
प्रकाशकीय 


तुलसीदर्शन भारतीय संस्कृति और साहित्य के चिन्तन-शोळ मनीषी 
डा० बलदेव प्रसाद मिश्र की एकर ऐसी कृति हँ, जो तुलसी दास जो 
का जीवन-दर्शन प्रस्तुत करते हुए उनके कृतित्व का मामिक विश्लेषण 
प्रस्तुत करती हें । 

ग्रंथ का सातवाँ संस्करण प्रकाशितं कर हम हर्ष का अनुभव करते 
हैं और आशा करते हैं कि यह ग्रंथ अपनी मौलिक चिन्तन धारा और 
स्वस्थ समीक्षा से विद्वत्‌-समाज में लोकोत्तर महत्त्व प्राप्त करेगा। 


हिन्दी साहित्य सम्मेलन मौलिचन्द्र शर्मा 
प्रयाग सचिव 


अस्तावना 


प्रातःस्मरणीय महात्मा गोस्वामी तुलसीदास जी निविवाद-रूप से 
हिन्दी के सर्वश्रेष्ठ कवि हैं। उनका 'रामचरितमानस' न केवल एक अमर 
काव्य है किन्तु वह अपने ढंग का अद्वितीय भी है। “गहरे अध्ययन के लिए 
वह गीता के समान ही मूल्यवान्‌ ग्रन्थ है' |” फिर भी “यद्यपि रामायण 
विद्वत्ता से पूर्ण ग्रन्थ है, किन्तु उसकी भवित के प्रभाव के मुकाबिले उसकी 
विद्वत्ता का कोई महत्त्व नहीं रहता ।”* आइचर्य है कि भानस के इस भक्ति- 
रस पर स्वतन्त्र ग्रन्थ लिखने की अब तक किसी ने कोई चेष्टा न की। 
कारपेन्टर महोदय ने अंग्रेजी में 'थियोलीजी आफ तुलसीदास" लिखा, परन्तु 
वह एकांगी निवन्ध-मात्र है। अन्य सज्जनों ने मानस के अन्य-अन्य अंगों 
पर प्रकाश डालते हुए गोस्वामी जी के तत्त्व सिद्धांतों और मानस के भक्ति- 
रस पर भी कुछ-कुछ कह दिया है।' परन्तु इस प्रकार की चर्चा से न तो 
मानस का प्रकृत उद्देश्य ही भली-भांति स्पष्ट होता है और न मानस की 
अद्भुत लोकप्रियता का रहस्य ही भलीभांति विदित होने पाता है। मानस 
का अध्ययन करके हमने जिस सांगोपांग “तुलसीमत” का अन्वेषण किया 
है उसे विद्वन्मण्डली के समक्ष उपस्थित करने क्रे अभिप्राय से ही हमने 
यह्‌ निबंध लिखा है। हमारा दृढ़ निश्चय है कि “रामचरितमानस” न तो 
काव्यकला की प्रेरणा से तैयार हुआ है न इतिहास की प्रेरणा से। यह यथा- 





१. गांधी विचार दोहन, पृष्ठ ३० 

२. महात्मा गांधी का 'धर्मपथ', पृष्ठ १२२ 

३. इस ग्रंथ के सप्तम संस्करण तक तो गोस्वामी जी और उनकी: 
कृतिथों पर अनेकानेक शोध प्रबन्ध लिखे जा चुके हैं। 








तः ५ — 


थतः लोकहित की भावना से प्रेरित होकर निर्मित हआ है। रामकथा 
और काब्यकला तो उस लोकहित को भावना के आवरण रूप हैं। इसी 
लोकहित की भावना के कारण गोस्वामी जी ऐसी वाते कह गये हुँ जो एकत्र 
की जाने पर अनायास ही भक्तिशास्त्र का रूप धारण कर लेती हैँ। वह 
भक्तिवास्त्र भी ऐसा-वैसा नहीं। उसमें न केवल वद्धिवाद और हदयवाद 
का सुन्दर सामञजस्य है, न केवल सनातन हिन्द्रधर्म--और सनातन हिन्दू 
धर्म हो क्या समग्र मानव धर्म--के विशुद्ध रूप का पूर्ण परिचय है, वरन्‌ 
एकदम नकद धर्म है जो हिन्दू-अहिन्दू सभी को समान रूप से सम्मान्य 
हो सकता है। ऐसा अच्छा शास्त्र अनोखे काव्य-कौशल के साथ कहा जाने 
के कारण आज न केवल उत्तरीय भारत में घर-घर गूंज रहा है वरन्‌ समग्र 
भारत में और भारत के बाहर भी अपना विलक्षण गौरव स्थापित किये 
हुए है। 
हम.रा निवन्ध आठ परिच्छेदों में विभक्त हुआ है। पहिले परिच्छेद 
में हमने गोस्वामी जी और उनकी रचनाओं के सम्बन्ध में कुछ विचार प्रकट 
किये हैं। इसी परिच्छेद में मानस की महत्ता, उसकी प्रामाणिक प्रतियाँ, 
उसके टीकाकार और आलोचक, उसकी षडङ्ग परीक्षा आदि के विषय 
हैं। दूसरे परिच्छेद में हमने भारतीय भक्तिमाग के इतिहास, भक्ति की परि- 
भाषा और भकिति-मागं के गृण-दोषों की चर्चा की है। तुळसीमत को भली 
भांति समझाने के लिए, हमारे विचार में, भूमिका रूप से इन दोनों परिच्छेदो 
की आवश्यकता थी। प्रथम परिच्छेद में हमने लक्ष्मण जी के प्रति कही गयी 
भगवद्गीता का संक्षिप्त विवेचन करके तुलसीमत का सारांश दे दिया है 
और द्वितीय परिच्छेद में हमने यह वता दिया है कि तुलसीमत किस प्रकार 
अखिल भारतीय भक्तिमागे का निर्दोष प्रतिनिधि बना हुआ है। तृतीय 
परिच्छेद में हमने आराधक (जीव) की चर्चा की है और चतुर्थ में आराध्य 
(राम) की। तृतीय परिच्छेद में जीवों की चर्वा के साथ ही साथ साधुमत 
और लोकमत के सामञ्जस्य का भी कुछ दिग्दरेन है तथा “भक्ति भक्त 
भगवन्त गुरु” के ऐक्य का भी कुछ रहस्योद्घाटन । चतुर्थ परिच्छेद में 

राम के इष्टदेवत्व और उनके त्रेविध्य का--निराकार भाव, सुराकार 
भाव और नराकार भाव का--विस्तृत ` विवेचन है। साथ ही वैज्ञानिक 
ढंग पर राजनीतिक दृष्टिकोण से रामकथा का स्पष्टीकरण करने की चेष्टा 
भी की गयी है। शेष परिच्छेदों में आराधना के सिद्धांतों पर विचार किया 
गया है। पञ्चम परिच्छेद में पहिले तो उस “माया” पर विचार किया गया 
है, जो आराधक (जीव) को आराध्य (ब्रह्म) से अलग रखती है। फिर कर्म, 
ज्ञान और भक्ति के मार्गों की चर्चा करके धर्म और ज्ञ'त-वैराग्य का कुछ 
विस्तृत विवेचन किया गथा है। षष्ठ परिच्छेद में भक्ति की परिभाषा, 
उसका महत्त्व, उसमें श्रद्धा के साथ विवेक और आसक्ति के साथ वैराग्य का 
समन्वय, ज्ञानमाग के साथ उसकी तुलना आदि विषय हैं। सप्तम परिच्छेद 
में भक्ति के साधनों की चर्चा है, जिसमें कृपा और क्रिया का सामञ्जस्य 
बताते हुए तोसरे प्रकार की नवधा भक्ति का कुछ विस्तृत उल्लेख है। 
अष्टम परिच्छेद में वर्ण्य विषय का उपसंहार है। इसमें लुळसीमत की 
विशेषता और इस विशेषता के कारणों की चर्चा है। वणित विषय के 
विशेष विवरण के लिए पाठकों को विषय सूची देखनी चाहिए। 


यह्‌ निबंध एक थिसिस' (शोध प्रबन्ध) के रूप में लिखा गया है, इसलिए 
इसकी मौलिकता के सम्बन्ध में भी कुछ लिख देना आवश्यक है । जिस प्रकार 
का विषय हमने चुना है उसमें या तो सामग्री की परख के सम्बन्ध में मौलिकता 
होगी या उस सामग्री के संकलन में मौलिकता होगी या उस सामग्री के उपयोग 
में मौलिकता होगी। गोस्वामी जी ने अपने ग्रन्थ के पात्र में भरकर जो 
सामग्री हम लोगों के सामने रख दी है उसका पुरा-पूरा मूल्य आँक ले जाना 
“उसकी पुरी-पूरी परख कर लेना--आसान नहीं है। कई पंक्तियों 
के सम्बन्ध में भिन्न-भिन्न टीकाकारों ने भिन्न-भिन्न अर्थ किये हैं। हमने 
भी मौलिक अर्थो की बानगी अपने इस निबंध में, विशेष कर अन्तिम 
परिच्छेद में, दी है। साथ ही चार घाटों की आलोचना, साधमत 
और लोकमत के, तकं और श्रद्धाः के तथा आसक्ति और विरक्ति के, सम्बन्ध 
की चर्चा, सीता, भरत, राम और शंकर के निर्दोष चरित में “भक्ति भवत 

भगवन्त गुरु” की झलक, आराध्य के त्रैविध्य का विवेचन, गोस्वामी जी 
की नयी नवधा भक्ति का रहस्योद्घाटन आदि ऐसे विषय हैं, जो मौलिक 
कहे जा सकते हैं। “ “क' ने इस पंक्ति अथवा प्रसंग का ऐसा भाव लिया है 
ख' ने वैसा भाव लिया है परन्तु वास्तव में इसका रहस्य दोनों से भिन्न है 
जो इस प्रकार है।” इस ढंग की आलोचना मौलिक ही कहाती है और 
इस ग्रन्थ में ऐसी मौलिकता का अभाव नहीं है। यह सब तो हुई सामग्री 
की परख के सम्बन्ध की मौलिकता। द्वितीय प्रकार की मौलिकता में प्रस्तुत 
सामग्री के संकलन की बात आती है। 
इस संकलन की प्रक्रिया में किस वस्तु अथवा पंक्ति का संग्रह करना 
और किसका त्याग करना तथा संगृहीत विषयों और पंक्तियों का किस प्रकार 
वर्गीकरण करना यही मौलिकता का विषय है। हमें तो अपने निबन्ध के 
सम्वन्ध में इसी अंश पर वहुत अधिक परिश्रम करना पड़ा है। अपनी समझ 
से हमने मानस की ऐसी एक भी पंक्ति नहीं छोड़ी, जो किसी न किसी रूप 
से हमारे वर्ण्यं विषय पर प्रकाश डाळ रही हो। ऐसी लगभग ३५ ०० पंक्तियों 
को स्वतंत्र क्रम से जमा कर प्रकाशित कर देना ही किसी भी अनुसंधानकारी 
लेखक के लिये पर्याप्त समझा जा सकता है। अपने निबन्ध की कलेवर वृद्धि 
के भय से ही हमने अपने इस संग्रह को मानसमन्धन' नाम से एक स्वतंत्र 
ग्रन्थ के रूप में नवल किशोर प्रेस, लखनऊ से प्रकाशित किया है। इस संग्रह 
के कारण हमें इस बात का संतोष है कि हमने इस निबन्ध में जो कुछ लिखा 
है वह मातस के किसी आंशिक आधार को लेकर नहीं, वरन्‌ उसकी समूची 
उक्तियों का सामञ्जस्य करते हुए लिखा है। हाथी न तो सूंड़ के आकार 
का है न पूंछ के आकार का और न पैर के आकार का। हाथी का प्रकृत आकार 
वही बता सकता है जिसने सभी अवयवों से परिपूर्ण समूचे हाथी को एक 
स्थान पर देखा है। तुलसी-सिद्धांत का भी यही हाल है। वह बृहत्काय 
मानस में यत्र-तत्र बिखरा पड़ा है। उसे एकत्र करके सुन्दर क्रम से जमाया 
जाय तब पता चलेगा कि वह क्या है और कितना मूल्यवान्‌ है। अन्यथा 
कोई लेखक गोस्वामी जी को विशिष्टाद्वैतवादी, कोई द्वेताद्वैतवादी, कोई 

किसान, कोई चाँदी का रोजगारी आदि कहता रहेगा; कोई उनके आराध्य 
को शरीरी, कोई अशरीरी कोई साकेतविहारी, कोई मर्यादापुरुषोत्तम 
आदि, कहता रहेगा; कोई उनके भक्ति पंथ को साधुओं की सम्पत्ति कोई 
जनता की सम्पति, कोई उसे ज्ञानमार्ग से हीन, कोई श्रेष्ठ; कोई सहायक 
और कोई विरोधी आदि कहता रहेगा; और प्रमाण में अपने-अपने ढंग की 
पंक्तियाँ भी पेश करता जायगा। 

अब रही सामग्री के उपयोग की मौलिकता । सो हमने गोस्वामी जी 
द्वारा प्रदान की हुई सामग्री से भक्तिशास्त्र का--जिसे हम तुलसीमत भी 
कह रहे हैं--जैसा भवन तैयार किया है वह विवेचकों के समक्ष उपस्थित 
ही है। इस मकान का मलमा तो गोस्वामी जी महाराज ने दिया है परन्तु 
नक्शा हमारा निज का है। सन्तोष की वात तो यह है कि मानस द्वारा 
गोस्वामी जी की दी हुई समूची सामग्री इस नक्शे में इस प्रकार ठीक बैठ 
गयी है कि शास्त्र का कोई भी अंग न तो न्यून होने पाया और न विक्कत ही 
होने पाया है। इस नक्शे की खूबी यह है कि इसमें गीता से लेकर गांधीवाद 
तक के सभी भारतीय साम्प्रदायिक तत्त्वों का समावेश हो गया है और यह 
भारतीय हिन्दू धर्म के साथ ही साथ अखिल जगत्‌ के मानवधर्म का आश्रय- 
स्थल-सा बन गया है। हमें तो विशवास है कि लुलसीमत का यह धर्म मन्दिर 
भारतीय साहित्य में अपना विशेष स्थान रखेगा; क्योंकि यह निबन्ध केवल 
एक कवि के कुछ विचारों अथवा सिद्धान्तों पर ही प्रकाश डालने के उद्देश्य से 
नहीं लिखा गया है वरन्‌ अखिल विद्वन्मण्डली की धर्म-सम्बन्धिनी विचार- 
धारो को प्रगति में विशिष्ट सहयोग देने के ` उद्देश्य से लिखा गया है। 
हम अपने उद्देश्य और प्रयत्न में सफल हुए हैं अथवा असफल--यह दूसरी 
वात है। इसका निर्णय हम पर नहीं, वरन्‌ सुविज्ञ - विवेचक महोदयों 
पर निर्भर है। 

प्रसुख पुस्तकें जिनसे उद्धरण लिये गये हें और 


का उल्लेख इस ग्रन्थ सें हुआ है-- 


(१) ऋग्वेद, यजुर्वेद और उपनिषदें। 

(२) गीता और महाभारत। 

(३) श्रीमद्भागवत आदि पुराणग्रन्य, भक्तिसुत्र (नारद और 
शाण्डिल्य कृत) तथा नारदपञ्चरात्र । 

(४) आचार्य शंकर के अनेक ग्रन्थ । 

(५) हरिभक्तिरसामृतासिधु, भगवद्भक्तिरसायन, वेष्णवमताब्ज- 
भास्कर, श्रीरामपटल, रामार्चतचन्द्रिका आदि साम्प्रदायिक 
ग्रन्थ । 

(६) आह्विकसूत्रावली, सुरार्चनचन्द्रिका आदि वेधी पूजापद्धति 
के योतक ग्रन्थ | 

(७) कुलार्णवतंत्र आदि कुछ तंत्र ग्रन्थ। 

(८) इनसाइक्लोपीडिया ब्रिटानिका। 
इनसाइक्लोपीडिया आफ रिलीजन एंड एथिक्स । 
वसुमहोदयक्ृत हिन्दीविशवकोष । 

(९) (क) शैविज्म, वैष्णविज्म इत्यादि--भांडारकर कृत। 

(ख) अर्ली हिस्ट्री आफ वैष्णव सेक्ट--राय चौथरी कृत। 

(ग) अर्छी हिस्ट्री आफ वेष्णविज्म इन साउथ इंडिया-- 
के० ऐयंगार कृत। 

(घ) रामानन्द टू रामतीर्थ--जी० ए० नटेसन कृत। 


(१०) (क) कबीर आदि सन्त कवियों की रचनाएँ। 


(ख) जायसी आदि सूफी कवियों की रचनाएँ। 
(ग) सूरदास आदि कृष्णभक्त कवियों की रचनाएँ । 


(११) 
(१२) 
(१२) 


(8४) 

संस्कृत की रामायणे (वाल्मीकि रामायण, अध्यात्म रामा- 
यण आदि) । 

गोस्वामी जी के द्वादश ग्रन्थ तथा रामचरितम:नस की 
अनेकानेक प्रतियाँ और मानसपीयूष आदि अनेकानेक टीकाएँ । 
गोस्वामी जी की जीवनी के सम्बन्ध में भक्तमाल, मूलगोसाई- 
चरित आदि अनेक ग्रन्थ। 

तुलसीदास जी की रचनाओं पर डाक्टर सर जार्ज ग्रियर्सन, 
मेकफी, कारपेण्टर, आचार्य पं० रामचन्द्र शुक्ल, बाबू 
श्यामसुन्दरदास तथा डाक्टर वड़थ्वाल, रामदास गौड़, 
मिश्रबन्धु, सद्गुरुशरण, माताप्रसाद, जामदार, विजयानन्द 
त्रिपाठी, बाबूराम युक्तिविशारद आदि के लिखे हुए आलो- 
चनात्मक ग्रन्थ । 

अनेकानेक मानसप्रेमियों के प्रवचन तथा लेख आदि। 

(अ) महात्मा गांधी, डाक्टर भगवानदास आदि प्रमुख 
विट्टानों के धर्मविषयक लेख और व्याख्यान तथा (आ) 
कल्याण आदि अनेकानेक पत्र-पत्रिकाएँ। 


विषय-सूची 
_-“१--गोस्वासी जी और मानस 


गोस्वामी जी का जीवनचरित--इस सम्वन्ध में भक्तमाल, तुलसी- 
चरित, मूल गोसाईचरित और दो सौ बावन वैष्णवन की वार्ता पर विचार 
--बाल्यकाल की शिक्षा--गोस्वामी जी के गुरु---गोस्वामी जी का संस्कृत 
ज्ञान--उनके चमत्कार--प्रन्थ सूची--एकादश ग्रन्थों का संक्षिप्त परिचय 
मानस की महत्ता--मानस को प्रामाणिक प्रति--मानस के टीकाकार 
और आलोचक--गोस्वामी जी का मानस विरति-विवेकसंयुक्त हरिभक्ति- 
शास्त्र है--तुलसीमत की चर्चा--षडङ्ग परीक्षा---इस निष्कर्ष से अनेकानेक 
अ्रमों का आप ही आप निरसन--मानस में भगवान्‌ और उनके भक्तों की 
ही कथा है--इस प्रसंग में रावण-चरित्रचर्चा---मानस के चार घाट--मानस 
की पच्चीस स्तुतियाँ और २२ गीताएँ--लक्ष्मण जी कं प्रति कही गयी 
भक्तियोगसम्बन्धिनी भगवद्गीता और उसका रहस्य--तत्वसिद्धांत 

और अर्थगांभीय की वानगी। 
पु० १--२८ 


“रि-आारतीय भवक्तिमार्ग 
भक्तिमा्ग का इतिहास 

तर्क और श्रद्धा का मेल--भारतीय भक्तिमाग वेदों के समानप्राचीन 
है---निगम साहित्य में सूर्य (विष्णु) और अग्नि (रुद्र) की पूजा---आगम 
साहित्य में वैधी उपासना-पद्धतियाँ-- पुराण साहित्य में इष्टदेवों की 


चर्चा-- भक्तिरस रूपी तीर्थराज के लिए आगम निगम पुराण की त्रिवेणी 
-द्र (महादेव) पूजा में आर्य-अनार्य संस्कृति का सामञ्जस्य--भगवान्‌ 
श्रीकृष्ण ही वे सुप्रसिद्ध आदि-आचायं हैं जिन्होंने वैदिक धर्म में सुधार 
करके वैष्णव धर्म की नींव ड।ली--अवतार-वाद--रामावतार---बैष्णव 
धम का विकास और उसके आचाय--कृष्णोपासना तथा रामोपासना के 
भेदोपभेद और प्रमुख आचार्य--सभी धर्माच:यो के तत्त्वों को एक में 
समेटने को ओर गोस्वामी जी का प्रयत्न । 
भक्ति की परिभाषा 
वैधी भक्ति के पाँच अंग--(१) उपास्य (२) उपासक (३) 
पुजाद्रव्य (४) पूजाविधि और (५) मंत्रजप, इन पाँच अंगों के रहस्यों 
का दिग्दर्शन--वेधी भक्ति की उपयोगिता--रागात्मिका भवित और 
उसका उद्रेक--भक्तिरस--सकाम और निष्काम भवित--विवेक 
वैराग्य--नवधा भक्ति--रागात्मिका भक्ति के तीन प्रधान साधन--- 
गोस्वामी जी और भक्तिमागं। 
भक्तिमार्ग के गुग-दोष 
गुण--( १) लोकधमं के लिए वही उपयुक्त है (२) वह अभ्युदय और 
निःश्रेयस्‌ प्रदान करता है (३) वह हृदय को शुद्ध, सबल और 
सरस बनाता है (४) अन्य गुण यथा-- 
(अ) आदरशं की ओर आकर्षण (आ) अहंकार-विगलन 
(इ) मन को विश्रान्ति प्रदान। 
दोष--(१) इष्टदेवों में भेददृष्टि के कारण साम्प्रदायिकता (२) 
भाग्यवाद का प्राबल्य (३) अन्धविश्वास भौर वेष प्रवञवना 
(४) अन्य दोष यथा--(अ) आङम्वर-प्रिता (आ) 
विलासिता (इ) दास्य मनोवृत्ति--अपने भक्तिमार्ग को दोषों 
से बचाने के सम्बन्ध में गोस्वामी जी का प्रयत्न। 
स०३९--७६ 





~ १ ३ > 
३--जीवं कोटियाँ 


दार्शनिकों की विचारधाराओं का केन्द्र है जीव का कल्याण'--त्रिविध 
जीव--(क) विषयी (ख) साधक और (ग) सिद्ध--विषयी जीव के 


प्रकरण में गोस्वामी जी कृत इन्द्रादि-देवनिन्दा तथा नारीनिन्दा--साधक 


जीव के प्रकरण में मानसरोग-विवेचन--सिद्ध जीवों की महिमा--उुर्जनों 
का त्याग और सज्जनों की संगति--दुर्जनों में खल और राक्षस तथा उनके 
सुधार के उपाय---सज्जनों में (अ) सन्त (आ) ब्राह्मण (त्राह्मण-सेवा का 
रहस्य) (इ) इष्टमित्र और गुरुजन (गुरुतत्वविवेचन) तथा (ई) भक्तों 
की चर्चा--भक्तों की प्रधान भावनाएँ--मानवेतर योनियों के जीव--- 
इन्द्रादि वैदिक देव, त्रिदेव, पञ्चदेव, चतुर्व्यूह, पञ्चायतन आदि की 
चर्चा-- भक्ति भक्त भगवन्त गुरु” के अनुसार सीता, भरत, राम और 
शंकर को सर्वाङ्क-निर्दोष चरितचर्चा । पृ० ७७-१२२ 


०४--तुलसी के रास 


भक्ति के लिए इष्टदेव की आवश्यकता--राम का इष्टदेवत्व--उनका 
ब्रह्मत्व (निराकारभाव), महाविष्णुत्व (सुराकारभाव) और मर्थादा- 
पुरुषोत्तमत्व (नराकारभाव )--त्रह्म राम वास्तव में निर्गुण हैं परन्तु वे 
ही सगुण भी कहे जाते हैं--वे सर्वव्यापी और विश्वरूप हैं--विष्णु राम 
शरीरी होकर भी (व्यक्तित्ववान होकर भी ) अद्वितीय है और जड़-चेतन 
तत्त्वों के प्रभु होकर, त्रिदेवों तथा पञ्चदेवों पर भी अपना प्रभाव रखते 
हैँ--उनके नाम, रूप, लीला, धाम की चर्चा---उनकी लीलाओं का रहस्य- 
उनका औदार्ये, कारुण्य और शरण्यत्व--उनके गुण कर्म स्वभाव--उनकी 
लीलाओं का आधार और उद्देश्य मर्यादापुरुषोत्तम राम, आकृति, प्रकृति 


और परिस्थिति तीनों दृष्टियों से आदर्श-पुरुष हुँ--रामचन्द्रजी के समय का 


राजनीतिकवातावरण--रामचंरित्र के आदशंत्व पर शंकाएँ---अवता रवाद 
श्रद्धा पर आश्रित है--उसकी उपयोगिता--भगवद्भाव के त्रेविष्य का 


— रै४.- 


रहस्य-- (ध्यानार्थं भगवान्‌ राम की अनेक झाँकियों का तत्त्व )---अपने- 
अपने राम--गोस्वामी जी के राम। 
प्‌ृ० १२३-१६९ 
५--विरति विवेक 
भगवान्‌ को लीला--जीव और ब्रह्म-माया और उसकी उप- 
योगिता--माया की अवास्तविकता--नियतिचक्र और पुरुषार्थ-अत्रिद्या 
और उसका परिवार--व्यक्तित्वाभिमान के विध्वंस से अविद्या का 
विध्वंस--एतदर्थ कर्म, ज्ञान और भक्ति मार्ग-- धर्म तें विरति” का 
रहस्य--व्यक्तिपरक धर्म, कुटुम्बपरक धर्म और राष्ट्रपरक धमं--राजनीति 
और मानवधर्म--युगवर्म---ध मं रथ---अनासक्ति---वैराग्यमार्ग (कर्म 
मार्ग) को अपेक्षा ज्ञानमार्ग की श्रेष्ठता--विवेकमार्ग (ज्ञानमार्ग )--अढ्वैत 
और विशिष्टाद्वैत--गोस्वामी जी और अद्वेतवाद---अद्वेत और विशिष्टाद्वैत 
मतों का सामञ्जस्य--गोस्वामी जी के तत्त्वसिद्धान्त--विज्ञानदीप--- 
गोस्वामी जी को शब्दावली । 
पृ० १७०-२१४ 


६--हरिभन्तिपथ 


“श्रुतिसम्मत हरिभक्तिप॒थ संयुत विरति विवेक” ही गोस्वामी जी का 
अभीष्ट भक्तिमागं है--- भक्ति” शब्द पर विचार--भक्ति का अति- 
व्यापक रूप, व्यापक रूप और प्रकृत रूप--गोस्वामी जो द्वारा कथित भक्ति 
की परिभाषा--उस परिभाषा का अर्थ-- हरि” शन्द पर विचार 
हरिताम को विशेषताएं--“संयूत बिरति विबेक” शब्द पर विचार-- 
विवेकदृष्टि और वेराग्यदुष्टि पर महत्त्त--श्रद्धा और आसक्ति के साथ 
विवेक और वैराग्य का समन्वय-- श्रुतिसम्मत” शब्द पर विचार-- 
भारतीयों के लिए श्रुति का महतत्व-- पथ” शब्द पर विचार-ज्ञानमागं 
और भक्तिमागे की तुलना--भक्तिपथ की महत्ता। 

पु० २१५-२५२ 


| 
| 
| 
| 
॥ 

७--भक्ति के साधन 


भक्ति के साधन असीम हैं--भागवत और अध्यात्म रामायण के 
अनुसार दो प्रकार की नवधा भक्ति-पद्धति--गोस्वामी जी द्वारा कथित 
नवधा भक्ति, सप्तधा भक्ति, चतुर्दशवा भक्ति, भक्तिमणि और भक्ति- 
संजीवनी--भवित की कृपासाध्यता और क्रियासाध्यता--कृपा और 
क्रिया का सामञ्जस्य--अन्य अनिवार्य साधन--प्रेमासक्ति---तामजप--- 
सत्संग--तीसरे प्रकार की नवधा भक्ति । 
पृ० २५४-३०३ 
<4८-.-तुलसी सत की बिशेषता 
तुलसीमत--उसकी विशेषता--(१) वह स्वयं बहुत उत्तम सिद्धान्त 
है--(अ) उसमें बुद्धिवाद और हृदयवाद का सुन्दर सामञ्जस्य है--उसमें 
सत्तकं है, अद्वैतवाद है, पाप के मूल के विध्वंस करने की वात है, हृदयवाद 
की सभी प्रधान विशेषताएँ हैं और इन दोनों का सुन्दर सम्मेलन है--- (आ) 
वह सनातन हिन्दू धर्म का विशुद्ध रूप है- हिन्दू धर्म की विशालता और 
व्यापकता--हिन्दूधर्म में भारतीय संस्कृति (परिस्थिति) और मानवधर्म 
का मेल-व्यावहारिक धर्म (जातिमेद, बाह्याचार आदि) का संस्कार 
लुलसीमत में गीता से लेकर गांधीवाद तक की सामग्री--(इ) वह नकद 
धर्म है। (२) वह अनोखे काव्यकौशल के साथ कहा गया है--गोस्वामी जी 
का काव्य-कौशल-- (अ) शब्दकोष--(आ) गन्दस्थापन--(इ) वाक्य- 
रचना--(ई) प्रबन्धसौष्ठव--(उ) भाषाबिळास--(ऊ) भावाभि- 
व्यक्ति (ऋ) रसचमत्कार-- ( ऋ) अलंकार-विधान-- (ए) चरित्र 
पचित्रण--(एऐ) गोस्वामी जी का कथानक-निर्वाचन--उपसंहार। 
पृ० ३०४-३४२ 


१ के क्या कै काः धर 
ष्टः 








तुलसी-दशेन 
प्रथम परिच्छेद 

मानव समुदाय में सामान्यतः यही देखा जाता है कि लोग आम के 
फल खाते हैं उसको जड़ों का निरीक्षण नहीं करते, मधुर झरने का शीतल 
जल पीकर प्रसन्न होते हैं उसके स्रोत की छानवीन नहीं किया करते। ठीक 
इसी तरह वे लोग किसी सत्कवि की रचनाओं का सुरस तो अवश्य चखना 
चाहते हैं, परन्तु उसके व्यक्तित्व से अथवा उसको जीवनी से वेसा वास्ता 
नहीं रखते। यही कारण हैं कि केवल तोन सौ वर्ष पूर्व इसी भारत में सुदीर्घ 
काल तक विद्यमान रहनेवाले हिन्दी के सर्वश्रेष्ठ महाकवि का जीवन-चरित्र 
अव तक रहस्यमय बना हुआ है। 

कोई उन्हें कान्यकुब्ज कहते हैं, कोई सरथूपारीण और कोई सनाढ्य । 
कोई उन्हें मिश्र कहते हैं, कोई दुबे और कोई शुक्ल । कोई उनके जन्मस्थान 


होने का गौरव राजापुर को देते हैं, कोई तारी को और कोई सोरों (सूकर 


क्षेत्र) को। कोई उनका जन्म संवत्‌ १५५४ मानते हैं, कोई १५८३, कोई 
१५८९। कोई श्रावण शुक्ल सप्तमी को उनको जन्म-तिंथि मानते हैं और 
कोई निधन-तिथि। इसी प्रकार न जाने कितने मतभेद उनकी जीवनी के 
विषय में आज दिन तक विद्यमान हैं।' 

१. इन लगभग तीस वर्षो के खोज के बाद भी मतभेद अब तक पुरी 
तरह दूर नहीं हो पाये। 


ल्‌ तुलसी-दर्शन 


CR 


“कल्याण” भाग ११ संख्या ३ के पृष्ठ ७७३ में श्री बालकराम जी 
विनायक ने “श्रीगोस्वामीजी के नामराशी” शीर्षक एक लेख लिखकर 
चार-चार तुलसोदासों के अस्तित्व की चर्चा की है और उन चारों को 


:न केवल रामभक्त कबि वरन्‌ परस्पर सम्बद्ध बताया है। हिन्दी-संसार 
(आज जिन तुलसोदास को सर्वश्रेष्ठ पद प्रदान कर रहा है वे प्रचलित राम- 


-चरितमानस के रचयिता तुलसीदास हैं न कि दूसरे कोई तुलसीदास । 
ये ही 'मानसजूत बारह रतन प्रगटे धारे सान्त रस” कहे जाते हैं। इन्हीं 
की चर्चा भक्तमाल. आदि प्रामाणिक ग्रन्थों में है ऐसा श्रीबालकरामजी 
विनायक भी मानते हैं। हमारा भौ प्रयोजन इन्हीं तुलसीदास जी से है 
न कि किसी दूसरे से। और इन्हीं तुलसीदास जी की जीवनी के सम्बन्ध 
में हम देख रहे हैं कि हिन्दी भाषा के विद्वान्‌ लोग अब तक किसी निश्चित 
मत पर नहीं पहुँच सके हैँ। 
महात्मा नाभादास जी गोस्वामी तुलसीदास जी के समकालीन थे। 
उन्होंने अपने भक्तमाल में केवल एक छंद गोस्वामी जी के सम्बन्ध में लिखा 
है। उनके शिष्य प्रियादास जी ने सं० १७६९ में उस एक छंद की टीका के 
रूप में ११ कवित्त लिखे हैँ। इन कवित्तों में गोस्वामी जी के जीवन के 
सम्बन्ध की प्रधान-प्रधान घटनाओं का उल्लेख है। राजा प्रतापसिह जी ने 
अपने भक्तकल्पद्रुम ग्रंथ में, महाराजा विश्वनाथसिह“जी ने अपने भक्तमाल 
ग्रन्थ में और महाराजा रघुराजसिह जी ने अपने रामरसिकावली ग्रन्थ में 
प्रियादास जी की टोका का ही विशेष आधार लेकर गोस्वामी जी का चरित्र 
लिखा है। रानी कमलकुंवर जो ने, कुर्मी बैजनाथ जी ने, पं० महादेवप्रसाद 
त्रिपाठी ने और शिवसिह-सरोजकार श्रीशिवसिह सेंगर ने प्रियादास जी की 
टीका के साथ किवदन्तियों का भी आधार लिया है। आधुनिक ढङ्क पर खूब 
छानबीन और तार्किक प्रणाली के साथ गोस्वामी जी की जीवनी लिखने 
का पहिला श्रेय सर जाजे ग्रियर्सन महोदय को है जिन्होंने पण्डित रामगुळाम 
द्विवेदी और महामहोपाध्याय पं० सुधाकर द्विवेदी आदि की सहायता से 


अपनी “०८८५ ०१ T५५५३” नामक धारावाहिक लेखमाला में _ 

गोस्वामी जी का जीवनचरित्र लिखा ।' ग्राउज, ग्रोव्ज आदि विदेशी विद्वानों 
ने तथा अनेकानेक देशो विद्वानों ने उन्हीं के लेखों को आधार माना है। 
कहना न होगा कि इनका भी आधार किवदन्तियों और गोस्वामी जी के 
ग्रन्थों के साथ ही साथ वही प्रियादास जी की टीका थी । 

अभो हाल में तुलसोचरित तथा मूलगोसाईं चरित नामक दो ग्रन्थ 
उपलब्ध हुए हैं, जो गोस्वामी जी के समकालीन उनके दो झिष्यों के-- 
रघुवरदास तथा वेणीमाधवदास के--रचे हुए कहे जाते हैँ।' बाबा रघु- 
वरदासकृत कहे जानेवाले तुलसीचरित की प्रामाणिकता एकदम संदिग्ध 
है जैसा कि लाला शिवनन्दनसहाय'के लेख से विदित होता है। बाबा 
वेणोमाधवदास रचित मूळगोसाई चरित बहुमत में प्रामाणिक माना जा रहा 
है। यद्यपि पं० रामनरेश जो त्रिपाठी ने उसको प्रामाणिकता के खण्डन 
में अपनी भूमिका के कई पृष्ठ खर्च कर दिये हैं; ` परन्तु उनके तर्क एकदम 
अकाट्य नहीं हैं। इस संबंध में हमने आचार्य पं० रामचन्द्र जी शुक्ल से 
तथा बाबू रामदास गौड़ से बातचीत की थी। त्रिपाठी जी के तकों के 
सम्बन्ध में उनकी भो यही सम्मति है। बाबू रामदास जी गौड़ तो निशचय- 
पूर्वक मूल गोस्वामी चरित्र को प्रामाणिक मानते हैं क्योंकि उन्होंने उसकी 
एक बहुत प्राचीन प्रति स्वतः देखी है। बाबू (अव डाक्टर) माताप्रसाद 
गुप्त ने तुलसीसन्दर्भ में “मूळगोस्वामीचरित को ऐतिहासिकता पर कुछ 
विचार” प्रकट किये हैं. जिनके आधार पर उन्होंने इसे अप्रामाणिक ठहराने 
को चेष्टा की है। उधर डाक्टर वड़थ्वाल महोदय ने अपने कथन की पुष्ट 


१. इंडियन एंटिक्वेरीज १८९३। 

२. गोस्वामी तुलसीदास (बाब, इयामसुन्दरदास और महाशय 
बड़थ्वाल कृत) पुष्ठ १९। 

३. देखिए पृष्ठ ५३ से ६५। 

४. खेद है कि इस समय इस संसार में न तो बाबू रामदास गोड़ रहे 
और न पं० रामचन्द्र शुक्ल ही। 


४ : तुलसी-दशन 


में “मूलगोसाईचरित को प्रामाणिकता” शीर्षक एक लेख भी छपवाया है। 
भविष्य में मूल गोसाईंचरित की प्रामाणिका अटल रहेगी अथवा नहीं यह्‌ 
निश्चय के साथ नहीं कहा जा सकता। 

पं० रामनरेश जी त्रिपाठी ने “दो सौ बावन वंष्णवन की वार्ता” 
नामक ग्रन्थ में नन्ददास जी के जीवनचरित के साथ उल्लिखित गोस्वामी 
जी की चर्चा पर कुछ अधिक जोर दिया है। आचार्य पं० रामचन्द्र जी शुक्ल 
से हमें विदित हुआ है कि इस ग्रन्थ के अनेक संस्करण अनेक भांति के लिखे 
हुए मिलते हैं और यह औरंगजेब से पहिले का लिखा हुआ कदापि नहीं माना 
जा सकता। तव फिर इसकी प्रामाणिकता के सम्बन्ध में कुछ कहना ही 
व्यर्थं है। 
हमारा उद्देश्य हमें बाघ्य करता है कि हम इन प्राचीन ग्रन्थों की 
परस्पर-विएुद्ध बातों की उलझने सुलझाने का प्रयत्न छोड़कर गोस्वामी जी 
के जीवन को सर्वमान्य और कुछ आवश्यक बातें ही यहाँ लिखकर अपने 
व्यं विषयं पर आ जावें। यह निश्चित है कि गोस्वामी जी ब्राह्मण थे, 
सु-कुल थे और पैदा होते ही माता-पिता से अलग हो गये थे। बालपन से 
हो उन्हें गुरु का आश्रय प्राप्त हुआ था और इस प्रकार उन्होंने “नानाउुराण- 
निगमागम” की अच्छो शिक्षा पाई थो। उनका विवाह हुआ था परन्तु 
गाहंस्थ्य में पत्नी के कारण ही उन्हें वैराग्य की शिक्षा मिली और इस तरह 
विरक्त होकर हो उन्होंने देश-विदेश में खूब भ्रमण किया था तथा अपने 
सुदीर्घ जीवन में सम्मान और अपमान-सभी कुछ पाया था तथा चित्रकूट, 
अयोध्या, काशी आदि स्थानों में रहे थे और काशी में महामारी से पीड़ित 
भो हुए थे। वे अकबर और जहाँगीर के राजत्वकाल में वत्तेमान थे। ये 
बातें न केवल उनके सभी जीवनीकारों को मान्य हैं वरन्‌ स्वतः उनके रचे 
हुए ग्रंथों से भो सिद्ध होती हैं। 

बचयन में हो उन्हें शिक्षा मिलो थी कि अयोध्या के राम साक्षात्‌ 





१. “बीणा” अगस्त १९३५। 

भगवान्‌ हैं और भगवान्‌ के अनेक नाम रूपों में “राम” ही सर्वश्रेष्ठ हैं। 
यह्‌ एक वात ऐसी थी जिसे वे अपने जीवन में कभी न भूल सके। इस शिक्षा 
के पूर्वाझ के कारण वे निर्गुणवादी सन्तमत के तीव्र आलोचक वने रहे और 
इसके परांश के कारण उन्होंने “भगवान्‌” कहे जानेवाले सदाशिव को भी 
राम का सेवक बताया तथा परमात्मा श्रीकृष्ण के विग्रह के आगे भी यह 
कहने का साहस किया कि “तुळसी मस्तक तब नवे, धनूष बाण ल्यो हाथ।” 
उन्होंने इस शिक्षा पर “स्वमति” का जितना प्रयोग किया उतना ही इसकी 
महत्ता और उपयोगिता पर मुग्ध होते गये। अन्त में इस शिक्षा के भीतर 
ही उन्होंने वह रहस्य पा लिया जिसके कहने-सुनने ही से सब का हित हो 
जाय।' परिणाम यह हुआ कि अपने सन्तस्वभाव के कारण लोकहितार्थं वे 
उस रहस्य का उद्घाटन करने के लिए वाध्य हो गये । ऐसा किये बिना उनका 
मन न माना। इसीलिए उन्होंने “स्वान्तःसुख'” के नाम पर 'रामचरित- 
मानस' सा अमूल्य रत्न संसार को प्रदान कर दिया। 
कुछ लोगों का कहना है कि गोस्वामी जी को.वचपन में यह्‌ शिक्षा 
-स्वयं शंकर भगवान्‌ ने नरहर्यानन्द द्वारा दिलाई थी। बहुमत यह्‌ हि 
कि महात्मा नरहरिदास ने उन्हें यह शिक्षा दी थी। ग्रियर्सन साहब के 
मत से ये नरहरिदास रामानन्द जी की शिष्य-परम्परा में हैं। रामनरेश 
जी के कथनानुसार ये कोई रामानन्दी नहीं वरन्‌ नरहरि नामधारी स्मार्त्त 
वैष्णव हैं। रामानन्द जी के पट्ट शिष्यों ने जो पन्थ चलाये हैं उन्हें गोस्वामी 
जो ने खूब आड़े हाथों लिया है। “नौमी भौमवार मबु मासा का भौम- 





१. तदपि असंका कीन्हिउ सोई। कहत सुनत सबकर हित होई॥ 
(पृष्ठ ५७ पंक्ति २३) 
२. स्वान्तः सुखाय तुलसी रघुनाथगाथा भाषानिबन्धमतिमंजुलसात- 
नोति (पृष्ठ ३ पंक्ति १-२) 
३. मूल गोसाईचरित। 
४. देखिए रामचरितमानस का कलिघमं । 


द्‌ तुळसी-दशन 


वार” भी स्मात्ते वेष्णवों ही की वस्तु थी। रामानन्दियों की नौमी उस 
दिन न थो। इसलिए जान पड़ता है कि इस प्रसंग में रामनरेश जी का 
कहना ही ठीक है। इतना तो स्पष्ट है कि किसी मनुष्य ने ही सूकरक्षेत्र में 
गोस्वामी जी को रामकथा बारम्बार सुनाई थी क्योंकि “मैं पनि निज गुरु 
सन सुनी कथा सो सूकरखेत” में निज” शब्द गोस्वासौ जी के गुर को 
जगद्गुरु शंकर से पृथक्‌ कर रहा है और बहुत सम्भव है कि बह निज गुरु” 
स्वामी नरहर्यानन्द, नरहरिदास य। नरसिह जो हों। परन्तु हम।री समझ में 
गोस्वामी जो ने किसी अनित्य मत्यं के बदले एक नित्य व्यक्ति को ही अपना 
सच्चा गुरु मानः है। “बन्दे ्रोधमयं नित्यं गुरु श ङ्करूपिणम्‌” का “नित्यं'' 
शब्द यहां संकेत कर रहा है। नरहरिदास की अनुपस्थिति में भी गोस्वामी 
जो गुरुपदरज से अपने विलोचन आँजने को बात लिखते हैं। उन्होंने स्पष्ट- 
तया नरहरिदास जो या और किसी नामधारी व्यक्ति को अपना गुरु स्वीकार 
भो नहीं किया है। रामचरितमानस में केवल एक जगह “वंदौं गुरुपदकंज 
कृपासिधु नररूप हरि” लिखा हुआ मिळता है जिससे नरह्रिदास का नाम 
घ्वनित हो रहा है। परन्तु इस पंक्ति का “हरि” पाठ भो संदिग्ध हो कहा 
जाता है क्योंकि एक तो उस स्थान के सब सोरठों के क्रम के अनुसार “निकर,” 
के साथ हर” का तुक होना चाहिए न कि “हरि” का और दूसरे श्रावणकुंज 
में रखी हुई बालकाण्ड को प्राचीन प्रति में, कहा जाता है, हर” पाठ ही था 
जो पीछ से हरताल लगा कर हरि” के रूप में परिवर्तित किया गया है।' 
इन सब बातों से विदित होता है कि रामकथा की महिमा के प्रथम-प्रचारक 
के नाते भगवान्‌ शंकर ही को गोस्वामी जी अपना वास्तविक गरु मान रहे 
हैं यद्यपि उन्होंने अपने बाल्यकाल के उपदेशक को भी (जो बहुत करके 
कोई स्मार्ते वैष्णव स्वामी नरहरिदास जी थे) उस अनमोल शिक्षा ही के 
नाते निजगुरु'का आदर दे दिया है। इस प्रसंग में यह भी: एक जानने 
१. आजकल इस सम्बन्ध का मूल पन्ना गायब हो गया है। देखिए 
माताप्रसाद जी का “तुलसीसन्दभं। 

योग्य बात है कि मूलगोसाईचरितकार के मतानुसार गोस्वामी जी को नर- 
हरिदास की अपेक्षा सकलशास्त्र-निष्णात शेष सनातन का सत्संग अधिक 
काल तक मिला है। ऐसी स्थिति में उन्हें साम्प्रदायिक विशिष्टाद्वेतवादी, 
मानने का ही आग्रह करता कहाँ तक उचित होगा यह पाठक स्वतः समझ 
सकते हैं। 

कुछ इलोकों और विशेष कर रामायण उत्तरकाण्ड के मङ्गलाचरण 
के इलोकों को देखकर कुछ विद्वानों ने--जितमें सर ग्रियसंन और हिन्दी- 
विश्व-कोषकार श्री वसु महोदय का नामोल्लेख किया जा सकता है-- 
गोस्वामी जो के संस्क्कत पांडित्य पर शंका की है। हमारी समझ में उन्होंने 
यदि गोस्वामो जी के भाषातत्त्व पर गंभी रतापूर्वक विचार किया होता तो 
शायद ऐसो शंका न करते। गोस्वामी जो ने अपनी भाषा के सम्बन्ध में 
स्वतः कहा है--का भाषा का संस्कृत प्रेम चाहिए साँच”। इससे स्पष्ट 
सिद्ध है कि वे भावों हो को प्रधानता देते थे और भाषा को उनका साधन 
मात्र मानते थे। उन्होंने रामचरितमानस तो लोक-कल्याण के लिए लिखा 
था इसलिए लोक को व्यावहारिक भाषा को छोड़कर अप्रचलित संस्कृत 
द्वारा अपना पांडित्य प्रदर्शन करना उन्हें क्योंकर रुचता ? व्यावहारिक भाषा 
देशो भाषा को--यदि उन्होंने कहीं-कहीं संस्कृत ₹लोकों का रूप दे दिया तो 
केवल इसलिए कि श्रद्धालु भक्तों की संस्कृत स्तोत्राभिरच को भी संतोष 
मिल जाय। संस्कृत ही में तो श्रुतिसम्मत ध्म निहित था। इसलिए 
संस्कृत को ओर लोगों को श्रद्धा स्वाभाविक थो। ऐसे श्रद्धालू लोग संस्कृत- 
रचनाहीन ग्रंथ को 'सन्तबानो” अथवा “सुरसागर” सरीखे काव्यग्रंथ ही को 
कोटि का समझने लगते। इसलिए संस्कृत शैलो को कुछ रचनाएँ करके 
गोस्वामी जो को उनका संतोष करना पड़ा। मङ्गलाचरण के इलोक, 
स्तुतियों के श्लोक आदि, सव यही बात बताते हैं। इन रचनाओं में उन्होंने 





१. देखिए दोहावली, दोहा नं० ५७२। कई लोग इसे कबीर का लिखा 
हुआ भी मानते हैं। 


८ तुलसी-दशन 


संस्कृत व्याकरण की जटिलता की रत्ती भर भी परवाह नहीं की। स्वतत्र- 
तापूर्वक यदि व्याकरणसम्मत शुद्ध वाक्य निकल गया तो ठीक, यदि न 
निकला तो कोई चिता भी नहीं की गयी ।. “कुन्द इन्दु दरगौर सुन्दर” में 
संधि न जमी तो न सही, “लसद्भालवालेन्दु कण्ठे भुजङ्गा” में व्याकरण- 
शुद्धि का गोलमाल हो तो हुआ करे, भाव तो स्पष्ट हो गया। यदि निशि- 
चर करि वरूथ मृगराज”; के “राज” की तुक में उस समय उन्हें फारसी 
के बाज" का खयाल आ गया तो उसे ही संस्कत शैली में जमाकर उन्होंने 
“त्रातु सदा नो भवखगवाजः” लिख दिया। ऐसे प्रयोगों के कारण उनके 
सस्कृत ज्ञान पर शंका करना उचित नहीं। जो सहस्र-सहस्न विशुद्ध संस्कृत 
शब्दों के प्रसङ्गानुकूल प्रयोग में सर्वतोधिक पाटव दिखा सकता हो तथा 
कठिन से कठिन और अप्रयुक्त से अप्रथूक्त संस्कृत शब्दों को भो अपने वाग्वि- 
लास का साधन वना सकता हो, जो “सरिस स्वान मघवान युवान” सरीखे 
वाक्य रचकर अपने पाणिनीय व्याकरण ज्ञान को स्पष्ट प्रकट कर रहा हो, 
जो नाना पुराणनिगमागम” की सहस्रो सुक्तियो का स्थल-स्थल पर हस्ता- 


मळकवत्‌ प्रयोग कर रहा हो, वह संस्कृत का प्रकाण्ड पण्डित क्योंकर न 1 


माना जाय ? हमारा तो यह दृढ़ निश्चय है कि वे केवल एक अनुभवी सन्त 
ही नहीं वरन्‌ संस्कत के पूर्ण पण्डित और तत्वज्ञान के परम आचार्य थे। 
इसलिए उन्होंने सब शास्त्रों का मथन करके जीव-न्रह्म-माया, भक्ति-ज्ञान- 
वैरागय, पाप-पुण्य, कर्म-ध्म, स्वार्थ-परमार्थं आदि के परमतत्त्व बड़ी 
सुन्दरता के साथ लिखे हैं। इतना अवश्य है कि वे रामोपासक थे, इसलिए 
सब तत्त्व उन्होंने रामचरित की लपेट में कह दिये। यदि कोई सज्जन राम 
की अपेक्षा कृष्ण, शिव, अल्लाह या गॉड (७००) में अधिक आस्था 
रखते हैं.तो वे रामचरित-चर्चा को गौण मानकर गोस्वामी. जी. के. तत्त्व 
सिद्धान्तों का अध्ययन कर सकते हैं ओर..उनके प्रचण्ड पांडित्य से पूरा लाभ 
उठा सकते हैं। 

यह सर्वमान्य वात है कि गोस्वामी जी असाधारण प्रतिभासम्पन्न 
महाकवि थे। गरीब की झोपड़ी से ले कर राजमहल तक के अनेकानेक 

दृश्यों का वणेन उन्होंने पुरी क्षमता के साथ किया है और जिस स्थान में 
जैसा वर्णन उन्होंने किया है वहीं भाषा भाव आदि सभी दुष्टियों से कमाल 
कर दिखाया है। उनके काव्यचमत्कार की कुछ वानगी इस निवन्ध के 
अन्तिम परिच्छेद में दी जा रहो है, इसलिए यहाँ उस सम्बन्ध को अधिक 
चर्चा अनूपयूकंत है। केवल इतना कह देना यहाँ पर्याप्त है कि कम से कम 
हिन्दी-साहित्य में तो इनको जोड़ का दूसरा महाकवि नहीं हुआ है। अन्य 
भारतोय भाषाओं में भो कोई दूसरा इस जोड़ का कवि रहा है अथवा नहीं, 
यह विषय भो सन्दिग्ध ही है।' 

श्रद्धालु भक्तों ने गोस्वामी जी के जीवन के साथ कई चमत्कारिक 
घटनाओं का भी संयोग कर दिय, है। भक्तों के लिये इतिहास का दृष्टिकोण 
ही कुछ दूसरा हुआ.करता है। सन्‌, संवत्‌ अथवा सिजरा-ए-खानदान की 
अपेक्षा वे श्रद्धावर्धक घटनाओं की खोज में अधिक रहा करते हैं। गोस्वामी 
जी की असाधारण आध्यात्मिक उन्नति के पोषण में जितनी घटताएँ-- 
जितनी जनश्रुतियाँ--उन्है मिलती जायेगी उतना ही अधिक अनुराग 
उन्हें गोस्वामी जो की रचनाओं पर होता जायगा--गोस्वामी जी के उत्साह- 
वर्धक और ज्ञानवर्धक वाक्यों को वे उतनी ही अधिक श्रद्धा और उतने ही 
अधिक विश्वास के साथ पढ़ेंगे तथा इस प्रकार उतना ही अधिक लाभ 
उठावेंगे। इसलिए वे लोग सुनी-सुनाई हुई ऐसी घटनाओं को तर्क की कसौटी 
प्र जाँचने के बदले श्रद्धापूर्वक ही मान लिया करते हैं और मानकर अभीष्ट 

१. गोस्वामी जी के कुछ मुहावरों और विशिष्ट शब्दों की चर्चा करके 
पं० रामनरेश जी त्रिपाठी अनुमान करते हैं कि उन्होंने (गोस्वामी जी ने) 
खेतिहर का जीवन बिताया या और व्यापार भी किया था। (देखिए 
भूमिका पृष्ठ १२) परन्तु हमारी समझ में ऐसा अनुमान ठीक नहीं; क्योंकि 
गोस्वामी जी ने अपनी प्रतिभा के बल पर केवल किसानों और व्यवसायियों 
ही के नहीं वरन, सामान्य स्त्रियों, सलाहों, मालियों, राजपुरुषों आदि के 
विशिष्ट शब्दों और मुहावरों का भी बड़े अधिकार के साय प्रयोग किया है। 

लाभ भी उठाते हैं। एक बात और है, आध्यात्मिक उन्नति के साथ इच्छा- 
शक्ति का घनिष्ठ सम्बन्ध रहा करता है। इसलिए आध्यात्मिक उन्नतिवाले 
व्यक्ति के जीवन में उसकी इच्छाशक्ति के कारण असाधारण घटनाओं अथवा 
चमत्कारों का होना. कोई आचर्य को बात नहीं। जो लोग मानवी इतिहास 
को सामान्य मानव की इयत्ता की माप के अंदर ही रखकर देखना चाहते 
हैं वे इन घटनाओं को कपोलकल्पित कह सकते हैं; परन्तु श्रद्धालु भक्तों के 
लिये तो वे अवश्य ही लाभदायक और अतएव सत्य हैं। इन घटनाओं के 
कारण गोस्वामी जी के सिद्धान्तवाक्य सर्वसाधारण में निश्चय ही अधिक 
श्रद्धाभाजन वन गये हैं। 
तीस से अधिक ग्रन्थ ऐसे हैं जो गोस्वामी जी के लिखे कहे जाते हैं। 
उनके नाम इस प्रकार हैं --(१) रामचरितमानस (२) गीतावली 
(३) कवितावली (४) दोहावली (५) श्रीकृष्णगीतावली (६) विनय- 
पत्रिका (७) वेराग्यसंदीपिनी (८) रामाज्ञाप्ररन (९) जानकोमंगल 
(१०) पार्वतीमंगल (११) रामलला नहछ (१२) बरवै रामायण 
(१३) सतसई (१४) छन्दावलो (१५) पदावली (१६) कुण्डलिया 
रामायण (१७) छप्पय रामायण (१८) कड़खा रामायण (१९) रोला 
रामायण (२०) झूलना रामायण (२१) हनुमानवाहुक (२२) संकट- 
मोचन (२३) हनुमान चालीसा (२४) रामशलाका (२५) कलिधर्मा- 
धर्मतिरूपण (२६) वारहमासी (२७) मंगलरामायण (२८) सूर्यपुराण 
(२९) राममुक्तावली (३०) गोताभाषा (३१) ज्ञान परिकरण आदि। 
आश्विन सं० १९९३ के 'कल्याण' में श्रो बालकराम विनायक ने गोस्वामी 
जी के नामराशो महोदयों का उल्लेख किया है। उनके समान अन्य अनेक 
सज्जन भी अनेक तुलसी नामधारी कवियों को चर्चा करते हैं। तुलसी 
सतसई तो कई लोगों के मत से किसी तुलसी कायस्थ की रची हुई कही जाती 
है। अतएव बहुत संभव है कि इनमें से अनेक ग्रन्थ हमारे चरितनायक 
गोस्वामी तुलसीदास जी के रचे हुए न हों। बहुत छानबीन के बाद विद्वानों 
ने यह निश्चय किया है कि पूर्वोक्त सूची के प्रथम द्वादश ग्रन्थ ही गोस्वामीजी 

के लिखे हुए हैं।' यद्यपि बाबू श्यामसुन्दरदास तथा पं ० रामनरेश त्रिपाठी 
न सतसई को भी प्रामाणिक माना है तथापि पर्याप्त लोकमत के अभाव में 
हम अभी उसे उन द्वादश ग्रन्थों की कोटि में रखना उचित नहीं 
समझते । कहना न होगा कि सतसई और दोहावली के बहुत से दोहे एक 
ही हैं। 

रामचरितमानस के सम्बन्ध में कुछ कहने के पहले गोस्वामी जी 
के शेष ग्यारह ग्रन्थों का संक्षिप्त परिचय दे देना अनुचित न होगा। राम- 
लला नहछू, जानकीमंगल और पार्वतीमंगल बहुत करके स्त्रियों के लिए 
लिखे गये थे। वे विवाह इत्यादि माङ्गलिक कत्यो में गाने की वस्तुएं हैं। 
पिछली दो पुस्तके तो रामचरितमानस के बाद की लिखी कही जाती ठ 
परन्तु रामलला नहुछू के “अहिरिनि हाथ दहेंड़ि सगुन लेइ आवइ हो। 
उभरत जोबन्‌, देखि नृपति मन भावइ हो।” “रूप-सलोनि तँबोलिनि 
बोरा हाथहि हो। जाकी ओर विलोकहि मन तेहि साथहि हो।' सरीखे 
पद्य स्पष्ट ही रामचरितमानस के पहले के लिखे गए जान पड़ते हैं। पार्वती- 
मंगल में शंकरजी ही बदु रूप से पार्वती के पास पहुँचे थे। कालिदास आदि 
का भी यही कथन है। परन्तु रामचरितमानस में शंकर ने सप्तऋषियों 
को भेजा है, स्वतः नहीं गये हैं। जानकीमङ्गल में फुलवारो के प्रसंग का 
उल्लेख नहीं है और परशुराम को भेंट जनकपुर से छोटतो बार करायी 
गयी है। कालिदास आदि का भः यही क्रम रहा हैं। परन्तु रामचरित 








१. तुलसोप्रन्थावली, तृतीय खण्ड (नागरी प्रचारिणी सभा, काशी) । 
२. इस सम्बन्ध में प्रो० सद्ग्रुशरण अवस्थी लिखित “तुलसी के 
चार दल” और माताप्रसाद गुप्त लिखित “तुलसीसंदभं” दर्शनीय हि 
३. यद्यपि लोककाव्य की परम्परा का ध्यान रखते हुए कुछ लोग इन 
कृतियों को भी प्रोढ़ काल की रचनाएँ मानने में कोई अनौचित्य नहीं पाते। 
हाल ही में डाक्टर रामकुमार वर्मा को इस ग्रंथ-रत्न के अनेक छन्द प्राप्त 


हुए हैं। 


१२ लुलसी-दर्शन 


मानस में फुलवारी का प्रसङ्ग भी है और जनकपुर के धनुष-सभा-भवन ही 
में परशुराम से भेंट भी हो गई है। 
बरवे र।मायण गोस्वामी जी की प्रौढ़ रचना है. और' काब्यदृष्टि से 
बहुत उच्च कोटि की है। परन्तु खेद है कि आज दिन इसके बहुत कम छंद 
उपलब्ध हैं। रामाज्ञाप्रःन, कहा जाता है एक ही दिन में तैयार कर दिया 
गया था और उसे गोस्वामी जी ने एक विशेष प्रसङ्ग उपस्थित होने पर 
अपने मित्र गंगाराम ज्योतिषी के लिए लिखा था। यह ग्रन्थ ज्योतिष 
सम्वन्धी भविष्य विचार. के लिए है यद्यपि इसमें रामकथा पूरी आ गयी है। 
यह प्रथम चार ग्रन्थों की अपेक्षा आकार में बड़ा है परन्तु कविता कोई विशेष 
महत्त्वपूर्ण नहीं। हाँ, इसके कुछ दोहे रामचरितमानस में अवश्य दिखाई 
पड़ते हैं। वे राग्यसंदीपिनी बहुत छोटी परन्तु उत्तम पुस्तक है। इसमें 
गोस्वामी जी ने गुरु के लक्षण, सन्त के लक्षण, शान्ति का महत्त्व, राग- 
द्वेष के परित्याग आदि की बात लिखी हैं। नमूने के लिए “पाप ताप सव 
सूल नसावे, मोह अंध रविवचन बहावै” “तुळसी ऐसे सद्गुरु साधू। वेद 
मध्य गुन विदित अगाधू।” ही लिख देना पर्याप्त है। जब हम देखते हैं कि 
भक्ति अथवा वैराग्य विषयक शास्त्रग्रंथ लिखने की अपार क्षमता रखते 
हुए भी उन्होंने वेराग्यसंदीपिनी सरीखा छोटा और अधूरा ग्रन्थ ही लिख 
छोड़ा हैं तब बरवस हमें यह मानना पड़ता है कि या तो उनका बृहद्‌ ग्रंथ 
अप्राप्त है या तो उन्होंने ऐसे रीति-ग्रन्थों के रूखेपन का अनुभव करके यह 
शेली ही बहुत कम अपनाई और पौराणिकों के अनुसार भक्ति, ज्ञान और 
वै राग्य के तत्वों को हरिकथा में लपेट कर ही जनता के सामने रखना अधिक 
उपयुक्त समझा। हम इस दुसरे पक्ष को अधिक तथ्यपुर्ण मानते हैं। 

, बढे ग्रन्थों में से रामगीतावली, कृष्णगीतावली, कवितावली और 
दोहावली तो बहुत कुछ संग्रह ग्रन्थ से जान पड़ते हैं। यदि वे स्वतंत्र रूप 
से लिखे भी गये हों तो उनमें और विशेषकर कवितावली तथा दोहावली में 
पीछे बहुत काट-छांट की गयी और समय-समय पर लिखे हुए फुटकर छन्दों 
का समावेश कर दिया गया है, ऐसा जान पड़ता है। रामगीतावली में 

सीतानिर्वासन के उल्लेख के साथ ही साथ उसका एक बड़ा सुन्दर कारण भी 
दे दिया गया है। गोस्वामी जी कहते हैं कि उस समय रामचन्द्र जी अपने 
पिता दशरथ महाराज की शेष आयु भोग रहे थे इसलिए सीतानिर्वासन 
आवश्यक था। रामचरितमानस के “राजाराम” तो अपनी शक्ति के साथ 
“गिरा अर्थ जल बीचि सम कहियत भिन्न न भिन्न” हैं। इसलिए वहाँ निर्वा- 
सन, परलोकगमन आदि का विषय ही नहीं है। कृष्णगीतावली में निर्गुण 
उपासना और विराट उपासना के बदले सगुण साकार द्विभुज रूप उपासना 
को पुष्टि में निम्नलिखित वाक्य ध्यान देने योग्य हैं-- 
जेहि उर बसत श्यामसुन्दर घन तेहि निगुण कस आवे। 
तुलसीदास सो भजन बहाओ जाहि दूसरो भावे॥ (३३) 
सब अँग रतिर किसोरस्यामघनजेहि हृदि जलज वसतहरि प्यारे। 
तेहि उरक्यो समात विराट वपुस्यों महि सरित सिधुगिरिभारे॥ (५७) 
कवितावली के तो कई कवित्त बहुत सुन्दर हैं। सिद्धान्त के विषय 
में उनका वह सवैया देखने योग्य है जिसमें अन्तर्यामी की अपेक्षा बाहर- 
जामि” को बड़ा बताया गया है (देखिए उत्तरकाण्ड १२९ छंद) ' । दोहा- 
वली में फुटकर दोहे बहुत हैं और उनमें अधिकांश अत्यन्त सुन्दर तथा बड़े 
भावपूर्ण हैं। रामचरितमानस के भी अनेक दोहे उसमें विराज रहे हैं। 
दोहावली के कुछ विशिष्ट दोहे, जो तुलसौमत पर भी पर्याप्त प्रकाश डाळ 
रहे हैं, इस प्रकार हैँ-- 
हिय निरगुन नैननि सगुन रसना राम सुनाम। 
मनहुँ पुरट सम्पुट लसे तुलसी ललित ललाम॥७॥ 
सगुन ध्यान रुचि सरस नहि निर्गुन मत तें दूरि। 
तुलसी सुमिरहु राम को नाम सजीवन मूरि॥८॥ 
मोर मोर सब कहें कहसि तू को कहु निज नाम। 
कै चुप साघहि सुनि समुझि के तुलसी जपु राम॥१८॥ 





१. ये छन्द संख्याएँ तुलसी ग्रन्यावली भाग २ से ली गयी हैं 


१४ तुलूसी-दशन 


जे जन खूबे विषय रस चिकने राम सनेह 
तुलसो ते प्रिय राम को कानन बर्सहि कि गेह॥६१।॥ 
कै तोहि लागहिं राम प्रिय कै तू प्रभ्‌ प्रिय होहि। 
दुइ महँ रुचे जो सुगम सो कीजे तुलसी तोहि॥७८॥ 
प्रोति राम सों नीति पथ चलिय रागरस: जीति। 
तुलसो सन्तन के मते इहै भगत की रीति॥८६॥ 
करमठ कठमलिया कहैं ज्ञानी ज्ञान विहीन। 
तुलसी त्रिपथ विहाय गो रामढुआरे दीन॥९९॥' 
ज्ञान कहै अज्ञान विनु तम .बिनु कहै प्रकास । 
निर्गुन कहै जो सगुन बिनु सो गुरु तुलसोदास॥२५१॥ 
तुलसी के मत चातकहि केवल प्रेम पियास। 
पियत स्वाति जल जान जग जाचत बारह मास ॥३०८॥ 
आपु आपु कहाँ सब भलो अपने कहँ कोइ कोइ । 
तुलसी सब कहाँ जो भलो सुजन सराहिय सोइ॥३५७॥ 
साखी सबदी दोहरा कहि कहनी उपखान। 
भगति निर्ख्पहि भगत कलि निन्दहि वेद पुरान॥५५४।।' 
विनयपत्रिका भी गोस्वामी जो को प्रौढ रचना है और रामचरित- 
मानस के पीछे लिखी गयी है। यद्यपि उसमें अनेकानेक पद हैं; परन्तु वे 
एक आवेदन-पत्रिका (दरख्वास्त) के क्रम से जमाये गये हैं। यह पूरी 
की पूरी अर्जी पढ़ने ही लायक है। क्या काव्य और क्या भक्तिभावना सभी 
दष्टियों से यह ग्रंथ अपूर्वं है। कई लोग तो रामचरितमानस से भी अधिक 
महत्त्व इस ग्रंथ को देते हैं। इसके अनेकानेक पद याद रखने योग्य हैं। भक्तों 
का तो यह कण्ठहार है। हम यहाँ अपने वर्ण्यं विषय से सम्बन्ध रखनेवाले 
कुछ विशिष्ट पदों का संकेतमात्र दे देना ही उचित समझते हैं। जो विशेष 





१. ये छन्द संख्याएँ हिन्दी प्रेस, प्रयाग को छपी हुई दोहावली को हैं। 
२: ये पद-संख्याएं गीता प्रेस की छपी विनयपत्रिका से दी गयी हैं। 

रस लेना चाहें वे वियोगो हरि आदि की टीकाओं के सहारे या योंही पूरी 
विनयपत्रिका मनोनियोग पूर्वक पढ़ जायँ। हमें विश्वास है कि उन्हें अपने 
परिश्रम के लिए खेद न होगा।' 

विनयपत्रिका के ५८वें पद में गोस्वामी जी ने मोह को रावण और 
प्रवृत्ति को लंका बताया है। ९१वों पद में “तव ही ते न भयो हरि ! थिर 
जबतें जिव नाम धरयो” यह “जीव” के वास्तविक तत्त्व पर अच्छा 
प्रकाश डालता है। १३५वाँ पद ध्यान से पढ़ा जाय तो यह विदित हो जायगा 
कि गोस्वामी जी भगवान्‌ शिव, कृष्ण और राम में कोई भेद नहीं मानते 
थे। (१०६वाँ पद भो ईसो ओर संकेत करता है) । १३६ वाँ पद सिद्धांत 
को दृष्टि से उत्तम है। १३८वें सरीखे पद तो भक्तों के सर्वस्व हैं। १५५ वाँ 
पद बताता है कि वे परलोक सूख की आशा से रामसेवक नहीं बने हैं वरन्‌ 
उन्हें ऐसा होने में इसो जोवन में आनन्द और शान्ति को प्राप्ति होती है। 
१७२वें पद में संतस्वभाव को बड़ी सुन्दर मीमांसा हैं। १८८वें पद में “नंदः 
कुमार” का प्रयोग द्रष्टव्य है। १९८वें पद को चेतावनी विरागियों के लिए 
अत्यन्त उत्तम है। २०३वाँ पद भो अपने ढङ्ग का निराला है। यहाँ भी गोपाल 
और राम का ऐक्य है।२०५वें पद का हरितोषण ब्रत भक्तों का सर्वस्व 
है। २२६वें पद के प्रोति प्रतीति जहाँ जाको तहं ताको काज सरो” में 
कितना उत्तम सिद्धांत कह दिया गया है। २५५बे पद में नाममहिमा देखते 
योग्य' है। २६८वें नम्बर का तो पूरा पद ही देख जाइये। गोस्वामी जी 
कहते हैं -- 

तुम अपनायो जानिहों जब मन फिरि परिहै। 

जेहि सुभाव विषयनि ळगो तेहि सहज नाथ सों नेह, छाँडि छल करिहै। 
सुत की प्रीति प्रतीति मीत की नूप ज्यों डर डरिहै। 

१. श्री सावन्त जी ने, जिनका नाम अब महात्मा अंजनोनन्दन 
शरण हो गया है, मानस-पीपूष की भाँति “विनय-पीयूष' नामक एक वृहत्‌ 
टीका विनय-पत्रिका पर लिखी और प्रकाशित की है। 

अपनो सो स्वारथ स्वामी सों चहुँ विधि 
चातक ज्यों एक टेक तें नहि टरिहै। 
हरषिहै न अति आदरे, निदरे न जरि मरिहै। 
हानि-लाभ दुख सुख सबै, समचित 
हित अनहित कलिकुचाल परिहरिहै। 
प्रभुगुत सुनि मन हरषि है नीर नयननि ढरि है। 
तुलसीदास भयो राम को, विशवास 
प्रम लखि आनन्द उमँगि उर भरिहे। 
गोस्वामी जी का सबसे महत्त्वपूर्ण ग्रन्थ है रामचरितमानस, जिसे 
सामान्यतः लोग रामायण कह दिया करते हैं। इस ग्रन्थरत्न की प्रशंसा में 
जो भी कहा जाय थोड़ा है। क्या भाषा और बया भाव, क्या काव्य और 
क्या सिद्धान्त, क्या रसपरिपाक और क्या प्रबन्ध चातुरी, क्या साधुमत और 
क्या लोकमत, क्या अतीतकथा और क्या भविष्य-पथप्रदरेन, जिस दृष्टि 
से देखिए उसो दृष्टि से यह ग्रन्थ अपूर्व जान पड़ता है। सरलता तो इस 
ग्रन्थ को ऐसी है कि एक अपढ़ गंवार भो इसकी पंकितियाँ सुनकर मुग्ध हो 
जाता और उन्हें याद कर लेता है और गंभोरता ऐसी है कि बड़े-बड़े विद्वच्च- 
क्रचूड़ाभणि भो इसको चौपाइयों के चमत्कार पर विचार करते हुए चक्कर 
खा जाते हैं। लोकोत्तर आनन्द देने के लिए यह अनूठा काव्यग्रंथ है, परम 
शान्ति देने के लिए यह अनूठा भक्तिग्रन्थ है और समाजसंस्कार के लिए 
यह अनूठा नोतिग्रंथ है। राम-कथा प्रेमियों का तो यह सर्वस्व ही है। गरीब 
« को झोपड़ी से लेकर महाराजाओं के महलों तक में यहु ग्रंथ पूजनीय माना 
जाता है। इस ग्रंथकल्पद्रुम ने लाखों मनुष्यों को परम शान्ति. दी है और 
करोड़ों को दिव्य आनन्द प्रदान किया है।-तुळसीदास जी की महत्ता का 
प्रधान आधार यही एक ग्रंथ है, जिसके गौरव के साथ उनका गौरव अभिन्न 
रूप से सम्बद्ध है। - 
इस ग्रन्थरत्न की कुछ विशेषताएं अन्तिम परिच्छेद में वतायी जा 
रही हैं। इस स्थल पर तो इस ग्रंथ के सम्बन्ध में तथा इसके रचयिता 

के सम्वन्ध में कुछ प्रमुख विद्वानों की सम्मतियाँ लिख देना ही पर्याप्त 
होगा। जो सनातनी हिन्दू हैं और जिनको मातृभाषा हिन्दी है उनको 
सम्मतियाँ कदाचित्‌ पक्षपातपूर्ण मानी जाये इसलिए हम कुछ ऐसे ही सज्जनों 
की सम्मतियाँ दे रहे हैं जो या तो सनातनी हिन्दू ही नहीं हैं या जिनकी 
मातृभाषा हिन्दी नहीं है। 
गोस्वामी जी के समकालीन जैन कवि बनारसीदास जी कहते हैँ-- 
बिराजै रामायन घट माहीं 
मरमी होय मरम सो जाने, मूरख माने नाहीं ॥इत्यादि।! 
अब्दुरहीम खानखाना महोदय का कथन है-- 
रामचरितमानस विमल सन्तन जीवन प्रान। 
हिन्ढुजान को बेदसम जमर्नाहि प्रगट कुरान ॥* 
फोर्टविलियम के मुंशी अदालतखाँ महोदय कहते हैँ-- 
उनके उपदेश सचमुच ही दार्शनिक, ठोस और अनुकरणीय हैं 
उनकी विचारधार बहुत ही उत्कृष्ट है, शैली अत्यन्त शुद्ध और 
भाषा प्रभावशालिनी है। इसको संसार के सभी विद्वान स्वीकार करते 
हैं। रामायण का अनुवाद; भूमिका ६ 
श्री नटेशन महोदय की उक्ति है :-- 
माध्यमिक काल में जितने वेष्णव तथा अन्य सुधारक सम्प्रदाय शुरू 





१. पृष्ठ ११७ गोस्वामी तुलसीदास (बाबू श्याससुन्दरदास और श्री 
बड़थ्वाल कृत) । 

२. कल्याण के रामायणांक पृष्ठ २२९ में श्री बालकराम जी विनायक 
ने यह दोहा लिखा है। इसे हमने रहीम के किसी ग्रन्थ में नहीं देखा|। आचार्य 
शक्ल जी को जब हमने इसे दिखाया तो उन्होंने भी इसे संदिग्ध ही कहा । 

३. हमने यह अनुवाद कलकत्ते की इस्पीरियल लाइब्रेरी में देखा हैत 
वह बहुत भ्रमात्मक हूँ। केवळ मुसलमान के हृदयोद्गार के नाते हमने 
उनकी सम्मति दी है। 

२ 

हुए और उनमें जो आध्यात्मिक उल्लास और आकांक्षा के भाव फैले, उनमें 
गोस्वामो जो को रामायण एक बहुत हो उत्कृष्ट और दिव्य सङ्गोत की 
तरह अपना मस्तक ऊंचा किये हुए है। 
“रामानन्द टू रामतीथै” पृष्ठ ११२ 
“को' साहव को राय है-- 
हिन्दी साहित्य में गोस्वामी तुलसीदास जी का स्थान निःसंदेह सर्वोच्च 
है और उनको रामायण न सिर्फ भारत में हो, बल्कि सारे संसार में सुप्रसिद्ध 
है। वह यथ र्थतः ख्याति के योग्य है। “हिन्दी लिटरेचर” पृष्ठ ४७ 
मंक्फी साहब का निर्णय है-- 
“गोस्वामी तुलसीदास जी के ग्रन्थों में भक्ति का जो उच्च और विशुद्ध 
भाव आता है, उससे वढ़कर और कहीं नहीं दिखाई देता।” भूमिका 
“हिन्ढुओं के धाभिक सिद्धान्तों और उनको संस्कृति का सर्वोच्च सुन्दर 
चित्र जैसा कि रामायण में मिलता है, वैसा शायद अन्य किसी ग्रंथ में न 


होगा!” षोड़ल पृष्ठ, सेण्ट्रल थीम 
“गोस्वामो जी अपनी रचना में ऐसी कोई बात नहीं कहते, जो उनके 
किसी पाठक को अप्रिय हो।'” पृष्ठ २१५ 


“वे भारत के सर्वसाधारण समाज को लेकर चलते हैँ।” पृष्ठ २१६ 

कारपेण्टर साहब अंग्रेजी विश्वकोष का उद्धरण देते हुए कहते हैं-- 

“गोस्वामी तुलसीदास जो को रचना जनसमाज के लिए इतनी अनु- 
कूल पड़ो है कि उनके वचनों को जनता कहावतों को तरह इस्तेमाल करती 
है। इतना हो नहीं बल्कि सैद्धान्तिक दृष्टि से भी उनकी रचना बड़ी 
उत्कृष्ट है। वर्तमान समय में हिन्दुत्व के अन्दर उनके उपदेशों का जो 


१. ये सब उद्धरण डाक्टर जे० एम० मक्फी एम० ए०, पी-एच० डी० 
की दि रामायण आफ तुलसीदास आर दि बाइबिल आफ नाद॑न इंडिया” 
नामक पुस्तक से लिये गये हैं। यह ग्रन्थ १९३० में एडिनबगं में छपा है। 
हमने कलकत्ते को इम्पीरियल लाइब्रेरी में देखा है। 

प्रभाव है वह अन्य किसो का नहीं। अन्य साम्प्रदायिक साधुओं की तरह 
उन्होंने अपना कोई निज का सम्प्रदाय नहीं चलाया, तथापि उनको भारत 
की तमाम हिन्दू जनता अपने चरित्रनिर्माण और धामिक कार्यो में एक 
बहुत हो आप्त और प्रामाणिक पथप्रदर्शक मानती हैं।” 
थियोलोजी आफ तुलसीदास, पृष्ठ २ 
बहुभाषाविज्ञ श्री प्रियसंत महोदय का कथन है-- 
“आधुनिक काल में तुलसीदास के समान दूसरा अन्य ग्रन्थकार नहीं 
हुआ।” 
इण्डियन एण्टीक्वेरी १८९३, पृष्ठ ८५. 
“रामायण में श्रोरामचच्द्र जी के प्रति भक्ति और प्रेम की जो विशुद्ध 
धारा गोस्वामी जी ने बहाई है, वह किसो भो समय के बड़े से बड़े कवि 
को सदैव शोभा देगी।'” 
पुष्ठ २६०--६ १ 
“भारत में तुलधोकृत रामायण का स्थान साहित्य में सर्वोपरि है। 
उसके प्रभाव का अतिरंजित वर्णन हो ही नहीं सकता। 

“तुलक्षीकृत रामायण का उत्तर भारत को, करोड़ों पढ़ी और बेपढ़ी 
जनता में इतना अधिक मान और प्रचछत है कि जितना सामान्य ईसाइयों 
में बाईबिल का नहीं है। एनसाइक्लोपीडिया आफ रेलीजन एण्ड एथिक्स 
१९२१, पृष्ठ ४७१ 

“भारत में हजारों और लाखों उपदेशको की वह वक्तृत्व शक्ति और 
ग्रंथों का वह प्रभाव भक्तिमाग पर नहीं हुआ, जो तुलसीदास की रचना 
और उनके साधुत्व का है।' पृष्ठ ४७२ 

महात्मा गान्धी का कथन है-- 

“तुलसीदास की रामायण मुझे अत्यन्त प्रिय है और उसे मैं अद्वितीय 
ग्रन्थ मानता हूँ!" 


१. जर्नल आफ दी रायल एशियाटिक सोसाइटी १९०३। 

“मानस के प्रत्येक पृष्ठ भक्ति से भरपूर हैं। मानस अनुभवजन्य 
ज्ञान का भण्डार है।” 
“मैं तुलसीदास जी की रामायण को भक्तिमार्ग का सर्वोत्तम ग्रन्थ 
- मानता हूँ।” 
“गीता और तुलसीदास की रामायण के संगीत से जो स्फूति और 
उत्तेजना मुझे मिळती है वसी और किसी से नहीं मिलती।” 
` हमारे वण्येविपय के सम्बन्ध में गोस्वामी जो और उनके रामचरित- 
मानस की महत्ता प्रकट करने के लिये इतने उद्धरणही आवश्यकता से अधिक 
पर्याप्त हैं। 
आचर्य की बात है कि ऐसे लोकमान्य ग्रन्थ की मूल प्रति अब खोजने 
पर भी नहीं मिळ रही है। तीन उपलब्ध प्रतियों के सम्बन्ध में कुछ लोगों 
की धारणा है कि वे गोस्वामी जी के हाथ की लिखी हुई हैं। इनमें से अयोध्या 
की श्रावणकुंजवाली प्रति सं० १६६१ को लिखी हुई कही जाती है। इसका 
केवल बालकाण्ड प्राचीन है। उसकी भी लिखावट एसी है जो सं० १६४१ 
में स्वतः गोस्वामी जी के हाथों से लिखी हुई वाल्मीकि रामायण की लिखा- 
वट से मेल नहीं खाती। मलीहावादवाली प्रति दूसरों को छूने भी नहीं 
दी जाती और सुना जाता है कि उसमें क्षेपक भी हैं, तीसरी प्रति जो राजा- 
पुर में है, केवल अयोध्याकाण्ड की है । अक्षरों को देखते हुए वह भी गोस्वामी 
जी के हाथों की लिखा हुई नहीं कही जा सकती फिर इन तथा एसीऔर 
और प्रतियों में भी पिछले भक्तजनों की कृपा से समय समय पर संशोधनादि 
होते गये हैं और क्षेपकादि पाठान्तरादि बढ़ते गये हैं। इन्हीं सब अड़चनों 
का परिणाम है कि आज दिन हम रामचरितमानस की निविवाद रूप से 
विशुद्ध प्रति के दर्शन तक नहीं पा रहे हैं। इसका यह अर्थ नहीं कि रामचरित- 
मानस की विशुद्ध प्रति मिल ही नहीं सकती । गोस्वामी जी के जीवनकाल 
ही में लोगों ने उसको प्रतिलिपियाँ प्रारंभ कर दी थीं। सं० १७०४ और सं० 
१७२१ की लिखी हुई प्रतियाँ आज भी उपलब्ध हैं। (देखिए तुलसी संदर्भ 
कई प्रसिद्ध रामायणियों के यहाँ वंशपरंपरा से रामचरितमानस की बिशुद्ध 


| 
| 
। 

प्रतिलिपियाँ चली आयी हैं।' उन सबकी छानबीन करके रामचरितमानस 
का विशुद्ध संस्करण छपाया जा सकता है। खडगविलास प्रेस, वेंकटेश्वर 
प्रेस, नबळकिशो र प्रेस आदि के स्वामियों ने तो जो प्रयत्न किया सो किया ही 
परन्तु इस ओर सर्वश्रेष्ठ प्रयत्न काशो की वागरीप्रचारिणी सभा ने किया 
है। तुलसी ग्रन्थावळी” वाला उसका संस्करण बड़ा प्रामाण्य माना जाता 
हैं। बाबू रामदास गोड़ उसे भो अग्राह्य समझते हैं और अपने निश्‍चय की 
पुष्टि में उन्होंने कई दलीले सुनायी थीं। उन्होंने स्वतः एक संस्करण हिन्दी 
पुस्तक एजेन्सी से छपाया है, परन्तु कई कारणों से यह भीः पूर्णतः संशोधित 
न हो सका; यह वे स्वतः स्वीकार करते हैं। फिर भी थे दोनों संस्करण हिन्दी 
जनता में खूब प्रचलित हैं । गौड़ जी वाला संस्करण वहुत कम दामों का होने 
के कारण सर्वत्र सुलभ-सा हो गया है। इसलिए हमने निबंध में जहाँ कहीं 
रामवरितमानस के प्रमाण दिये हैं वहाँ गौड़ जी के संस्करण से ही पृष्ठ 
और पंक्ति संख्या दी है। जो विशिष्ट सिद्धान्त वाक्य थे उन्हें हमने नागरी- 
प्रचारिणी सभावाले संस्करण से भी मिछा कर देख लिया है। इस वीच हमने 
“रामचरितमानस' की विशुद्धप्रति के सम्पादन के और भी प्रयत्न देखे हैं। 
एक प्रयत्न पं० विजयानन्द त्रिपाठी का है, दुसरा डाक्टर माताप्रसाद गुप्त 





0५ 


का, जो विशेष वेज्ञानिक है। 


रामचरितमानस के टीकाकार भी अनेक हो गये हैं। ज्ञानी संतासिह 








१. इस सम्बन्ध में “श्री गोस्वासी जी के नामाराशी? कल्याण भाग 
६ संख्या ४ में विजयानरद त्रिपाठी का तुलसीक्रत ग्रन्यो के शुद्ध पाठ की 
खोज” आदि लेख देखे जा सकते हैं। 

२. उपलब्ध हस्तलिखित प्रतियों के आधार पर हाल ही में आचार्य 
विश्वनाथ प्रसाद मिश्र के सम्पादकत्व सें सानस का एक काशिराज- 
संस्करण छपाया गया है जो विशुद्ध वेज्ञानिक पद्धति के अनुसार प्रणीत 
हुआ है। फिर भी मानस-व्यासों का अभी किसी भी संस्करण को सर्वा ग 


शुद्धता पर ऐकमत्य नहीं होने पाया है। 


२२ तुळसी-दर्शेन 


जी, कुमी बैजनाथ जी, पाठक शिवलाल जी, स्वामी काष्ठ जिह्वा जी, श्री 
काशिराज महाराज, परमहंस हरिहरप्रसाद,मुन्शी शुकदेव छाल तथा महन्त 
श्री रामचरणदास जी प्राचीन शैली के प्रसिद्ध टीकाकार हैं। विद्या- 
वारिधि पं० ज्वालाप्रसाद मिश्र, पं० रामेशवर भट्ट (जिनकी लिखी दुई 
पीयूषधारा और अमृतलहरी नामक दो-दो टीकाएँ हैं), श्री रामप्रसाद शरण, 
पं० विनायकराव, श्रौरणवहाठुर सिंह जो, वाबू ञ्यामसुन्दरदास, प॑ ० महा- 
वीर्‌प्रसाद मालवीय, श्री जनकसुताशरण शोतलासहाय सावंत आदि नवीन 
शैली के प्रसिद्ध टीकाकार्‌ हैं। कई लोग ऐसे हैं जिन्हेने रामचरितमानस 
के कुछ अंशों पर ही टोकाएँ की हैं। प्रयाग बांध पर के परमहंस नागा वावा, 
पं० शिवरत्न शुक्ल, श्रो प्रोफेसर राजबहादुर जी लमगोड़ा, पं ० विजयानम्द 
जो त्रिपाठी आदि के नाम इस सम्वन्ध में गिनाये जा सकते हैं। पं० वन्द 
पाठक तथा पं० रामकुमार जो के टिप्पण, श्री रामदास गौड़ तथा लाला 
भगवानदीन के नोट्स, श्री रासवल्लभाशरण जी तथा रामवालकदास 
जी सदृश महात्माओं को वचनावली आदि बहुत-सी ऐसी आंशिक टीकाओं 
का उपयोग श्री सांवत जो ने अपनी टीका में किया है। इतनी सामग्री रहते 

हुए भी रामचरितमानस को नयरी-नयी टीकाएँ निकलती ही चली जा रही 
हैं। इस ग्रंथ में काव्यचमत्कार और अर्थगाम्भीर्यं ही ऐसा है कि आप 
जितने चाहें उतने भावरत्न निकालते चले जाइये और फिर भी वह अद्ठि 
तीय रत्नाकर ही वन रहेगा।' मानस के अध्ययन का पूरा आनन्द तभी 
है जब सब प्रकार को टीकाएँ दूर रख कर उसका पारायण किया जाय। 
यदि ग्रंथ के गौरव के सम्बन्ध में टीका को आवश्यकता ही हो तो श्री जनक- 
सुताशरण शीतलासहाय सावंत जी को लिखी मानसपीयूष टीका (नये 





१. मानस पर इस समय तक जितने शोध और समीक्षाग्रंय लिखे जा 
चुके हैं उतने अन्य किसी हिन्दी कृति पर नहीं लिखे गये। फिर भी नये-नये 
अनुसंघित्सु अब भी नये नये प्रबन्ध निबन्ध लिखे ही चले जा रहे हैं और 
उन्हें नई नई सामग्रियाँ मिलती ही चली जा रही हैं। 

संस्करण वाली) देखी जावे क्योंकि इस टीका में प्राय: सब सामान्य टीकाओं 
और आलोचनाओं को संग्राह्य वातें मिल जायंगी। 

टोकाकारों के अतिरिक्त कई लब्धप्रतिष्ठ आलोचकों ने भी राम- 
चरितमानस के सम्वन्ध में अपने गंभ।र विचार प्रकट किये हैं। आचार्य- 
प्रवर प० रामचन्द्र शक्ल का आलोचना ता परम प्रख्यात है हो । बाब श्याम- 
सुन्दरदास तथा वड़थ्वाल महोदय ने भी गोस्वामी जी की कला और उनके 
सिद्धान्तों पर अच्छा प्रकाश डाला हैं। जामदार महोदय का 'मानसहंस' 
भी इस सम्बन्ध में उत्तम ग्रंथ है। श्रो भानुकवि जो ने तुलसीतत्त्व-प्रकाश 
और तुलसीभाव-प्रकाश नामक पूस्तिकाएँ इस विषय में लिखी हैं। जय- 
रामदास दीन जो को लेखमालाएँ भौ अच्छी ही निकली । श्री राजबहादुर 
लमगोड़ा ने तो अध्ययनपूर्ण अनेक ग्रंथ प्रस्तुत किये। वर्तमान समय में 
डाक्टर माताप्रसाद गुप्त को कृतियां विशेष उल्लेखनीय हैं। ब्योहार राजेन्द्र 
सिह प्रभृति सज्जन भौ इस सम्वन्ध में कुछ न कुछ लिखा करते हैं। सरदार 
कवि के 'मानसरहस्य' के समान कुछ प्राचीन ग्रन्थ भौ इस सम्बन्ध में विन्न- 
मान हैं। अंग्रेजो में ग्रियर्सन महोदय को लेखमालाओं के अतिरिक्त डाक्टर 
मँक्फो का “दि रामायण आफ तुलसीदास आर दि बाइविल आफ नादरर्न 
इंडिया” नामक ग्रन्थ तथा रेवरेण्ड डाक्टर कारपेण्टर महोदय का “दि 
शियोलोजी आफ तुलसोदास' नामक ग्रन्थ देखने योग्य है। भारत में ऐसे 
अनेक विद्वान्‌ हैं जिन्होंने रामचरित मानस केप्रवचन हो को अपने जीवन का 
मुख्य कर्तव्य बना लिया है। वे लोग भो स्थान-स्थान पर अपनी अनूठी 
विचारमालाओं से श्रोताओं का मनोरंजन और ज्ञानवर्धन किया करते 
हैं। अब तो गोस्वामी जी पर और उनके मानस पर डाक्टरेट के अनेक 
विद्यार्थी अनुसंधान कर रहे हैं।' 

१. अनुसंधित्सुओं के अतिरिक्त डा० कामिल बुल्के के समान विदेशी 
बिद्वात्‌, डा० भगीरय मिश्र के समान विइवविद्यालयीन आचार्य, पं० राम 
{ककर उपाध्याय के समान सुचिन्तक प्रवचनकार आदि भी मानस- 


क तुलसी-दश 


गस्वामी जो ने रामचरितमानस को यद्यपि खरा प्रासादिक काव्य 
साना हैं। परन्तु उनको दृष्टि में इसकी महत्ता काव्य चमत्कार के कारण 
नहीं किन्तु इसके वण्यंविषय--रामकथा--के कारण है।' उनकी वह 


रामकथा भा कोई इतिहास नहीं वरन सदह, माह आर भ्रम हरनेवाली 


तथा भवक्षागर पार करा देनेवाली कथा है।' मोह दूर करने के लिये साधा- 
रणतः वै राग्य, भ्रम दुर करने के लिये ज्ञान और भवसागर पार करने के 
लिये भगवत्कृपा अथवा भक्ति का सहारा लिया जाता है। संदेह दर 
करना शास्त्र का काम हू। इस तरह यह कथा विरति विवेक संयुक्त हरि- 
भक्ति शास्त्र के रूप में कहो गयी है। इसलिए इसमें रामचरित चर्चा “व्य 
समास स्वमति अनुरूप” पद्धति से घटावढ़ा कर अनोखे ढंग पर कही गयी 
विषयक न जाने कितनी विचार राशियां और भाव-राश्ियां देते चळे जा रहे 
रहे हैं। 
१. संभु प्रसाद सुमति हिय हुलसी। रासचरितसानस कदि तलूसी ॥ 
२२ पृष्ठ, १९ प० 
चल। सुभग कविता सरितासी। रास दिसल जस जल भरितासी ॥। 
२४ पृष्ठ २२ प० 
२. जदपि कवितरस एकउ नाहों। रामग्रताप प्रगट एहि माहीं 
९पृष्ठ ७ प० 
प्रभु सुजस संगति भनिति भलि होइहि सुजन भनभावनी ॥ 
९ पृष्ठ १३ प० 
३. जिन संदेह मोह अम हरनी। करउं कथा भव सरिता तरनी ॥ 
पृष्ठ २० पं० ३ 
विरति विवेक भगति दृढ़ करनी । मोह नदी कहें सुन्दर तरनी ॥ 
४५१ पृष्ठ १ पं० 
४. बिन्‌, हरि भजन न भव तरिय यह सिद्धान्त अपेल॥ 
५०५ पृष्ठ १९ पं० 

हैं और श्रद्धालु भक्त इसको अपूर्वता देख कर कहीं चौंक न उठें इसीलिए 
अनेक कल्पों के अनेक रामजन्मो की चर्चा चला दी गयी है। रामकथा के 
विविध रूपों के अध्ययन के लिये डाक्टर कामिल बुल्के का ग्रंथ 
देखा जावे।' महामना पं० मदनमोहन मालवीय जी ने ठीक ही 
कहा है कि रामायण को काव्य कहना उसका अपमान करना है। 
में तो भक्तिरस का प्रवाह बहता है जो जीवन को पवित्र कर देता 
हैं।” (पृष्ठ २८ कल्याण का रामायणांक) यह ग्रंथ इतिहास नहीं 
हैं इस सम्बन्ध में तो गोस्वामी जी की यह पंक्ति ही पर्याप्त है कि 
रामचरित जे सुनत अघाहीं। रस विशेष जाना तिन नाहीं 


री 


में लोक को परिस्थिति ठोक वैसी हो थी जेसी उन्होंने अपने कलिधर्म 
में लिखी है। इसलिए जब कि 'श्रुतिसम्मत हरिभवित पथ, संयुक्त गिरति 
विवेक । तेहि न चर्लहि नर मोह वस कलपहि पथ अनेक” (४८९ पु०-५पं ० ) 
वाले ज्ञानी लोग भी कुमार्ग में जा रहे थे तव विरति-विवेक-संगुकत 
श्रुतिसम्मत हरिभक्ति-पथ के प्रवर्तन में यदि तुलसीदास जी के समान 
सन्त का मन चलायमान हो गया तो कोई आइचर्य नहीं। 

खेद है कि इस दृष्टिकोण से रामचरितमातस पर बहुत कम लोगों ने 
आलोचनाएँ लिखी हैं। जो कुछ ग्रंथ हैं भी उनमें गोस्वामी जी के भक्ति 
शास्त्र का--गोस्वामी जी के तुलसोमत का--पूर्ण विवेचन नहीं मिलता ।, 
गोस्वामी जी ने अवश्य ही अपने नाम से कोई मत नहीं चलाया, परन्तु उनका 
मत आज अखिल सन.तन धर्म पर अपना सिक्का बेठाये हुए है। वही तो 
सनातन धर्म का विशुद्ध स्वरूप है, जिसमें गीता से लेकर गान्धीवादे तक 





१. इस ग्रंथ का द्वितीय संस्करण विशेष परिवर्धित रूप में प्रकाशित है। 

२. अब तो गोस्वामी जी के युग-बोध का ध्यान रखते हुए मानस को 
आदि से उनके प्रदत्त नीतिशास्त्र धर्मशास्त्र, मनोविज्ञान शास्त्र आदि आदि 
पर पर्याप्त अच्छे ढंग से शोधकाय किया जा चुका और किया जा रहा है। 

सव मतों की सार बातें आ गयी हैं। जितने धर्म प्रर्वत्तक हुए हैं सबों ने प्राचीन 
धर्म सिद्धान्तों का सहारा लिया है। उनको नवीनता यदि थी तो केवल 
उपर्युक्त विषयों के संग्रह और अनुपयुक्त विषयों के त्याग ही में थी। यही 
हाल गोस्वामी जी का रहा है। यदि हमें उनके रामचरितमानस में भक्ति- 
शास्त्र (अथत्रा यों कहिए कि मानवधर्मशास्त्र ) का पुरा-पुरा विवेचन मिल 
जाता है तो हम क्यों न उसे तुलसोमत का नाम देकर स्पष्ट कर दें। इसी 
भावना से प्रेरित होकर हमने यह निवन्ध लिखने का साहस किया है। इस 
सम्बन्ध में हमने पहिले तो रामचरितमानस से वे सब पंक्तियाँ छाँट लीं 
जिनमें प्रत्यक्ष अथवा अप्रत्यक्ष रूप सेभ क्तिशास्त्र के सिद्धान्तों का कोई न कोई 
अंश विद्यमान था। हमें ऐसी लगभग साढ़े तोन हजार पंक्तियाँ मिलीं । 
साथ ही हम उन्हे शास्त्रीय क्रम से जमाते भी गये और इस प्रकार हमने 
देखा कि उनमें--१. जोव २. जीवों का आदश,ब्रह्म, ३. उन्हे अपने आदर्श से 
पृथक्‌ रखनेवालो, माया, ४. उन्हें आदर्श से मिला देनेवाली, भक्ति और ५. 
इस भक्ति के साधनों को अंगत्रत्यंगपूर्ण विस्तृत चर्चा, ये पाँच बातें मिलती 
हैं। इतना देख और परख लेने पर हमने अपना यह निवन्ध प्रारम्भ किया है। 
रामचरितमानस का यह दृष्टिकोण भली-भांति समझ लेने से कई 
प्रचलित शंकाओ और अशुद्ध धारणाओं का आप हो आप निराकरण हो 
जाता है इसलिए इस विषय को पुनः स्पष्ट कर देना अन॒चित न होगा । 
ग्रेय का वण्यंविषय जानने के लिये उसको पडंग परीक्षा आवश्यक होती है। 
इस पराक्षा के अनुसार हम देखते हैं कि राम कवन” हो इस ग्रन्थ का उप- 
। इस प्रशन के अतगत चाहुहु सुनइ रामगुन गूढ़ा” “कीन्हिहु प्रश्न 
जगत हित लागो” आदि इच्छाएँ सन्निहित हैं। संशय दुर हो जाना तथा 
वाताआ का कृत्यकृत्य हो जाना हो इसका उपसंहार है। शोक, मोह, भ्रम 
दूर हो जाना, रामचरणों में स्नेह उत्पन्न होना तथा सबका हित होना ही इस 





१. राम कवन में पूछहें तोही। कहह बुझाइ कृपानिधि मोहो ॥ 
२७ पृष्ठ १८ पं० 

ग्रन्थ का फल है। गोस्वामी जी के शब्दों के अनुसार “येहि महेँ आदि मध्य 
अवसाना। प्रभु प्रतिपाद्य राम भगवाना। ” (४७०-४) है। यही इस 
ग्रन्थ का अभ्यास हैं। अब रही अपूर्वता और उपपत्ति। सो भागवत की 
शैली के अनुसार, सर्वसाधारण को रुचि का विचार रखते हुए, रामकथा की 
लपेट में युगधर्म के अनुकूल तत््वविवेचन की सब वातें कह जाना ही इसकी 
अपूर्वता है और इसी के लिये भाँति-भाँति की तर्कावली देना ही इसकी उप- 
पत्ति है। गोस्वामी जी कहते हैं कि “सब जानत प्रभु प्रभुता सोई। तदपि 
कहे बिनु रहा न कोई॥ तहाँ वेद अस कारन राखा । भजन प्रभाव भांति 
बहु भाखा॥” (१०-२०, २१) सो यह ग्रन्थ भजनानन्दियों के लिये लिखा 
गया है, भविति और भगवान का रहस्य समझाने के लिये लिखा गया है, 
परमद्ञान्ति और सबका हित प्रदान करने के लिये लिखा गया है कोई इति- 
हास प्रदर्शित करने के लिये अथवा काव्य-चमत्कार दिखाने के लिये नहीं 
लिखा गया है। 

इस दृष्टिकोण से विचार करने पर पहिली वात जो हमें विदित होती 
है वह यह है कि गोस्वामी जी के सब सिद्धान्त-वाक्यो में परस्पर सम्बद्धता है 
और होनी चाहिए। कारपेण्टर महोदय कहते हैं कि विश्वरूप रघुवंदमणि 
बाला प्रकरण व्यक्तित्व-उपासक गोस्वामी जी के सिद्धान्त के प्रतिकूल 
है और इसीलिए वह एक अनार्य रमणी मन्दोदरी के मुँह से कहाया गया है।' 
रामनरेश त्रिपाठी प्रभृति कतिपय सज्जनों का कथन है कि नारीनिन्दापरक 
वाक्यों का दायित्व उन वाक्यों के कहनेवाले पात्रों पर है न कि गोस्वामी जी 
पर।१ अवधवासी' सीताराम महोदय का कहना है कि रामायण में शंकर द्वारा 
शंकराचार्य के सिद्धान्तों का, लक्ष्मण द्वारा रामानुजाचार्य के सिद्धान्तो का 
और भरत द्वारा रामानन्द स्वामी के सिद्वान्तों का उद्घाटन किया गया ती 





————. = 


१. थियोलोजी आफ तुलसीदास, पुष्ठ ९८-९९ 
२. देखिये, भूमिका । 
३. सेलेकशन्स फ्रास हिन्दी लिटरेचर--जिल्द ३ तुलसीदास। 

गौड़, सावन्त तथा प्रायः अन्य सभी विद्वान्‌ रामायण के चार संवादों 
को ज्ञान, कर्म, उपासना और दैन्य के संवाद (चार घाट) मानते हैं। परन्तु 
हमारी समझ में रामचरितमानस न तो कोई ऐसा नाटक है जिसके पात्र 
अपने-अपने ढंग से परस्पर-विरुद्ध सिद्धान्तो के स्पष्टीकरण में व्यस्त दिखायी 
दे रहे हैं और न वह सर्वदर्शनसंप्रह के समान मतमतान्तरों का कोई कोष- 
ग्रन्थ ही है। यदि सघ सिद्धान्त-वाक्यों में परस्पर सामंजस्य न रहा तो वह 
संशयोच्छेदक शास्त्र कैसे कहला सकेगा। 

दुसरी वात जो हमें विदित होती है वह है कथावस्तु के सम्बन्ध की । 
रामचरितमानस नरकाव्य नहीं है। वह तो भक्तिशास्त्र का ग्रन्थ है इसलिए 
स्वभावतः उसमें भगवान्‌ और उनके भक्तों ही को चर्चा होगी। उमिला 
और सुलोचना भले ही किसी प्राहृत काव्य के लिये बहुत उपयुक्त और उच्च 
पात्रियाँ हों,परन्कु रामचरितमानस में उनके लिये स्थान कं पे दिया जा सकता 
था। फिर रामकथा में भो फेरफार आवश्यक था। जब भक्तों के आराध्य 
सीताराम कहियत भिन्न न भिन्न” हैं तव सीताचिर्वासन के कथानक की 
आवश्यकता ही क्या? जब गोस्वामी जी के “राजाराम” भक्तों को 
मनोकामनापूरति और संसार के शासन के लिये अपनी “अवध राजधानी” 
में अव भी विद्यमान हैं तव फिर “प्रजनसहित रबुबंसमनि किमि गवने निज- 
धाम का उत्तर देने का प्रयोजन ही क्या रहा ? पार्वती जी अपने इस प्रस्न 
का पूरा उत्तर पाये विना ही सन्तुष्ट और कृतकृत्य हो गथीं। कथा के 
स्वारस्य के लिए फुलवारी लीला, परशुराम के संवाद, जयन्त चंचु-प्रहार 
आदि में कुछ परिवर्तन हो गथा तो भक्ति-सिद्धान्तो में तो कोई प्रतिकूलता 
नहीं आयी। बस यही अभीष्ट था। इतिहास में नवीनता और अपूर्वता 
भले हो आ जाय, कोई परवाह नहीं। यदि रामजी ने “अब गृह जाहु सखा 
सव, भजेहु मोहि दृढ़ नेम” कह दिया तो उन्होंने भगवद्गीता के श्रीक्कष्ण 
के अनुसार अपने भक्तों के लिये भगवद्‌-वाक्य ही कहा है। यदि सूर्पणखा 
रावण की सभा में “हरिहि समपें विनु सतकर्मा” सरीखे ठेठ वैष्णव नीतिवाक्य 
कह जाती है तो इससे लक्ष्मण सरीखे भक्ताग्रणी के सम्पर्क की महिमा ही 

सूचित होती है, जिसके प्रभाव से उस “दष्ट हृदय दारण जिमि अहिनी 
की मति में भी इस अंश तक परिवर्तन हो गया है। 
हमने ऊपर कहा है कि मानस में भगवान्‌ और भक्तों ही की चर्चा 
हैं सां यहाँ मानस के पात्रों की कुछ चर्चा कर देना अनुपयुक्त न होगा। 
अयोध्यावासियों में दशरथ, वशिष्ठ, कौशल्या, सुमित्रा, पुरनरनारी आदि 
सब राम के भक्त बताये गये हैं। लक्ष्मण और भरत का तो कहना ही क्या 
है। शत्रुघ्न का मन्थरा को चोटी पकड़कर घसीटना हो यह बताता है कि राम 
के लिये उनके हृदय में कितनी भक्ति थी। कैकेयी और मन्थरा के संवाद 
में तुमहि सोहाइ मोहि सुठि नौका” वाक्य ध्यान देने योग्य है, जो स्पष्ट 
ही बता रहा है कि उन दोनों के हृदय में भी राम के प्रति भक्ति थी। 
रामवनगमन के लिये उनको दोष देना व्यर्थ है क्योंकि वे देवताओं की प्रेरणा 
से विवश थीं। देवता भी इस विषय में दोषी नहीं हैं क्योंकि भगवान्‌ राम को 
तो वनगमन और राजवैभव एक वरावर था (“विसमय हरस रहित रघु- 
राऊ”) और दशरथादि अन्य जीवों को अपने कर्मानुसार रामविरहजन्य दुःख 
भोगना हो था (“जीव करमवस दुख सुख भागी)” इसलिए जो होनहार 
वात है वह होकर हो रही। अवधवासियों के समान मिथिलावासी 
भी रामभक्त और रामप्रेमी बताये गये हैं। वन के ऋषिमुनि, कोंलकिरात, 
वानर रीछ आदि के प्रेम और भक्ति के तो अनेकानेक आख्यान रामचरित- 
मानस में भरे पड़े हैं। देवता लोगों की स्तुतियाँ भी स्थळ-स्थल पर उनकी 
भक्ति की ठुन्दुभी बजा रही हैं। राक्षसों में मारीच, काळनेसि, कुम्भ- 
कर्ण, त्रिजटा, मन्दोदरी, प्रहस्त, विभीषण आदि तो स्पष्ट ही भक्त बताये 
गये हैं। मेघनाद ने भो “मरती बार” सब कपट त्यागकर रामानुज और राम 
के नामों का स्मरण किया था। खरदूषण आदि राम के सौंदर्य से आक्ृष्ट 
गे गये थे। सामान्य राक्षसो के लिये कहा गया है कि उनके मन रामा- 
कार हो गये थे, वे रघुवीर-गरतीथ सें उतर कर मुक्ति पा जानेवाले थे, 
इसलिए गोस्वामी जी ने उनकी भी कुछ कथा कही है। अब रहा रावण, 
सो उसके चरित्र का झी उज्ज्वल पक्ष दर्शनीय ही है। खरदूषण के निधन 

[ल सुनकर उसने बड़ो सुन्दर स्वगत उक्ति कही है। उसने सोत्ताहरण 
के समथ लक्ष्मण का बाँधा हुई मर्यादा का उल्लंघन नहीं किया। सीता के 
डाँटने पर “मन मँह चरन बंदि सुख माना” । अशोक वाटिका में सीता 
जी के पास अकेला न जाकर मन्दोदरी के साथ गया तथा समय-समय पर 
को हुई मन्दोदरो को फटकारे चुपचाप सुनता गया। जीते जी कभी राम 
का नाम मुख से बाहर न निकलने दिया केवल मरने के समय ही “कहाँ 
राम रन हतौं प्रचार” का हाँक लगायी और वोच में अंगादादि के समझाने 
पर स्वयं यह संकेत कर दिया कि “मेरे भाळ में मनुष्य के हाथ मृत्यु लिखी 
हुई है। इसलिए यदि मेरो मुत्यु अभोष्ट है तो राम को मनूष्य हो रहने दिया 
जाय उन्हें ईश्वर कह कर न समझाया जाय।” परन्तु चूंकि वह महामोह 
का रूप था इसलिए अन्त तक निश्चयपूर्वक न तो राम को ब्रह्म ही मान 
सका, न मनष्य हो। इसलिए वीच-बाच में राम को महिमा सुनकर सभीत 
भो हो जाता था और उन्हें जीतने के लिए यज्गऱयागादि के विधान भी करने 
लगता था। जब उसका वैरभाव तन्मयता की हद तक पहुँच गया और 
बह्‌ पूरो शक्ति के साथ “कहाँ राम रन हतौं प्रचारो बोल उठा उसी दिन 
उसको मुक्ति हो गयो। 

गोस्वामो जो के कथनानुसार रामचरितमानस को श्रुतिसिद्धान्तों का 
निचोड समझना चाहिए। यह भानस सर्वप्रथम भगवान्‌ शंकर के हृदय 
में उमड़ा ।|लोमश ऋषि ने उसके सुधा बिन्दु पाये और भुशुंडि जी को परम 
अधिकारों जानकर उसका स्वाद चखाया। भुशुंडि जो ने उसको ऐसा सरस 
और मनोरम रूप प्रदान किया कि स्वयं शंकरजी उस कथा! का रसास्वादन 
करने के लिये उनके पास मराल बन कर रहे तथा गरुड़ जी को अपनी 
शंका निवृत्ति के लिये वहीं भेजा। फिर शंकर जी ने वहो कथा पार्वती जी 
को सुनायो । तदनन्तर भुशुंडि जो से प्राप्त कर (देखिये मूल गोसाईचरित) 





१. रामानुज लघुरेख खँचाई। सो नाहि नाघेहु अति मनुसाई ॥६६०७ 
२. वरनहुँ रघुवर विसद जस सत्रु ति-सिद्धान्त निचोरि। ५६-१८ 

योगिवर्य याज्ञवल्क्य ने वहो कथा अपने ढङ्ग से ज्ञानो मुनि भरद्वाज को 
सुनायो। इन स्रोतों से उद्भत वहा हरिकथा गुरुपरम्परा से तुलसीदास 
जो के हृदय में पहुँचो। उन्होंने सुजनो के लिए बहो कथा इस ग्रन्थ के रूप 
में रख दी है। इस तरह इस ग्रन्थरूप में पहुँचते-पहुँचते इस मानसरोवर 
के चार घाट हो गये हैं। प्रथम घाट शंकर-पार्वती-संवाद का है, दूसरा 
काकभूशुंडि-गरुड-संवाद का है, तीसरा याज्ञवल्क्य-भरद्वाज-संवाद' का 
है और चौथा तुलसीदास और सुजनों के संवाद का है। इन चार प्रकार 
के श्रोतओं में प वंती जो आत्तं श्रोता का प्रतिरूप हैं। गरुड जी जिज्ञासु 
श्रोता के प्रतिरूप हैं। सुजन लोग अर्थार्थी हैं और भरद्वाज जी ज्ञानी 
श्रोता हैं। भगवद्गोता के “चतुविधाः भजन्ते माम्‌ जनाः सुकृतिनोऽर्जुन 
आर्तोजिज्ञासुरर्था्थी ज्ञाना च भरतषंभ।' वाले इलोक से यह प्रकरण 
मिलाकर देखा जाय तो विदित होगा कि इन चार घाटों के रूप में गोस्वामी 
जो ने भक्तिशास्त्र को सर्वोपरि महिमा को कैसी सुन्दर रक्षा को है। 
१. उमा कहती हैं--गढ़उ तत्त्व न साधू ढुरार्वाह। आरत अधिकारी 
जह्‌ पावहि॥ अति आरति पुछऊं सुरराया। रघुपति कथा कहहु करि 
दाया। ५६-२०, २१। अन्त में वे कहतं: हैं “में कृतकृत्य भइउे अब तव 
प्रसाद विस्वेस। उपजी रामभगति दृढ़ वीते सकल कलेस ॥'-_५०६-१,२। 
इसलिए वे स्पष्ट ही आत्तेभक्त थीं। गरुडजी ने अपनी जिज्ञासा से प्रेरित 
होकर जगह-जगह चक्कर लगाया है, भांति-भाँति के प्रश्‍न किये हैं और अन्त 
में “गयेउ मोर सन्देह” (४७३-११) “तव प्रसाद सब संसय गयेऊ'” 
(४७३-२२) आदि को आवृत्तियाँ की हैं। कलि के सुजन अर्थार्थी हैं ही, 
जिनके लिए “मन कामना सिद्धिनर पावा। जो यह कथा कपट तजि गावा” 
(५०८-२३) की बात कही गयी है। भरद्र।ज के लिए “परमारथ पथ परम 
सुजाना” (२६-१८) का विशेषण ही उन्हें स्पष्टतः ज्ञानी भक्त बना रहा है। 
इन घाटों के और भी अधिक रहस्पोद्घाटन के लिए हाल का लिखा 
हमारा “मानस में रामकथा” नामक ग्रन्थ देखा जावे। 


३२ तुळसी-दशेन 


रामवरित मानस में रामचरित-चर्चा के साथ ही साथ २५ स्तुतियाँ 
और २२गोताएं हैं; जिनमें १३ तो स्वथं भगवान्‌ रामचन्द्र द्वारा कही गयी 
हैं। देवगणक्ृत-स्तुतियों में ब्रह्मा ने दो वार, शंकर ने दो वार, इन्द्र ने एक 
बार, जयन्त ने एक बार, देवताओं ने एक बार तथा वेदों ने एक वार स्तुति 
की है। मुनिगणकृत-स्तुतियों में परशुराम ने एक वार, अत्रि ने एक बार, 
सुतीक्ष्ण ने एक बार, सनकादि ने एक बार और नारद ने एक बार स्तुति की 
है। अन्य जावक्कत स्वुतियों में कोशल्या, अहिल्या, मन्दोदरो; जटायु और 
भुशुंडि ने एक-एक वार तथा स्वयं गोस्वामी जी ने प्रत्येक काण्ड के आदि 
में एक-एक बार भगवान्‌ की स्तुति की है। इन स्लुतियों में गोस्वामी जी 
के तत्त्वसिद्धान्त का बहुत-सी बातें भरी पड़ी हैं। गोताओं में शंकर-गीता 
तो रामाद्वेत के सम्बन्ध में पार्वती जी से और सत्संगमहिमा के सम्बन्ध में 
गरुड जो से कहो गयो है। लक्ष्मण-गीता निषाद के भ्रति कही गयी है। 
वाल्मीकि-गोता स्वयं राम के प्रति कहो गयी है जिन्हें उन्होंने भक्त-हृदय 
रूपी चतुर्दश भुवन दिखाये हैँ। अनसूया-गीता “नारीधमं ' के सम्बन्ध में 
सोता जो से कहो गयो है। बृहस्पति-गोता अयोध्याकाण्ड में सुरेन्द्र के प्रति 
कही गयी है। विभोषण-गोता और मन्दोदरो-गीता रावण के प्रति कही गयी 
है। भुशुंडि-गीता अनेक स्थलों पर गरुड़ के प्रति कही गयी है, जिसमें स्वा- 


नुभव, कलिधर्म, ज्ञानदोप और भक्तिमणि, सप्तप्रश्‍न आदि के विषय 


सन्निहित हैं। भगवद्गीताओं में पहिली राजधर्म के सम्बन्ध में भरत के 
प्रति कही गयो है। दूसरी लक्ष्मण के प्रति कही गयी है जिसमें तत्त्व-रहस्य 
और भवित-योग अच्छी तरह समझाया गया है। तीसरी शबरी के प्रति 
कहो गयी है जिसमें नवधा भक्ति की चर्चा है। चौथी सन्त-रहस्य के सम्बन्ध 
में नारद के प्रति कही गयी है। पाँचवीं अनन्यता के सम्बन्ध में हनुमान्‌ के 
प्रति कही गयी है। छठा मित्र-महिमा के सम्बन्ध में सुग्रीव के प्रति कही 
गयी है। सातवीं प्रवर्षण गिरि में वर्षा और गर्द वर्णन को आड़ से धर्मनीति 
के सम्बन्ध में लक्ष्मण के प्रति कहो गयी है। आठवीं शरण्यता के सम्बन्ध में 
विभीषण के लिये सुग्रीव से तथा फिर विभीषण के प्रति कही गयी है। नवीं 

धर्मरथ के सम्वन्ध में विभीषण के प्रति कही गयी है। दसवीं सत्सङ्ग और 
सन्त-असन्त के सम्बन्ध में भरत के प्रति कही गयी है। ग्यारहवीं भक्ति- 
रहस्य के सम्बन्ध में पुरजनों के प्रति कही गयी है । वारहवीं भजन के सम्वन्ध 
में सुग्रीवादि वानरों के प्रति कही गयी है और तेरहवीं भवित-महिमा के संबंध 
में भुशुंडि के प्रति कहो गयो है। इन गीताओं के अतिरिक्त गे।स्वामी 
तुलसोदास जो ने प्रारम्भ के कई पृष्ठों में सत्संग-माहात्म्प, नामःमाहात्म्य, 
मानसमाहात्म्य आदि विषय भो गीताओं को हो कोटि के लिखे हैं। इनका 
अध्ययन करके गोस्वामो जो के सिद्धान्तों का भली भाँति परिचय पाया. 
जा सकता है। 

इन अनेकानेक स्तुतियों और गीताओं में हमें वह्‌ भगवद्गीता अत्यधिक 
महत्त्वपूर्ण जान पड़ी है जो तत्त्वज्ञान और भक्तियोग के सम्बन्ध में लक्ष्मण 
के प्रति कहो गयो है। उसके सम्वन्ध में कुछ अधिक लिख देना अनुचित 
न होगा। उसका अविकल उद्धरण इस प्रकार है -- 

एक बार प्रभू सुख आसीना । लछिमन बचन कहे छल हीना ॥ 
सुर नर मुनि सचराचर साई । मैं पूछें निज प्रभु की नाई ॥ 
मोहि समुझाइ कहहु सोइ देवा । सब तजि करडं चरनरज सेवा॥ 
कहहु ज्ञान विराग अरु माया । कहहु सो भगति करहु जेहि दाया॥ 

ईश्वर जीव भेद सकल कहहु समुझाइ। 

जातें होइ चरनरति सोक मोह श्रम जाइ॥ 
थोरेहि मँह सव कहहुँ बुझाई । सुनहु तात मति मनु चिलु छाई॥ 
मैं अर मोर तोर मैं माया । जेहि वस कीन्हे जीव निकाया॥ 

. गो गोचर जहाँ लगि मतु जाई । सो सव माया जानेहु भाई॥ 
तेहिकर भेद सुनहु तुम्ह सोऊ । विद्या अपर अविद्या दोऊ॥ 
एक दृष्ट अतिसय दुखल्पा । जा वस जीव परा भवकूपा॥ 
एक रचइ जग गुन बस जाके । प्रभू प्रेरित नहि निज बल ताके॥ 
ग्यान मान जहँ एकउ नाहीं । देख ब्रह्म समान सव माही॥ 

कहइ तात सो परम बिरागी । तिनु सम सिद्धि तीनि गुन त्यागी॥ 


३ 


३४ तुलसी-दर्शन 


माया ईस न आपु कहँ जान कहिय सो जीव। 
बन्ध मोच्छप्रद सर्वपर माया प्रेरक सीव॥ 


धर्म तें विरति जोग ते ग्याना । ग्यान मोच्छप्रद वेद वखाना॥ 
जाते वेगि द्रव मैं भाई । सो सम भगति भगत सुखदाई॥ 
सो सुतंत्र अवलम्ब न आना । तेहि आधीन ग्यान विग्याना॥ 
भगति तात अनुपम सुखमूला । मिलङ जो संत होहि अनुकूला ॥ 
भगति के साबन कहउँवखानी । सुगम पंथ मोहि पावहि घ्रानी॥ 
प्रथमहि विप्र चरन अति प्रीती । निज निज करम निरत स्रुतिरीती॥ 
तिहिकर फल्‌ मनु विषय विरागा। तव मम चरन उपज अनुरागा॥ 
` स्रवनादिक नवभगति दुढाहीं । मम लीला रति अति मन माहीं॥ 
संत चरन पंकज अति प्रेमा । मन क्रम बचन भजन दृढ नेमा॥ 
गुरु पितु मातु बंधु पति देवो । सब मोहि कहाँ जानइ दृढ़ सेवा॥ 
मम गुन गावत पुलक सरीरा । गदगद गिरा नयन बह नीरा॥ 
काम आदि मद दंभ न जाके ! तात निरंतर बस मैं ताके॥ 


बचन करम मन मोरि गति भजन कराह निहकाम। 
तिन्ह के हृदय कमल महेँ करउँ सदा विस्राम॥ 


भगति जोग सुनि अति सुखु पावा । लछिमन प्रभु चरनन्हि सिरु नावा॥ 

इसमें प्रथम द्रष्टव्य विषय है गु८-शिष्य-सम्बन्ध । शिष्य में जिज्ञासा- 
भाव--छछट़ोनत्व--अनिवार्य है। फिर वह “तद्विद्धि प्रणिपातेन परिप्रइनेन 
सेवया” के नियमानुसार मैं पूछेईं निज प्रभु को नाई” का भाव रखे। 
गुरु भ' ऐसा किया जाय जो “प्रभु” और “सुर नर मुनि सचराचर साई”की 
काटि का हो। ऐसे हो गुरु के लिए “गुस्बरेह्या गुरुविष्णु्गुरुदेवो महेइवरः” 
कहा गथा है। यदि कोई जीवित गुरु ऐसा न मिले तो किसी अतीत सद्गुरु 
को ओर ही यह तथा एसी प्रश्नावली अपित हो। गोस्वामी जी ने शंकर जी 
को “गरु यितु मातु महेश भवानी” कह दिया है। एकलव्य ने द्रोण की मृण्मयी 
प्रतिमा ही से अभोष्ट-सिद्धि पा ली थी। 

दूसरा द्रष्टव्य विषय है इसकी प्रश्नावली । यद्यपि लक्ष्मण जी ने ज्ञान- 
वैराग्य, मायाभवित, ईश्वरजीव आदि सकल तत्वज्ञान की बात पूछी परन्तु 
उनको आन्तरिक अभिलापा “सव तजि करउं चरनरज सेवा” और “जातें 
होइ चरनरति सोक मोह भ्रम जाइ” ही को ओर थो। तत्वज्ञान से यदि 
संसार के प्रति वैराग्य (सव तजि) भगवान्‌ के प्रति अनुराग (करउँ चरन 
रज सेवा, जातें होइ चरनरति) और हृदय से “शोक मोह श्रम” का उन्मूलन 
हो कर उनके वदले क्रमशः “सुन्दरं शिवं और सत्यं” को ज्योति न जागी तो 
वह तत्त्वज्ञान हो किस काम का। 

तोसरा द्रष्टव्य विषय है मति, मन और चित्त का अर्पण । इन तीनों के 
द्वारा श्रवण, मनन और निदिध्यासन को ओर संकेत किया गथा है। भगवान्‌ 
ने तो थोड़े में सव बुझा” कर कह दिया। अब यह शिष्य का काम है कि 
वह उस तत्त्व को ध्यानपूर्वक अपने हृदय में अंकित कर ले। गोस्वामी जी 
कहते हैं कि “तवहि होहि सब संसय भंगा। जंव वहुक्राल करिय सतसंगा ||” 
केवल एक हो बार उत्तर सुन लेना पर्याप्त नहीं। “बहु काल” सत्संग की 
आवश्यकता होती है। यदि बहु काल तक गुरु द्वारा उसो विषय का पिष्ट- 
पेषण न हो सके तो शिष्य ही मन, मति और चित्त के प्रयोग से अंकित 
किये हुए उस विषय का पिष्टपेपण करता जाय। 

चौथा द्र्टव्य बिषय है लक्ष्मण जो के प्रश्‍तों के अनुसार माया, ज्ञान, 
वैराग्य, जीव, शिव (ईश्वर) और भक्ति के सम्बन्ध के उत्तर। मैं मेरा 
तू तेरा” ही माया है जिसके वड़ा में अखिल जोवनिकाय है। इन्द्रियां, इन्द्रियों 
के विषय और जहाँ तक मन की दौड़ है वह सव माया है। उसके दो 
भेद हैं विद्या और अविद्या। विद्या को हम विवर्ते-रचना-सामर्थ्य कह्‌ सकते 
हैं और अविद्या को सत्प्रतोति-स्थापन-सामर्थ्य । प्रभु को प्रेरणा से नाम- 
रूपात्मक जगत्‌ को सृष्टि हो जाती है। यह नामरूपात्मक जगत्‌ यद्यपि 
त्रिकालावाघित न होते के कारण मिथ्या कहा जाता है परन्तु फिर भी भगवान्‌ 
को लोला के लिए यह आवश्यक है, इसलिए विधिप्रपंच अनादि काळ से होता 
आया है। यही माया की विवत्त रचना है। विवत्तं को सत्य समझ लेना 

अविद्यामाया का कार्य है। यह सत्प्रतोति-स्थापना ही ऐसी बात है जिसके 
कारण जीवों को दुःख, पाप और भववन्धन मिला करता है। इसीलिए 
अविद्या-मांया दुष्ट और अतिशय दुःख रूप है। शरीर-सम्बन्ध से जीव जब 
अपने को संसारी समझने लगता है तभी वह मोहमुग्ध होता है। यह “मोह 
सकल व्पार्धिन कर मूला” है। ज्ञान वह है जहाँ विद्या अथवा अविद्या कोई 
भो माया मानो नहीं जातो ओर सव में ब्रह्म ह! ब्रह्म को सत्ता दृष्टिगोचर 
होती है। वैराग्य वह है जिसमें तोनों गुणों को समूचो सिद्धियो का तृण के 
समान त्याग हो। जीव वह है जो (वास्तव में माया का ईश होते हुए भी ) 
अपने को माया का ईश नहीं समझ रहा है। ईश्वर वह है जो ब्रह्म (इम्‌प- 
संनळ) भी है और शिव (पर्सनल) भो है। ब्रह्मा तो वह है जो सर्वव्यापी है 
और जो ज्ञान से देखा जाता है। उसके आगे माया को कोई सत्ता ही नहीं। 
वह व्यक्तित्व-विहोन है। और शिव वह है जो व्यक्तित्वयुक्त होकर 
बन्धमोक्षप्रद सर्वंपर और मांयाःप्रेरक है। यहो जीवों का आराध्य हो 
सकता है। भक्ति वह है जो ईश्वर को शीघ्र द्रवित कर देती है और भक्त 
को आरम्भ से ही सुख पहुंचाने लगतो है। शीघ्रता से भगवान्‌ को प्रीति 
का सम्पादन और आरम्भ से ही आनन्दोपलन्धि, ये बातें भक्ति के सम्बन्ध 
में विशेष ध्यान देने योग्य हैं। है 
पाँचवाँ द्रष्टव्य विषय है माया, भक्ति, ज्ञान और वैराग्य की उत्पत्ति 
तथा उनके फलों की अथवा यों कहिए कि उनके कारणों और कार्यों की 
चर्चा। माया का कारण है प्रभु को प्रेरणा। प्रभू को प्रेरणा होती है उनके 
मायाप्रेरक और बन्धमोक्षप्रद गुणों के कारण । मायाप्रेरक गुण से विद्या माया 
का क्रम चलता है। विद्या माया के कारण जीव का शरोरो होना अनिवार्य 
है। शरीरी होने के बाद जीव जब अपने को परिच्छिन्न समझने लगता है 
तभो अविद्या माया आगे बढ़ निकलतो है। माया का, विशेषकर अविद्या- 
माया का, कार्य है दुःख, पाप, भववन्धन। इस माया से बचने के तीन 
उपाय हैं - ज्ञान, वैराग्य और भक्ति। धर्म से वैराग्य की उत्पत्ति है 
योगं से ज्ञान की और सत्संग से भक्ति की | वैराग्य का फळ है भगवच्चरणों 

में अनुराग। (यह स्वतन्त्र रूप से परमपद नहीं दिला सकता इसीलिए 
माक्षप्रद सागां में केवळ ज्ञान और भक्ति का चचा का गइ ह। ) ज्ञान का 
फळ है या तो मुक्ति या फिर भक्ति, क्योंकि ज्ञान-विज्ञान उस भक्ति के ही 
अधान कहे गये हैं। भक्ति का फल है भगवत प्राप्ति। यह ज्ञान की अपेक्षा 
अधिक शोघ् फल देनेवाली है, प्रारम्भ ही से सुखमूल और सुगम है तथा 
सवतत्र स्वतन्त्र पन्थ है। इसलिए माया का बन्धन तोड़ने के लिए अथवा 
जीव और ईश्वर का सान्निश्य कराने के छिए श्रेष्ठतम मार्ग है। 

छठा द्रष्टव्य विषय है भक्ति के साधनों का विस्तृत वर्णन। वे साधन 
हैं --त्राह्मणसेवा--इस साधन से अपने-अपने धर्मो में प्रवृत्ति होती हैं ' 
जिसके कारण विषयों से वैराग्य होता है और तव भगवन्‌ के चरण-कमलों 
में अनुराग होता है। (२) श्रवणोदिक नवधा-भक्ति-इनके द्वारा भगवान्‌ 
की लीलाओं में प्रति अनुराग उत्पन्न होता है। (३) संतसेवा--इसके 
द्वारा हृदय में सात्विक वल को दृढ़ता आदी है और इस तरह दढ़ नियम के 
साथ मन-क्रम-वचन से भगवद्भजन बन पड़ता है। (४) वासुदेव : सर्व- 
मितिभाव--उन्हें ही गुरु, पिता, माता, वन्धु पतिदेव आदि समन्नने से 
एक तो जगत्‌ को राममय देखने में देर नहीं लगती, दूसरे भगवान्‌ को ओर 
प्रेमासक्ति भी दुढ़तर हो जाती है। जिसके कारण भगवत्सेवाभाव परिपक्व 
हो जाता है। (५) सात्विक प्रेमोन्माद--भावप्रवाह इस प्रवलता का हो 
कि भगवान्‌ का स्मरण करते ही शरीर पुलकित हो जाय वाणी गद्गद्‌ 
हो जाय, आँखों से आँसू बहने लगें। (६) इन्हरातीत अवस्था--जब काम, 
क्रोध, लोभ. मोह्‌, मद, मत्सर, दभ, पाखंड आदि हृदय से निकल बाहर 
होते हैं तब निश्चय ही वहाँ भगवान्‌ का निरन्तर वास हो जाता है। (७) 
अनन्यासक्तचित्तता--कर्म, वचन और मन से जो अनन्य शरणागत होकर 
केवळ भवितरस के आनन्द के लिए भक्ति करता है और कोई कामना नहीं 
रखता उसका साथ भगवान्‌ कभी नहीं छोड़ते। यदि विचारपुर्वक देखा जाय 
तो ये सातो साधत भक्ति के सात सोपानों अथवा सप्त भूमिकाओं की 
तरह एक दूसरे से सम्बद्ध जान पड़ेंगे। 

सप्तम द्रष्टव्य विषय है इस तत्त्व विवेचन में भवितयोग की विशेषता, 
जिसको सुनकर लक्ष्मण ने अत्यन्त सुख पाया। यदि यह समूचा विवेचन हो 
भक्तियोग के नाम से अमिहित हो तो भो कोई अनौचित्य नहीं। 

इस भगवद्गोता को यहाँ कुछ विस्तृत रूप से लिखने में हमारे तोन 
अभिप्राय थे। पहिलो बात तो यह थी कि हम गोस्वामी जो के सिद्धान्त- 
वाक्यों को कुछ बानगो पाठकों के आमे रख देना चाहते थे। दूसरों बात 
यह थां कि हम तुलसो-सिद्धान्त को विवेचना के पूर्व उसका संक्षिप्त दिग्दर्शन 
करा देना उचित समझते थे और इस कार्य में हमें इस गोता का उद्धरण हं 
"उपयुक्त जँचा। तोसरी वात यह थी कि हम गोस्वामी जो को रचना को 
उस गहनता का भो परिचय करा देना चाहते थे जिसके कारण अनेकानेक, 
टांकाएँ लिखों गयीं और फिर भो लिखो जा रहो हैं। “ग्यान मान जह एकहु 
नाहों का अर्थ देखिए । इसे स्वतन्त्र वाक्य मानकर कई लोग कहते हैं कि 
ज्ञान वह है जिसमें श्रीमद्‌ भगनद्गोतोक्त 'अमानित्वमदंमित्वं' आदि लक्षणों 
के अनुसार मान आदि एक भो वस्तु नहीं है। इसे अगली पंक्ति से सम्बद्ध 
मानकर कई लोग कहते हैं ज्ञान का अभिमान न होना (ब्रह्म को सब कहीं 
देखना और तृण के समान तोन गृणों का त्याग कर देना) यह वैराग्य का 
लक्षण है। “धमं तें विरति जोग तें ग्याना” वाळा विषय देखिए। कई लोग 
कहते हैं कि उसका अर्थ है “घमं से विरति होतो है, विरति से योग होता है 
और योग से ज्ञान होता है।” कई लोग कहते हैं “धर्म से विरति योग होता है 
और विरतियोग से ज्ञान होता है।” कई लोग कहते हैं “धमं से विरति होती 
है और विरति तथा योग से ज्ञान होता है।” और प्रमाण में “ज्ञान कि होइ 
विराग बिनु” को पेश करते हैं। कई लोग “होने” को जगह “श्रेष्ठ है” की 
बात कहकर अर्थ करते हैं कि धर्म से वैराग्य श्रेष्ठ है और योग से ज्ञान 
श्रष्ठ है। भक्ति के साधनों के सम्बन्ध में भी कई ने तो शबरो को नवधा 
भक्ति को इन साधनों के साथ मिलाकर दिखाया है और कई लोगों ने 
अधिकारो भेद से यहाँ श्रवणादिक नौ शास्त्रोक्त भक्तियों का व्यतिरेक 
दिखाकर इत साथनों को शबरी के प्रति कहे गये साधनों से भिन्न बताया है। 

इसो प्रकार जिपको बुद्धि जिस ओर चल पड़ी उसने उसो प्रकार के अर्थ किये 

हैं। किस टोकाकार ने कहाँ क्या कहा और कहाँ किस प्रकार की भूळ की है 
यह सव बतलाकर हम अपने निवन्ध की अनावश्यक कलेवर-वृद्धि नहीं क रना 
चाहते। जो सज्जन चाहें वे टोकाओ से मिलाकर स्वतः देख सकते हैं कि 
हमारा उपर्युक्त विवेचन कहाँ तक युक्तिसंगत और कहाँ तक नवीन है। 


द्वितीय परिच्छेद 
भारतीय अक्तिमाग 


तुलसी सिद्धान्त का पूरा महत्त्व समझने के लिए हमें समूचे भारतीय 
भक्तिमार्ग पर भी एक विहंगम दृष्टि डाल लेने की आवश्यकता है। हमारी 
दृष्टि न तो ऐसे अन्ध श्रद्धालु कौ-सी होनी चाहिए जो तक का नाम सुनते 
ही चौंक पड़े और न ऐसे कुताकिक की-सी हो जो भक्तिमार्ग ही को पौपलीला 
मानकर हर एक बात का खण्डन करने पर तुला बैठा हो। इस दृष्टि से हम 
समचे भारतीय भक्तिमाग के इतिहास, उसके सिद्धान्त और उसके गुण- 
दोषों पर अति संक्षिप्त चर्चा कर देना चाहते हैं। 


१. भक्तिमार्ग का इतिहास 


८३ 


मनुष्य जूब से अपनी मानवी विवशता में अथवा प्राकृतिक व्यापारों 
की विशालता में किसी अलक्षित शक्ति के प्रभाव की कल्पना करने लगा, 
समझना चाहिए कि तभी से उसमें आस्तिक्यभाव और भक्ति का बीजारोपण 
हुआ। जिस समय उसने यह समझा कि उनकी परिमित शक्तियों और 
विश्व को अपरिमित प्राकृतिक शक्तियों का संचालक एक ही सवेशक्रितमान्‌ 
है उस समय उसका आस्तिक्यभाव भली-भाँति पल्लवित हो गया ऐसा 
मानना चाहिए। जिस दिन उसने उस एक सर्वद्क्तिमान से (अथवा यदि 
उसने अनेक अलक्षित शक्तियाँ ही मानी हों तो अपनी अभीष्ट शक्ति 
अथवा शक्तियों से) डरने के बदले प्रेम करना प्रारम्भ किया उसी दित से 
भक्ति का वास्तविक इतिहास प्रारम्भ होता है। हे महामारी के अधिदेव ! 
मेरे बच्चे के जीव के बदले इस बकरे का जीव ले लो और मेरा बच्चा आराम 

कर दो।” “अरी चड़ेल ! तुझे नरसिहनाथ को दुहाई है यदि तू ने मेरी 
स्त्री को न छोड़ा।” “हें मेघों के अधिराज! तुम वञ्च गिराकर अथवा 
अवर्षण से कृति नष्ट करके हम लोगों को कष्ट न देना। लो तुम्हारी सन्तुष्टि 
के लिए हम भाँति-भाँति की सुन्दर वस्तुएँ तुम्हें अर्पण करते हुँ।” ये सव 
वास्तविक भवित को बातें नहों हैं। हि इन्द्र! हमारी उसी प्रकार रक्षा 
करो जिस प्रकार पिता अपने छत्र को रक्षा करता है।” “परमात्मा तुम्हीं 
हमारे माता-पिता हो।” “हे भगवान्‌ ! हमें अपना प्रम दा। ये अथवा 
ऐसी हो बातें भक्ति की बातें कही जा सकती हैं। जिस दिन एसी भक्ति 
परमात्मा की ओर अपित हुई और लोगों ने समझा कि इस अकेले एक 
साधन द्वारा भौ हमारी अभोप्ट-सिद्धि हो सकती है उसी दिन से समझिए 
कि भवित-मार्ग का सच्चा इतिहास प्रारम्भ हाता ह। भारतवासियों के 
सबसे प्राचीन ग्रन्थ हैं वेद। उन वेदों में भी हम एक देववाद की, और उस 
एक देव के प्रति प्रेम की, बातें पाते ह। १ इसलिए यदि हम कहें कि भारतीय 
भक्तिमार्ग वेदों के समान प्राचीन है तो आइचय का कोई कारण नहीं । 
बैदिक साहित्य का ताम निगम साहित्य भी हैँ। इसका विस्तार बहुत 
बड़ा है। उसके अनुशीलन से हमें पता लगता हैं कि भिन्न-भिन्न शक्तियों 
के लिए भिन्न-भिन्न देवताओं को कल्पना करते हुए भी आया न एकेश्व रवाद 
पर अपनी पूर्ण आस्था रखी है और इसी आस्था के कारण उन्हान कभी वरुण 
न्द्र को, कभी रुद्र को और कभी विष्णु को। 
का विशेष आरोप होता गया उसकी 


को सर्वशक्तिमान कहा, कभी 
जिस देवता के नाम में सर्वशक्तिमत्ता 
महिमा निश्चय ही बढ़ती चली गई। नाम भले ही वही रहें परन्तु नामा मं 
१. एकं सद्‌ विप्राः बहुधा वदन्ति। ऋक्‌ १-१६४-४६ 

कवयो वचोभिरेकं सन्तं बहुधा कल्पयन्ति। ऋक्‌ १०-११४-५ 

अदितिर्साता स पिता। ऋक १-८८-१० 

द्योः मे पिता। ऋक्‌ १-१०४-३२ 

इन्द्र ऋतु न आभर पिता पुत्रेभ्यो यया-साम १-६-२-२-७ 

जो यह परिवर्तन और विकास होता गया उसके कारण “इन्द्र” “वरुण” 
कुबेर” आदि के महत्त्व में घटबढ होतो गई। सब प्रकार के प्राकृतिक 
व्यापारों में सृष्टि स्थिति और लय का हो महत्त्व अधिक था इसलिए उनके 
अविळाता देवता ब्रह्मा, विष्णु और रुद्र हो सर्वशक्तिमत्ता के भाव से विशेष 
रूप से परिपूरित समझे जाकर अधिकाधिक महत्त्वपूर्ण बनते गये। मानवी 
स्वभाव के अनुसार भक्ति को पद्धतियो ने भो दो रूप धारण कर लिये। 
जो अदृश्य नियन्ता की क्रिया से चमत्कृत हुए अथवा यो कहिए कि जो अदृष्ट 
को प्रधानता देने लगे, वे सर्वभक्षो अग्नि को उसका प्रतिनिधि मानकर 
(वस्तुओं को जलाकर उनका सार वात को वात में उस अदुष्ट शक्ति तक 

पहुँचानेवाला समझकर ) याज्ञिक बने और जो उस तियन्ता की वस्तुओं 
से चमत्कृत हुए अथवा यों कहिए कि प्रत्यक्ष को प्रधानता देने लगे वे सूर्य 

चन्द्र आदि महिमामय पदार्थो के प्रतीक से उसको पूजा करने लगे। इन 
सब पदाथों में सूर्य हो प्रधान थे। इसलिए सवितापूजा भी वैसी ही 
जोरदार हुई जैसी यज्ञ में अग्निपूजा। धोरे-थोरे यज्ञ से रुद्र का तादात्म्य 
हो गया और सूर्य से विष्णु का। इस प्रकार शिवपूजा (रुद्रपूजा) और 
बिष्णुपूजा ने अन्य सब पूजाओं को एक प्रकार से दवा ही दिया। यज्ञ का 
कृत्य किस प्रकार रुद्राभिषेक में परिणत हो गया और सूर्य के स्थान पर 
किस प्रकार विष्णु भगवान्‌ आ विराजे अथवा यों कहिए कि शिव” 
और “विष्णु” इन दोनों नामों के नामो का विकास किस प्रकार होता गया 
है यह विषय अत्यन्त रोचक होते हुए भो स्थल-संकोच के कारण यहाँ लिखा 
नहीं जा सकता। यह बात नहीं है कि एद्रधूजा ने यज्ञयाग का कृत्य ही मिटा 
दिया। वह कृत्य भो साथ चलता रहा और वह प्रधानतया ब्रह्मा की 
संतुष्टि का कृत्य -त्राह्मग कृत्य--रह गथा। इस तरह त्रिदेवों को पुजा तो 





१. देखिये कल्याण के शिवांक में महामहोपाध्याय पं० गिरिधर शर्मा 
चतुर्वेदी का लेख तया आचार्य ध्रुव की “हिन्दू धमं प्रवेज्ञिका”। 
२. भण्डारकर, बर्थ इत्यादि की यही राय है। 

होती हो रही परन्तु अदृष्ट को प्रधानता के साथ महाकाल की प्रधानता 
ओर प्रत्यक्ष की प्रधानता के साथ महास्थिति की प्रधानता सम्बद्ध रहने 
के कारण विशेष पूजा के पात्र शिव और विष्णू ही माने गये।' 
वैदिक साहित्य के समान हो प्राचीनता का दावा रखनेवाला आगम 
अथवा तन्त्र साहित्य है। हिन्दी विश्व-कोषकार का कथन है कि इस शास्त्र 
के सिद्धान्त बाहर से यहाँ आये। संभव है वे शक देश से आये हों। वे 
अधिकांश में शक्ति सिद्धान्त हैं और सर्वशक्तिमान्‌ को पिता-रूप में नहीं 
प्रत्युत माता-रूप में भजने की सलाह देते हैं। उन्होंने कई अनार्य पद्धतियाँ 
भी प्रचलित को हैं। यह सब होते हुए भी उन्होंने आर्य देवताओं को लेकर 
और विशेष कर रूुद्र-शिव को लेकर सर्वशक्तिमान्‌ को साकार कल्पना 
और विघि-विधानमयो उपासना पद्धतियों तथा मंत्रों और मंत्रविधानों 
की अच्छो सृष्टि को है। भक्तिमागं में इन ग्रन्थों का भी पुरा प्रभाव पड़ा है, 
देवीसूक्त ने तो बैदिक साहित्य तक में आसन पा लिया है। झैवसम्प्रदाय भी 
बहुत कुछ इन्हीं ग्रन्थों पर आश्नित है। वँष्णव-सम्प्रदाय के पञ्चरात्र आगम 
इसो साहित्य के अन्तर्गत कहे जाते हुँ।" आज जो तंत्रग्रन्थ उपलब्ध हैं वे 
बैदिक संस्कृत में न लिखे होने के कारण अर्वाचीन ही जान पड़ते हैं परन्तु इससे 
१. ए० वर्थकृत “दी रिलीजन्स आफ इण्डिया”, पेज २५५-१८८२ 
ए डीशन। 
२. कुब्जिकामत त॑त्र और बसु महोदय का हिन्दी विशवकोष ६९७ 
भाग ररवाँ। | 
३. चिन्मयस्याप्रमेयस्य निष्कलस्याशर रिण: । 
साधकानां हितार्थाय ब्रह्मणो रूप कल्पना॥--्कुलाणंव तंत्र ५ 
पटल ६ अध्याय। 
४. आगमोक्तविधानेन कलो देवान्‌ यजेत्‌ सुधीः। 
नहि देवाः प्रसीदन्ति कलो चान्यविधानतः ॥ विष्णुयामल 
५. तारदपञ्चरात्र का कुछ सम्प्रदायों में स्वतंत्र रूप से बड़ा मान है। 

यह नहीं कहा जा सकता कि इस साहित्य के सिद्धान्त वैदिक काल में 
बिद्यमान ही न थे। यजुर्वेद का “सहस्वस्राम्विकया त॑ जुषस्व" वाला 
मंत्र बताता है कि उस समय भो अम्विका का महत्त्व रुद्र की बराबरी तक 
पहुंच गथा था। 

भक्तिमाग के सम्बन्ध में तीसरे द्रष्टव्य साहित्य का नाम है पुराण। 

साहित्य भक्तिमागियों की विशेष वस्तु है। यद्यपि इसके ग्रन्थ अपेक्षा- 
कृत नूतन हैं तथापि उनका बहुत कुछ कथा-भाग वैदिक साहित्य से ही लिया 
गया हे। पुराण-साहित्य के निर्माता महोदयों ने बैदिक देवताओं का और 
उनके सम्बन्ध को कथाओं का जैसा संस्कार किया है। वह देखने और मदद 
करने की वस्तु है। उन्होंने देवताओं के गुणों और उनकी क्रियाओं के अनुसार 
उनके आकार, आयुध आदि की कल्पना को' और इस सम्बन्ध में आगम 
साहित्य से पर्याप्त सहायता ली। देवताओं की आकृति और प्रकृति के 
अनुसार ही उनके चरित्रों की चर्चा को और उनके गुण कर्म स्वभाव पर 
ध्यान रखते हुए उनके “नाम रूप लीला और धाम” की महिमाए बताई। 
उन्होंने परमात्मा को पूरी तरह व्यक्तित्व-विशिष्ट बनाकर उसे प्रत्येक 
भावुक भक्त के लिए सुलभ कर दिया।' इतना ही नहीं उन्होंने ईश्वरो- 
पासना का यह साधनमागे सर्वसाधारण की हित की दृष्टि से अत्यन्त 
सरल बनाकर लिखा और सामूहिक दृष्टि से लोक-कल्याण की भावना को 
सामने रखकर सास्विक आस्तिक्य तथा लोकसेवा को प्राधान्य देते हुए 
वर्तमान वैष्णव धर्म के तत्त्वों को स्पष्ट किया। आधिभौतिक पंचतत््वों के 
अनुसार उन्होंने परमात्मा को पाँच रूपों में व्यक्त किया है।' वे रूप हैँ— 
सुर्य, गाणेश, देवी, शंकर और विष्णु। कालान्तर में वास्तविक सूर्यपूजा 
अभारतोय-सी बन गई और गणपति पुजा तथा देवीपुजा तांत्रिक लोगों 





१. यजुर्वेद ३-५-७ 
२. इस प्रसंग में श्री हेवेल महोदय आदि के ग्रन्थ दर्शनीय हैं। 
३. देखिये स्वामी दयानन्द का धसंकल्पद्रुस । 

से विशेष अपनायी जाने के कारण भारतीय भक्तिमाग में गौण सी हो गई। 
लोगों ने सूर्यपूजा को नवग्रहपूजा के अन्तर्गत करके और गौरी गणेश को 
प्रथम पूजा के अधिकारी बना कर उनसे छुट्री पा ली। शैव सम्प्रदाय 
यद्यपि जोरदार रहा तथापि भावुक भक्तों के लिए वह भी वैष्णव सम्प्रदाय 
के समान प्रबल आकर्षक न सिद्ध हो पाया। इसलिए कालान्तर में वेष्णव- 
सन्प्रदाय हा भक्तिभागं का सर्वेसर्वा हो गया--यहाँ तक कि भक्त अथवा 
सन्त और वंष्णव पर्यायवाचो शब्द हो गये।' भक्तिमार्ग के ज्ञान का अंश 
तत्व का अंश--विशेषतः निगमसाहित्य से, कर्म का अंश--अनुष्ठान- 
विधि, साधनक्रिया आदि का अंश--विशेषतः आगम साहित्य से तथा भाव 
का अंश--नाम, रूप, लीला-धाम, सम्वन्धी अनुराग का अंश--विशेषतः 
पुराण साहित्य से पुष्ट होता है। और भारतीय साहित्य की यही त्रिवेणी 
है जिसमें भक्तिरूपो तीर्थराज का जल सन्निहित है। गोस्वामी जी ने 
इसोलिए अपने तत्त्वसिद्धान्त को “नानापुराण-निगमागमसम्मत” अथवा 
“आगम निगम पुराण बखाना” कहा है।' 

रुद्र को महिमा ऋग्वेद के समय ही खूब बढ़ चुकी थी और यजुर्वेद 
को रुद्रष्टाध्यायो तो आज तक शिवपूजा में व्यवहृत हो रही है। ५रातत्त्व 
विभाग के अनुसंधानों में भो शिवपूजा के प्राधान्य का पता लगता है। 
आयो को यन्ञेपूजा और अनार्यो की लिगपूजा अथवा समाधिशिलापुजा 
के साँस्कृतिक समन्वय द्वारा उन दोनों का एक महादेवपुजन भी यह बताता 
है कि उस समय भारतवर्ष में शिवपूजा ही का प्राधान्य था जिसके प्रेमी 
आर्य (देवता) और अनार्य (राक्षस) दोनों हो थे। यह शिवपूजा कालान्तर. 
में पाशुपत सम्प्रदाय (नकुलोश सम्प्रदाय), कालामुख सम्प्रदाय (अघोरी ), 





१. द्विवियो भूत सर्गोऽयं देव आसुर एव च। 
बिऽगुभक्ति परो दैवो विपरीतस्तथासुरः।--विष्णुधर्मोत्तर। 
२. गोस्वासी जी ने वेद अथवा श्रुति शब्द के अन्तर्गत इन तीनों प्रकार 
के साहित्यों को रखा है। 

काइमीरी शैव सम्प्रदाय और वीर शैव सम्प्रदाय (वसव आचार्य का 
लिगायत सम्प्रदाय) आदि अनेक सम्प्रदायों का रूप धारण कर चुकी है। 
परन्तु आज दिन वैष्णवता का जो प्राधान्य भारतवर्ष में देखा जाता है वह 
झैवता का नहीं। हमारो समझ में इसका कारण यहा है कि विष्णुपूजा 
के प्रवर्त्तत के लिए भाग्यवश कृष्ण के समान सार्वभौम आचार्य मिल 
गये जिनकी जोड़ का कोई भो आचार्य शिवपूजा के प्रवर्तन के लिए 
न मिल सका। 
यह तो निश्चित है कि वेद किसी एक ऋषि के कहे हुए नही हैं। इसलिए 
वैदिकधर्म भो किसी एक व्यक्ति द्वारा प्रवतित नहीं हुअ है वैदिक ऋचाओं 
के अनुकूल जो क्रियापद्धति बहुमतग्राह्य होतो गई वहो वेदिक धर्म बन गई। 
देश, काल,पात्र के परिवर्तनके साथ हो ऐसे धर्म में भी--एसी क्रियापद्धतियों 
में भो--परिवर्तन होने की आवश्यकता रहा करतो है। जब ऐसा परिवर्तन 
किसी एक व्यक्ति के प्रयत्न से होता है तब वह व्यक्ति सुधारक, दिव्यदूत 
(पैगम्बर), ध मंसंस्थापक (अवतर), धमंग्रवर्तक आदि-आदि कहाने लगता 
है। वैदिकधम में इतिहास दृष्टि से - बसे पहले और सब से प्रवल सुधार 
करनेवाले हैं भगवान्‌ श्रोक्रष्णचन्द्र जिन्हें वैष्णव धर्म का आदि आचार्य 
अथवा परमात्मा का परम अवतार कहना किसी प्रकार अनुचित न होगा। 
यद्यपि महाभारत में वसुउपरिचर और चित्रदिखंडियों को कथाएँ 
पढ़कर यह कहा जा सकता है कि मरोचि, अत्रि, अंगिरा, वशिष्ठ प्रभृति भी 
भक्ति के आचार्य हो गए हैं परन्तु न तो श्रीकृष्ण को गोता के समान उनका 
निरूपित कोई महत्त्वपूर्ण शास्त्र हो मिलता है और न उनके सिद्धान्तो 
को आज दिन कोई ऐसी ख्याति हो है। सब से बडी बात तो यह है कि 
उनका ऐतिहासिकता के विषय में निश्चित रूप से कुछ कहा हो नहीं जा 
सकता । श्रीकृष्ण जी के सम्बन्ध में यह वात नहीं है। व्यास जो की कृपा 
से आज दिन न केवल हमें उनके सिद्धान्तों और चरितों कीचर्चा ही देखने को 
मिलती है वरन, अनुसंधानकारियों के प्रयत्न से उनके ऐतिहासिक व्यक्तित्व 
और उनकी निरिचत प्राचीनता का भी बहुत कुछ पता चल जाता है। इस 

सम्बन्ध में वंकिमचन्द्र चटर्जी महोदय के कृष्णचरित्र नामक ग्रन्थ के तर्के 
देखने योग्य हैं। ऋग्वेदसंहिता में शरी हणण का नाम आया है जो कई सुकतों 
के रचयिता हैं। यजूबेंदर्सहिता में कृष्णकेशों नामक असुर को मारनेवाले 
कृष्ण को कथा है। छान्दोग्य उपनिषद्‌ में श्रोकृष्ण की चर्चा है जहाँ वे ऋषि 
घोर-आंगिरस' के शिष्य वताये गये हैं। पाणिनि, कात्यायन और पतञ्जलि 
वैयाकरणों के ग्रन्थों में “वासदेवक” सरीखे शब्द और कंसवध सरीखी 
लीलाओं का उल्लेख है। साथ हो 'चिरहते कसे” “जघान कंस किल वासुः 
देवः” सरोखे वाक्यों में चिर” और “किल” के प्रयोग बताते हैं कि श्रीकृष्ण 
का आविर्भावकाल उन वंयाकरणी महोदयों से बहुत पहिले का है।' बौद्धों 
के ललित विस्तर” में लिखा है कि बुद्ध के समय वासुदवक, पांचरात्र आदि 
वेष्णव-सम्प्रदायानुयायो वर्तमान थे। निद्वेश (बौद्ध ग्रन्थ) और उत्तरा- 
ध्ययन सूत्र (जैन ग्रन्थ) भी वासुदेव को चर्चा करते हैं। ईसा से ४०० वर्ष 
पूर्व के मेगास्थनीज ने भो मथुरा, कृष्ण, र, यमुना, शौरसेन और हरिकुल- 
ईश का उल्लेख किया है। वेस नगर का शिलालेख, जो ईसा से २०० वर्ष 
पूर्व का माना जाता है स्पष्ट वताता है कि “देवदेवस वासुदेवस गरुड्ध्वजो 
अथं कारितो. . . हेलिऊ डोरेण भागवतेन दिपसमुत्रेण-तखशीलकेन''। 
घासुण्डो का शिलालेख इससे भा कुछ पहिले का है उसमें भो संकर्षण और 
वासुदेव को पूजा का उल्लेख है।' श्रीकृष्ण जी क। प्राचीनता और ऐतिहा- 
सिकता के सम्बन्ध में यहाँ इतने प्रमाण हो पर्याप्त हैं। 

भगवद्गोता के अध्ययन और गोवध नपूजा आदि के चरित्रों का अनु- 

१. कहना न होगा कि विद्वानों ने पंतजलि को ईसा से २०० साल 
पहिले का, कात्यायन को ४०० साल पहिले का और पाणिनि को ६०० साल 
पहिले का माना है। देखिए भण्डारकर का “वेष्णविज्म झेविज्म'' 
इत्यादि। 

२. विशेष विवरण के लिए रायचोधरी को “अलो हिस्ट्री आफ दी 
वैष्णव एक्ट”, भण्डारकर का वेष्णविज्म शविज्म” आदि ग्रन्थ देखिए । 

शीलन करने से विदित होता है कि इन भगवान्‌ श्रोकृष्ण जी ने अपने समय 
के प्रचित ब्राह्मणधमे (यज्ञप्रधाव धर्म) अथवा वैदिक धर्म में अनेक सुधार 
करके एक नया धर्म (सम्प्रदाथ) चलाया था। इस धर्म में कामना से भरे 
हुए द्रव्यमय यज्ञों की अपेक्षा मानसिक साम्यवाळे ज्ञानमय यज्ञ (त्याग) को 
प्रधानता दो गई। ऐश्वर्य मदमत्त इन्द्रपुजा को अपेक्षा लोकसंग्रह प्रवर्तक 
बैष्णवभाव को अधिक महत्त्व दिया गथा। मुक्ति के लिये स्त्रो, शूद्र, वैश्य 
आदि सभो अधिकारी मान लिये गये और भगवच्छरण [गति को पुर प्राधान्य 
दिया गया। अन।सक्ति सरीखे दिव्य गुणों पर बहुत जोर दिया गया और 
दैवी सम्पत्तियों को ओर लोगों को प्रवृत्त किया गया। वेष्णवधर्म के ये ही 
मूळ सिद्धान्त हैं। यह वात नहीं है कि वेदिक साहित्य में इन सिद्धान्तो का 
कोई अस्तित्व हो न था। परन्तु ऐसे उपादेय विषयों का चुनना और उन्हें 
लोकसंग्रहरूप देकर प्रकट करना श्रोकृष्ण भगवान्‌ का हो काम था। 
फिर स्वतः वे भी तो वैदिक काल ही में हुए हैं। तब फिर जब इन सिद्धांतों 
के साथ उनको अमिट छाप पड़ी हुई है तव उन्हें ही यदि हम वैष्णवधम का 
जन्मदाता कह दें तो कोई अनौचित्य नहीं । 

नये धमं का प्रवर्तन करते हुए भी भगवान्‌ श्रीकृष्ण ने प्राचीनता प्रेमी 
आर्यसमाज के आगे उनके आराध्यग्रंथ वेदों की निन्दा में एक वाक्य भी नहीं 
लिखा, उनके मान्य देवताओं के विरुद्ध एक शब्द भी नहीं कहा--वरन्‌ 
उन्हीं के देवता विष्णु की महत्त्ववृद्धि में दत्तचित्त रहे । उनकी पूजापद्धितियों 
के खिलाफ एक उंगली भी नहीं उठाई। और सबसे वढ़कर वात यह थी कि 
उन्होंने नवथमंप्रवत्तक होने की डींग कभी नहीं हाँकी। परिणाम यह हुआ 
कि ब्राह्मणधर्म अलक्षित रूप से बैष्णवधर्म में परिणत हो गया।' श्रीकृष्ण के 
समकालीन भीष्म और व्यास के समान अतुल शक्तिशील और अतुल विचार 





१. बोद्धवर्म और जैन धर्म भी वेण्णवधर्म की भाँति गौतम बुद्ध और 
महावीर स्वामी द्वारा प्रवतित हुए थे। एरन्तु यद्यपि ये श्रीकृष्ण भगवान 
के वेष्णवधर्म के पीछे के हैं तयापि उनमें वेदों और वेदिक देवताओं को 

` शील महापुरुषों ने भी भगवान श्रीकृष्ण की महत्ता स्वीकार की और उनके 


अनुयायी हुए । उनका समूचा कुटुम्ब उनके इस नवीन धर्म में दीक्षित होकर 
बैष्णवों के लिए “सात्वत” और “<वाणष्णेय” सरोखे शब्दों को धरोहर छोड़ 
गया जो वैदिक साहित्य तक में पाये जाते हैं। उनके शिष्यानुशिष्यों ने 
अपनी विचारधाराओं से भारतवर्ष को इस प्रकार आप्लावित कर दिया कि 
भारत हो क्यों देशत्रिदेश तक निष्कामकर्म और अहिसावर्म को दुन्दुभी, 
बज उठा। 

कला के सहारे निराकार को साकार रूप देकर समझाना भक्तिमार्ग 
का प्रधान विषय है। अवाङमनसगोचर परमात्मा भाव क आश्रय से 
व्यक्तित्व-विशिष्ट बना दिया जाता है। इस तत्त्व का पूरा अनुभव कदा- 
चित पहिले पंहल नारायण ऋषि ने किया था। इसीलिए परमात्मा को 
पुरुष संज्ञा देकर उन्होंने पुरुषसूक्त के समान कलापूर्णवस्ठु संसार का प्रदान 
को ।' बहुत संभव है कि श्रीकृष्ण जी ने नारायण ऋषि की जीवनचर्या 
(भागवत में लिखा है कि उन्होने क्रोध पर एकदम विजय प्राप्त कर ली थी) 
और सूक्तियो से मुग्ध होकर उन्हें अतिमानवी महत्त्व न किया 
परमात्मा का नारायण नाम पहिले पहल शतपथ ब्राह्मण में देखा जाता हू 
और तैत्तिरीय आरण्यक में वह विष्णु के साथ सम्वद्ध मिलता ह। छान्दारय 


` उपनिषद्‌ और शतपथ ब्राह्मणं तथां तैत्तिरीय आरण्यकः का रचना 


विशेष अन्तर नहीं। इसलिए बहुत संभव है कि श्रीकृष्णचन्द्र ने हो नारा- 


——. ms 


अछता छोड़ देते की बह बात न आ पाई। इसीलिए ये धर्म अवैदिक कहें 
जाकर ब्राह्मणों द्वारा निन्दनीय ठहूरा दिये गये। 

१; इद्त सूक्त में जहाँ एक ओर हजार हाथ पाँच वाले पुरुष का वणन 

वहाँ दूसरी ओर उसके एक मुख, दा हाथ और पाँव भी बताये गये हैं! 

इसके पहले छंद से “ब्राह्मणोऽस्य सुखमासीतु घाला छन्द सिलाकार देखिए । 

२. देखिए रायचौधरीक्टत ।'अरली हिस्ट्री आफ दि वैष्णव सेक्ट 
--१९१० संस्करण-पृष्ठ ९। 

४ 





५० तुलसी-दशेन 


यणीय धर्मे की बात कहकर अपने अनुयायियों को यह अवसर दिया होगा 
कि वे विष्णु, नारायण और कृष्ण में एक हो विभूति का चमत्कार देखने 
लगे। कृऽणमक्तों को इस भावना के कारण वेष्णव धर्म में अवतारवाद 
आप हो आप प्रविष्ट हो गया और फिर तो श्रीकृष्ण के पूर्ववर्ती सभी महा- 
मान्य व्यक्ति विष्णु के अवतार कहे जाने छगे। जिसने जगद्रक्षा के लिए 
असाधारण कार्य कर दिखाया वही अवतार हो गया। यदि एक ओर 
सनकादि ऋषि, ऋषभदेव, कपिल, राम, परशुराम, व्यास आदि अवतार 
माने गये तो दूसरी ओर गौतम बुद्ध तक उसी सूची में सम्मिलित कर दिए 
गए। इतना हो नहीं विश्वविकास के क्रम को देखते हुए मत्स्य, कच्छप, वराह, 
नृसिंह, वामन आदि भौ अवतार को कोटि में रख दिये गये। 

इन सब अवतारों में राम का अवतार अपना विशेष महत्त्व रखता 
है। पुराणोक्त सोमसूर्पवंशविस्तार एकदम कपोल-कल्पना नहीं है यह 
बात आजकल अनेकानेक विद्वान्‌ मानने लगे हैं। उन वंशावलियों में 
इतिहास का बहुत कुछ मसाला भरा पड़ा है और उसी मसाले में भगवान्‌ 
रामचन्द्र जो की भो ऐतिहासिकता निहित है। वंशावलियाँ ही बताती 

१. भग्डारकर महोदय नारायण को काल्पनिक (दार्शनिक) देवता 
मानते हैं। चे गोपाल कृष्ण को भी वासुदेव कृष्ण से भिन्न मानते हैं। हम 
कृष्णस्वामी ऐयंगर महोदय से सहमत होते हुए (देखिए “अरली हिस्ट्री 
आफ वेष्णविज्म इन साउथ इण्डिया”) गो रालकृष्ण और वासुदेव कुष्ण 
को एक ही मानते हैं। नारायण को भी हस एकदम काल्पनिक (दार्शनिक) 
मानने का विशेष कारण नहीं पाते। 

२. कई लोग कहते हैं कि विष्णु अभारतीय थे--इवेतद्वीपपति थे-- 
इसलिए उनके अवतारों को आवश्यकता हुई। (देखिए “तुलसी के चार 
दल” ) परन्तु यह सिद्धान्त भ्रमर है। क्योंकि इवेतद्वीप को पाथिव अथ 
च अभारतीय मानना ही भूल है। 

३. देखे जायं पार्जीटर साहब आदि के ग्रंय। 

हैं कि ये श्रीकृष्ण जी से पहिले हुए हैं। परन्तु इतिहास की उपलब्ध साम- 
ग्रियों के अन्वेषण से पता चलता है कि इनकी महिमा श्रीकृष्ण जी के बहुत 
पीछे उदित हुई है। सर भण्डारकर महोदय के मत से और विष्णविज्म 
शैविज्म” नामक ग्रन्थ में उनके दिये हुए तको से यह ज'न पड़ता है कि यद्यपि 
ईसवी सन्‌ के प्रारम्भिक काळ से ही लोग राम को ईश्वरावतार मानने लगे 
थे परन्तु उनकी विशेष रूप से प्रतिष्ठा ग्यारहवी शताब्दी के लगभग सेही 
प्रारंभ हुई है। वाल्मीकीय रामायण के वे अंश प्रक्षिप्त समझे जाते हैं जिनमें 
राम के ईश्वरत्व पर जोर दिया गया है। वैदिक साहित्य में राम की चर्चा 
प्रायः नहीं के समान है। अन्य प्राचीन ग्रन्थों अथवा शिलालेखों आदि में 
भी इस सम्वन्ध का बहुत ही कम मसाला मिलता है। यद्यपि आज दिन 
अध्यात्मरामायणादि अनेकानेक रामायणें और रामरहस्य, रामपूर्वतापिनी, 
रामउत्तरतापिनी, तारसार आदि उपनिषदे रामभक्ति के सम्बन्ध की 
मिलतो हैं परन्तु आधुनिक विद्वान्‌ उनकी प्राचीनता पर सन्देह ही करते 
हैं।' यद्यपि बृहत्तर भारत के कई प्रदेशों में प्रस्तर खण्डों पर अंकित रामा- 
यण की घटनाएँ देखते हुए यह मानना पड़ता है कि राम की महिमा ईसा 
की ग्यारह॒वीं शताब्दी के पहिले ही द्वोपद्वीपान्तर तक फल गई थी तथापि 
इस बात का कोई पुष्ट प्रमाण नहीं है कि वे घटनाएँ ईसा की पाँचवीं सदी 





१. कई महातु भावों ने रामायण की सूची में न जाने कितने नामं गिना 
दिये हैं। (देखिए त्रिपाठी जी की भूमिका) परन्तु हमें तो इम्पीरियल 
लाइब्रेरी सरीखे बड़े पुस्तकालय टदोलने पर भी दो ही चार रामायणें 


ˆ (संस्कृत में लिखी हुई) सिलीं। गंगाधर प्रेस रायबरेली से श्री जंगदहाडुर 


{सह जी की जो टीका छपी है उसमें अनेकानेक रामायणों का उल्लेख है 
और कुछ इलोकों के प्रमाण भी दिये हुए हैं। परन्तु इन “प्रमाणं ' की पोल 
सावन्त जी ने अच्छी तरह खोल दी है। (देखिए लंकाकाण्ड की भूमिका) । 
हम समझते हैं कि रामायणों की लंबी सूची गिनानेवाले लोग केवल ठाकुर 
जंगबहाढुर सह जी की नकल कर रहे हैं। 

के पहिले की खोदी हुई हैं। इतना सव होते हुए भी राम के अद्वितीय मर्यादा 
पुरुपोत्तमत्व में और अपूर्व लोकरञ्जन-चरित में कुछ ऐसी शक्ति थी कि 
भारतीय जनता आप ही आप उनकी ओर अधिकाधिक आकृष्ट होती गई 
और परिणाम यह हुआ कि आज दिन वे श्रीकृष्ण के समान ही पूर्णावतार 
माने जाते हैं। 

वैदिक साहित्य में वेष्णवधर्म “एकान्तिक'” धर्म ही था। जब गीता 
बनी--अनुमान है कि यह श्रोकृष्णचन्द्र जो के बाद तथा महाभारत ग्रन्थ 
से पहिले लिखी गई है--उस समय तक अवतारवाद स्थिर हो चुका था। 
जब महाभारत का नारायणीय धर्म लिखा गया (कहा जाता है कि यह. गीता 
के वाद का है) तब “चतुर्व्यूह” की चर्चा भी चळ पड़ी थी। जब पुराण 
लिखे गए उस समय तो वैष्णवधर्म की शाखाप्रशाखाओं की भी पूरी पुष्टि 
हो चली थी। पद्मपुराण में वैष्णवधर्म के चार सम्प्रदायों का उल्लेख है। 
वे ही चारों सम्प्रदाय क्रमशः रामानुज, निम्वार्क, मध्व और वल्लभाचार्य 
द्वारा प्रवतित हुए, यह भौ पद्मपुराण में जोड़ दिया गया है।' इसलिए 
आजकल इन्हीं चारों आचायोँ के सिद्धान्त वेष्णववर्म में बहुत मान्य समझे 
जाते हैं। जो धर्म कृष्ण के द्वारा चलाया जाकर मथुरा के आसपास रहा और 
` बौद्धधम के प्रभाव के कारण उत्तरीय भारत में संकुचित सा हो गया वह 
दक्षिणीय आलवारों की कृपा से दक्षिण को ओर प्रचारित होकर ईसा की 
ग्यारहवीं शताब्दी में रामानुजाचाये द्वारा प्रस्फुटित हो उठा और इस प्रकार 
फिर्‌ उसने आर्यावत्तं में अपना आधिपत्य जमा.लिया। कई लोगों की राय 
है कि रामानुजाचार्य ने ईसाइयों से भो भक्ति का बहुत कुछ तत्त्व लिया है। 
डाक्टर ताराचन्द महोदय का कृथन है (देखिये इन्‌फ्छुएंस आफ इस्लाम 
ऑन इण्डियन कल्चर” ) कि मुस्लिम सन्तों का उन पर बहुत प्रभाव पड़ा 
है। जो कुछ भी हो, परन्तु इतना तो निश्चित है कि उन्होंने अपने सिद्धान्तो 


1) 





१: “रासरानुजं ्रीस्वीचक्रे मध्वाचार्य चदुर्मुख :। श्रीविष्णुस्वामितं रुद्रो 
निम्बादित्यं चतुः सनः॥” पद्मपुराणं वसु के हिन्दी 'विइवकोष' भें।। 


RNS " 





भारतीय भक्तिमार्ग ५३ 


को एकदम भारतीय रूपदेकर ही और श्रुतिसम्मत बनाकर ही लिखा है। 
निम्वार्काचार्य, मध्वाचार्य और वल्लभाचार्य ने बहुत थोड़े फेरफार के 
साथ रामानुज के सिद्धान्तो को ही प्राधान्य दिया है। इन चारों आचायों 
के पूर्ववर्ती जगद्गुरु शंकराचार्य को और परवत्ती (वल्लभाचार्य के सम- 
कालीन) चैतन्य महाप्रभु को भी भक्तिमार्ग के प्रधान आचार्य मानना चाहिए 

चैतन्य महाप्रभु की आचार्यता पर तो किसी को शंका हो ही नहीं सकती। 
शंकर के संबंध में अवश्य कुछ लोग प्रश्‍न कर सकते हैं; क्योंकि उन्होंने अपने 
भाष्य में पाञ्चरात्रों को अवैदिक ठहराया है और केवल-अद्ठैत मत का 
स्थापन कर अनुरागात्मिका भक्ति को अन्तिम ध्येय नहीं माना है। परन्तु 
उनके नाम से प्रख्यात जो छोटे-छोटे ग्रन्थ और भक्ति के स्तोत्र हैं उनमें 
भक्ति का बड़ा सुन्दर रूप प्रकट हुआ है। “त्वयि मयि चान्यत्रैको विष्णुः 
“विना यस्य ध्यानं ब्रजति पशुतां सूकरमुखां” सत्यपि भेदापगमे नाथ 
तवाहं न मामकीनस्त्वं” “किं स्मतंव्यं पुरुष: ? `हरिनाम सदा” 'शिव- 
प्रसादेन बिना न मुक्तिः”आदि उनके वाक्य देखने ही योग्य हैं। वे भावा- 
्वेतता चाहते हैं कियादवैतता नहीं। वे मनुष्य को आजीवन गुरुभक्त और 
ईञ्वरभक्त बना रहने की सलाह देते हैं।' वे स्वरूपानुसंधान और भगवद- 
भवित में कोई अन्तर नहीं मानते तथा चित्तशुद्धि के लिए भवित को नितान्त 
आवश्यक कहते हैं।' उनका “प्रवोध सुधाकर ग्रन्थ तो कृष्णभक्ति के विषय 
में बेजोड़ वस्तु है। संभव है, इनमें से कुछ पुस्तक उनकी शिष्यपरम्परा 





१. यावदायुस्ःवया वंद्यो वे मान्तो गरु्रीइवरः। मनसा कमणा वांचा 
श्रतिरेवेष निइच्रयः॥ भावाद्वैतं सदा कूर्यात्‌ क्रियाद्वेतं न काहिचित्‌। अद्देत 
न्रिब लोकेष चाद्वतं गुरुणा सह--तत्त्वोपदेश ८६-८७ लोक । 

२. स्वात्मेक चिन्तनं यत्तदीइवरध्यानमो रितं--सर्ववेदान्तसिद्धान्तः 


सारसंग्रह १२२वाँ शलोक । 
शृद्वयति हि नान्तरात्मा कृष्णपदांभोजभक्तिमृते--प्रबोधसुधाकर 


१६७वाँ इलोक। 


पु तुलसी-दर्शन 


वाळे किन्‍हीं अन्य शंकराचार्यों की लिखी हुई हों परन्तु जब कि उन पुस्तकों 
सिद्धान्त शांकरसम्प्रदाय वालों को सम्मान्य हैं तब उन सिद्धान्तों की 
आचार्यता का श्रेय आदि गुरु शंकराचार्य को क्यों न दिया जाय । ' शंकराचार्य 
तो तकिथों के राजा थे। संसार के साहित्य में शायद ही ऐसी कोई वस्तु हो 
जो शंकर के तकंवाद से आगे बढ़ सके। किन्तु उन्होंने पहला स्थान ज्ञान 
और भक्ति को हो दिया था।” (महात्मा गांधी का घर्मपथ पृष्ठ २७) । 
झांकराचायं ने विष्णु और शंकर दोनों को समान प्राधान्य दिया है। 
रामानुज ने कट्टर वैष्णव की भाँति लक्ष्मीनारायण की पूजा पर हो जोर दिया 
है। निम्वार्क, वल्लभ और चेतन्य ने कृष्णपूजा पर ही विशेष आस्था प्रकट 
की है। मध्व ने राम को ओर रुचि दिखाई अवश्य परन्तु इस पूजा के 
पूरे प्रचार का श्रेय महात्मा रामानन्द जी को है जो रामानुज को दिष्य- 
परम्परा में १४वीं शताब्दी के अन्त में हुए थे। इन्होंने वैष्णवधर्म में तीन 
बड़े सुधार किये । एक तो उन्होंने मक्तिमार्ग में जातिभेद की संकोर्णता मिटाई 
दूसरे संस्कृत को अपेक्षा जनता की भाषा में उपदेश देना प्रारम्भ किया और 
तीसरे लोकमर्यादानुकूल सदाचारमूलक रामभक्ति पर पूरा जोर दिया। 
भक्त कोई ऐतिहासिक नहीं जो वह यह देखने की चेष्टा करे कि कृष्ण की 
प्राचीनता अधिक है अथवा राम की । वह तो हृद्गत भावों के अनुकूल अपने 
आराध्य परमात्मा का एक सच्चिदानन्दमय रूप चाहता है। उस रूप को 
जिसकी इच्छा हो कृष्ण कह ले और जिसकी इच्छा हो राम कह ले। कृष्ण- 
चरित में अलौकिकता थो, अतिमानवी विषयों की भरमार थी। वह 
चरित गतानुगतिक लोक के लिये दुरूहं था। रामचरित में मर्यादापुरुषों- 
्तमता थी। लोग अपने सामने उसे आदर्श रूप रखकर उसका अनुकरण 
कर सकते थे। इसोलिये भावुक भक्तों ने संस्कृत रामायणों और राम 
पुजा परक उपत्तिपदों के विषय में विशेष छानवीन न करके रामभर्षित को 
श्रद्धापूर्वक अपना लिया। 
रामोपासना आगे चलकर दो धाराओं में विभक्त हो गई। कबीर, 
दादू, नानक आदि सन्तमत के महात्माओं ने निर्गृण ब्रह्म को राम मानकर 

भजन किया। रामानंदी वेष्णव वेरागियों ने प्राचीन परम्परा को पुष्ट 
करते हुए सगुण साकार राम का भरपूर समर्थन किया । कृष्णोपासना 
अपनी उसी धारा से प्रवाहित होतो हुई महात्मा सूरदास सरीखे 
भावूक भक्तों द्वारा हिन्दीभाषियों का कल्याणसाधन करतो रहो। उसमें 
निर्गुणता नहीं घुस पाई। रामोपासना की निर्गुंणता की, निराकारोपासना 
की, धारा में बहा ले जाने में योगिसम्प्रदाय (नाथ गोरखसम्प्रदाय) और 
सूफीसम्प्रदाय भी कारणौभूत हुए थे। ये दोनों हो ज्ञानाश्रयी सम्प्रदाय 
हैं और दोनों ने ध्यान की एकाग्रता पर जोर दिया है। परन्तु पहिले सम्प्र- 
दायवाले तो सच्ची भक्ति के अभाव में सिद्धियों के चक्कर से न उबरे और 
दूसरे सम्प्रदायवाले अभारतीय विचारखोत के कारण यहाँ विशेष न पनप 
पाथे। पोछे जब “राम” नाम के साथ साकारमूति का तादात्म्य घनिष्ठ 
होने लगा तव कुछ निराकारोपासकों ने वह नाम भी हटाकर ब्रह्मोपासना को 
प्राधान्य दिया। इनमें ब्रह्मसमाज तथा आर्यसमाज के प्रवत्तंक राजा रामः 
मोहनराय और स्वामो दयानन्द सरस्वती मुख्य हैं। कुछ उदार विचारशील 
सज्जनो ने साकारता का तिरस्कार उचित न समझकर समन्वय मार्ग से 
निराकार और साकार सभी को समेट कर चलना उचित समझा। इनमें 
सौ वर्ष के पुराने रामक्ष्ण परमहंस और आजकल के जीते जागते महात्मा 
गांधी प्रमुख हैं। भारतीय भक्तिमार्ग के इतिहास में इन सबो का नाम 
उल्लेखनीय है। 
धर्म में यदि संगठन न हो तो वह एक दर्शनमात्र रह जाता है।' और 
यह संगठन सांस्कृतिक एकता के द्वारा ही लाया जाता है। गोस्वामी तुलसी- 
दास जो भारतीय जनता के सामने धर्मतत््व रखना चाहते थे। इसलिये 
होने सांस्कृतिक एकता का विचार करते हुए भारतवासियों की पुज्य 
श्रतियों का आधार लेना आवश्यक समझा। इसीलिये उन्होंने अपने धम- 
१. त हो सजहब में जब जोरे हुकूमत । 
तो वह क्या है फकत एक 'फिलसफा है।॥-अकबर 

तत्त्व को श्रुतिसम्मत वताते हुए “आगम निगम पुराण' का सहारा लिया है। 
उन्होंने श्रीकृष्ण भगवान्‌ के लिये भी बड़ी श्रद्धा दिखाई है। यद्यपि रामायण 
में “जीह जसोमधि हरि हलघर से” और “जब जदुबंस कृष्न अवतार” 
के प्रसंगों पर श्रीकृष्णावतार का केवल उल्लेख मात्र है तथापि विनयपत्रिका 
में उन्होंने कृष्ण को राम से अभिन्न बताया है और कृष्णगीतावली में तो 
कृष्ण ही की महिमा गाई है। उन्होंने शंकरभगवान्‌ को भी बड़ा ऊंचा 
स्थान दिया है और रामभक्त के लिग्रे शंकरभक्ति को आवश्यक बताया है। 
उन्होंने यदि बुरा कहा है तो शाकतमत के उस अंश को जो आयभावनाओं 
के विरुद्ध है और सन्तमत के उस अंश को जिसमें सगुणवाद अथवा साकार- 
बाद तथा श्रुतियों के प्रामाण्य का खण्डन किया गया है। कौलों को वे जीवित 
शव कहते हैं! और वाममागियों को निन्दनीय ठहराते हैं परन्तु शाक्तो की 
आराध्या देवी पार्वती के लिये उनके हृदय में न केवळ ऊंचा स्थान ही है 
वरन्‌ उन्हें वे अपनी आराध्या श्री सीता जी के मुख से “भवभय विभव परा- 
भव कारिणि । बिस्वविमोहिनि स्ववस बिहारिणि” आदि उच्च संबोधनों 
से सम्बोधित कराते हैं। सूफी कवियों को शैली को तो उन्होंने प्रत्यक्ष अप- 
नाया ही है। योगिसम्प्रदाय वालों की तरह वे भी योग से ज्ञान और ज्ञान 
से मोक्ष होना मानते हैं। परन्तु उस सम्प्रदाय वालों का भक्तिहीन शुष्क 
ज्ञान उन्हें पसन्द नहीं है। रामानन्द जी की रामभक्त गोस्वामी जी को 
इतनी पसन्द आई की उन्होंने भरतवर्ष में इसका पीयूषसागर ही वहा 
दिया। इस भक्ति की आड़ में उन्होंने एसे तत्त्व कहे हैं जो उनके परवर्ती 
धर्मप्रवर्तको के सिद्धान्तों को भी अपने में समेटे हुए आज दिन भी 
जाउँवल्यमान बने बैठे हैं। 





१. कोळ कामबस कृपिन बिमूढ़ा. . .जीवत सबसम चौदह प्रानी 
(३८७८ से १०) 
२. तजि सरति पंथु चाम पय्‌, चलहीं . . . 

तिन्ह कहु गति मोहि संकर देऊ। जननी जों एहु जानऊ भेऊ॥ 
(२३५-१२-१५) 

२. भक्तिमार्गं के सिद्धान्त 


ईश, मुण्डक, शवेताइवतर, नारायण आदि प्राचीन उपनिषदों में 
शान्तिपर्व,भगवद्गोता आदि महाभारत के अंशो में, श्रीमद्भागवत विशेष- 
कर एकादश स्कंध) आदि पुराणों में, नारद पञ्चरात्र आदि आगम ग्रन्थों 
में' भवितदर्शन आदि सूत्रग्रन्यो में, तथा अनेकानेक अन्य “आगमनिगम- 
पुराण” को शाखाप्रशाखाओं में भक्ति के सिद्धान्त भरे पड़े हैं। उन सिद्धान्तों 
का संक्षिप्त सारांश वता देना ही हमारे प्रयोजन के लिप बहुत है। 

“भक्तिः परानुरक्तिरीइवरे,' अर्थात्‌ “ईश्वर में प्रकृष्ट अनुराग को 
भक्ति कहते हैं” यही भवित की सम्मान्य परिभाषा हैं। इस परिभाषा से 
विदित होता है कि भक्ति में एक तो अनुराग की प्रबलता चाहिए दुसरे 
उस प्रबल अनुराग का समर्पण परमात्मा की ओर होना चाहिए। काम, 
लोभ और मोह में प्रबल अनुराग की मात्रा रह सकती है परन्तु भगवान्‌ 
की वात वहाँ कहाँ? शुष्क वेदान्त के वार्तालाप में अथवा पाखण्डपुणे 
जप में ईऽवर का नाम रह सकता है परन्तु ऐसी नामचर्चा में वह परानुरक्ति 
की बात कहाँ ! भक्ति तो इन दोनों से बहुत दूर की वस्तु है। 

१ आलम्बन और उहीपन विभाव प्रत्यक्ष हों--आँखों के सामने 
उपस्थित हों--तब भी रसोद्रेक सदेव नहीं हुआ करता। परमात्मा तो 
अप्रत्यक्ष है। फिर उसके विषय में परानुरक्ति केसे दृढ़ हो सकती है। 
यही सोचकर आचायों ने वैधी भवित का विधान रचा है। इस विधान 
में आलम्बन और उद्दीपन विभाव के लिये पर्याप्त रूप से प्रत्यक्ष और स्थूल 
पदार्थ मिल जाते हैं इसलिए भगवदनुराग की अच्छो वृद्धि हो सकती है। 





१. देखिए महषि शाण्डिल्य प्रणीत भक्ति सूत्र। 

२. जो रस के विकास का प्रधान साधन है वह आलम्बन और जो गौण 
साधन है वह उद्दीपन विभाव है। जेसे श्यृंगार रस में नायक के लिये नाथिका 
आलम्बन विभाव और वसन्त ऋतु उद्दीपन विभाव होगी। 

वैधी भक्ति के पूरे प्रसंग को हम पाँच अंगों में विभक्त करते हैं। 
इस वेधो भक्ति को--विधिविवानमयी शास्त्र मर्यादापूर्ण भक्तिपद्धति को 
भलो भांति समझकर रागात्मिका भक्ति--भावप्रवाहपूर्ण सच्ची भक्तः 
का रहस्य समझने की चेष्टा को जावे तभी भक्तिशास्त्र के रहस्य का पूरा 
आनन्द मिल सकता है। भक्तिशास्त्र के इन दोनों पहलुओं पर दृष्टि डाले 
बिना हमारा विषय-प्रवेश सचमुच अधूरा ही रह जावेगा। 

वधो भक्ति का पहिला अंग है उपासक। शास्त्रकार कहते हैं कि 
"देवो भूत्वा देवं यजेत्‌”। यह आवश्यक है कि उपासक अपनी शरीर 
शुद्धि और हृदयशुद्धि करके स्वयं देवतुल्य बनकर--तब देवता की उपासना 
करे। शरीर-शुद्धि के अन्तर्गत स्नान' तिलक माला आसन पादुका 
आदि वस्तुओं का उपयोग आ जाता है। हृदयशुद्धि के अन्तर्गत प्राणायाम, 
गायत्रोजप और संध्योपासना को बाउ आ जाती हैं। इन प्रयोगों से इच्छा 
शक्ति की वृद्धि होती है, चित्त स्थिर और निर्मळ होता है तथा स्वाभाविक 

१. जल जितना पवित्र होगा स्नान उतना हो लाभकारी होगा। इस 
विषय सें नदियों ओर तोयो की महिमा का वैज्ञानिक अन्वेषण बड़ा मनोरंजक 
है। 

२. भिन्न-भिन्न तिलक भिन्न-भिन्न वेष्णव साम्प्रदायिक सिद्ध न्तों 
के सूचक चिह्न हैं। 

३. अपना शरोर ९६ अंगुल माना जाता है। श्वासप्रश्वास क्रिया 
से शरीर को प्राणवायु, अधिक से अधिक १२ अंगुल तक और विस्तृत हो 
जाती है। इस प्रकार १०८ अंगुल विस्तृत प्राणवायु संशोधन के:लिए १०८ 
मनकाओं को माला प्रशस्त कही गई है। 

४. पाढुका लकड़ी की और आसन रेशम, कम्बल या चमड़े के अच्छे कहे 
गये हैं। ये सब विद्युत्‌ सं रोधक पदार्थ हैं। उपासना के समय हमारे हृदय 
में इच्छाशक्ति की प्रेरणा से जिस विद्युत्‌ प्रवाह की वृद्धि होती है वह नष्ट 
न होने पावे इसीलिए ये विद्युत्‌ संरोधक पदार्थ रखे गये हैं।' 

रूप से हमारी प्रवृत्तियाँ ईशवराभिमुख होती हैं। आचमन से शरीर और 
हृदय दोनों की शुद्धि होतो है। यह जलचिकित्साप्रेमी अनेक विद्वान वंज्ञानिकों 
का भी मत है। वेधो उपासना के समय प्राणायाम, गायत्री और संव्योपासना 
द्वारा प्रबुद्ध हुई विद्युत्‌ शक्ति का सङ्गोपन संभवतः शिखा द्वारा किया जाता 
है। प्रत्यक हिन्दू को चोटी रखना आवश्यक सा हो गया है'। 

दुसरा अंग है उपास्य। वह वास्तव में तो निर्गुण और निराकार 
ही है परन्तु जिन लोगों के लिए आचायों ने बंधी भक्ति की परिपाटो का 
सुजन किया है उनके लिये सगृणसाकार परमात्मा ही विशष वांछतीय है, 
इसलिये निर्गण निराकार होते हुए भी वह सगुण साकार कहा जाता है। 
आकृतिप्रक्ृतिद्टोन उपास्य को ओर आकर्षण होना ही कठिन है और यदि 
आकर्षण हुआ भो तो उसका स्थिर रहना भहाकठिन है। इसलिए आचार्यों 
ने हृदय को आकांक्षाओं के अनुसार उपास्य के गुण कमं स्वभाव निर्धारित 
किये। गुण कर्म स्वभाव के अनुसार आकृतियों और नामों की कल्पना कीः । 





१. हिन्दू धर्म में शिखा के समान सूत्र (यज्ञोपवीत) का भी महत्त्व 
है। यह सांसारिक कतंव्यों के ऋण का स्मरण दिलाने के लिए है जिसको 
पूति के लिए विद्युत्‌ शक्ति को वृद्धि की जाती है। जहाँ वे कर्तव्य पुरे 
हुए--बे तीनों ऋण आदि दूर हुए--कि बस संन्यास में ये दोनों निरर्थक 
जान अलग कर दिये जाते हैं। 

२. उदाहरण के लिए विष्णु के नामरूप की चर्चा ही देखिए। इनके 
रूप में कसल सृष्टि का द्योतक है क्योंकि स्थल के पहले जल ओर फल से 
पहिले फूल होने से प्रयम-जन्म' जल का फूल कमल ही सृष्टिकर्ता ब्रह्मा का 
उद्भवस्थान माना गया है। गदा संहार अथवा प्रलय का चिह्न है। चक्र 
कालचक्र (समय--४०९) का सूचक है और शंख 'शब्दगृणसाकाशं' 
की रीति के अनुसार देश (११८८) का सूचक है। स्थिति की क्रिया के 
लिये देश ओर काल (30००० और 071०) का आधार अत्यन्त आवः 
इयक है। इस तरह चतुभुँजी रूप में शंखचक्र को ऊपर उठाकर भक्तों ने यह 

आक्ृतियों और नामों अथवा नाम और रूप के अनुसार लीला और धाम की 
चर्च की | उपासक किसी भी “नाम” और किसी भी “रूप” से परमात्मा 
का भजन कर सकता है परन्तु यह आवश्यक है कि उसी नाम या रूप को 
परब्रह्म परमात्मा का--पूणं ब्रह्म का--ताम रूप समझे। अन्यथा या तो 
वह अपूर्णता की ओर परानुरविति रखने लग जायगा या अनन्यता के 
अभाव में अटळ श्रद्धावान्‌ न वन सकेगा । यें दोनों स्थितियाँ भवित के 
लिये वातक हैं। | 

भारतीय भक्तिमाग में पूणं ब्रह्म, जैसा कि पहिले कहा गया है, अकसर 
तीन तेरह के नाम रूप से व्यक्त किया जाता है। पहिला नामरूप है 
“दबो” दुसरा “शिव” और तीसरा “विष्णु”। ये नामरूप किसी समय 
भले ही कल्पित रहे हों। परन्तु आज दिन तो ये एकदम सत्य, निश्चित 
और प्रत्यक्ष सिद्ध हैं। जो इच्छाशक्ति (11 9०७८०) के रहस्य को 
भलीभांति जानते हैं वे यह भी भलीभाँति समझ सकते हैं कि उपास्य के 
विषय में कल्पना ही सत्ता का रूप धारण कार लेती है'। उपासना के लिये 
उपास्य के विशिष्ट व्यक्तित्व की आवश्यकता हो ही जाती और इसी 
आवश्यकता की पूर्ति में इष्टदेवों का आविर्भाव भी हो ही जाता है। इस 
तरह भक्तों की इच्छाशक्ति के सहारे वह निर्गण निराकार परमात्मा देवी 
बनकर, शंकर बनकर, विष्णु--राम अथवा कृष्ण-खनकर दर्शन देता 
और उनकी अभिलाषाएँ पूर्ण किया करता हैँ। 





बता दिया है कि यद्यपि परमात्मा सृष्टिस्थिति प्रलयकारी है तथापि प्रधानता 
उसमें जगद्रक्षा (स्थिति) के भाव की ही है। इसी प्रकार उनके वस्त्र, वर्ण 
आदि का हाल है। यह तो हुई रूप की बात। अब रही नामों की बात सो 
“बिऽणुसह्ननाम'” की शंकराचाय वाली टीका देखी जावे कि किस प्रकार 
गुणों के अनुसार नामों की रचना की गई है। 

१. विशेष विबरण के लिये लेखक का जीवविज्ञान नामक ग्रन्थ देखा 
जावे। 


२. बैदिक काल में वह परमात्मा इन्द्र वरुण इत्यादि के नामरूपों से 

उपास्य को--भगवान को--साकार मान लेने पर भी उनके प्रत्यक्ष 
दर्शन तो अक्सर हुआ नहीं करते। इसौलिये सामान्य भक्तों को स्थूल आल- 
म्बन की-- प्रतिमा को--आवश्यकता रहा करती है'। भागवत में आठ 
प्रकार की प्रतिमाओं का उल्लेख है।' उन सव में शैली प्रतिमा--पत्थर की 
बनी हुई प्रतिमा--ही सर्बसाधारण के लिये पूजाथं अधिक उपयुक्त सिद्ध 
हुई है। विष्णु की शैली प्रतिमा है शालग्राम और शिव की नमंदेशवर। 
शंकर की पाथिव प्रतिमा भी अपना विज्ञेष महत्त्व रखती है।' प्रतिमा- 
पूजन में पार्थिव झिवपुजा का विशेष स्थान है। 

प्रतिमा के अनुकूल मन्दिररचना का विधान है। उसकी बनावट 
तथा सफाई आदि ऐसी रखी जाती है जिसे सात्त्विक भावों का आप ही 
आप उट्रेक हो। वह समाधियों का विकसितरूप है अथवा कन्दराओं या 





भी व्यक्त होता थ7। भक्तों की इच्छाशक्ति के कारण इन देवताओं की 
विशिष्ट सत्ता बन चुकी थी। परन्तु यज्ञों का सहस्व जब से कम हुआ तब 
से इन देवताओं की भी महिमा घट गई। ब्रह्मा (प्रजापति) का महत्त्व 
बहुत दिनों तक रहा परन्तु आखिर संसार को दुःखायतन माननेवाले तथा 
विधिविधान की सुदृढ़ श्वृंखलाओं को तोड़ने की इच्छा रखनेवाले मुमुक्षु 
लोग इस संसार के ओर इस विधिविधान के रचयिता को कहाँ तक प्राधान्य 
दे सकते थे ? इसलिए ब्रह्मा को उपासना के बहिष्कार में अनेक पौराणिक 
कहानियाँ रच दी गई। 
` १. अग्नो क्रिपावतामस्मिं हृदि चाहं सती षिणास्‌ । 
प्रतिमा स्वल्पबुद्ध नां. ... . . --अग्निपुराण 
२. शैली दारुमयी लोही लेप्या लेख्या च सेकती। 
मनोछेयी सणिसयी प्रतिमाष्टविधा स्मृता भागवत ११।२७।१३ 
३. सुराचतचन्द्रिका आदि आधुनिक ग्रन्थों तथा ब्रह्मा वेवर्तं आदि 
पुराण ग्रन्यों में इन प्रतिमाओं के आकार-प्रकार और फलाफल का विस्तृत 
विवेचन है। 

मानवी आश्रय स्थानों का, इस पर प्रकाश डालने का यह अवसर नहीं 
है। इस प्रसंग में इतना हो जानना अरम्‌ है कि मन्दिरस्थ प्रतिमापूजन 
के सम्बन्ध में अभिगमन, उपादान, इज्या, स्वान्याय और योग आवश्यक 
कर्म बताए गये हैं और ३२ , मन्त्र” (मन्दिर की सफाई आदि में असांव- 
धानियाँ तथा ऐसी हो बातें) अपराध को कोटि में सम्मिलित हैं। विशेष 
विवरण के लियं नारदपळ्चरात्र आदि ग्रन्थ देखना चाहिए। 
जो मनुष्य परमात्मा को एक प्रतिमा अथवा एक मृति में बाँध रखेगा 
वह स्वयं संकोर्ण बनता जायगा। असल में तो मूर्तिपूजा का उद श्य यह है 
कि भगवतूसान्निध्य का भाव दु ढ़ करके भक्त लोग उस सर्वान्तर्यामी की 
ओर आप ही आप प्रकृष्ट अनुरागपूर्ण हो जायँ। श्रोमद्भागवत में क्या 
ह। अच्छा कहा गया है— 
अर्चादाव चयेत्ता वदीश्वरं मां स्वकमंकृत्‌। 
यावन्न वेद स्वहृदि सर्व भूतेष्ववस्थितम्‌ ॥ भागवत है।२5।२५ 
यो मां सर्वेषु भूतेषु सत्तमात्मानमीश्वरम्‌ । 
हित्वार्चां भजते मोढ्यात्‌ भस्मन्येव जुहोति सः॥ भा० ३।२९।२२ 
योगवाशिष्ठकार ने भी कहा 
अक्षरावगमलब्धये जथा स्थूलवर्तूलदृषत्परिग्रहः। 
शुद्धबुढपरिलब्वयो तथा दारुमृण्मयशिलामयाचंतम्‌ ॥ 
अतएव वेष्णवाचार्यो ने भगवान्‌ के पांच प्रकार के अवतारों की बात 
कही है। वे अवतार हैं-(१) अर्चा (प्रतिमाएँ--जगन्नाथ रामेश्‍वर 
आदि स्थाया विग्रह, शालग्राम नर्मदेशवर आदि अन्य विग्रह) (२, विभव 
(मत्स्य, कच्छः, परशुराम आदि अंशावतार) (३) व्यूह (वासुदेव, 
संकषं ण, प्रद्युम्न और अनिरुद्ध अथवा राम, लक्ष्मण, भरत और दात्रुघ्न; 
जो परमात्मा जीव, मत ओर अहंकार के प्रतिरूप हैं) (४) पर (पूर्णा- 
वतार--राम, कृष्ण आदि जो परमात्मा और सर्वान्तर्यामी होते हुए 
सी व्यक्तित्वविदिष्ट हैँ--२८:५००१। ७०१ हैँ) और (५) अन्तर्यामी 

(वे निराकार परमात्मा जो घटघटवासी अविनाशी और परमकल्याण 
दनेबाले है--Impersonal God ) । कुछ आचायों ने इन अवतारों 
को प्राधान्य दिया है। कुछ ने इन को गोणता दो है। कुछ ने इनका खण्डन 
करते हुए कहा है कि परमात्मा का असलो स्वरूप तो अवाङमनस-गोचर 
हैं। यह अपनी-अपनी समझ की बात है। 

तासरा अग हैं पूजाद्रव्य। इन द्रव्यो में कलश, शंख, घंटी और दीप 
अपना महत्ता के कारण स्वयं पुजनीय बन गये हैं। कलश में तो ब्रह्मा, 
विष्णु, महेश आदि सभी देवों का आवाहन हो जाता है। संभव है यह वैदिक 
वरुणदेव का प्रतोक हो। शख और घण्टानाद अरिष्टनिवारक, शक्ति 
वर्षका और एकाग्रता लानेवाले होते हैं। दोपक घी अथवा कपुर को भस्म 
कर वायुमण्डल शुद्ध करता है अ।र अवतप्रतिमा पर कई दुष्टिकोणों से 
प्रकाश डालकर सौंदर्यवृद्धि करता है। वह यज्ञ का एक छोटा सा भी रूप है 
क्योंकि जब तक दीपक जलता है तब तक समझना चाहिए कि अरिनि में 
घी को अथवा कपूर की आहुति भी होती रहती है। इन वस्तुओं के अतिरिक्त 
पाडशोपचार मे काम आवेवाले दूसरे पदार्थ (पञ्चामृत, वस्त्र, यज्ञोपवीत, 
पुष्प, चन्दन, न वेद्य, ताम्बूल आदि) भ। पुजाद्रव्यों में आवश्यक माने गये हैं। 
भिन्न-भिन्न प्रकर को पूजाओं में भिन्न-भिन्न पूजापात्र भो रहा करते हैं। 

चौथा अंग पुजाविधि। मानसिक पूजा के लिये तो ध्यान आदि 
को विवियाँ हैं परन्तु मू्तिपूजकों के लिये पोडशोपचार पूजा बहुत उत्तम 
बताई गई है। सोलह उपचारों के निर्णय में कहीं-कहों थोड़ा मतभेद मिलता 
है परन्तु आवाहन, आसन, अव्यं, पाद्य, अ'चमन; स्नान, वस्त्र, यज्ञोपवीत, 
चन्दन, अक्षतादि, पुष्प, तुलसा आदि, धूप, दप, नेवेद्य, जल, आचमन, 
ताम्बूल, फल, न[राजना, परिफम्ना को सभा आचायों ने आवश्यक समझा 
है और घटाबढ़ाकर इन्हीं का सोलह उपचारों में विभक्त कर दिया है। 





१. कलशस्य मुखे विष्णुः कष्ठे रुद्रः समाश्रितः। 
मूले तस्य स्थितो ब्रह्मा मध्ये मातृगणाः स्मृताः। आदि 

किसी संभ्रांत अतिथि का जिस प्रकार और जिस क्रम से सत्कार किया जाता 
है ठीक वहो क्रम अर्चा के इस षोडशोपचार में रखा गया हैं। आवश्यकता- 
नुसार षोडशोपचार के बदले पंचोपचार पूजा--चन्दन, अक्षत, धूप दीप 
नेवेद्यवाली पूजा--भौ प्रशस्त मानी जाती है। 

पाँचवाँ अंग है मंत्रजप। मंत्रों को शक्ति बड़ी प्रबल और एकदम 
प्रत्यक्ष रहती है। सर्पेविष सरीखी भयंकर वस्तु मंत्रों की शक्ति से अब भी 
नष्ट कर दो जा सकर्त। है ।' परन्तु सब मंत्र सव को सिद्ध नहीं हो सकते। 
किस मनुष्य के लिये कौन-स। मंत्र उपयुक्त होगा और वह मंत्र उसे किस 
प्रकार सिद्धिदायक बन सकेगा, आगम शास्त्रों में इस विषय का बड़ा विचार 
किया गया है। इन बातों को भलीभांति समझने वाला व्यक्ति ही गुरु 
पद का अधिकारी हो सकता है। गुर न केवळ साधक को प्रकृति पहिचान 
कर उसके उपयुक्त मंत्र ही बता सकता है वरन्‌ वह अपनी मानसिक शक्ति 
से उस मंत्र को प्रभावित करके साधक क। विशेष कल्याण भी कर सकत, हैं। 
इसलिये गुरुको इतनी महिमा कही गई है और गरुमुख ही से मंत्र प्राप्त करने 
का विधान बताया गया है। प्रणवमंत्र (ओः) ही परमात्मा का प्राचीनतम 
मंत्र है क्योंकि नाद और बिंदु का मूलझूप होने से वही सम्पूर्ण शक्तियों 
का केन्द्र है। वही विकसित होकर गायत्री मंत्र बन. गया। गायत्री अपनी 
महिता के कारण वेदमाता कहाई। उस मंत्र के अनुकरण में अन्यान्य 
गायत्रियाँ बनी । प्रत्येक देवता के चतु्थ्यन्त रूप के पहिले ओ और पोछे 
नमः लगाकर अनेक मंत्र बना लिये गये | कुछ में देवनाम के प्रथमाक्षर को 
अनुस्वार रगा कर भी जोड़ दिय गया, यथा ओं रां रामाय नमः। अन्य 
अनेकानेक देवमंत्रों को इसी प्रकार सूष्टि होती चली गई। कुछ अक्षरों के 
विशेष संयोग से भी खास-खास मंत्र बन गये हैं। साबरमंत्र तो खास अर्थ 
न रखते हुए भी बड़े प्रभावशाली रहा करते हैं। जिन मंत्रों के द्वारा सिद्धि 





१. हम लोगों ने सर्पव्रिष के सम्बन्ध सें सन्त्रो के ऐसे अनेक सफल 
प्रयोग देखे हैं) (PRS 3 त 

सुगम और निश्चित हुई वे विशेष महिमावान्‌ समझे.गये।। एसे ही मंत्रों का 
जप प्रशस्त समझा जाता है। मंत्र जप में पचतत्व का--गुरुतत्त्व; मंत्रतत्तव, 
मनस्तत्व, देवतत्व और ध्यानतत्त्व का बड़ा महत्त्व है।' परन्तु इन तत्त्वों 
पर अब यहाँ अधिक विस्तृत विचार करना आवश्यक है। 
मंदश्रद्धावालों के लिए वेधो भक्ति बहुत उपयुक्त. है। वे अनेक प्रकार 
की फलप्राप्ति के लोभ से, अथवा यों भी विश्वास की दृढ़ता के अभिप्राय 
से भति भांति के बाह्य विधानों में दत्तचित्त होते हैं और इस प्रकार इच्छा 
शक्ति और आस्तिक्य भाव को वृद्धि करके अवश्य हो लाभ उठाते हैं। 
आचार्यो ने तो इसी दृष्टि से भावहोन क्रिया. तक को मान दिया है। तीर्थ 
यात्रा, ब्रत, उपवास, देवदर्शन और मंत्रजप, वेषभूषा तथा तिळकादि के वाह्य 
नियम इसोलिए अन्थश्रद्धा की हद तक भी अच्छे ही बताये गये हैं। परन्तु 
यह्‌ न भूलना चाहिए कि वैधी भक्ति का सच्चा उद्देश्य है रागात्मिक भक्ति 
का उद्रेक। इसलिए भावहीन क्रिया को अनावश्यक महत्त्व देना उचित 
नहीं। आचार्यो ने यह बात खूब समझो थी । इसोलिए चमत्कारिक वधी 
पूजा को ओर लोगों को आकृष्ट करते हुए भो वे इसे अधिकाधिक जटिल 
बनाते चले गये हैं। कोन आसन निषिद्ध है, कौन प्रशस्त है, कौन फूल किस 
देवता के लिये उपादेय अथवा हेय है, किस मृहुत्त में कोन सा देवक्रर्म किस 
प्रकार करता और किस प्रकार न करना चाहिए आदि आदि बातें इतनो 
जटिल हैं कि साधक को इन सब बातों का ध्यान रखते हुए निर्दोष बंधी 
भक्ति पूरी कर ले जाना असम्भव ही सा रहता है।' परिणाम यह होता है 





१. पञ्चतत्त्वविहीनातां कलौसिड्धिनं जायते। तन्त्रसार। 
तत्वज्ञातमिदं प्रोक्तं वेषणवे शृणु यत्ततः 
गुरुततवं मंत्रतत््वं मनस्तत्त्वं सुरेश्वरि । 
देवतत््वं ध्यानतत्त्वं पञ्चतत्त्वं वरानने ॥ 
निर्वाणतंत्र (देखिए विइवकोष खंड १२ पु० ५४१) 
२. अधिक नहीं तो आह्लिकसूत्रावली देखकर ही इन निषिद्ध और 
प्रशस्त कही जाने वाली बहुत सी बातों को जानकारी हो सकती हे। 


प 


दद तुलसी-दशेन 


_ 


कि या तो वह अपनी वैधी भक्ति की शुद्धता की ओर अधिकाधिक प्रयत्न 
करता जाता है जिसके कारण उसको भगवन्निष्ठा और संकल्पशक्ति दिन- 
दिन प्रबल होती जाती है या फिर वह अपने विधान को अपूर्णता अथवा 
सदोषता के लिये इष्टदेव से क्षमायाचना में अधिक ध्यान देने लगता है, 
जिसके कारण 'रागात्मिका भक्ति उसके अधिकाधिक समीप होती जाती है। 

जो तीव्र श्रद्धावाले जीव हैं उनके लिए तो फिर रागात्मिका भक्ति 
का द्वार खुला ही है। इस रागात्मिका भक्ति वाले लोग बाह्य विधि-विधानों 
का बहुत कम सहारा लेते हैं। वे तो विधिनिषेध की मर्यादाओं की भी पर- 
वाह नहीं करते। प्रेमोन्माद में लोकवाह्य हो जाना उनके लिये मामूली 
वात है। 

भगवतूप्रेम ही रागात्मिका भक्ति का सर्वस्व है। परन्तु इस प्रेम का 
उद्रेक किन अवस्थाओं में किस प्रकार हो जाता है इसके विषय में निश्चित 
रूप से कुछ कहना बहुत कठिन है। कभी तो दुनिया के झंझट हमें आर्त 
बनाकर भगत्वप्रम को ओर प्रवृत्त कर देते हैं। कभी हमारी जिज्ञासावृत्ति 
हमें उस प्रेम के पथ पर अनायास ले जाती है। कभो अर्थार्थी बनते-बनते 
हम उसके प्रेम के भिखारी बन जाते हैं। और कभी तत्वज्ञान का पूर्ण अनु- 
भव होने पर भगवत्प्रेम का उद्रेक आप ही आप होने लगता है।' अपनी 
अपनी रीझ और बूझ के अनुसार कोई उनके रूप पर रीझता है, कोई गुणों 
पर, कोई महिमा पर। कोई उनका दास बनना चाहता है, कोई मित्र और 
कोई अर्धाङ्ग। कोई उनके स्मरण में ही प्रेम के उद्रेक का अनुभव करता है, 
कोई पूजा में और कोई विरहभाव में। जिस भावुक श्रद्धालु के हृदय में 





१. चतुविधा अजन्ते माम्‌ जनाः सुकृतिनोऽर्जुन। 
आर्तो जिज्ञासुरर्थार्थी ज्ञानी च भरतबंभ गीता ७।१६ 
गुगमाहात्म्यासक्ति रूपासक्ति पुजासक्ति स्मरणासक्ति दास्यासक्ति 
सख्यासक्ति कांतासक्ति वात्सल्यासक्त्यात्मनिवेदनासक्ति तन्मयासक्ति परम 
विरहासक्ति रूपा एकधायेकादशधा भक्ति॥-नारदक्ृत भक्तिसूत्र ८२। 

अपनी प्रवृत्ति और परिस्थिति के अनुसार जिस प्रकार आसक्ति का उदय हो 
उसी का दृढ़ सहारा लेकर वह भगवत्प्रेममार्ग में अग्रसर हो सकता है। 
महषि नारद के अनुसार ऐसी आसक्तियाँ ग्यारह प्रकार की हैं यथाः (१) 
गुणमाहात्म्यासक्ति (२) रूपासक्ति(३) पुजासक्ति (४) स्मरणासक्ति 
(५) दास्यासक्ति (६)' सख्यासक्ति'(७) वात्सल्यासक्ति (८) कान्ता- 
सक्ति (९) आत्मनिवेदनासक्ति (१०) तन्मयासक्ति और (११) परम- 
विरहासक्ति। इनमें से किसी एक आसक्ति के सहारे मनुष्य रागात्मिका 
भक्ति का पूर्ण माधुर्य प्राप्त कर सकता है। यदि ऐसी आसक्तियाँ न हों तो 
अन्य उपायों से भी अपने हृदय में भगवत्प्रेम का उद्रेक कराया जा सकता 
हैं। महत्पुरुषों की सेवा, धर्म में श्रद्धा, हरिगुणकीर्तन आदि साधन ऐसे हैं 
जो कालान्तर में प्रेमोद्रेक करा ही देते हैं। आचार्य मधुसूदन सरस्वती ने 
रागात्मिका भक्ति की ऐसी ११ भूमिकाएं बताई हैं जो इस प्रकार हैं :--- 
(१) महत्सेवा (२) तद्दयापात्रता (३) तद्धमं में श्रद्धा (४) हरिगृणश्चुति 
(५) रत्यूंकरोत्पत्ति (६) स्वरूपाधिगति (७) प्रेमवृद्धि (८) परमातन्द- 
स्फूति (९) स्वतः भगवद्धर्मनिष्ठा (१०) तद्गुणशालितां और (११) प्रेम 
की पराकाष्ठा।' फिर इतना तो निश्चित है कि श्रद्धा और विश्वास के 
बिना रागात्मिका भक्ति का उद्रेक कभी होगा ही नहीं। यदि भगवान्‌ की 
ओर श्रद्धा और उसके अस्तित्व पर हमें पूर्ण विश्वास है तो शगार, हास्य, 
करुणा, अद्भुत आदि रसों के समान कभी न कभी अपनी अनुकूल परि- 
स्थिति में भगवत्रेम का रस भी तरंगित हो सकता है। भगवत््रेम रस अथवा 
भवितरस के विवेचन में श्री रूपगोस्वामी का हरिभक्ति-रसामूतसिधु नामक 
ग्रन्थ देखने ही लायक है। सुनते हैं हरिभवितिविलास भी इस सम्बन्ध का 





१. देखिए मधुसूदन सरस्वती यतिवर विरचित “श्रीभगवद्‌ भक्ति- 
रसायनम्‌।” ये गोस्वामी जी के समकालीन लब्धप्रतिष्ठ वेदान्तो थे। 
रामचरितमानस पर इन्हीं की सम्मति ली गई थो। 


६८ . तुलसो-दशन 


एक उत्तम ग्रन्थ है। और भी अनेको ग्रन्थ इस दिव्यरस के भाव विभाव 
संचारी भाव आदि की चर्चा करते हैं। यहाँ भी इस. रस सामग्री का संक्षिप्त 
परिचय दे देना समुचित ही होगा। 
भक्तिरस में इष्ट देव ही आलम्बन विभाव हैं। उनके सम्बन्ध के सभी 

विचार और सभो सामग्नियाँ 'उद्दोपन विभाव हैं। स्तंभ, स्वेद, रोमांच, 
स्वरभंग, वेपथ्‌, अश्नु आदि अनुभाव हैं। ये अनुभाव भक्तिभाव के सूचक 
भौ हैं ओर प्रवर्धक भो। संचारोभाव इस रस के सहायक अंग हैं। उनके 

सहारे साधक कभी ईश्वर से रूठता है कभी उन्हें मनाता है, कभी उल।- 
हना देता है, कभी अपना दैन्य प्रदर्शन करता है, कभी अधोर हो उठता है, 
और सुस्थिर चित्त से उनको ओर तन्मय हो जाता है। हृदय के प्रायः सब 
भाव भक्तिरस में परिणत किये जा सकते हैं। नवों स्थायी भावों में रति 
का स्थायी भाव बड़ा प्रबल और रागात्मिका भक्ति के सर्वथा उपयुक्त 
है इसलिये रागात्मिका भक्ति के प्रकरण में इसो बीजभाव को विशेष 
महत्व दिया गया है। आचायों ने इस स्थायोभाव से दास्य, वात्सल्य 
स्य, शान्त और मधुर इस प्रकार के पाँच रस विकसित किये हैं। अपनो 
अपनी रुचि के अनुसार भक्त लोग इन रसों को ग्रहण करते हैं। जब भावा- 
तिरेक में उपास्य और उपासक का दैत मिट जाता है तब उस सरस अवस्था 
विशेष को महाभाव कहते हैँ। यह महाभाव मोहन और मादन इस प्रकार. 
के दो भेदों में विभक्त किया गया है। इस प्रकार भक्तिरस की शाखा प्रशा- 
खाओं का विस्तार है। एक वात और है। भक्तिरस में विरह का विशेष 
गौरव है। संयोगावस्था की अपेक्षा वियोगावस्था में भाव की बड़ी तीव्रता 
रहा करती है। भक्त के हृदय में आराष्य के लिए जो आकर्षण रहता है 
वह अपनी उत्तेजना के लिए उसे विरहासहिष्णु बनाकर यद्यपि प्रत्यक्ष में 
रुलाता और हाय-हाय कराता रहता है तयापि परोक्ष में इष्टदेव के ध्यान 
को अधिकाधिक स्पष्ट और निकट करता हुआ वह उसे अधिकाधिक 
अनिर्वचनीय शान्ति देता जाता है। इस शान्ति में जो प्रकृष्ट माधुर्य रहता 
है वह अनुभव से ही जाना जा सकता है। परमभक्त लोग इसीलिये अत्यन्त 

संयोगावस्थावाली मुक्ति की कामना छोड़कर आकर्षण प्रधान भवित (भेद 
भक्ति) ही को बनाये रखना चाहते हैं। 

जो किसी सांसारिक कामना की पूति के लिये भक्ति करता है वह 
व्यवसायी है क्योंकि वह निश्चय ही इष्ट देव की अपेक्षा अपनी कामना 
पूर्ति को अधिक महत्व दे रहा है। संसार की सभी वस्तुएँ नश्वर हैं इस- 
लिये परम वैराग्यशील बनकर इष्टदेव की उपासता में रत रहना ही सच्ची 
भक्ति है। यह वात नहीं है कि सकाम भक्ति का कुछ फल ही नहीं होता। 
इष्टदेव अवने भवत की सव अभिलापाएँ अवश्य पूर्ण करते हैं। परन्तु जब 
हम भक्ति के बल पर स्वयं इष्टदेव को अपना बना सकते हुँ तब उस असीम 
बल को संसार के नश्वर पदार्थों की प्राप्ति में नष्ट कर देना बुद्धिमानी 
नहीं कही जा सकती। अब प्रश्‍न यह होता है कि जब कोई कामना ही न रही 
तो फिर इष्ट देव अपने कैसे बनते हैं और वे भक्त को अभ्युदय (इस लोक 
का सुख और ऐरवर्य) तथा निःश्रेयस (परलोक का कल्याण) किस प्रकार 
प्रदान करते हैं। इसका सीधा उत्तर इस प्रकार है। प्रेम का आकर्षण यदि 
सच्चा है तो उसका असर दोनों ओर हुए बिना नहीं रहता। हमारा तथा 
इष्टदेव का परस्पर आक्षण होने से हम दोनों कृतज्ञता के स्नेह सूत्र में 
बधे रहते हैं और फिर परिणाम यह होता है कि जिस प्रकार हमें उनके 
ही इशारों पर चलना, उनकी रुचि के कार्थ करना और उन्हीं के लिये अपना 
सर्वस्व न्योछावर कर देना सदा पसन्द आता है, उसी प्रकार उन्हें भी हमें 
अपना लेना हमारी रक्षा करना और हमें सुखी बनाए रखना हमेशा पसन्द 
आता है। यदि ऐसा न भी हो और हमारे इष्टदेव हमारे न भी बनें तो भी 
वे हमारे हृद्गत प्रेम के अनुपम माधुर्य को तो हमसे छीन न लेंगे। भक्तिरस 
में स्वयं ही इतना अपूर्वं आनन्द भरा हुआ है कि उसके आगे मुक्ति का आनन्द 
भी फीका पड़ जाता है। तब फिर इस आनन्द को सांसारिक कामता के 
कीचड़ से गँदला कर देना बुद्धिएानी नहीं। इसलिये वास्तविक भक्ति 
बही है जो वैराग्य की नींव पर स्थित हो। 

सच्ची भक्ति कें लिये जिस प्रकार वैराग्य एक प्रधान अंग है उसी 

प्रकार विवेक भी। सब कुछ इष्टदेव का समझना और सब में इष्टदेव ही 
को देखना यही विवेक का प्रधान लक्षण है। जिस भक्त में ऐसा विवेक 
हुआ वही स्वयं तर कर दूसरों को तार सकता है और उसीसे लोक का 
वास्तविक कल्याण होता है। ऐसा भक्त भगवान्‌ का प्रत्यक्ष रूप है और 
कई दृष्टियों से वह भगवान्‌ से भी अधिक महत्वपूर्ण माना गया है। आचार्य 
लोगों ने न केवल यही कहा है कि “भवित-भक्त भगवन्त गुरु चतुर-ताम बपु 
एक” (नाभादास), वरन्‌ उन्होंने यह भी कहा है कि “मेरे मन प्रभु अस 
विस्वासा। राम तें अधिक रामकर दासा।” (तुलसीदास) । 

प्राचीन आचार्यो ने नवधा भक्ति के क्रम पर बहुत जोर दिया है। 
भक्ति के वे नव साधन अथवा अंग इस प्रकार हैं--(१) श्रवण (२) 
कीर्तन (३) स्मरण (४) पादसेवन (५) अर्चन (६) वन्दन (७) दास्य 
(८) सख्य (९) आत्मनिवेदन। ये नव प्रकार के अंग वैधी तथा रागा- 
त्मिका दोनों प्रकार की भक्ति अपने में समेट लेते हैं। श्रवण, कीर्तन और 
स्मरण द्वारा श्रद्धा की वृद्धि करके पादसेवन अचेन और वन्दन द्वारा विश्वास 
की दृढ्ता प्राप्त करनी चाहिंए। तब क्रमशः दास्य सख्य और आत्मनिवेदन 
द्वारा रागात्मिका भक्ति का सच्चा आनन्द मिलने लगेगा । शास्त्रोक्त नवधा 
भक्ति का यही क्रम है। जिन लोगों ने केवल रागात्मिका - भक्ति ही पर 
विशेष ध्यान दिया है उन्होंने अपने ढंग की नई नवधा भक्ति बताई है। 
इस प्रसंग में अध्यात्म रामायण का वह अंश देखने योग्य है जिसमें शवरी 
के प्रति भगवान्‌ राम ने नवधा भक्ति कही है। 

रागात्मिका भक्ति के प्रेमी लोग मन, वाणी और क्रिया इन तीनों का 
सच्चा उपयोग करने के लिये मन से प्रेम, वाणी से जप (और कोर््तेन) 
तथा क्रिया से सत्संग (और धर्माचरण) करते रहने की सदैव सलाह दिया 
करते हैं। रागात्मिका भक्ति के ये तीन परम प्रधानः साधन हैं। 

गोस्वामी तुलसीदास जी भगवान्‌ के सच्ने और पक्ेः प्रेमी थे इस 
लिये रागात्मिका भक्ति की ओर उनका झुकाव “रहना स्वाभाविक था। 
उन्होंने भक्ति के साधनों में रागात्मिका भक्ति वाले साधनों ही का विशेष 

उल्लेख किया है। भक्ति के आनन्द के लिये ही भक्ति की जाय यही गोस्वामी 
जी को अभीष्ट जान पड़ता है। उन्होंने विरति और विवेक की सुदृढ़ 
नींव पर ही अमनी भक्ति के भव्य भवन का निर्माण किया है। उनके उपास्य 
का यद्यपि राम” नाम और “रघुनाथ” रूप है परन्तु यह नामरूप भी इस 
खुबी के साथ वणित हुआ है कि वह विभिन्न नामरूपवारी उपास्यं के 
प्रेमियों को भी वरवस अपनी ओर आकृष्ट कर लेता है। गोस्वामी जी 
की वर्णनशेली के जादू से मन्द श्रद्धा भी तीब्रता को प्राप्त हो जाती है। इस- 
लिये रामचरितंमानस का सहारा लेनेवाले व्यक्तिं को बंधो भक्ति के झंझटों 
में उलझने की आवश्यकता नहीं। गोस्वामी जो ने प्रतिमापूजन आदिं 
वैधी भक्ति के साधनों को निन्दनीय नहीं कहा है परन्तु उनके लिये कहीं 
विशेष आग्रह भी नहीं किया है। उन्होंने तो इन विधिविधानमय साधनों 
को द्वापर त्रेता की चीजें कहा है। इस तरह वे यद्यपि भाव हो को हर कहीं 
प्राधान्य देते हैं तथापि प्रसंगवश कहीं-कहीं भावहीन क्रिया और अन्ध- 
श्रद्धा तक को उपादेय कह देते हैं। तीथों की महिमा, वेप की पूजा, यंत्र- 

वतू नामोच्चारण, आदि ऐसे ही विषय हैं। इन्हीं विषयों के कारण कई लोनों 

ने तुलसी-सिद्धान्त पर आक्षेप भी किये हैं । परन्तु पूर्वापर सम्बध मिलाकर 
यदि इन प्रसंगों पर अथवा इन विषयों पर विचार किसा जाय तो विदितं 
होगा कि गोस्वामी जी ने इन्हें एक समुचित सीमा तक ही उपादेय कहा है। 
उनका ऐसा कहना अनुचित नहीं माना जा सकठा। 

गोस्वामी जी ने भगवत्प्रेम से भगवतूतन्मयत्व की प्राप्ति का रोचक 
वर्णन तो किया ही है साथ ही उन्होंने भगवदूविरोध से भो भगवतूठन्म- 
यत्व की प्राप्ति का हाल बड़े अच्छे ढंग से कहा है। भगवतूतन्मयत्व ही 
जीव का मोक्ष है क्योंकि अपूर्ण जीव का पूर्णपुरुष में तन्मय हो जाना ही 
अयनी अपूर्णताओं से मुक्त हो जाना है। यह तन्मयता चाहे देषमागे से 
हो चाहे प्रेममार्ग से। दातवों ने द्ेषमागं से मुक्ति पाई ।| मानवों ने प्रेम- 
मार्ग से मुक्ति और भक्ति (परम आनन्ददायिती भेदभक्ति) दोनों हो इच्छा 
नातः लाई । एक बात और है। गोस्वामी जी का भक्तिमार्ग केवल व्यष्टि 

के कल्याण की वात लेकर ही नहीं चला है। इसलिए उसमें साधुमत और 
लोकमत दोनों का समन्वय है।* 


३. भवितमार्ग के गुणदोष 


इस मार्ग का पहिला गुण तो यह है कि यही वास्तव में लोकधमं कहाने 
योग्य है। श्रीमद्भागवत के अनुसार कामनावान्‌ क्रियाशील व्यक्तियों 
के लिये कमे माग, वेंराग्यशीळ और तार्किक प्रवृत्तिवालों के लिये ज्ञानमार्ग 
तथा मध्यमावृत्तिवालों के लिये भक्तिमागं है।' जनता अधिकांश में मध्यमा- 
वृत्तिवाली (एकदम विरक्त न एकदम अतिसक्त) होती है। इसीलिये 
भक्तिमार्ग सर्मेसाधारण को सदैव रुचिकर रहता आया है। यहाँ एक बात 
जान लेने योग्य है। वास्तव में तो कर्म भक्ति और ज्ञान इन तीनों के समन्वय 
के बिना कोई मार्ग शुद्ध हो ही नहीं सकता। इसलिये विशुद्ध भक्तिमार्ग 
भी असल में समन्वय मार्ग हो है" जिसमें कमं का अंश विरति (अनासक्ति) 
के रूप से और ज्ञान का अंश विवेक (तत्वसाक्षात्कार) के रूप से समाया 
हुआ है। समन्वयमार्ग होते हुए भी इसमें प्रेम की प्रधानता है इसलिये यह 
भक्तिमार्ग कहाता है। प्रेम प्रारम्भ से ही आनन्दप्रद होता है, इसलिये यह 





१. अब तो गोस्वामी ज़ी की समन्वय साधना पर विस्तार से अध्ययन 
किया गया है। 
२. योगास्त्रयो मया प्रोक्ता तृणां श्रेयोविधित्सया। 
ज्ञानं कर्मं च भक्तिइच नोपायोऽन्योऽस्ति कुत्रचित्‌ ॥ 
निर्विण्णानां ज्ञानयोगो न्यासिनामिह कमंसु। 
तेस्वनिविण्ण चित्तानां कमंयोगस्तु कामिनाम्‌॥ 
` यदुच्छया मत्कथादौ जातश्रद्धस्तु यः पुमान्‌। 
5 ननिविण्णो नातिसक्तो भक्ति योगोऽस्य सिद्धदः॥ 
भागवत ११।२०।६ से ८ तक 
३. विशेष विवरण के लिए लेखक का “जीवविज्ञान” देखिए। 

मार्ग न केवल सुगम है वरन्‌ वैसा ही सुखद भी है। इस मागे में न तो कठोर 
क्रियाओं की आवश्यकता है न गंभीर चिन्तन की। यह पथ किसी मरु- 
स्थल के पथ के समान नहीं है जो समाप्त होकर हो हमें कृतकृत्यता प्रदान 
करे--हरित भूमि के दर्शन करावे। इसे तो अविनाशी मीनाबाजार का 
वह राजपथ समझना चाहिए। जिसके पद-पद पर आनन्द ही आनन्द है। 
इस मार्ग का दूसरा गुण यह है कि इस पर चलकर मनुष्य न केवल 
मुक्ति के फल प्राप्त कर सकते हैं वरन्‌ लोला के अनुपम आनन्द का भी 
भरपूर उपभोग कर सकते हैं। यह मार्ग कोई मृगमरीचिका नहीं है। इष्ट- 
देवों का अस्तित्व ठीक उसी प्रकार सत्य है जिस प्रकार उनके भक्तों का 
और भक्तों की भावनाओं का। मनुष्यों की इच्छाशक्ति अखंड चैतन्य 
परब्रह्म परमात्मा का ही चमत्कार है। इसलिये उस इच्छाशक्ति द्वारा 
इष्टदेव का निर्माण भी “भगतन हित लागी” ब्रह्म का ही सगुण साकार 
बनना कहा जायगा। पूवे के महात्माओं ने इष्टदेव की कल्पना करके उतके 
दर्शन कर लिये। जब एक बार इष्टदेव का दर्शनीय व्यक्तित्व बन गया 
तब तो परवर्ती भक्तों के लिए वह रूप और भी सुलभ हो गया है। विभिन्न 
स्थलों और विभिन्न समयों में विभिन्न व्यक्तियों ने एक ही इष्टदेव पर अपना 
ध्यान उ माकर उनकी सत्ता और शक्ति को और भी दृढ़ कर दिया है। 
राम और कृष्ण के समान ऐतिहासिक महापुरुषों में इष्टदेवत्व का स्थापन 
होने से उनके व्यक्तित्व की सत्यता तो सामान्य जीवों के अस्तित्व की सत्यता 
से भी अधिक सत्य हो गई है। ऐसे इष्टदेव अवश्य ही हमारी प्रार्थनाएँ 
सुनते और हमारी मनोकामनाएँ पूर्ण करते हैं। हमारी शक्ति ससीस है और 
उनकी शक्ति असीम है। हम अपने प्रयत्त से जो कुछ प्राप्त कर सकते हैं 
उससे अधिक अनायास ही उनकी कृपा से प्राप्त कर सकते है। जब वे 
परब्रह्म परमात्मा ही हैं तव फिर उनके दरबार में क्या कमी है। वे इस 
लोक के सब ऐस्वर्य हमें दे सकते हैं, परलोक के सब कल्याण हमें दे सकते ' | 
हैं, मुक्ति की दिव्य शान्ति हमें दे सकते हैं, और प्रेम के प्रमोदमय लीलालावण्य 
में भी हमें मस्त बनाए रख सकते हैं। बहुधा ऐसा देखा जाता है कि इष्टदेव 

पर भक्ति करते हुए भी अभीष्ट फलप्राप्ति शीघ्र नहीं होती । ऐसी स्थिति में 
इष्टदेव के अस्तित्व पर ही शंका करने लग जाना अथवा भक्तिमार्ग को हो 
निन्दनीय कहने लगना सरासर अनुचित है,क्योंकि साधक का प्रारब्ध, लोक- 
संग्रह की दूरदशिता, अनुराग की अपरिपक्वता आदि ऐसे अनेक कारण हो 
सकते हैं जिनसे हमारे इष्टदेव फळप्रदान करने में देर कर दिया करते हैं। 
इस मार्ग का तीसरा गुण यह है कि इस पर चलकर हमारा हृदय 
शुद्ध, सबल और सरस बन जाता है। थोड़ी देर के लिये यदि मान भी 
लिया जाय कि इष्टदेव का वास्तविक व्यक्तित्व है ही नहीं अथवा यदि वे 
हैं भी तो हमारी पुकार की ओर उदासीन हो रहा करते हैं तो भी यह 
निश्चित है कि उनके सौंदर्थमय अस्तित्व पर श्रद्धा और विश्वास दृढ़ करते 
जाने से हमारे आस्तिक्य भाव, इच्छाशक्ति और प्रेमानन्द की बृद्धि ही 
होती जायगी । इन बातों को तो कोई हमसे छीन नहीं सकता। आस्तिक्य- 
भाव के कारण जहाँ एक ओर हम लोक-कल्याण के लिये प्रवृत्त होते रहेंगे 
वहाँ दूसरी ओर विषम परिस्थितियों में भी भगवान्‌ का भरोसा रख 
कर एक सच्चे आशावादी की भाँति अपना धेयं अटल रख सकेंगे। इच्छा- 
शक्ति की वृद्धि से तो हम न जाने क्या क्या पदार्थ प्राप्त कर सकते हैं 
न जाने केसे-कैसे असाध्य .कार्य सिद्ध कर सकते हैं। प्रेमानन्द की उपयोगिता 
के लिये जितना कहा जाय उतना ही थोड़ा है। मुक्ति का आनन्द अधिक 
महत्वपूर्ण है अथवा भक्ति का--इस प्रश्‍न के उत्तर में बहुमत भक्ति के आनन्द 
'(प्रेमानन्द) ही की ओर झुक रहा है। इस प्रेमोन्माद के लिये यह बिलकुल 
आवश्यक नहीं है कि प्रेमपात्र हमारा होकर रहे। यह आवश्यक नहीं है 
कि वह हमारे प्रेम को स्वीकार करे। यह भी जरूरी नहीं है कि वह वास्तविक 
सत्तावान्‌ ही हो और कल्पित न हो। प्रेम करते करते प्रेम में ही वह आनन्द 
आने लगता है कि फिर प्रेमपात्र की आवश्यकता ही नहीं रह जाती। 
इसीलिये सच्चा भक्त केवल भक्ति के आनन्द के लिए भक्ति करता है। 
` उसके सामने न तो कामना पूर्ति का सवाल उठता है और न प्रेमपात्र को 
` अयनाने :का। 

इन गुणों के अतिरिक्त और भी अनेक गुण गिनाए जा सकते हैं। जो 
तीव्र श्रद्धावाले व्यक्ति हैं उनकी तो बात ही अलग है परन्तु जो मन्द श्रद्धा 
वाले हैं वे भी इस माग से पर्याप्त लाभ उठा सकते हैं। पहिली बात तो 
यह है कि इष्टदेव में आदर्श पूर्णत्व मानने के कारण मनुष्य आप ही आप 
आदर्श की ओर खिंचता चला जाता है और इस प्रकार सरलतापूर्वक विक- 
सित होता चला जाता है। दूसरी बात यह है कि इष्टदेव की महत्ता के 
अनुभव के कारण उसका अहंकार आप ही आप दूर हो जाता है। तीसरी 
बात यह है कि शान्ति के साथ कुछ देर भगवान्‌ का स्मरण करने से मन 
को विश्राम का अवसर मिल जाता है और वह नई-नई बातें भली भाँति 
सोच तथा सूझा सकता है! इसी प्रकार के और भी अनेक लाभ बताए 
जा सकते हैं। 
संसार गुणदोषमय है इसलिए इस मार्गे में जहाँ अनेक गुण हैं वहाँ 
कुछ दोष भी गिनाये जा सकते हैं। पहिला दोष तो यह है कि इष्टदेवों 
की (नामझपात्मक इष्टदेवों की--परब्रह्म परमात्मा की नहीं ) संख्या, 
अनेक होने के कारण और उनके विशिष्ट व्यक्तित्व अलग-अलग होने के कारण 
उनके उपासक लोग आपस में झगड़ने लग जाते हैं। वेष्णव लोग विष्णु 
को सर्वश्रेष्ठ मानकर शिव, गणेश आदि को उपेक्षा की दृष्टि से देखने लगते 
हुँ। शैव लोग शिव को सर्वश्रेष्ठत्व प्रदान करके अन्यों के इष्ट देवों को 
सामान्य दृष्टि से देखने लग जाते हैं। विभिन्न धर्मो और विभिन्न सम्प्रदायों 
में इस तरह इष्टदेव के नाम--रूपभेद के कारण बड़े-बड़े झगड़े मच जाया 
करते हैं। जो विचारवान्‌ लोग हुँ वे तो इन झगड़ों को निर्मूल समझ कर शान्त 
रहते हैं परन्तु सर्वसाधारण के मन में तो इष्टदेवों का यह भेद कठिनता 
ही से हटाया जा सकता है। दूसरा दोष यह कि अन्ध श्रद्धा के कारण लोग 
अक्सर इष्टदेवों की “मर्जी” पर इतने अधिक निर्भर हो जाते हैं कि व्यवहार 
में भी स्वावलम्बी बनता छोड़कर एकदम आलसी और तिकम्मे से ही 
रहते हैं तथा अपनी. कमजोरियों और आपत्तियों का दोष ईश्वर (इष्ट- 
-देव) के मत्ये मढ़कर चुप हो जाया करते हैं। जब ईश्वर ने हमें विवेक 

दिया है, कार्य करने की शक्ति दी है और उपयुक्त शरीर तथा परिस्थिति 
के साधन प्रदान किये हैं, तव उनका समुचित उपयोग न करके एकदम पर- 
वशता धारण कर ली जाय यह तो कोई बुद्धिमानी नहीं है। परन्तु इतना 
जानते हुए भी लोग इस विषय में कभी-कभी विशेष भ्रान्ति उत्पन्न कर 
ही लिया करते हैं। तीसरा दोष यह है कि अन्धविश्वास का प्रावल्य कभी 
कभी इतना अधिक हो जाता है कि लोग दम्भियों के चक्कर में पड़कर 
दुःख भी. खूब उठाते हैं। दुनिया मे सन्तवेषधारी सभी लोग वास्तविक 
सन्त नहीं रहा करते। यह भली भाँति जान लेना चाहिए कि ईश्वर 
के नाम पर अनेक पाखण्डी दुनिया को खूब ठग सकते हैं। फिर, वैधी भक्ति 
के विधानों पर अधिक जोर देने से आडंवरप्रियता और सामाजिक विषमता 
की वृद्धि हो सकती है, प्रेम और सौन्दर्य भाव को अनुचित प्राधान्य देने 
से भक्तिमार्गी लोग विलासिता के दलदल में फॅस जा सकते हुँ और देन्य 
को अत्यधिक महत्व देने से दासत्व की मनोवृत्ति बढ़कर व्यक्ति तथा समाज 
दोनों को हानि पहुँच सकती है। इसी तरह के और भी कुछ दोष हैं। परन्तु 
इन दोषों की उलझन में वे ही फँसते हैं जिन्होंने न तो सच्चे गुरु की सेवा 
की है न सत्संग किया है न सद्ग्रन्थों का मनन किया है और न सद्विवेक 
से काम लिया है। ऐसे-ऐसे दोषों को देखकर इस मागं को ही हेय अथवा 
गौण बता देना सरासर 'नासमझी है। काँटों के डर से कोई गुलाव को हेय 
नहीं बताता। मच्छड़ों के डर से कोई उपवन-विहार नहीं बन्द कर देता। 
कछुओं के डर से कोई तीर्थ का स्नान नहीं छोड़ देता। 
गोस्वामी जी ने अपने भक्तिमार्ग को दोषों से बचाने की भरपूर चेष्टा 
की है। पहिले दोष को मिटाने के लिए उन्होंने भारत के सम्मान्य [इष्ट 
देवों का सामञ्जस्य कर दिया है और वह सामञ्जस्य इस खूबी से किया है 
कि किसी इष्टदेव की ओर द्वेष अथवा तिरस्कार का भाव उठने ही नहीं 
पाता। दुसरे दोष को मिटाने के लिये तो उन्होंने स्वतः भगवान्‌ के मुंह 
से कहला दिया है कि जो नरशरीर पाकर भी परलोक के लिये प्रयत्नशील 
. नहीं होता वह काल कर्मं और ईश्वर को मिथ्या ही दोष लगाता फिरता 

है। तीसरे दोष को मिटाने के लिये उन्होंने बाह्य आडम्बर को--जटा 
रखाना, तिलक लगाना, मठ मंदिर की पद्धतियों को पूरा करना आदि 
भी--अपने भक्तिपथ में कोई प्राधान्य दिया ही नहीं। फिर न तो वे वैधी 
भक्ति के विधानों ही पर जोर देते हैं, न अपनी भक्ति के प्रेम और सौन्दर्य 
को 'सेव्यसेवक भाव” की मर्यादा से आगे बढ्ने देते हैं और न इस सेव्य 
सेवकभाव ही को वे ऐसा अमर्यादित होने देते हैं कि वह दास्यमनोवृत्ति 
उत्पन्न करके आत्महन्ता बन जाय। वे तो उपयुक्त अवसर पर अहिंसा 
के समान परम धर्म' को भी तांक पर रखने की सलाह देते हुए कहते 
हैं :-- 

संत संभु स्नीपति अपवादा । सुनिय जहाँ तहँ असि मरजादा। 

काटिय तासु जीभ जो बसाई। स्रवत्त मूंदि नत चलिय पराई।। ३५-१,२ 

लोकसेवा के लिये। (जिसके समान और कोई धर्म नहीं हैँ) वे प्राणों 

के उत्सर्ग को भी प्रशंसनीय कहते हुए लिखते हैं -- 


परहित लागि तजइ जो देही। सन्तत सन्त प्रसंसहि तेहरी॥४३-४,५ 

१. परम घरम स्रुति विदित ऑहिसा। ५०४-५ 
२. पर हित सरिस धरमु नहि भाई। ४६१-२५ 


तृतीय परिच्छेद 


जीव-कोटियाँ 


जीवों के लिये जीव से बढ़कर अध्ययन की वस्तु और दूसरी कोई नहीं 
हो सकती। यदि दूसरी वस्तुओं का--जगत्‌ आदि का--अध्ययन किया 
भी जाता है तो अपने लिये---जीवों के लिये--उनकी उपयोगिता का दृष्टि- 
कोण सामने रखकर हो किया जाता है। इसलिये भारतीय दार्शनिकों ने 
अपनी विचारधाराओं को जीव के कल्याण' पर ही विशेष रूप से केन्द्रित 
किया है। इसी परिपाटी का अनुसरण करते हुए हम गोस्वामी जी के 
तत्वसिद्धान्तों को पाँच परिच्छेदों में विभक्त कर रहे हैं। पहिला परिच्छेद 
है जीव के सम्बन्ध का। दूसरा है जोवों के आदर्श--जीवों की पूर्णता--जीवों 
के ध्येय--के सम्बन्ध का। तीसरा परिच्छेद है माया के सम्बन्ध का--उस 
शक्ति के सम्बन्ध का जो जीव की अपूर्णता का कारण है अथवा यों कहिए 
कि जो जीव को अपने आदश से भिन्न रख रही है। चौथा परिच्छेद है 
भक्ति के सम्बन्ध का--उस शक्ति के सम्बन्ध का जो माया से विपरीत कायं 
करती है अर्थात्‌ जो जीव को उसके ध्येय से मिला देती है।' और पाँचवाँ 
परिच्छेद है जीवों के लिये उपादेय इस भक्ति के साधनों का। इस प्रथम 
परिच्छेद में हम जीवकोटियों की चर्चा करेंगे। ः 

गोस्वामी जी ने विषयी साधक सिद्ध सयाने। त्रिविध जीव जग 
बेद बखाने।” (२७७-१३) कहकर जीवों को तीन कोटियों में विभक्त 





१. देखी माया सब विधि गाढ़ी। अति सभोत जोरे कर ठाढ़ी॥ 
देखा जीव नचावइ जाही। देखो भगति जो छोरइ ताही॥ 
९५-१७, १ ८ 

किया है। पहिली कोटि है विषयी छोगों की, दूसरी साधकों की और तीसरी 
सिद्धों की। सिद्ध लोग तो सिद्ध ही हैं उने लिये भक्तिशास्त्र का प्रयोजन 
क्या। साधक लोगों को हो गोस्वामी जी ने अपने रामचरित-मानस का 
अधिकारी माना है।' परन्तु इस कलिकाल में अधिफ संख्या तो विषयी 
लोगों की ही है। इसलिये गोस्वामी जी ने उनका खूब वर्णन किया है। वे 
यदि एक ओर, साधकों को इनसे सावधान रहने की बात कहते हैं तो दूसरी 
ओर विषयियों को भी कल्याणमार्ग बताने में नहीं चूक रहे हुँ। अपने तत्त्व 
सिद्धान्त को सवंजनरोचक काव्यचमत्कार में लपेटकर कहने का वही तो 
अभिप्राय है जो क्विनाइन की गोली को शक्कर में लपेट रखने का रहा ' 
करता है। 
गोस्वामी जी जिस युग में उत्पन्न हुए उसमें विषयों जोवों की भर- 
मार थी। कलिवर्णत में मानों उन्होंने अपनी ही परिस्थिति का रूप खींचा 
है। वे कहते हैं।-- 
नारि विवस नर सकल गोसाई। नाचहि नट मरफट को नाई॥४८८-५, 
गुनमंदिर सुन्दर पति त्यागी। भजहि नारि परपुरुष अभ।गी॥४८८-८ 
१. राम भगति जिन्हके उर नाहीं। कबहुँ न तात कहिय तिन्ह पाहीं॥ 
४९८-२ 
यह न कहिय सठहीं हठपीर्लाह। जो मन लाइ न सुति हरिलीर्लाहु॥ 
कहिय न लोभिह क्रोर्घाह कार्मिह्‌। जो न भजइ सचराचर स्वामिहि॥ 
द्विजट्रोहिहि न सुगइय कबहूँ। सुरपति सरिस होइ नूप जबहूँ।॥ 
रामकया के तेइ आधिकारी।जिन्ह के सतसंगति अति प्यारी॥ 
गरुपदप्रीति नीतिरत जई। द्विजसेवक अधिकारी तेई॥ 
ताकहुँ यह विशेष सुबदाई। जाहि प्रानप्रिय श्री रघुराई॥ 
५०८-११ से १६ 
२. बिषयन्हि कहें पुनि हरिगुन ग्रामा। त्वन सुखद अरु मन अभिरामा ॥ 
४६६-१९ 

बहुदाम सँवारहि धाम जती। विषया हरि लीन्ह रही विरती ॥४८९-६ 
कुवन्ति निकारहि नारिसती। गृह आनहि चेरि निबेरि गती॥४८९-८ 
कलिकाळ विहाळ किये मनुजा। नहि मानत कोउ अनुजा तनुजा॥४९०-३- 


उस समय धर्म कर्म का तो कोई हिसाब ही न था क्योंकि 
कलिमल ग्रसे धरम संब लुप्त भये सद ग्रन्थ। 
भिन्ह निजमत कलपि करि प्रकट किये बहु पन्थ ॥५८७-१३, १४ 

स्वतःशासक भी-- 
“नुत पा।परातरत धर्म नहों। करिदंड विडंब प्रजा नितहीं' ४८९-१० 
थे। तब सामान्य लोगों के लिये यदि कहा जाय कि “सब नर कल्पित 
करहि अचारा। जाइ न बरनि अनीति अपारा” (४८८-२४) तो आश्‍चर्य 
ही क्या। एसो परिस्थिति में माता पिता लोग स्वाभाविक ही उसी शिक्षा 
और सभ्यता की ओर अपने बच्चों को-झुकाता चाहते थे जिसमें उन्हें चार 
पैसों की--पांसारिक सुविधाएँ संग्रह कर सकनेवाले साधनों की--प्राप्ति 
हो। 
मातुपिता बालकन्ह बोलावहि। उदर भर्‌इ सोइ धरमु सिखावहि ४८८-११ 
यह उदरंभर धर्म था यावनी संस्क्रृतिवाला विलासितामय मुगल-दरबारी 
ठाट। जो लोग धर्म की ओर कुछ झुकते भी थे वे-- 

श्रुतिसम्मत हरिभगतिपथ संजुतं विरति विवेक। 

तेहि न चल॒हि नर मोहबस कलपहि पंथ अनेक॥।४८९-३, ४ 
इस तरह वे यावती संस्क्रतिपूर्ण नये-नये पथ चलाकर .भारतीयता पर ही 
गहरा धक्का लगा रहे थे। ईन्हीं लोगों के कारण सन्तप्रवर गोस्वामीजी 
का हृदय परोपकार की भावना से प्रेरित होकर सद्धर्मं संस्थापना के लिये 
विचलित हो उठा और परिणाम में यह ग्रन्थरत्न तैयार हो गया। 

ऐसी स्थिति में यह तो निश्चित ही है कि इस ग्रन्थ में श्रुतिसम्मत हरि- 
भक्तिपथ की जितनी अधिक प्रशंसा होगी विषयवासना की उतनी ही अधिक 


~ — ——- meme NI जा 


जोव-कोटियाँ ८१ 


निन्दा भो होगी। इस विषयवासना की निन्दा का भाव गोस्वामी जी में 
इतना अधिक है कि उन्होंने अपने भक्तिमार्ग में अथवा अपने आराध्य के 
चरित्र में विलासिता को वास तक भी कहीं नहीं आने दी है। उन्होंने 
पक्के विषयो लोगों को असन्तो की कोटि में रखकर सर्वथा त्याज्य बताया है। 
गोस्वामी जी ने इस सम्बन्ध में देवताओं तक पर रियायत नहीं की। इन्द्रादि 
देव पुण्यकार्यों के फलभोग के लिए ही स्वर्गलोक तथा देवशरीर पानेवाले 
बताये गये हैं। तअ फिर वे भो निःसन्देह विषयी हुँ।' जब वे शिषयी हैं 
तव गोस्वा पी जो की श्रद्धा के पात्र वे कभी हो ही नहीं सकते । इसलिये--- 


_ प्र 


जे कामी लोलुत जग माहों। कुटिल काक इव सबहि डेराहीं॥ 

सूख हाइ लेइ भाग सठ स्वान निरखि मुगराज। 

छीनि लेइ जति जानि जड़ तिमि सुरपतिहि न लाज॥६३-६ से ८ 

तिर्ताह सुहाय न अवध बधावा। चोरहि चाँदिनि राति न भावा॥ 
१७४-१४। 


ऊंच निवास नोच करतूती। देखि न सकहि पराइ विभूति॥ १७४-२३ 
कपट कुचालि सोवं सुरराजू। पर अकाज प्रिय आपतत काजू॥ 

काक समान पाक रिपुरीलि। छलीमलीन कतहुँ न प्रतीती ॥२८६-२१, २१ 
आये देव सदा स्वारथी। बचन कहाहि जनु परमारथी॥४३१-१२ 

ऐसी ऐसी पंक्तियाँ कहकर गोस्वामी ने इनकी अच्छी पूजा को है। 





१. इस सम्बन्ध में गोस्वामी जी की निम्तलिखित पंक्तियाँ देखने 
योग्य हैं:-- 
देव दनुज नर किन्नर व्याला। प्रेत पिसाच भूत बेताला ॥ 
इन्हकी दसा न कहेउ बल्ाती । सदा कास के चेरे जानी ॥४३-२ ३४४ 
विषय बस्य सुर नर सूत्ति स्वामी । ३३७-२१ 
इद्धिन्ह सुरन्ह न ग्यान सुहाई। विषयभोग पर प्रीति सदाई ॥५०१-२२ 


६ 

विषयों में सवसे प्रवल है कामोपभोग और पुरुषों के लिए इसका प्रधान 
साधन है प्रमदा अथवा नारी। इसलिए विषयवासना की निन्दा को अपना 
प्रधान लक्ष्य बनानेवाले गोस्वामी जी ने नारीनिन्दा में कोई कसर नहीं 


रख छोड़ो है। रामचरितमानस का यह प्रसंग ऐसा है जिसके सम्बन्ध 
में कई सज्जनो ने कई प्रकार के विचार प्रकट किये हैं। जिन्हें स्त्रियों का 
नियत्रण अभोष्ट है वे तो गोस्वामी जी की पंक्तियों को दुहाई देकर अव 
सी “ढोल गॅवार सूद्र पशु नारी” पर दो चार हाथ चला दिया करते 
है। (कहना न होगा कि विचारशील सज्जनों में ऐसे लोगों की संख्या 
आजकल बहुत कम है) । जो स्त्रियों के समानाधिकार अथवा स्वातंत्र्य 
के पक्षपाती हैं (और ऐसे लोगों की संख्या आजकल बहुत अधिक है) 
वे या तो गोस्वामी जी कृत “अपराध” (?) मार्जन के लिये लचर 


दलोलें पेश किया करते हूँ या फिर खुल्लमखुल्ला गालियाँ सुनाने 
ऐसी दलीलों में से एक यह है कि गोस्वामी जी ने गतानुगतिक सन्त 
को तरह रूढिवश नारीनिन्दा कर दी है। भागवत में लिखा है कि स्त्रियाँ 
तो स्त्रियाँ हैं स्त्रियों का संग करनेवाले का भी संग एकदम त्याज्य है 
नारद पञ्चरात्र में तो नारीनिन्दा का एक अध्याय ही है। स्वयं मनु महा- 
राज ने भी स्त्रो-स्वातंत्र्म के विरोध में अनेक श्लोक कहे हैं । अनेकानेक 
आगम निगम पुराणों में ऐसी ही चर्वा मिल सकती है। तब फिर गोस्वामी 
जी ने भी लिख दिया तो क्या बुरा हुआ! इस दलील का उत्तर यह हैं 
कि यदि यह नारीनिन्दा वास्तव में बुरी है तो इसका अन्धानुकरण करके 
गोस्वामी जी ने सचमुच बुरा किया है। दस पचीस मनुष्यों ने जानबूझकर 
१. अथापि नोपसज्जेत स्त्रीषु स्त्रैणेषु चार्थेवित्‌। 
विषयेदियसंयोगान्मनः क्षुभ्यति नान्यया ॥भः० ११।२७।२२ 
२. बाल्ये पितुवेश तिष्ठेत्पाणिग्राहस्य यौवने । 
पुत्राणां भर्तेरि प्रेते न भजत्स्त्रीस्वतत्रतास्‌ ॥मनु० ५-१४८ 

या भूल से ही यदि कोई असन्मांगं ग्रहण कर लिया है तो उस पर चलनेवाला 
गोस्वामी जी सदृश विचारशील व्यक्ति आलोचना की सीमा के वाहर 
नहीं कहा जा सकता। 
दूसरी दलील यह है कि गोस्वामी जो ने स्वतः नारीनिन्दा में कुछ भी 
नहीं कहा। जो कुछ कहा सो मानस के पात्रों ने कहा। इसीलिए वे इस 
हेतु दोषी नहीं। इस दलोल का उत्तर यह है, जैसा कि पहिले कहा गया 
है, कि मानस कोई नाटक नहीं जिसमें उक्तियों का दायित्व पात्रों के सिर 
पर रखा जाता है। फिर मानस के पात्र गोस्वामी जी की ही कल्पना के परि- 
णाम तो है। सभी तरह के पात्रों की सभी तरह की उक्तियाँ रहते हुए भो 
हमें पुरुष जाति की निन्दा के सम्बन्ध में बैसे वाक्य नहीं मिलते जैसे स्त्री 
जातिं की निन्दा के सम्बन्ध में स्त्री और पुरुष दोनों के मुंह से कहें हुए पाये 
जाते हैं। जाति भर की इस प्रकार की निन्दा का चाहे प्रसंग हो चाहे न 
हो परन्तु गोस्वामी जी ने सहज अपावनि नारि” (३०३-२), “नारि 
सहज जड़ अज्ञ” (३२-१२), “जदपि जोषिता अनअघिकारी'' (५६-१९), 
“अबला अवल सहज जड़ जातो” (४९९-१६), “अधम ते अथम अधम अति 
नारी” (३२०-८) “नारि विस्वमाया प्रगट” (४९९-२०), अवगुनमूल 
सूलप्रद प्रमदा सब दुखखानि” (३२४-२५) आदि कह्‌ ही तो दिया है। 
इसलिये यह दूसरी दलील भी किसी काम की नहीं है। 
महात्मा गांधी ने कहा है कि “गोस्वामी जी ने स्त्रियों पर अनिच्छा 
से अत्याय किया।”--(धर्मपथ पृष्ठ ६५) हम प्रयत्न करने पर भी इस 
निर्णय से सहमत नहीं हो सकते। गोस्वामी जी के ग्रन्थप्रणयन का जो 
उद्देश्य था उसको देखते हुए जिस प्रकार तारी निन्दा को गई है वह परम 
आवश्यक थो। और नारीनिन्दा के उन अंशों को अलग कर देने पर नारी 
के सम्बन्ध में गोस्वामी जी की जो विचारधारा मिलती है वह अत्यन्त उज्ज्वल- 
है। उसे देखते हुए गोस्वामी जी का अन्याय कहीं भी नहीं प्रगट होता। 
इस सम्बन्ध में निम्नलिखित प्रमाण पर्याप्त होगे 
(१) स्त्रियाँ परमगति की प्राप्ति के लिए पुरुषों के बरावर ही नहीं 

वरन्‌ उनसे भो अधिक उपयुक्त हैं। बरावरी के दावे के लिए तो--“राम- 

भगति रत नर अरु नारी। सकल परमगति के अधिकारी” (४५३-१८) 
का उल्लेख पर्याप्त है और श्रेष्ठता के लिए उस सुगम पातिव्रत्य धर्म का संकेत, 
ही बहुत है जिसको धारण करने से बिनु स्म नारि परमगति लहई” (३०१ 
-२८) की बात कही गई है। 

(२) जिस तरह स्त्रियों के लिए “एक धरम एकु ब्रत नेमा। काय 
बचन मन पतिपदप्रेमा” (३०१-२०) कहकर गोस्वामी जी ने पातिक्रत्य 
पर जोर दिया है उसी प्रकार अपने आदर्श रामराज्य में उन्होंने पुरुषों को 
भी एकपत्तीब्रती ही रखा है। देखिए :--- 

“एकनारिब्रतरत सव झारी। ते मन क्रम बच पतिहितकारी ” (४५४-१०) 

“गोस्वामी जी का यह धर्मशास्त्र सर्वसाधारण के लिए लिखा गया 
है इसलिए इसमें स्त्रियों का सामान्य धर्म ही विशेष रूप से कहा गया है। 
यह सामान्य धर्म पातिव्रत्य और गृहपरिचर्या से बढ़कर कोई दूसरा नहीं 
हो सकता। इसीलिए उन्होंने इन विषयों पर बहुत जोर दिया है। असा- 
मान्य परिस्थिति की स्त्रियाँ असामान्य धर्म पालन कर सकती हैं। गोस्वामी 
जी को इससे विरोध नहीं। उमा ने जगद्हित के लिए रामचरितमानस 
का अवतार ही करा दिया। गिरा ने बृद्धियों की प्रेरणा का काम अपने 
जिम्मे लिया है। मन्दोदरी में पातिव्रत्य से भी बढ़कर भगवद्भक्ति का जोर 
था। गोस्वामी जी ने इन सब बातों को मान्यता दी है। 

(३) कालिदास ने स्त्री को जिस प्रकार गृहिणी सचिव, सखी मिथः 
प्रियशिष्या ललिते कलाविधौ” कहा है, उसी प्रकार गोस्वामी जी भी उसे 
नेक सलाह देने की अधिकारिणी मानते हैं। तारा ने वालि को कितनी 
अच्छी सलाह दी थी; परन्तु जब बालि ने न माना तो स्वयं भगवान्‌ ने उसे 
डाँटते हुए कहा था--मूढ़ तोहि अतिसय अभिमाना। नारि सिखावन 
करेसि न काना।” ३३२-२३। 

(४) जो नारी कुमागंगामिनी होती है, वह चाहे सूर्पणखा की तरह 
नकटी बूची करके ही छोड़ दी जाय, परन्तु जो पुरुष नारी की ओर कुदृष्टि 

से देखता है, वह एकदम बताह ही बताया गया है। देखिए:-- अनुज 
वधू भगिनी सुतनारी। सुनु सठ कन्या सम ये चारी ॥ इनहि कुदृष्टि बिलोकइ 
जोई। ताहि वधे कछु पाप न होई॥” (३३२-२१, २२)। यदि कहा 
जाय कि ये पंक्तियाँ विशिष्ट स्त्रियों पर कुदुष्टि डालने के सम्बन्ध की 
है तो सामान्य स्त्रियों पर कुदृष्टि डालने वाले के लिये भी गोस्वामी जी 
कहते हैं :--- 

कामी पुनि कि रहइ अकलंका---४९६-२४ 

सुभ गति पाव कि परत्रिय गामी--४९६-२६ 


जो आपत चाहइ कल्याना। सुजसे सुमत्ति सुभगति सुखनाना॥ 
सो परनारि लिलारु गोसाई। तजइ चौथ के चन्द कि नाई॥ 
३६१-१२, १३ 


(५) गोस्वामी जी ने अपना ग्रन्थ केवल लोकहितसाधकों के लिए 
तो लिखा नहीं है; (उस समय वातावरण भी कुछ ऐसा था कि राष्ट्र उत्थान 
का प्रत्यक्ष प्रयत्न करना--लोकहित साधना की बात को विशेष प्राधान्य 
देना-~-यवनशासकों को खटक सकता था ) उन्होंने आत्महितसाधकों (व्यक्ति- 
गत आत्मकल्याण की साधनावालों) की विचारधारा का भी अपने 
धर्मतत्व में सामंजस्य किया है और समय देखते हुए अपनी वर्णनमरिपाटी 
में व्यक्तिगत साधनावाली बातों को प्राधान्य भी दिया है। आत्महित की 
साधता में विषयतिन्दा, कामोपभोगतिन्दा और अतएव नारीनिन्दा पर अन्य 
आचार्यो द्वारा जितना अधिक कहा गया है, वह देखते हुए गोस्वामी जी की 
उक्तियाँ न केवल उचित हो हैं वरन्‌ अनिवार्यं भी हैं। लोकहित के साधक 
लोग उन उक्तियों को आत्महित के साधकों के लिए छोड़कर गोस्वामी जी 
की अन्य उक्तियों की ओर और गोस्वामी जी कृत स्त्रीपात्रों के चरित्रचित्रण 
की ओर क्यों नहीं ध्यान देते? 

(६) गोस्वामी जी के स्त्रीपात्र बहुत उज्ज्वल चित्रित हुए हैँ और 
पुरुषों की अपेक्षा उन्होंने भगवद्भक्ति को अधिक अपनाया है। इस सम्बन्ध 

में सीता, सुनयना, कौशल्या, सुमित्रा, अनसूया आदि की तो वात ही क्या है 
तारा सदृश बानर नारी और मन्दोदरी सदृश राक्षस नारी की ओर देखिए। 
उन दोनों के चरित्र कितने उज्ज्वल हैं और उन दोनों के विशुद्ध हृदयों ने 
किस प्रकार भगवतूतत्त्व के रहस्य को पहिले ही से प्राप्त कर लिया था। 
शवरी का हाल देखिए। सोता के रहते हुए भो भगवान्‌ जिसे 'भामिनि” 
कहकर “मानहुँ एक भगति कर नाता” (३२०-९) की घोषणा करें उसके 
परमोज्ज्वल सौभाग्य का क्या ठिकाना । रामवनवास के सम्बन्ध में गोस्वामी 
जी ने जिस प्रकार कैकेयी मन्थरा और सरस्वती तक को दोष से मुक्त किया 
है, वह देखते हुए कौन कह सकता है कि वे स्त्री जाति से चिढ़े हुए थे। 
कुछ लोगों का कहना है कि गोस्वामी जी ने न तो माता का प्यार पाया 
(क्योंकि पैदा होते ही ये त्याग दिये गये थे) और न पत्नी का (क्योंकि उसी 
की फटकार पर ये विरक्त हुए थे।) तथा उन्हे बड़े घर की स्त्रियों से 
मिलने जुळने का सौभाग्य भी नहीं हुआ, इसीलिये उन्होंने नारी के सम्बन्ध 
में अपने बड़े संकीर्ण विचार प्रकट किये हैं। हमारी समझ में नहीं आता 
` कि नारी निन्दा विषयक प्रसंगों का कारण स्पष्ट रहते हुए भी गोस्वामी जी 
को इत रचनाओं पर ऐसे-ऐसे तकं ढूंढ़कर क्यों लीपापोती की जा रही है। 
सीता जी भी तो एक नारी हैं। परन्तु वे ऐसी नारी हुँ जिनके नाम का 
स्मरण ही पातिव्रत्य धर्म की रक्षा का अमोघ मन्त्र कहा गया है! । गोस्वामी 
जी ने ऐसी नारियों की निन्दा कदापि नहीं की। उन्होंने “नारी” शब्द से 
जिन व्यक्तियों की निन्दा की है वे कामोपभोग साधन के अतिरिक्त और कोई 
दूसरे व्यक्ति नहीं। “स्रक चन्दन वनितादिक भोगा” (२५३-२९) प॑वित 
ही वता रही है कि वनिता अथवा नारी स्रक्‌ (माला) चन्दन आदि भोग्य 
पदार्थों की श्रेणी में समझी जाने लगी थी। गोस्वामी जी की जो परिस्थिति 


थी उसमें भी “नारी” विलासिता का एक प्रधान साधन-बन गई थी | विषय 


१. सुन सीता तव नाम, सुमिरि नारि पतिब्रत कर्राह ॥ 
` तोहि प्रानप्रिय राम, कहेउँ कया संसार हित ॥३०२-४, ५ 

विलास और आत्म कल्याण में आग पाती का सा विरोध है। इसलिए 
अखिल जीव कोटि के आत्मकल्याण में संलग्न गोस्वामी जी विषयविलास की 
प्रधान साधनरूप उस “नारी” की भरपेट निन्दा न करते तो क्या करते ? 
ऐसी निन्दा से--ऐसी दोषदृष्टि से--ही तो उस ओर वैराग्य उत्पन्न होगा 
और उस ओर वैराग्य होने से फिर राम की ओर अनुराग उत्पन्न होने छगेगा। 
यहो गोस्वामी जी की विचारशैली है। उनकी “नारो” और “प्रमदा” में 
कोई अन्तर नहीं। उन्होंने अपना मानस विशेष कर उन पुरुषों के लिए 
लिखा था, जिनका कुछ दिग्दर्शन हमने इसी परिच्छेद के प्रारम्भ में करा 
दिया है। इसीलिए विलासिता के इस हेय प्रतीक को उन्होंने “नारी” 
कहकर पुकारा। अध्यात्मपथ की स्त्तंत्रताप्रेमिणो असाधारण स्त्रियाँ-- ˆ 
वे स्त्रियाँ जिन्होंने विरतिविवेकमय हरिभकितियथ अपनाकर गार्हस्थ्य से 
अपना पीछा छुड़ा लिया है--यदि चाहें तो “नारी” शव्द से कामान्ध पुरुप 
का भाव ग्रहण कर सकती हैं। 
गोस्वामी जी सुधारक होते हुए भो क्रान्तिकारी नहीं थे 
उन्होंने पुषषक्ृत अत्याचारों के विरुद्ध स्त्री को भड़कानें का कोई चित्र अपनी 
रचना में प्रस्तुत नहीं किया। उन्होंने मर्यादा की रक्षा के लिए स्त्रीस्वातत्रय के 
विरोधी वाक्य ही कहें हैं।' परन्तु स्त्री की परतंत्रता से उनका साघुहृदय 
अवश्य द्रवित रहा करता था। इस सम्वन्ध में उनकी यह उवित कि 
“कृत विधि सूजी नारि जग माहीं। पराधीन सपनेहु सुख नाहीं (५३- 
५०) देखने ही योग्य है। 
यह अवश्य है कि कथाभाग में भी उन्होंने जहाँ कहीं तारीनिन्दा का 

उपयक्त अवसर पाया वहाँ उसका पूरा उपयोग करते हुए-- 

(विधिहु न॑ नारि हृदय गति जाती।सकल कपट अन अवगत खानो।' 


२३३-३ 


५२ 


१. सहावष्टि चलि फूटि कियारी । जिमि स्वतंत्र भये बिगर्राह नारी ॥ 
१ - ३३३-२० 

आता पिता पुत्र उरगा री पुरुष मनोहर निरखत नारी ॥ 
होइ विकल सक मानहि न रोको। जिमि रबिमनि द्रव रविहि विलोकी।” 
३०७-२२, २३ 


आदि वाक्य कह दिये है। परन्तु इन सव का तात्पय इतना ही 
जान पड़ता हे {क 


दीप सिखा सम जुवति तन, मन जनि होसि पतंग। 
भजहि राम तजि काम मढु, करहि सदा सतसंग ॥”३२५-२५, २६ 


स्त्री की ओर पुरुष का आकर्षण तो स्वाभाविक है इसलिये इस आकर्षण 
के उज्ज्वल पक्ष के पोषण में कविकल्पना का उपयोग करना अपने उद्देश्य 
के अनुकूल न समझ कर गोस्वामी जी ने इसके श्यामपक्ष ही पर बहुत जोर 
दिया है। सती स्त्री के हृदय की शुचिता और दृढता पर तो उनको वैसा 
ही विश्वास है जैसा किसी विचारशील व्यक्ति को होना चाहिए 

विषयी जीव प्रभुता पाकर उच्छुङ्खल हो जाया करते हैं'। उनकी 
उच्छुङ्खलता से समाज को सदैव हानि है। इसलिये उन्हें सदैव मर्यादित 
रहना ही--ताइन के अधिकारी बने रहना ही--उचित है। यदि वे जड़ 
होते हुए भो विवेकाभिमात्ती बतकर किसी समर्थ से “हिसिषा” करने लगे 
तो निश्चय हो नारकी वनेंगे क्योंकि वे जीव ईश की समता के लायक 
-नहीं हैं। समर्थ और विषयी में---ईश और अनी में--वही अन्तर है जो 
विशाल और क्षुद्र में रहा करता है। स्वल्प गंगाजल से यदि वारुणो तैयार 
हुई हो तो उसमें वारुणी का अंश विशिष्ट होने के कारण वह त्याज्य है परन्तु 
वही वारुणी यदि गंगा जी की विशाल धारा में डाल दी जाय तोगंगा जल 
की विशिष्टता हो जाने के कारण वह ग्राह्य बन जाती है।' जिस जीव में 


१. डगइ न संभू सरासन कसे। कामी वचन सती मन जैसे॥१११-८ 
२. विषयो जीव पाइ प्रभुताई। मूढ़ मोह बस होहि जनाई ॥२५८-१७ 
३. ढोल गंवार सूद पस्‌ नारी। सकल ताड़ना के अधिकारी ॥३२९-२४ 

विषयवासना का आधिक्य है वह इमो प्रकार अनीश अतः मर्यादा से बद्ध रह 
जाता है और जिक्षमें सद्भावना का आधिक्य है वह ईश अथवा समर्थ और 
इस प्रकार विधि-निषेध को मर्यादा से परे हो जाता है। ऐसे लोग परमात्मा 
ही को कोटि के हैं। इस संवार में ऐसे लोगों का आभिवांछित आधिक्य हो 
हो नहीं सकता, क्योंकि भगवान्‌ जब स्त्रं 'श्रुतियवययालक धरमवुरंवर” 
(४५४-२२) हैं तब वे अपनी रची मर्यादा में उच्छंखलता कभी पसन्द ही 
नहीं कर सकते। तब ऐसी स्थिति में सभो लोगों का मर्यादित रहना--- 
लोक्रव्यवस्था के प्रवन्ध से आबद्ध रहना--वांछतीय है। जब समर्थ लोगों 
का भी यह हाल है तब गोस्वामी जी ने जिस नारो को विषयोपभोग का 
सावन बताकर विषयी जीवों की कोटि में रखा है उसके ताइन २ थवा निय- 
त्रण अथवा मर्यादा में चलते रहने की वात लिखकर उन्होंने समग्र नारी 
जाति पर कोई भीषण अत्याचार नहीं कर दिया। 
यह बात नहीं है कि विषयी लोग सदासवंदा विषयी ही बने रहें। उनमें 
से अनेकों को साधक होना ही पड़ता है। बात यह है कि प्रत्येक जीव आखिर 
अपने आदशंपूर्णत्व का--ईश्वर का--अंश ही तो है। केवल अंश ही नहीं 
वह उसका “संहज संघाती” और सहज स्नेही भी है । इसलिए महत्त्वा- 
कांक्षी-स्वतः पूर्णे बनने की ३भिलाषा--उसमें स्वाभाविक है। इस 
अभिलाषा को वह अपनी अज्ञता के कारण बहुधा उलटे ही मागे से पूर्ण करना 
चाहता है। अपने शरीर को हो अपना वास्तविक रूप समझ कर इन्द्रियों 
की तृप्ति के लिये विषयवासनाओं की पूति में ही वह अपनी पूर्णता मानने 
लगता है और इसी ओर दत्तचित्त हो जाता है। परन्तु जब वह ययाति को 
तरह देखता है कि 
न जातु कामः कामानामुपभोगेन शाम्यति। 
हविषा. कृष्णव्नत्मंव भूय एवाभिवर्धते ॥मनु० 








. १. ब्रह्मजीव इव सहज संघाती।१२-२ 
ब्रह्मजीव इव सहज सनेहू | १०२-२० 

तब वह अपनो भूल को समझकर सीधे रास्ते पर आजाता हैं और इस शरीर 
से विषयों की साधना के बदले तत्त्व की साधना, रोगों को साधना के बदले 
ऐोग मुक्ति की साधना, कुपथ्य की साधना के बदले सुपथ्य की साधना करने 
लगता है। ऐसी साधना से वह परम शान्तिं और परम आनन्द का अविकारी 
बनकर निःसन्देह पूर्णत्व को प्राप्त हो जाता है। जिन जीवों में इतना विवेक 
हीं है वे भी किसी न किसी प्रकार साधक हो हो जाते हैं। जब कभी विषम 
स्थिति के आघात प्रत्याघात से दुःख और संकटों की प्रवल आँधी उठकर 
जीवन को चंचल बना देती है उस समय जीव को वरबस साधक बनना 
पड़ता है। जब वह किसी वस्तु, विभव अथवा परिस्थिति की इच्छा करता 
है और उसे प्राप्त करना अपनी शक्ति के बाहर की वात समझता हँ, वह 
साधक बत उठता है। जब उसे भले आदमियों के बीच उठता बैठना अथवा 
कीतिमान्‌ कहलाना पसन्द आने लगता हैं तब वह साधक बन जाता है । 
जब मृत्यु अथवा अज्ञात परलोक का भय किसी के मत पर अपना 
आतंक जमाने लगे तब वह साधना की ओर झुक पड़ता है। इसी प्रकार के 
अनेक प्रसंग हैं जो मनुष्यों को साधक बना देते हैं। जो विवेकी और दृढ़ 
निश्चयी है वे तो साधना में पकक्रे होकर पसद्ध भी हो जाते हैं। जो सामान्य 
साधक हैं वे हृदय को दुर्बलता के कारण विषयी रहा करते हैं और येन 
केन प्रकारेण कुछ न कुछ साधना भो करते जाते हैं। ऐसे जीवों की संख्या 
बहुत अधिक है; और जैसा कि पहिले कहा गया है, इन्हीं को ओर--सवे- 
साधारण की ओर--विशेष लक्ष्य रखते हुए गोस्वामी जी ने यह ग्रन्थ 
लिखा है। 
सच्चा साधक विषय-वासना को मानस रोग मानता है। शरीर-रोग- 
ग्रस्त-सन्नियातग्रस्त--मन्‌ष्य शीतल जल पान करने की ओर बड़ा आग्रह 
दिखाता है, वह यह नहीं समझता कि जल पोते, से उसको बीमारी और बढ़ 
जायगी। ठोक इसी प्रकार मानस रोगग्रस्त मनुष्य विषयोपाजन में दत्तचित्त 
ता है, वह यह नहीं समझता कि विषयो पार्जेन से उसकी अशान्ति और 
` बढ जायगी। मानस रोगों को पहचानना वड़ा कठिन है। तारदांदि मह 

ियों से भी भूले हुई हैं! और उन्होंने कुपथ्य ही को सुपथ्य समझकर 
भगवान्‌ तक से वही मांगने का साहस किया है। परन्तु साधक यदि मानस 
रोगों को ओर से निरन्तर सावधान रहने की चेष्टा करें तो इनके चक्कर से 
ह अपने को बहुत कुछ वचा सकता है। 

गोस्वामी जी ने मानस रोगों के सम्वन्ध में बहुत सुन्दर पंक्तियाँ लिखी 
उनका कहना है कि जीवों के दुःख के प्रधान कारण यही मानस रोग 
हैं। वे मोह (शरोराभिमान) हो को सब व्याधियों का मूल समझते हैं। 
इसी से अनेक प्रकार के विषयमनो रथरूपी शूळ उत्पन्न होते हैं। जिस प्रकार 
शरीर की व्याषियाँ अनेक हैं उसो प्रकार मानस के रोग भी अपरिमित हैं। 
जब तक जोवों का जोवत्व--अपूर्णत्व--है तब तक इन रोगों का निवास 
भी बौजरूप से उनमें रहता हो है। हाँ, जो उन्हें पहिचान लेता है उसके 
ऊपर ये अपना पूरा प्रभाव नहीं दिखाते हैँ। फिर भी यदि उन्हें विषय का 
कुपथ्य मिल जाय तो अवश्य अंकुरित, पल्लांवित हो उठते हैं। इन रोगों 
के समूल उन्मूलन को रामबाण ओषधि है श्रद्धापूर्ण हरिभक्ति, जिसे गोस्वामी 
जी ने अपने मानस द्वारा इस प्रकार सर्वसुलभ कर दिया है।' 





द्‌ 


१. मानस रोग का पुरा प्रसंग ही यहाँ पर लिख देना अनुचित न होगा- 
सुनहु तात अब मानस रोगा। जेंहि ते दुख पार्वह सब लोगा॥ 
मोह सकल ब्याधिन्ह कर मूला । तिन्ह ते पुनि उपर्जाह बहु सूला॥ 
काम वात कफ लोभ अपारा । क्रोध पित्त नित छाती जारा॥ 
प्रीति करहि जौ तीनिउ भाई । उपजइ सत्तिपात ढुखदाई॥ 
विषय मनोरथ दुर्गम नाना । ते सब सूल नाम को जाना॥ 
ममता दाडु कंदु इरषाई । हरष विषाद गरह बहुताई॥ 
परदुल देखि जरनि सोइ छई । कष्ट दुष्टता अन कुटिलाई॥ 
अहंकार अति दुखद डंहरुआ । दंभ कपट मन मान नेहरुआ॥ 
तस्ना उदर बृद्धि अति भारी । त्रिविध ईषना तरुन तिजारी॥ 
> ज़गविधि ज्वर मत्सर अविवेका । कहँ लगि कहउँ कुंरोग अनेका॥ 





९२ तुलसी-दर्शन 


सिद्ध की श्रेणी में गोस्वामी जो ने संत, भक्त आदि सभी पहुँचे हुए 
जीवों को रखा है। जो पहुँचा हुआ जीव रहता है--ब्रह्मसादृश्य प्राप्त कर 
चुकता है--वह काम, क्रोव, लोभ आदि मनोविकारों पर पूर्णं विजय प्राप्त 
कर ही चुकता है। 

“नारि नयनसर जाहि न लागा। घोर क्रोध तम निसि जो जागा॥ 

लोभपास जेहि गर न बँधाया। सो नर तुमह समान रघुराया॥” 

३३७-२२, २३ 
साथ हो वह हेतु रहित जग उपकारी” भी हो जाता है। 
“हेतु रहित जुग जग उपकारी। तुम तुम्हार सेवक असुरारी॥।” 
४६४-१० 





एक व्याधि बस नर मर्राह ए असाधि बहु ब्याधि। 

पीर्डाह सन्तत जीव कहुँ सो किमि लहइ समाधि। 

नेम धरम आचार तप ग्यान जग्य जप दान। 

भषज पुनि कोटिन्ह नाह रोग जाइ हरिजान। 
एहि बिधि सकल जीव जग रोगी । सोक हरष भय प्रीति वियोगी॥ 
मानस रोग कछुक में गाये । हाहि सबके लखि बिरलेन्हि पाये॥ 
जाने ते छीर्जाह कछ, पापी । नास न पार्वाह जत-परितापी॥ 
विषय पत्य पाइ अकुरे । मुनिहु हृदय का नर बापुरे॥ 
राम कृपा नार्साह सब रोगा । जो एहि भीति बनइ संजोगा॥ 
सदग्रु बेद बचन विश्वासा । संजम यह न विषय के आशा॥ 
रघुपति भगति सजीवन म्री । अनूपान श्रद्धा मति पुरी॥ 
एहि बिधि भलेहिसो रोग नसाहीं। नाहि त जतन कोटि नहि जाहीं॥ 
जानिय तब मन बिरुज गोसाई । जब उर बल बिराग अधिकाई ॥ 
सुमति छुधा बाढूइ नित नई । विषय आस दुरबलता गई॥ 
बिमल ग्यान जल जब सो नहाई । तब रह राम भगति उर छाई॥ 


४०५-११ से २६, ५०५-१ से ९ 

इसलिए यदि संसारी जीवों का किसी से वास्तविक कल्याण होता है 
तो वह इन सिद्ध जीवों से ही। ये लोग विकारहीन शुद्ध हृदय से जव बिना 
किसी स्वार्थ भावना को अथवा राजसी-तामसी प्रकृति को लिये हुए 
लोककल्याण में दत्तचित्त होते हैं, तव फिर जनता का इनसे वास्तविक कल्याण 
होगा तो किनसे होगा। गोस्वामी जी कहते हैं कि ब्रह्म तो समुद्र की 
तरह विशाल, गंभीर, अगम्य और अग्राह्य है। भक्त हृदय उसे कंसे अपना 
सकता है। असल में इन सिद्ध पुरुषों ने हो अपने ज्ञानरूपो मन्दर पर्वत से 
ऐसे समुद्र को मथकर वह भगवत्‌कथा-रूपो अमृत निकाला है, जिसमें भावुक- 
हृदय-संग्राह्म भक्तिरस का माधुर्यं ओतप्रोत भरा हुआ है। इस दृष्टि से 
वे इन सिद्धों को भगवान से भी अधिक वताते हुए कहते हैं :-- 


“मोरे मत प्रभु अस बिस्वासा । राम तें अधिक राम कर दासा॥ 
राम सिधु घत सज्जन धीरा। चन्दनतरु हरि सन्त समीरा॥' 
५०३-३, ४ 
बात भी सच है। यद्यपि बादल अपना जल समुद्र से ही लाते हैं और 
मलयानिल अपनी सुगन्धि चन्दन वृक्ष से ही लाता है तथाप्रि लोगों का प्रत्यक्ष 
उपकार तो बादलों से और मलयानिल से ही होता हँ । समुद्र और 
चन्दन-तरु तक पहुँच कर ऐसे कितने हुँ कि जो लाभ उठा सकते हैं। 
इसीलिए प्रत्यक्ष में तो राम की अपेक्षा रामदास का ही महत्त्व अधिक होना 
चाहिए। 
रामदास अथवा हरिजन के इस महत्त्व पर गोस्वामी जी ने बहुत सुन्दर 
उक्तियाँ कही हैं। 
१. ब्रह्म पयोनिधि मंदर ग्यान संत सुर आहि। 
कथा सुधा मथि काढुइ भगति मधुरता जाहि॥५०३।७, ८ 
२. कवि सम्प्रदाय का चन्दनतरु मलयाचल के किसी दुर्गम स्थान सें 


रहता है। 

“सुन्‌ सुरेस रघुनाथ सुभाऊ। निज अपराध रिसाहि न काऊ॥ 

जो अपराध भगत कर करई। राम रोष पावक सो जरई।।” 
२४४-२२, २३ 

“मानत सुख सेवक सेवकाई। सेवक बेर बेरु अधिकाई।॥” 
RAN 
आदि पंनितियाँ लिखकर गोस्वामी जी ने स्पष्ट बता दिया है कि चाहे 
कोई भगवान्‌ की ओर उपेक्षाभाव हो रख ले-नास्तिक हो बना रहे-- 
परन्तु सिद्धों को ओर--सा र्विक बृद्धिवाले निर्हेतुक परोपकारी सज्जनों की 
ओर, तो उसे श्रद्धा रखनी हो चाहिए। ऐसे सन्तों का तिरस्कार उन्हें किसी 
प्रकार सह्य नहीं। इतना ही नहीं उन्होंने ऐसे सिद्धभक्तो की सेवा को 

भगवान्‌ की सेवा से किसी प्रकार कम नहीं बताथा है। वे कहते हैं -- 

“सीतापति सेवक सेवकाई। कामधेनुसत सरिस सोहाई॥'” 


वे ऐसे ही सज्जनों की सेवा और संगति में अखिल कल्याण के बोज पाते 
हैं। इसलिए संतसेवा और सत्संग को महिमा में वे कहते हैं--- 
संतसंग अपवर्ग कर कामी भवकर पंथ। 
कहहि सन्त कवि कोविद श्रुति पुरान सदग्रंथ ॥४५९-४, ५ 
मति कीरति गति भूति भलाई। जब जेहि जतन जहाँ जेहि पाई॥ 
सो जानव सतसंग प्रभाऊ। लोकहु बेद न आन उपाऊ।।४-१९,२० 
सतसंगति मुदमंगलमूला । सोइ फल सिधि सव साधन फूला॥४-२२ 
परोपकारी सज्जनों की सेवा और संगति पर गोस्वामी जी ने इतना 
` आधक जोर दिया है और इन विषयों को कुछ इस ढंग से लिखा है कि उससे 


१. सन्त सम्भु श्रीपति अपवादा।सुनिय जहाँ तहँ असि मरजादा॥ 
काटिय तासु जीभ जो बसाई। स्रवन मूंदि नत चलिय पराई॥। 
३ हर १, २ 

न केवल साधुमत का समर्थन होता है वरन्‌ लोकमत का पुष्टीकरण भी 
स्पष्ट हो जाता है।' व्यक्तिगत साधना के लिये ऐसे सिद्धों के सत्संग की 
आवश्यकता तो थी ही, परन्तु उस समय के भारतीय वातावरण में राष्ट्रः 
उत्थान के लिये भो यह आवश्यक था कि आयंभावना वाले सज्जनो का 
पारस्परिक सग और संगठन हो। इसीलिए गोस्वामी जी ने न केवल 
विभिन्न सम्भ्रदायोंवालों को समेटने की चेष्टा की है वरन्‌ संग्राह्य सज्जनों को 
श्रेणी में अधिक से अविक लोगों को समाविष्ट करने का प्रयत्न भी किया है। 

गोस्वामी जी का कहना है कि दुर्जनों की संगति से ज्ञान नष्ट होता है 
कुमति उत्पन्न होती है और परिणाम में नाना प्रकार की विपत्तियाँ आती हँ। 
इसलिए वे कहते हैं कि यदि हो सके तो इन दुर्जनो का ऐसा निग्रह कर दिया 
जाय जिससे इनकी दुष्टता ही का उन्मूलन हो जावे और यदि ऐसा न हो 
सके तो इनसे दूर हट जाया जार बे इन्हें कुत्ते को तरह दूर रखने को 
सलाह देते हँ। सत्संग की पूष्टि के लिये दृःसङ्ग के विएद्ध एस तीव्र शब्दों 
का व्यवहार सर्वथा उचित था। 

१. “साधुमत का अनुसरण व्यक्तिगत साधन हैं, लोकमत लोकशासन 
के लिए है। इत दोनों का सामंजस्य गोस्वामी जी की धर्मभावना के भीतर 
हे”--अध्यापकप्रवर पं० रामचन्द्र शुक्ल (देखिए--तुलसी ग्रंथावली खंड 
३, पृष्ठ १२७) । 

२. बिनसइ उपजइ ग्यान जिमि पाइ कुसंग सुसंग--३३५-१९ 
काहू सुमति कि खल सँग जासी--४९६-२६ 
जहाँ सुभति तहे सम्पति नाना । जहाँ कुमति तहे विपति निदाना॥ 
है ३६२-८ 
३. सन्त संभु जीपति अपवादा । सूनिय जहाँ तहँ असि सरजादा ॥ 
काटिय तासु जीभ जो बसाई। जवन मूंदि नत चलिय पराई॥३५-१,२ 
४ कवि कोविद गार्वाह अस नीतो। खल सन कलह न भल नहिं प्रीतो ॥ 
उदासीन नित रहिय गोसाई । खळ परिहरिअ स्वान की नाई॥ 
४९२-१४, १५ 

कौन दुर्जन है कौन सज्जन है यह जाने विना त्याग और संग्रह की वात 
ही कैसे वन सकती है। इसोलिए गोस्वामी जी ने दुर्जनों और सज्जनों के 
वस्तुतः लक्षण बताये हैं। दुजेनो की श्रेणी में उन्होंने विशेष रूप से दो 
प्रकार के लोगों का वर्णन किया है। एक तो हैं खल और दूसरे राक्षस। 
खल विन स्वारथ पर अपकारी” (५०४-१) यहो खलों की बड़ी सुन्दर 
परिभाषा है। गोस्वामी जी ने यत्र-तत्र इन खलों का विस्तृत वर्णन किया 
है। ये खळ लोग जब अपनी खलता में इतने मंज जाते हैं कि फिर जोते जी 
उनका उद्धार प्रायः असभव हो जाता है, तब ये ही लोग राक्षस कहाते हैं। 
राक्षसों के सम्बन्ध में गोस्वामी जी की परिभाषा देखिए 


बाढ़े खल बहु चोर जुआरा।जे लम्पट परधन परदारा॥ 

मानहि मातु-पिता नहि देवा। साधुन्ह सन करवावहि सेवा॥ 

जिन्ह के यह आ रन भवानी।जे जानहु न सचर सम प्रानी॥ 
——२७-७-९ 


परद्रोही परदार रत परधन पर आपवाद। 
ते नर पाँवर पापमय देह धरे मतुजाद\॥४६ १-१३, १४ 


जो राक्षसी वृत्ति से (१) सुख (२) सम्पत्ति (३) सुत (कामोपभोग द्वारा 
वंश विस्तार) (४) सैन्य (शासनबल) (५) सहाय (प्रभुत्व के लिये 
संगठन) (६) जय (७) प्रताप (८) बल (शक्ति) (९) बुद्धि (१०) 
बड़ाई (जयघोष कराने की आकांक्षा) इस तरह दशों दिशाओं में आधि- 





१. तेहि तें कछ, गुन दोष बखाने। संग्रह त्याग न बिनु पहि्चाने॥ 
६-११ 

२. संभव है कि गोस्वामीजी ने राक्षसों की भिन्न योनि की अमान्यता 

न प्रकट होने देने के लिए निसिचर सम और “देह घरे मनुजाद” की बात 


कही हैँ। 

पत्य का प्रयत्न करता है, वह राक्षसराज दशमुख रावण की तरह है।' 
यदि कहीं ऐसा मनुष्य अपने प्रयत्न में कृतकार्यं हुआ तो संसार में 
त्राहि-त्राहि मच जाती है। उस समय किसी एसी विभूति (डिक्टेटर) 
का, सिद्धान्त विशेष का, -किसी' क्रान्ति क्रा अथवा (किसी अवतार का): 
आविर्भाव स्वाभाविक हो जाता है, जो इत राक्षसों का दमन करके आर्य 
सज्जनों का पुनः: संगठत कर दे। जगत्‌ में सुव्यवस्था की > स्थापना 
ही स्वाभाविक नियम है। अव्यवस्थित -जगत्‌ बहुत दिन तक टिक हो 
नहीं सकता। .लोगों को सुव्यवस्था-,की, ओर झुकाना. हो पड़ता; है। 
इसलिए दुर्जनों का प्राबल्य एक तो होता ही कम है और यदि हुआ 
भो तो वह चिरस्वायो नहीं होता। उनके सामूहिक, प्रावल्य को तोड़ने 
का सबसे सोवा उपाय यह है कि उनसे असहयोग” किसा जाय-- 
उनकी संगति से दूर रहा जाय--और सज्जनों का एक सुचारु संघटन 
कर लिया जाय। सञज्जनंता की मनःशक्ति ही कुछ इतनी जवरदस्त होती 
है कि दुर्जनों पर उनकां असर पड़े बिता नहीं रह सकता। और यदि सब 
आर्यं सज्जनों का सुचारु (सुन्दर संघटन) हो गथा तव फिर उसे आयं- 
समाज अथवा आर्य राष्ट्र को शक्ति और उसके प्रभाव का कहना हो क्या 
है। इस शक्ति का प्रभाव दुर्जनों पर पड़े विना रह ही नहीं सकते अपना 
ऐसा संघटन बनाये विना प्रारम्भ से ही बिनु स्वारथ पर अपकारी” लोगों 
से मिल कर चलने की रीति बरती जायगी तो न तो आर्यसंघटन हो हो 
सकेगा और न खल हो सुधर सकेंगे, वरंत्‌ उन खलों का प्रलय और भी 
अधिक बढ़ जायगा। 
१. सुख सम्पति सुत सेन सहाई। जय प्रताप बल बुद्धि बड़ाई 
नित नतन सब बाइत जाई। जिमि प्रतिलाभ लोभ अधिकाई॥ 
८५-५, ६ 
२. रावण राज्य के एसे वर्णन में कई लोग गोस्वामी जी के समय के 
यावनी साम्राज्य की ओर इशारा पाते हैं (देखिए मानस हंस ) 


७ 

दु्जेनों का सामूहिक सुधार का रास्ता तो ऊपर बता दिया गया | 
अब यदि कोई दुर्जेन के व्यक्तिगत कल्याण के सम्बन्ध में पूछे तो गोस्वामो 
जी इस विषय में ओर भी अधिक स्पष्ट हैं। वे कहते हैं कि यदि दुर्जन को 
सत्संगति मिल जाय तो वह उसी प्रकार सुधर जाता है जैसे पारस का स्पर्श 
करके कुधातु । परन्तु प्रश्न यह है कि सज्जन लोग दुर्जन को अपने पास 
फ़टकने ही क्यों देंगे ? इसके उत्तर में गोस्वामी जी ने दो सुन्दर सूक्तियाँ 
कही हैं। प्रथम तो वे कहते हैं :-- 
“विधिबस सुजत कुसंगति परहीं। फनि मनि सम निज गुन अनुस रहीं ।” 
(५-२) 


फिर वे कहते हैं :--- 


“सुरसरि-जलकृत वारुनि जाना। कबहुँ न संत. करहि तेहिः पाना॥ 
सुरसरि मिले सो पावन जैसे। ईस अनोसहि अंतर तैसे॥” ३७-७, ८ 
इन सूक्तियों का भाव यह है कि किसी व्यक्ति अथवा समाज में 
सज्जनता का बल यदि उस दुर्जनता के बल से अधिक प्रबल है तो निश्चय 
ही सज्जनता के प्रभाव से वह दुर्जन प्रभावित हो उठेगा और इस प्रकार 
उसका सुधार हो जायेगा। 
सज्जतों के विजय में गोस्वामी जी ने बहुत कुछ कहा है। पहिले 
सज्जन तो संत लोग हैं।- उनकी गुणावली को पूरी सूची दी ही नहीं जा 
सक़ती। गोस्वामी. जी स्वतः भगवान्‌ रामचन्द्र के मुख से दो स्थानों पर 
यहो विषय स्पट करते हुए कहते हैं :--- 
“सुन मुनि साधुन के गुन जेते। कह न सकहि सारद स्रुति तेते॥” 
(३२५-१८) 
' सन्तन्हे के लच्छन सुन ग्राता। अगिनिते ्रुति पुरान विख्याता॥” 
(४६०-१६) 


१. सठ सुधर्राह्‌ सतसंगति पाई। पारस परस कुधातु सुहाई ॥-_५१ 





जींव-को टियाँ ९९ 


इन दोनों हो स्थलों पर सन्तो के लक्षणों को सूचियाँ भी दी गई हैं जो 
साधकों के लिये भलीभांति मनन करने योग्य हैं। इत सूचियों के अतिरिक्त 
अन्य स्थलों पर भी उन्होंने सन्तो के सम्बन्ध में सुन्दर सूक्तियाँ कही हैं। 
कहीं उन्हें वे कयारूपी अमृत निकालने वालां देवता कहते हैं।' कहीं उन्हें 
संसार का सच्चा सेवक कहते हैं'। कहीं उनके उदय को वे जगत्‌ के लिये 
सतत हितकारी बताते हैं'। कहीं उनके चरित्र को कपांस के समान 
अनासक्त, विशद, गुणमय और दुख सहकर भी परछिद्र दुरानेवाला 
बताते हैं।' और कहीं उनके हृदय को नवनीत से भी अधिक कोमल कहकर 
उनकी परोपकारवृत्ति की भूरि भूरि प्रशंसा करते हैं।' गोस्वामी जी की 
सूचियों के अनुसार सक्षेप में यही कहा जा सकता है कि जो सच्चरित्र व्यक्ति 
है वही सन्त है, जो भगवद्भक्त है वही सन्त है, जो तत्तत्र का यथार्थवेत्ता 
है वही सन्त है और जो करुणापूर्ण होकर परोकार में रत रहता है वही 
सन्त है। जो वास्तविक सन्त है वह चाहे कुवेशधारी ही क्यों न हो उसका 
सम्मान होता ही है और होता भी उचित है। परन्तु जो केवल ,भेखे 
धारी” सन्त' है--वष्णव वैरागी साधू आदि का भेष धर कर ही घूम 
रहा है--वह भी सम्मान के योग्य है क्योंकि आखिर वह भी हिन्दूसमाज का 
एक अङ्ग ही तो है। न तो सब भेषधारी बुरे हो होते हैं और न सब अच्छे 
हो। दुर्जनता और सज्जनता की पहचान ही अलग है। फिर 'भेंख' जिसका 
प्रचार आत्मकल्याण और लोकसेवा की दुष्टि ही से फिया गया था--क्यों 
निन्दनीय मान लिया जाय। जो ढोंगो लोग वेषधारी होंगे उनका भण्डा- 
फोड़ करना अलग बात है और वेप के विरुद्ध ही क्रान्ति मचाना अलग बात 





१. ५०२-७, ८ 
२. ५०७-६ 
६७ ५०४-४ 
४. ४-४, ५ 
५. ५०७-७,८ 

है। गोस्वामी जी अपने समाज-पुरुष के अङ्गो को अनावश्यक रूप से 
छिन्न-मिन्न कर देते के पक्षपाती नहीं थे इसलिए पहिले प्रकार के सज्जनों 
में उन्होंने सब साम्प्रदायिक साधु सन्तों को भी समेट -लिया है।: 

दूसरे प्रकार के- सज्जन हैं ब्राह्मण लोग। गोस्वामी जी ने इन्हें केवळ 
सन्त ही नहीं वरन्‌ अनन्त के समान कहा है और-इनके अपमान को सर्वथा. 
निन्दनीय मात्ता है। गोस्वामी जी ने ब्राह्मणों को जो यह महत्त्व दिया. है 
उसके कई कारण हैं। पहिली बात तो यह- है कि ब्राह्मण ही आर्य-सस्कृति 
के प्रकृत संरक्षक थे। इसीलिए गोस्वामी जी ने “द्विजपदप्रीत्ति” को 
“धर्मजनयित्री ” बताया है । .दूसरी बात यह है कि वे संस्कारजन्य तपोबल 
के कारण “ब्ररियार” समझे जाते थे-। इस तपस्या के -कारण उनका 
सात्तिक मनोबल अवश्य प्रभावोत्पादक होना-चाहिए। तीसरी-बातः यह 
है कि ब्राह्मणों की ओर सनातनी हिन्दुओं में संस्कारजन्य श्रद्धा रहती चली 
आयी है इसलिए कल्याण मार्ग में अग्रसर होने के लिए वह श्रद्धा बड़ी 
सहायक सिद्ध हो सकती है। 

मैक्फी सदृश कई विद्वानों ने गोस्वामी जी . के ब्राह्मण सम्मान को 
पक्षपातपूर्ण अतएव दूषित माना है।" इसलिए गोस्वामी-जी की विप्रपूजा 
के समर्थन में कुछ बिस्तृत विवेचन कर देना उचित-जान पड़ता है। 


१. लखि सुवेषु जगबंचक जेऊ। बेष प्रताप पुजियत तेऊ॥ 
उघर्राह अन्त न होइ निबाहू । कालनेमि जिमि रावन राहू ॥ 
किएहु कुवेषु साधु सनमान्‌ । जिमि जग जामवन्त हनुमान्‌ ॥ 

७-५ से ७ 

- अब जनि करहि विप्र अपमना। जानेस्‌ सन्त अनन्त समाना ॥ 

४४-.१७ 


“0 


३. द्विजपद प्रीति घरमजनथित्री--४०६-२६ 

४. तपबल बिप्र सदा बरियारा। तिन्ह के कोप न कोउ रखवार। ७०-२ 

५. देखिए “दि रामायण आफ तुलसीदास आर दि बाइबिल आफ 
नारदं इण्डिया ।'' 

- जिस समय गोस्वामी जी इस संसार में वर्तमान थे उस समय वैरागी 
ओर सन्त नामधारी लोग मनमाने पन्थ निकालते चले जा रहे थे और 
श्रुतिरीति का सम्यकूज्ञान न रखने के कारण या तो कट्टरता के या यावती 
संस्कृति के प्रवाह में बहते चले जा रहे थे। इधर श्रुतिसम्मत धर्म 
वंशपरम्परागत संस्कारों के कारण विप्रकुल में (ब्राह्मण कुटम्त्रो में) ज्ञात 
अथवा अज्ञाते रूप से परिपालित होता चला आ रहा था। इसीलिए 
“ब्राह्मण” और वैष्णव” (पन्थवाले) लोगों के बीच एक विरोध सा 
उपस्थित हो गया था। “सन्त” लोग “विप्रो” का अनादर करते थे और 
“बिप्र” लोग “सन्तों” का। गोस्वामी जी अपने सङ्गठन के लिए दोनों को 
आवश्यक अङ्ग मानते थे। इसलिए जहाँ उन्होंने सन्त-सेवा को इतना 
महत्त्व दिया वहाँ ब्राह्मण-सेवा को भी सन्त-सेवा के बराबर गौरव 
दिया । 

जिस समय गोस्वामी जी वर्तमान थे उस समय मुद्रणकला के न होने 
के कारण एक तो पुस्तकें ही बहुत कम रहा करती थीं और फिर जो थी भी 
वे पाखण्ड विवाद के भय से ब्राह्मणों के पास छिपी पड़ी रहती थीं। यदि 
मिलती भी थीं तो संस्कृत में होते के कारण दुरूह हो गई थीं और यदि कोई 
संस्कृत पढ़कर उन्हें समझ भी लेता था तो परस्पर-विरुद्ध वाक्यो और 
सिद्धान्तों के चक्कर में पड़कर वह किंकत्तव्य विमूढ़ बन जाता था। 
भारतवर्ष की जनता के लिए गोस्वामी जी श्रुतिसम्मत धर्म ही को अत्यन्त 
उपयोगी मानते ये। इसलिएं' उस वमंतत्त्व को समझने के हेतु गोस्वामी 
जी के मत में ब्राह्मण सेवा ही एकमात्र सरल उपाय था। 

भगवान्‌ की ओर श्रद्धांपूर्ण सेवा तभी अच्छी तरह हो सकती है जब 
ऐसी श्रद्धापूर्ण सेवा का पाठ इस संसार ही में सीख लिया जाय। विभिन्न 
। मग तो “कल की चीज” थे। एकमात्र ब्राह्मण ही ऐसे 


पंथातुयायी सन्त, लोग तो 
श्रद्धा के पात्र बने हुए थे। इसलिए 


थे जो 'भूमिसुर कहाकर चिरकालः से 


तन FF: 


१. जिमि पाखण्ड विवाद ते गुप्त होहि सदग्रन्य--३३५-३. 

विप्रों की श्रद्धापूर्ण सेवा ही को गोस्वामी जी ने भगवत्सेवा का प्रथम सोपान 
कहा है'। 

मेवारी. सन्तों से श्रुतिसम्मत पथ जानने की आशा नहीं। सच्चे 
सन्त मिलना आसान नहीं। गुरु मिलना और भी कठिन है। ब्राह्मण 
सर्वत्र सुलभ हैं। इसलिए श्रूतिसम्मत हरिभक्ति के लिए आवश्यकी श्रद्धा 
का पाठ पढ़ने के हेतु यदि गोस्वामो जी ने लोगों को ब्राह्मण सम्मान को ओर 
प्रेरित किया तो क्या बुरा किया। 

गोस्वामो जो जिस तरह सन्तों के भिख” को भी सम्मान्य मानते 
हैं उसो तरह ब्राह्मण के कुलको (जन्म के ब्राह्मण को) भी सम्मान्य मानते 
हैं। भेख तो ऊपरी बात है परन्तु कुल के साथ तो वंशपरम्परा के संस्कारों 
का अभिन्न सम्त्रन्ब है। इसलिए भेखधारी जीवों का चाहे विशिष्ट परि- 
स्थितियों में तिरस्कार भी कर दिया जाय परन्तु कुलपरम्परागत ब्राह्मण 
पूज्य हो है चाहे वह शीलगुणहीन भी क्यों न हो'। उसमें वंशपरम्परा के 
कुछ न कुछ सात्त्विक गुण और कुछ न कुछ आर्य संस्कार रहते ही हैं। इसी 
“लिए गोस्वामी जी ने इनकी महिमा गायी है। 

सनातन धर्म को लोग ब्राह्मण धर्म कहा करते हैं क्योंकि उसका 
प्रवत्तन ब्राह्मणों द्वारा ही हुआ है। शास्त्र मर्य्यादा के अनुसार अपने-अपने 
धर्म में रत रहना हो प्रत्येक सनातनी हिन्दू का कत्तव्य है। इस शास्त्र- 
मर्य्यादा का ज्ञान हमें ब्राह्मणों के द्वारा ही होता.है। गोस्वामी जी के जीवन' 
काल में ब्राह्मणविरोध बड़ चला था और लोग आँख दिखा दिखाकर कहने 
लग गये थे कि जो वेद जाने वही ब्राह्मण है, कुछ जन्म से ही कोई ब्राह्मण 
नहीं हो जाता । भारतवासियों को जिन ब्राह्मणों का ऋणी होना चाहिए 


१. प्रथमहि विप्रचरन अति प्रीती । निज निज करम निरत स्रति रीती 
३०८-९ 
पुजिय बिप्र सीलगुनहीना। ३१९-२३ 
३. वार्दाह सूद्र द्विजन्ह सन हम तुम्ह तं कुछ घाटि। 
जानइ ब्रह्म सो विप्रवर आँखि देखावहि: डांटि॥ ४८८-१४, १५ 

था उनके प्रति ऐसे अश्रद्धा के भाव गोस्वामी जी के समान विचारशील 
सज्जन कहाँ सह सकते थे। इसीलिए उन्होंने इतनी अधिक ब्राह्मण भक्ति 
दिखाई। 
ब्राह्मणों के ऊपर लांछन लगाया जाता है तो.यही कि उन्होंने समाज 
में वैषम्य की सृष्टि कर दो है और अपने को आवश्यकता से अधिक पुजाया 
है। जो धर्मतत्त्व को समञ्जनेवाले हैं वे जानते हैं कि समाज की प्रवृत्तियों 
में न तो केवल साम्य ही रहता है और न केवल वैषम्य हो। ब्राह्मणों ने 
संग्रह, त्याग, प्रभुत्व और सेवा की मूल प्रवृत्तियों के'वेपम्य की रक्षा को 
समाज के लिए लाभदायक मान कर वर्णवर्म का संस्थापन किया और 
इन चारों प्रवृत्तियों के अनुसार क्रमशः वैश्य, ब्राह्मण, क्षत्रिय और शूदर 
की चर्चा की। परन्तु वे इस वैषम्य को दृढ़ करके हो नहीं रह गये। उन्होंने 
समाज को प्रवृत्तियों के साम्य की ओर भी विचार करके आश्रमधर्म को 
संस्थापना की जिससे आर्यजाति के सभी लोग ब्रह्मचारी, गृहस्थ, वानप्रस्थ 
आदि हो सकते हैं। इसी प्रकार धर्मतत्त्ववेत्ता लोग यह भी जानते हैं कि 
धर्मशास्त्र की ब्यवस्था देने वाले ब्राह्मण ने अपने निर्वाह के लिए भिक्षा- 
वृत्ति के अतिरिक्त दूसरा कोई साधन ही नहीं रखा। तप और त्याग का 
कष्टमय जीवन बिताकर लोककल्याण का मागं सुझाने का भार स्वतः 
अपने ऊपर लेने वाला ब्राह्मण यदि इस संसार में सवंतोधिक पुज्य समझा 
जाने लगा तो उसमें उस ब्राह्मण का क्या दोष ? इतना होते हुए भी यह 
मानना ही पड़ेगा कि कुछ ब्राह्मणों ने अनेकानेक अनार्य जातियों के सम्मिश्रण 
को भयावह समझकर आर्य द्विजातियों की पवित्रतारक्षा के उद्देश्य से 
आश्रम घमं में भी ऐसे अडङ्गे लगाये, जिनके कारण शूदर लोग--अनार्य 
जातियों के अधिकांश लोग--ढिजों के समान वेदाध्ययन निरत ब्रह्मचारी 
न बनने पाये और संन्यास न लेने पाये। साथ हो उन्होंने स्थान-स्थांन पर 
घामिक विधानों में ब्राह्मणों की इतनी आवश्यकता रख दो कि अपढ़ ब्राह्मण 
अपने को पुजाने का पेशा-सा खोल बैठे। गोस्वामी जी ने इस विषय का 
भलीभांति अनुभव किया था। इसलिए उन्होंते इन दोनों दोषों को मेटने का 

भरपूर प्रयत्त किया है। परन्तु वह प्रयत्न इस खूबी के साथ है कि 
ब्राह्मणों के विरुद्ध विंद्ेष की आग किसी भी स्थल में नहीं भड़कने 
पायी है। 

पहिले लांछत के परिहार के छिए--अर्थात्‌ साम्यसंस्थापन के लिए, 
उत्तके भक्तिपथ का माहात्म्य देखा जावे। भगवान्‌ के आगे ब्राह्मण, 
क्षत्रिय, स्त्री, शूद्र सव बरावर हैं। उनकी तो घोषणा है कि “मानहुँ एक 
भगति कर नाता” (३२०-९) । भगवान्‌ का नाम लेते ही नीचातिनीच भी 
परम पावन हो जाता है । फिर ऊंच नीच, स्पृश्य अस्पृश्य की वात ही कहाँ 
रही। इस एक ही प्रहार से गोस्वामी जी ने अवांछनीय वैषम्य की जड़ काट 
दी है। वरिष्ठ के समान ब्राह्मणसत्तम और निषादराज गृह के समान 
निपट अनार्य का जब मेल हुआ है, गोस्वामी जी के! उस समय के उद्गार 
देखिए। केवट से जिस प्रकार वशिष्ठ और भरत आदि मिले हैं वह दृश्य 
देखिए। वानर भालु कहाने वाले जङ्गली जीवों की किस प्रकार इज्जत 
की गई है इसका ख्याल कीजिए। तब विदित होगा किं गोस्वामी जी ने 
अपने “भक्त” में किस प्रकार “सन्त” और “ब्राह्मण” दोनों का सामञ्जस्य 
और सहयोग कराकर ब्राह्मणत्व के मस्तक से प्रथम लांछन मिटा दिया 
हैं।' गोस्वामी जी ब्राह्मणपूजक होते हुए भी हरिजन उत्थान के प्रबल 
समर्थक थे। उनके काकभूशुंडि ही शूद्रं योनि में भी हरमन्दिर तक पहुँच कर 
जप किया करते थे और मत्र दीक्षित वन सकते!थे!। उनकी शवरी मर्यादा 
पुरुषोत्तम का भी आतिथ्य कर सकती थी 1 उनके “अस्पृश्य” अत्यंज को भी 





१. स्वपच सबर खस जमन जड़ पावर कोल किरात। 
““ राम कहत पावन परम होत भुवन विख्यात ॥ २४५-१८, १९ 
२. तेहि कलिजुग' कोसंलपुर जाई। जनमत भयेउ सूद्र तन पाई॥ 
0 Be ४८७-३ 
एक बार हरमन्दिर' जपत रहेंऊ शिव नाम। ४९२-२७ 

द्विजाति-श्रेष्ठ लोग इस प्रेम से गाढ़ालिगन करते थे मानों कोई जमीन में 
विखरते हुए स्नेह को समेट कर छाती से चिपका रहा हो'। 
दूसरे लांछत के परिहार के लिए उन्होंने स्थलो-स्थलो पर ऐसे वाक्य 
हे हैं जो ब्राह्मणों का अहंकार तोड़ने के लिए पर्याप्त हैं। 'सोचिय विप्र 
जो वेदविहीना। तजि निज धरम विषय लय लीना॥'” (२३६-२५) 
“द्विज सुति वेचक भूप प्रजासन” ४८७-१६ सरीखे वाक्य रामचरितमानस. 
में अनेक स्थलों पर पाये जा सकते हैं। फिर, यदि ब्राह्मण अत्याचारी 
हुआ--दुर्जन हुआ--तब तो वह निःसंदेह त्याज्य है, क्योंकि गोस्वामी 
जी ने सभी प्रकार के दुर्जनो के त्याग की वात: कही है और यह कहीं नहीं 
कहा है कि ब्राह्मण यदि दुर्जन और अत्याचारी हो तब भी पुज्य है। साथ ही 
“पूजनीय प्रिय परम जहाँ ते। सव मानयहि राम के नाते” (१९८-२२) 
और “जरउ सो सम्पति सदन सुख्‌ सुहृद मातु पितु भाइ। सनमुख होत 
जो रामपद करइ न सहस सहाइ।” (२४२-६, ७) वाले नियम के अनुसार 
तो भक्तिहीन ब्राह्मण (स्मरण रहे कि लोकसेवा भक्ति का एक प्रधान अंग 
) न केवल अपूज्य हैं वरन्‌ भस्म हो जाने योग्य है। 
लांछनों का परिहार अवश्य किया जाय परन्तु कुछ लोगों के ऐसे 
दोषों को देखकर ब्राह्मणमात्र के प्रति अश्रद्धा उत्पन्न करा दी जाय यह 
नितान्त अनुचित था, । इसीलिए गोस्वामी जी ने पूर्व परम्परा की रक्षा 
करते हुए ब्राह्मणों को मान दिया है। 





१. रामसखा रिषि'बरंबसं भेंटा। जनु महि लूठत 'सनेह समेटा॥ 
“७, २६४-१५ 
२. महाभारत में लिखा है-- 
तंतो राष्ट्रस्य शान्तिहि भूतानामिव वासवात्‌। 


जायतां, ब्रह्मवर्चस्वी राष्ट्रे वे ब्राह्मणः शुचिः॥ 
स्‌० अ० ३४-३ 

तीसरे प्रकार के सज्जन हैं अगने पूज्य कुटुम्बी और अपने इष्टमित्र। 
गोस्वामी जी कहते हैं :-- 
मातु पिता गुर स्वामि सिख, सिर धरि करहि सुभाय। 
लहेउ लाभ तिन्ह जनम कर, नतरु जनमु जग जाय। 
१९७।१० 
"उनका तो यहाँ तक कहना है कि पूज्य कुटम्वियों के आदेशों के औचित्य 
और अनौचित्य पर तर्क करना हो एक पातक की बात है।' वे “मालु पिता 
गुरु प्रभु के बानी। बिनहि बिचार करिय सुभ जानी।” (४०-७) का 
आदेश देते हुए “पितु आयसु सव धरम केटीका” (१९१-१६) तक कह 
देते हैं। परन्तु पूज्यत्व के सम्बन्ध में गोस्वामी जी की वह कसौटी न भूलनी 
चाहिए जो ब्राह्मणों के प्रकरण में ऊपर बताई गई है। इसी कसौटी पर 
कसकर कदाचित्‌ मीरा-बाई को उन्होंने यह सिद्धान्त लिख भेजा था कि-- 
“जाके प्रिय न राम वेदेही। 
तजिये ताहि कोटि बैरी सम, जद्यपि परम सनेही॥ 





बुहद्‌धमं पुराण में आया हे-- 
ब्राह्मणस्य तु देहोऽयं न सुखाय कदाचन। . 
तपः क्लेशाय धर्माय प्रेत्य मोक्षाय सबंदा॥ 
(उत्तरखंड २-४४) 
मनुस्मृति में आया है-- 
अविद्वांइचवं विद्वांइच ब्राह्मणो देवतं महत्‌। 
प्रणोतशचाप्रणोतशच यथाग्नि्देबतं महत्‌ ॥ 
मनु० ९-३१७ 
१. गुरु पितुमात्‌ स्वामी हित बानी । सुनि मन मुदित करिय भलि जानी । 
उचित कि अनुचित किय बिचारू। धरमु जाइ सिर पातक भारू ॥ 


२३९-१२ 





जीव-कोटियाँ हट 


तज्यो पिता प्रहलाद, विभीषण बंधु, भरत महतारी। 
बलि गुरु तंज्यो, कंत ब्रजवनितनि, भये सब म गलकारी ॥” 
[विनय० १७४ वां पद] 
गोस्वामी जो जातते थे कि युवक-मण्डली हो बहुधा क्रान्तिकारी 
बिचारों वाली अथवा नई रोशनी वाली हुआ करती है। जब कि उन्हें हिन्दू 
धर्म का संगठन अभीष्ट था तब पूर्वजों के प्रति श्रद्धा के भाव को दृढ़ करना 
भी आवश्यक था। यह श्रद्धा ऐसे हो पूर्वजों की ओर हो जो श्रूतिसम्मत 
हरिभक्ति पथ के अनुयायी हैं। इसीलिए गोस्वामी जी ने इस सम्बन्ध में 
सामान्य और विशेष नियम दोनों बताकर युवकों को अनावश्यक क्रांति के 
वदले सच्चे समन्वथूर्ण आर्येधर्म का मार्ग दिखा . दिया। 
इष्टमित्र हो बहुधा नि्हेतुक रूप से परोपकारी हुआ करते हैं इसलिए 
“श्रुति कह सन्त मित्र गुन एहा” (३३१-६) कहते हुए गोस्वामी जी ने 
भगवान्‌ के मुख से मित्रों का माहात्म्य सन्तों की बराबरी का दिखा 
दिया है। 
अपने पूज्य सज्जनो को श्रेणी में आने सद्गुरु का भो समावेश हो 
जाता है। गोस्वामो जो के मत में गुरु हो सर्वश्रेष्ठ सज्जन है क्योंकि उसके 
बिना कोई भी मनुष्य चाहे वह ब्रह्मा और शंकर के समात हो क्यों न हो 
भव सागर से पार नहीं हो सकता' । गोस्वामी जो का कहदा है कि जो शिष्य 
के संशय, भ्रम और शोक को हर सरे वहो सच्चा गुरु है। यह काम वही 
कर सकता है जिसमें सदाचार, सद्विचार और सद्भाव पुरी मात्रा में विद्यमान 
हों। वह कृपा का समुद्र रहत है. ओर उसे मनुष्य के रूपए में साक्षात्‌ ईश्वर 





१. गरु बिनु -भवनिधि तरइ न कोई। जौं विरंचि संकर सम होई। 

1 ॥ ४८५-७ 

२. सद्गुरु मिले ते जाहि जिमि संसय भ्रम समुदाय । ३३६-१४ . 
हरइ सिस्यधन सोक न हरई सो गुरु घोर नरक महं परई।।४८८-१ 


बन्दउें गरु पद कञ्ज कृपािन्धु नररूप हरि।३-११ 

ही समझना चाहिए। दूसरे सन्त तो जीवों को अपना सामान्य प्रभाव ही 
प्रदान करते हैं परन्तु गुरु अपती विशेष शक्ति प्रदान करके शिष्य के कल्याण 
साधन का मार्ग विस्तृत करता है। इसलिए आचाया ने उसका इतनी 
महिमा गाई है। 
आजकल लोग गरु” पर भी बहुत व्यंगप्रहार करने लगे हैं। इस- 
लिए इस विषय को भी कुछ अधिक स्पष्ट कर देना अनचित न होगा। 
साधमत में गरुशब्द से अक्सर दीक्षागुर का ही अर्थ लिया जाता है। लोकमत 
मार्गप्रदर्शक नेता अथवा व्यवस्थापक को हम अकसर गुए कह दिया 
करते हैं। गुरु केवल जीवित व्यक्ति ही हो यह बात नहीं ह। अतीत काल 
के किसी सन्त, आचार्य या महापुरुष को गुरु मानकर कई लोगों ने अपना 
कल्याण साधन किया है। देवकोटि के किसी आराध्य को गुए मानकर 
बहतों ने सिद्धि प्राप्त की है। दत्तात्रेय के समान कई लोगों ने ससार की 
सामान्य वस्तुओं से भी उपदेश ग्रहण कर उन्ह गुरुप माना है। सबसे बडा 
गरु तो अपनी ही आत्मा है। 
जिस प्रकार आयुवेद के ग्रन्थ पढ़ लेने मात्र से कोई अपना शारीरिक 
कष्ट दूर कर लेने में समर्थ नहीं हो जाता उसी प्रकार कल्याणमाग के ग्रन्थ 
पढ़ लेने मात्र सें अथवा मंत्रमहोदधि सरीखे विशाल ग्रन्थों के पन्ने उलट 
लेने मात्र से कोई अपने मानसरोगों से मुक्ति नहीं पा जाता। यदि वंह स्वत 
प्रयत्नशील हुआ तो समझिए उसकी आत्मा ही उसके लिए वेद्य अथवा 
गरु कां काम कर रहीं हैं। यदि स्वतः का प्रयतन पर्याप्त न हुंआ, औरं अकसर 
स्वतः का प्रयत्न पर्याप्तं होता भी नहीं है, तब तो वेद्य अथवा सद्गुए की आव- 
इयकता रहती ही है। जिस प्रकार वय रोगी को पह्चानकर उसके उपयुक्त 
औषधि उपयर्कत मात्रा में उपयुक्त अनुपानों के'साथ देता हैं औरं रोगी को 
अपने निरीक्षण में रखकर आरोग्य की प्रगति देखता हुआ रोगमुक्ति करा 
देता है उसी प्रकार गुरु भी शिष्य को मानसिक स्थिति' का पर्याप्त निरीक्षण 
करके उसके लिए उपयुक्त मन्त्रको, उपयुक्त साधना के साथ, व्यवस्था 


करता है और दिष्य की मानसिक प्रगति का निरीक्षणे करता हुआ मानस- 

रोगों से उसे मुक्ति दिला-देता है-। इतना ही नहीं वह शिष्य की क्रियाशक्ति 
में अपनी भी मनःशक्ति का योग देता है जिससे शिष्य का हृदय अनेक गुण 
अधिक़ बलवान होकर अपना कल्याण, साधन कर सकता है। इसीलिए 
गुरु की इतनी महिमा है। ४ ! £ 
“ जिस मनुष्य को जो मत्र सिद्ध हो गया वही उस मंत्र का गुरु अथवा 
ऋषि कहाता है। सिद्धमंत्र हो शिष्यों के लिए विशेष लाभदायक है। 
मंत्र-यदि सिद्ध गुरु के द्वारा प्रदत्त होंगे तो निश्चय ही गुरु . की सद्भावना, 
सदिच्छा और सत्रयत्न के-कारण सिष्य उन्हें शीघ्र ही सिद्ध कर सकेगा। 
परन्तु सव मंत्र सब किसी को सिद्ध नहीं हो सकते। जो मंत्र शरीरसम्पत्ति 
(कष्टसहिष्णुता आदि) मनः सम्पत्ति (निश्चय की दृढ़ता आदि) और 
हृदय क्री प्रवृत्ति (निर्गुणःकी ओर प्रवृत्ति, सगुण की .ओर प्रवृत्ति, झिव- 
विग्रह पर विशेष रुचि अथवा रामविग्रह पर विशेष रुचि आदि) के सर्वथा 
अनुकूल होगा वही सुगमता से सिद्ध हो सकेगा। इसीलिए शास्त्रों में लिखा 
है:किगुरु,पहिले कम से कम एक साळ.तक तो शिष्य की स्थितिगति का 
निरीक्षण करता रहे फिर उसके ग्रह, राशि, नक्षत्र आदि तक का भी पूर्ण 
विचार करके उसे उपयुक्त मंत्र दे। 
आजकल ऐसे ही लोग अकसर गुरु” पद-पर प्रतिष्ठित देखे जाते हैं, 
जो झिष्यों का शोक हरने के बदले उनकी “दक्षिणा” हरने की ओर ही रुचि 
रखते हैं। वे हर किसी का कान फूकने के लिए हर वक्‍त तैयार रह ते हैं। 
गोस्वामी जी ने ऐसे गुरुतामधारी जीवों को घोर नारकी कहा है।' जो 
घोर तारकी है वह निश्चय ही सर्वथा त्याज्य है। लोग एसे गुरुओं को भले 
ही त्याग दें परन्तु इनके कारण “गुरु” पद हो को तो अप्रतिष्ठा नहीं की जा 
सकती | इसलिए गोस्वामी जी ने गुर की महिमा गाई है। हमने पहिले ही 
कह दिया है कि वे क्रान्ति के मार्ग से समाज का संस्कार अथवा उद्धार नहीं 
करता चाहते थे इसलिए रद्दी गुरुओं की अधिकता देखते हुए भी उन्होंने 


——— 


१- हरइसिष्यधन सोक न हरई। सो गुरुघोर नरक महं परई ॥ ४८८-१ 

गुरु पद का तिरस्कार नहीं किथा। हाँ, उन्होंने इतना अवेइग्र: कर दिया: है 
कि “राम” नाम सइश महामंत्र प्रत्येक मनुष्य के लिए प्रत्येक समय में सुलभ 
हो जावे। जब गोस्वामी जी के समान पहुंचे हुए सिद्ध महापुरुष एसा महाँ- 
मंत्र दे रहे हैं तब फिर लोक में दोक्षागुह ढूँढ़ते की आवश्यकता हीं क्या है? 
रामचरितमानस उन्हीं का जीवित रूप है। हम अपने जीवन की हर ए 
पहेली की सुलझन उसमें पा सकते हैं। साधना में कहीं भो संकट आते हो 
रामचरित मानस के पन्ने उलट कर देख लिवे जावें। समाधांन मिल जायया 
और यही जान पड़ने लगेगा मानों गोस्वामी जी स्वतः गुरुहूप से उत्तर 
समझा कर शिष्य की हृदथग्रेथि का भेदन कर रहे हैं। इतना हो नहीं उन्होंने 
अपने रामचरितमानस को भगवान्‌ राम का ही शरीर बना छोड़ा है। 
रामायण श्रोरामतत्‌” का कयत सर्वथा यथाथ है। इसका आरम्भ उस 
दिन, घड़ी, नक्षत्र आदि में तो हुआ हो है जिस दिन, घडी, नक्षत्र आदि में 
भगवान्‌ राम का जन्म हुआ था साथ ही इस वाङमय तनु ने कई साधको 
के हृदथों के मोहरूपो रावण को मारकर घर्मेसंस्यापन का काय कर भी 
दिखाया है। तब भगवात्‌ राम के इस वाङमय तनु से निःसृत महामन्त्र 
की दोक्षा जब गोस्वामी जी की कृपा से सवेजन सुलभ हो गई है तब गुरु 
की खोज में इधर-उधर भटका वेकार है। ढोंगी गुरु से बचने की ऐसी 
सुन्दर व्यवस्था सामने रखकर ही गोस्वामी जी ने सद्गुरु की महिमा में 
प्राचीन परिपाटी का अनुसरण किया है। 
गुरु पुकार कर नहीं कहता कि हम गुरु हैं हमसे कान फुँकाओ । सत्सङ्गी 
मनुष्य जिस सन्त से--जिस भक्त से--जिस ब्राह्मण से--जिस अतीत 
महापुरुष के वचनामृत से--जिस देव पुरुष के सिद्धान्तों से--परम शान्ति 
लाभ करता है उसे गुरुरूप में स्वीकार करने के लिए आप ही आप तैयार 
हो जाता है। ऐसे सज्जन के लिए उसको श्रद्धा आप ही आप निर्वाध बढ़ 
चलती है। उसको गुरुभक्ति ही उसफे लिए इश्वरभक्ति का प्रधान साधत 
बन जाती है। ऐसी साधना के लिए यह आवश्यक है कि वह गुरु और गोविन्द 
में कोई अन्तर ही न समझे । “ गुरु देव परब्रह्म” का तत्त्व ही उसे परम फल- 

दायक वन सकता है। इतना ही नहों, कई साधकों ने तो गोविन्द से भो 
ऊंचा दर्जा सद्‌गुरु को दिया है!। गह को इतनो ऊँची महिमा को समझने 
वाले अनेक सज्जन इसोलिए किसा मनुष्य को अपना गरु मानने से बहत 
हिंचका करते हैं। उनके मत में सत्यस्वरूप परब्रह्म परमात्मा के. अतिरिक्त 
दुसरा और कोई गुरुपदवाची हो ही नहीं सकताः। 

अपने ही को अपना गुरु मानना है तो आसान परन्तु संकीर्णं बृद्धि 
वाले सामान्य जीव के लिए यह सिद्धान्त खतरे से खालो नहीं है क्योंकि 
एक तो सद्विवेक द्वारा अपने हो भोतर से बोधमय सिद्धान्त प्राप्त करने 


की ओर उसकी प्रेरणा ही प्रबल नहीं रहतो और यदि रहो भो तो यह 


निश्चयपूर्वक कहा नहीं जा सकता कि जो सिद्धान्त उसने निकाले हुँ अथवा 
जो रास्ता उसने पकड़ा,है वह वास्तव में निर्श्रान्त है। मनुष्य अपनो गलतियाँ 
मुश्किल से पकड़ पाता है। इसलिए अपने से भिन्न कोई अन्य व्यक्ति हो 
बहुधा गुरु बनाया जाता है। यदि वह व्यक्ति जीवित हो तो उसको मनुष्यता 
के कारण उससे प्रमाद हो जाना भी सम्भव हो रहा करता है यदि प्रमाद 
न भो हो तो शिष्य की दृष्टि में वह प्रमाद जान भी पड़ सकता है। ऐसी 
स्थिति में शिष्य का “द्वैत बुद्धि वितु क्रोध कि द्वैत कि बिनु अज्ञान” (४९६- 
२१) सरीखो श्रद्धा विघातक बातें सोचना स्वाभाविक है। अतीत के 

हापुरुषों के विषय में यह बात बहुत कम हो सकती है क्योंकि वे 
लोग अपने प्रमाद तो अपने साथ हो ले जाते हैं केवल अपने सत्सिद्धान्त 
हो हम लोगों के लिए छोड़ जाते हैं। इसोलिए सच्चे साधुमत और 
लोकमत दोतों सिद्धान्त बालों ने, जमाना देखते हुए, जोवित मनुष्यों 
के प्रति गुएभाव को पूर्ण आस्था रखते में बहुत कम आग्रह्‌ दिखाया 
है। 





१. गरु गोविन्द दोऊ खड़े काके लागू पायें। 
बलिहारी उन गुरु की (जिन) गोविन्द दिया बताय॥ कबीर 
२. धर्मपथ--प्रभ्‌ बड़े या गुरु_-पृष्ठ ४४ 

यद्यपि कसौटी पर खरा उतरने वाला गुरु इस संसार में दुलभ है 
तथापि पथ प्रदर्शक लोगों की अब भी कमी नहीं है। उन्हें ही सापेक्ष दृष्टि 
से (अंश रूप से) हम गुरु मानकर अपनी साधना में अग्रसर हो सकते हैं। 
यदि हम ऐसा कोई भी व्यक्ति अपने सामने न रखेंगे और “मारा सोइ 
जा कहुँ जोइ भावा। पंडित सोइ जो गाल बजावा”. (४८७-१९) वाले; 
कलियुगी न्याय से “गुरु शब्द्र से ही चिढ़कर एसे सभी व्य क्तियों की पूज्यता 
पर कुठाराघात करने लगेंगे तो न तो.हम साधुमत के हो साधक वन सकेंगे 
न लोकमत के ही। विशिष्ट सज्जनों को बात अलग है परन्तु सामान्य 
लोगों के लिये तो पथप्रदर्शक की आकांक्षा रखना और. उसके प्रति श्रद्धा 
रखता अनिवार्य है। राष्ट्रीय नेताओं को पूज। गुरुपूजा का ही एक सामान्य 
रूप है।: हक 0 
चौथे प्रकार के सज्जन हैं भक्त लोग। वास्तव में इन्हें तो सज्जनों 
का पर्याय ही समझता चाहिए क्योंकि भक्तों की कोटि के भोतर ही प्रथम 
तीनों प्रकार के सज्जनों का अन्तर्भाव हो जाता है। भक्तो की महिमा में 
तो जो कुछ कहा जाय थोड़ा ही है।राम तें अधिक राम कर दासा वाली 
` बात वास्तव में भक्तों ही के लिये है। गोस्वामी जी ने अनेक स्थलों पर 
भक्तों की महिमा गाई और भकतों के लक्षण बताए हैं। भक्तों के जिन 
विशिष्ट गुणों का गोस्वामी जी ने दो स्थलों में उल्लेख किया है वे इस 
प्रकार हैं :--- 


जो नर होइ चराचर द्रोही । आवइ सभय सरन तकि मोही ॥ 
तजि मद मोह कपट छल नाना । करउँ सद्य तेहि साधु समाना॥ 
जननी जनक बन्धु सुत दारा । तनु धन्‌ भवन सुहृद परिवार ॥ 
सव कइ ममता ताग बटोरी । मम पद मर्नाह बाँध बरि डोरी॥ 
समदरसी इच्छा कछ नाही । हरसु सोकु भय नहिं मन माहीं॥ 
अस सज्जन मम उर वस कैसे। लोभी हृदय वसइ धन जैसे॥ 
तुम्ह सारिखे संत प्रिय मोरे। धरउं देह नहि आन निहोरे॥ 

सगुन उपासक परहित निरत नीति दढ़ नेम। 
ते नर प्राण समान मम जिन्ह के हिजपद प्रेम ।। ३६५-४से १२ 
इस प्रकरण में प्रथम दो पंक्तियाँ निकृष्ट अथवा कर्ममार्ग भक्त के लिए, 
वाद की चार पंक्तियाँ मध्यम अथवा ज्ञानमार्गी भक्त के लिए और अन्त 
का दोहा उत्तम अथवा उपासनामार्गी भक्त के लिए हैं।* इन पंक्तियों में 
जिन गुणों का उल्लेख हुआ है वे हैं :--- (१) निइछल शरणागति (२) 
सर्वात्मा को ओर अनुराग (ममतात्याग) (३) समदर्शिता (४) निरी 
हता (५) निद्रगद्राबस्था (६) सगुणोपासना पर रुचि (७) परहितब्रतः 
(८) धर्मनीति में स्थैर्यं और (९) ब्राह्मणभवित 
वयरु न विग्रह आस न त्रासा । सुखमय ताहि सदा सव आसा 
अनारभ अनिकेत अमानो। अनव अरोप दच्छ विग्यानी॥ 
प्रोति सदा सज्जन संसर्गा। तृन सम विषय स्वर्गं अपवर्गा।' 
भगति पच्छ हठ नहि सठताई । दुष्ट तर्क सव दूरि बहाई॥ 
मम गुनग्रास नाम रत गत ममता मदमोह्‌। 
ताकर सुख सोइ जानइ परानन्द सन्दोह।४६३-२७ 
४६४-१ से ५ 
इस्‌ प्रकरण में जिन गुणों.का उल्लेख हुआ है वे हैं :--- (१) निर्वेरत्व 
(२) आशाहीनता (निराशिता) (३) अभयत्व (४) अनारंभता (कार्या- 
रम्भ अहंकारहीनता) (५) अनिकेतना (संसार को बस्ती में अपनो आसवित 
न रखना) (६) अमानिता (७) अनघता (८) अरोपता (९) दक्षता 
(१०) विज्ञान (अनुभवपूर्णता) (११) सत्सङ्ग (१२) परम वैराग्य 
(१३) भक्तिपथ पर एकान्तनिष्ठा (१४) सरलता (१५) अढुराग्रह 
(१६) जप कीर्तन प्रेम और (१७) निविकारिता ' 





१. देखिए “मानस पीयूष” सुन्दरकाण्ड पृष्ठ ३९९ 
२. इन दोनों प्रकरणों में गोता के अनेक इलोकों का सार आ गया है। 
उदाहरण के लिए कुछ इलोक देखिए 
८ 

इन गुणों के अतिरिक्त गोस्वामी जी ने चौदह प्रकार के भक्तों की 
चर्चा में (यह चर्चा वाल्मीकि जौ ने श्रीरामचन्द्र जी को निवास योग्य 
भवन बताते समय की थी) कुछ और गुणों का भौ उल्लेख किया है। 
यह नहीं कहा जा सकता कि भक्तों में इतने ही गुण रहते हैं। यह भी 
नहीं कहा जा सकता कि ये सब गुण एक दूसरे से बिल्कुल भिन्न हैं। यह 
भो नहीं कहा जा सकता कि सन्तों के जिन गुणों का पहिले उल्लेख हो चुका 
है उनसे ये गुण किसी प्रकार पृथक हैं। हम तो समझते हैं कि जिस प्रकार 
सन्तों के अनन्त लक्षण मानते हुए भो गोस्वामी जी ने वानगी के तौर पर 
कुछ लक्षण लिख दिये हैं उसो प्रकार उन्होंने भक्तों के विषय में भी किया 
है। उनके दिये हुए लक्षणों पर विचार करने से (१) विवेक (२) वैराग्य 
(३) भगवत्प्रेम और (४) परोपकार ही वे प्रधान लक्षण जान पड़ते हैं 
जिनके भोतर शेष सब लक्षणों और गुणों का समावेश हो जाता है। 
रामचरितमानस में भगवान्‌ और उनके भक्तों की चर्चा तो है ही। 
इसलिए भक्तो के विषय में हमें स्थल-स्थल पर इस ग्रन्थरत्त में बड़ी सुन्दर 
सूक्तियाँ मिल सकतो हैं। क्या उनको नम्रता और प्रतीति क्या उनकी 
अनन्यता, क्या उनको भगवद्‌ विषयक आसक्ति क्या उनका त्याग और 
क्या जगद्बन्धुत्व, क्या उनको शक्ति--जिस विषय में देखिए उसी विषय 
अवि चेत्सुदुराचारो भजते मामनन्यभाक्‌ । 
साधुरेव स मन्तव्यः सम्यरव्यवसितो हि सः॥ गीता ९-३० 
तमेव शरणं गच्छ सर्वभावेन भारत ॥गीता १८-६२ 
यस्माच्लो्रिजते लोको लोकान्नोद्विजते च यः॥ 
हर्बामर्षभयो्वेगेमुंक्तो यः स च मे प्रियः गोता १२-१५ 
अनपेक्षः शुचिर्दक्ष उदासीनो गतव्यथः। 
सर्वारम्भपरित्यागी यो मद्भक्तः स मे प्रियः॥गीता १२-१६ 
लुल्यानिदास्तुतिमो'नी सन्तुष्टो येनकेनचित्‌ । 
अनिकेतः स्थिरमतिभेक्तिमान्‌ मे प्रियो नरः।!गीता १२-१९ 

में सुन्दर वाक्य मिल जावेंगे। उनके सेव्यसेवक भाव से सम्बन्ध रखने वाली 
जिन प्रधान भावनाओं का विस्तृत उल्लेख गोस्वामी जी ने अपने मानस में 
किया है वे इस प्रकार हैं :-- 

(१) भक्त के मन में निर्गुण को अपेक्षा सगुण (मूतिमान्‌ परमात्मा) 
की ओर विशेष रति रहती हैं। 

(२) आराध्य को सुखी देखना ही भक्त की एकमात्र इच्छा रहती 

। 
॥ (३) जो वस्तु आराध्य के काम आई वह धन्य है और जो आराध्य 
के काम न आई वह व्यर्थ है। 

(४) आराध्य के दर्शन पाकर ही भक्त कृतार्थ हो जाते हैं। साध्य 
बना रहा तब तो कहना ही क्या । और यदि वह्‌ दशनप्रद सान्निध्य अन्तकाल 
के समय भो बना रहे तब तो फिर उस आनन्द को वात ही न पूछिए । 

(५) यदि आराध्य के चरणकमल, वरदहस्त, प्रेमपूर्ण भाव आदि 
मिल गए तब तो फिर समझिए कि कृतकृत्यता ही हो गई। 

(६) वे भेदभक्ति के आनन्द के लिए अविनाशी जीव बना रहना ही 
पसन्द करते हैं और इसोलिए मुक्ति को इच्छा नहीं करते। 

(७) वे भक्ति के आनन्द के लिए हो भक्ति करते हैं। यदि वे 
“अुबभोर'” भंजन कराना चाहते हैं तो केवल इसीलिए कि अविद्या के विनाश 
के अनन्तर उन्हें भक्ति का निर्वाध आनन्द मिलेग।। सन्तों से अथवा 
परमात्मा से वे इसके अतिरिक्त और कोई याचना ही नहीं करते। 

इन विषयों पर गोस्वामी जी ने इतना अधिक लिखा है कि सामान्य 
पाठक भी सरलतापूर्वक इस सम्बन्ध को पंक्तियाँ खोज सकते हैं। प्रमाण 
के लिए उनमें से कुछ पंक्तियाँ भी देना निबन्ध की अनावश्यक कलेवर 
वृद्धि करना ही होगा। 

र इस परिच्छेद में हमने पहिले त्रिविध जीवों का दिग्दशन कराया फिर 
दुर्जनों और सज्जनों की चर्चा की। अब अन्त में अन्य कुछ जीवों की चर्चा 
करके हम यह प्रसङ्ग समाप्त करते हैं। 

भारतीय विचारपद्धति के अनुसार गोस्वामी जी जीवों का अस्तित्व 
केवल मनुष्यमोनि ही में नहीं वरन्‌ वानर, भालू गिद्ध, काक आदि पशुपक्षियों 
और कीटपतगों तक में मानते थे। जीवों का एक योनि से दूसरी योनि 
में संक्रमण भी उन्हें मान्य था। वे जीवों को शरीर से भिन्न और शरीर 
की दृष्टि से अविनाशी मानते थे।' मनुष्य की मृत्यु के बाद भी उसके 
जीव का अस्तित्व उन्हें मान्य था।* देवयोनियों पर भौ उन्हें पूर्ण 
विश्वास था और देवताओं को भा वे जीवकोटि में रखना पसन्द 
करते थे ।" 

इन्द्रादि देवताओं को यद्यपि “विषयौ” मानकर उन्होंने बहुत फट- 
कार बताई है और उनके प्रधान कार्यों में केवल दुन्दुभौ बजाने और फूल 
बरसाने का ही स्थल-स्थल पर उल्लेख किया है तथापि गोस्वामी जी ने 
कुछ स्थानों पर उनके प्रशस्त कार्यो की भौ चर्चा की है। राम के लिये 
पर्णकुटी और रुचिर गिरि गुहाएँ सजा देना, उनके आरोहण के लिए दिव्य 
रथ भेज देना, आदि ऐसे ही कार्य हैं। भरत के सम्बन्ध में लक्ष्मण जी ने 


१. आकर चार रूच्छ चौरासी। जोनि भ्रमत यह जिव अविनासी ॥ 
फिरत सदा माया कर प्रेरा। काल करम्‌ सुभाव गुन घेरा॥ 
४६ ३-६, ७ 
२. छिति जल पावक गगन समीरा। पंचरचित अति अधम सरीरा। 
प्रगट सो तन्‌ तव आगे सोवा। जीव नित्य केहि लगि तुम्ह रोबा॥ 
ई ३३७-१७, १८ 
३. देखिए लंकाविजय के बाद दशरथ का आगमन। 
४. विषय वस्य सुर नर मुनि स्वामी ॥३७३-२१ 
देव दनुज नर किन्नर व्याला। प्रेत पिशाच भूत बेताला॥४३-२३ 
: इनकी दसा न कहेउ बख.नी। सदा काम के चेरे जानी ॥४४-१ 
हून देवता परम अधिकारी। स्वार्थ बस तव भगति बिसारी॥ 


४३१-२१ 

जो कट्क्ति कही थी उसके लिए उन्हें चेतावनी देकर सुरों ने अपने गौरव की 
बहुत कुछ रक्षा कर ली है। गोस्वामी जी ने राम लक्ष्मण सीता की इन्द्र, 
जयन्त,और शची से, मदन मधु और रति से तथा विधु, बुध और रोहिणी 
से तुलना करके इन देवों को आदरणीय ही बना दिया है।राम वनवास 
के प्रकरण में भो इनके मुख से सुन्दर तर्क की चर्चा करके गोस्वामी जी ने 
एक प्रकार से इनकी सम्मानरक्षा ही की है। फिर भी मानना ही होगा कि 
इन देवों के प्रति गोस्वामी जी की कुछ विशेष श्रद्धा नहीं थी। 
त्रिदेवों और पञ्चदेवों के सम्बन्ध में अश्रद्धासूचक एक शब्द भी 
गोस्वामी जी के मुख से नहीं निकला है । उन्होंने इन देवों का न केवल 
उल्लेख ही किया है! वरन्‌ उनको वन्दना भी की है और उन्हें सम्मान्य 
समानता ही प्रदान की है। पौराणिक आख्यानों के अनुसार यद्यपि ब्रह्मा 
जी पितामह हैं। शिवजी पिता हैं और गणेश जी पुत्र हैं, तथापि शिव-विवाह्‌ 
के समय ब्रह्मा जी कहते हैं :--- 
“कह विधि तुम्ह प्रभु अन्तरजामी तदपि भगति बस विनवउँ स्वामी ॥ 
सकल सुरन्ह के हृदय अस संकर अमित उछाहु। 
निज नयनन्हि देखा चहहि नाथ तुम्हार विवाहु॥” ४५-२२ से २४ 
और स्वतः शंकर जी के सम्बन्ध में कहा गया है :-- 
“मुनि अनुसासन गनपतिहि पूजेउ संभु भवानि। 
कोड सनि संसय करद जनि सुर अनादि जिय जानि।” ५२-९, १० 
वैष्णव ग्रन्थों में चतुर्व्यूह और पंचायतन की भौ पय प्त चर्चा है। रामा- 
वतार में भौ चतुर्व्यूह और पचायतन विद्यमान हैं परन्तु गोस्वामी जी 
१. देखिए पृष्ठ ३ पंक्ति ५ से १०, पृष्ठ १२ पंक्ति ७, ८ तथा निम्न 
लाक 19002 FA Ft FH 
करि मज्जन्‌ पूजहि तर नारी। गतप गौरि त्रिपुरारि तमारी॥ 
रमारमनपद बंदि बहोरी। बिनर्वाह अंजलि अंचल जोरी॥ 
२७५-२३; २४ 





ति 

ने चतुव्पूहत्व अथवा पञ्चायतनत्व को कहीं स्पष्ट नहीं किया। उन्होंने 
अध्यात्म रामायण के अनुकरण पर लक्ष्मण जी को तो स्पष्ट ही हेषावतार 
लिखा है। भरत और शत्रुघ्न किसी भी देवता के अवतार नहीं बताय गय। 
भगवान्‌ ने “अंशन्ह सहित मनुज अवतारा, लेहं दिनकर बंश उदारा 
कर उन्हें भो अपना अंश बताया है अवश्य, परन्तु यों तो ईश्वर अंश 
जीव अविनाशी” के सिद्धान्तानुसार सभी जीव उनके अंश हैं । 
तरिदेव, पंचदेव, चतुर्व्यूह और पंचायतन के व्यक्तियों पर यदि भली 
भाँति विचार किया जाय तो विदित होगा कि सूर्य, गणेश और शत्रुष्न 
जी की चर्चा इस ग्रन्थ में नहीं के बरावर है राम से व्यतिरिकत विष्णु 
का एक तो बहुत कम उल्लेख है और यदि कहीं है भो तो उनको कोई 
विशेष महिमा नहीं। सतीमोह और विधिविधान की विचित्रता तथा 
गणदोषमयता की चर्चा करके गोस्वामी जो ने उन दोनों को भौ कोई विशेष 
प्राधान्य नहीं दिया है। लक्ष्मण जी को शेषावतार मानते हुए भौ और विशेष 
महत्त्व देते हुए भो सर्वज्ञ नहीं कहा है । अव रहे भगवान्‌ रामचन्द्र, 


—————————— 


१. श्रो जयरामदास जी दीन ने श्रीरामचरितमानस में रामावतार' 
शीर्षक लेख लिखकर (देखिए कल्याण भाग ११ संख्या ७ पुष्ठ १५६१) 
यह दिखाने की चेष्टा की है कि भरत जी विष्णु के अवतार, लक्ष्मण जी 
शिव के अवतार और शज्रुध्त जी ब्रह्माके अवतार थे तथा विशेष प्रयोजन के 
कारण भगवान्‌ ने अपने इन त्रिदेवरूपी अंशों का अवतार कराया था। हमें 
तो यह चेष्टा कष्ट-कल्पना ही जान पड़ी। 

२. लछिमन हूं यह मरम्‌ न जाना। जो कछु चरित रचा भगवाना। 

३१२३-२५ 
सो माय। रघुबीरहि बांचो। लछिमन्‌ कपिन्ह सो मानो साँची 
४१३-११ 
बहु राम लछिमंन देखि मरकट भाल मन अति अपडरे। 
“जन्‌ चित्र लिखित समेत लछिमन जहँ सो तहे चितर्बाह खरे॥ 
( ४१८-१, २ ) 

भगवती सोता देवी, भगवान्‌ शंकर और महात्मा भरत। इन चारों का 
चरित्र परम उज्ज्वल और एक दम निर्दोष चित्रित किया गया हैं : इतना 
ही नहीं गोस्वामी जी ने इन चारों में अभेद भो बताया है। भगवान्‌ के 
साथ सीता जो के अभेद के सम्बन्ध में “गिरा अर्थ जल बोचि सम कहियत 
भिन्न न भिन्न” (१४-११) का उद्धरण ही पर्याप्त है। भगवान्‌ के साथ 
भरत के अभेद सम्वन्ध में देवगुरु बृहस्पति ने ठोक हो कहा है कि “मन थिर 
करहु देव डर्‌ नाहीं भरतहि जानि राम परछाहीं ' (२७३-७) । भगवान्‌ 
के साथ शंकर जी के अभेद के सम्बन्ध में तो अनेकानेक उक्तियाँ हैं । रुद्राष्टक 
(४९३-४ से २३) में तो यह विषय स्पष्ट हो है। सप्तषियों के पार्वतो' के 
प्रति इस कथन में कि “तुम्ह माया भगवान्‌ शिव सकल जगत पितु माठु' 
(४१-७) यही बात ध्वनित हो रही है। “जगदात्मा महेस पुरारी। जगत 
जनक सवके हितकारी” (३५-३) आदि वाक्य भो इसी अभेद की स्पष्ट 
घोषणा कर रहे हैं। 

महात्मा नाभादास जी ने एक स्थल पर लिखा है कि “भक्ति भकत 
भगवन्त गुरु चतुर नाम वपु एक।” हमारी समझ में गोस्वामो जी ने भी 
इसी सिद्धान्त के अनुसार राम सीता भरत और शंकर को चतुर नामे बपु 
एक” बता दिया है। सूक्ष्मता से विचार किया जाय तो भक्ति के साथ 
सीता जी क।, भक्त के साथ भरत जी का और गुरु के साथ शंकर जी का 
तादांत्म्य भी खूब जमकर बैठता है। 

शंकर जी के सम्बन्ध के कुछ वाक्य देखिए :-- 
इच्छित फल बिनुशिव अवराधे । लहिय न कोटि जोग जप साधे । ३७-१४ 
शिव पद कमळ जिनहिं रति चाहीं। रामहि ते सपनेहु न सुहाहीं॥ ५४-९ 

१. लक्ष्मण'जी को' मर्मवचन बोलने वाली सीता छायासीता थीं न 
कि प्रकृत सीता फिर पूर्वापर प्रसंग देखते हुए कहना ही पड़ेगा कि यह 
मर्मवचन बोलना भो हरिइच्छा। केःकारण एकदम आवश्यक और सर्वया 
समुचित'था। 

जेहि पर कृपा न करहि पुरारी। सो न पाव मुनि भगति हमारी ॥ ६८-५ 
शिव सेवा कै फल सुत सोई। अविरल भगति रामपद होई॥ ४९ ह 

अव गुरु के सम्बन्ध के निम्न वाक्यों से उन्हें मिलाइए 
गुरु के बचन प्रतोति न जेही। सपनेहु सुगम न सुख सिधि तेही ।। ४१-२० 
जे गुरुचरन रेनु सिर धरहीं। ते जनु सकल विभव बस करहीं॥ १७१-९ 

रु बिनु भवनिधि तरइ न कोई। जौ विरंचि संकर सम होई॥ ४८५-७ 

फिर इस वात का विचार कीजिए कि रामनाम रूपौ महमत्र के आदि 
गुरु भगवान्‌ शंकर ही हैं और रामकथामृत का प्रादुर्भाव भी सर्वप्रथम उन्हीं 
से हुआ है। इन वाक्यों के साथ गोस्वामी 1 इन वन्दनाओं पर भी 
विचार कीजिए :-- 

गुरु पितु मातु महेस भवानी । प्रनवउे दीनबंधू दिनदानी” || १ २-१३ 
तथा-- वन्दे बोधमयं नित्यं गुरु शंकररूपिणं । 
यमाश्चितो हि वक्रोऽपि चन्द्रः सर्वत्र वंद्यते”॥ (१-५, ) 

तब स्पष्ट हो जायगा कि गोस्वामी जी ने किस प्रकार गरु और शंकर का 
तादात्म्य दिखाया है। 

भरत जी के सम्बन्ध की तो अनेकानेक पंक्तियाँ दर्शनीय हैं। उदाहरण 
के लिए हम यहाँ कुछ पंक्तियाँ दे देना ही पर्याप्त समझते हँ $= 
तात भरत तुम सब विधि साधू । राम चरन अनुराग अगाधू ॥ २४९-२३ 
तुम्ह तउ भरत मोर मत एह । घरे देह जनु रामसनेह ।। २५१-२० 
भरत सरिस को रामसनेही । जग जपु राम राम जपु जेही ॥ २५४-२५ 
भगतसिरोमनि भरत तें जनि डरपहु सुरपाल। २५५-१० 
जौं न होत जग जनम भरत को । सकल घरमधुर धरनि धरत को॥। २६०-१५ 
होत न भूतल भाउ भरत को अचर सचर चर अचरं करत को॥ - 


'त्रमु अमिय मंदर विरह भरत पयोधि गंभीर। 


मथि प्रगटे सुरसाधुहित कृपासिधु रघुबीर॥ २६२-१८ से २०तक 





जीव-कोटियाँ १२१ 


अगम सनेहु भरत रघुवर को। जहँ न जाइ मनु विधि हरि हर को .: 
। २६३-२० 
कहउँ सुभाउ सत्यशिव साखी। भरत भूमि रह राउरि राखी ॥ २७२-१० 
कहत सुनत सतिभाउ भरत को । सीयराम पद होत न रत को॥ २८७-१४ 
सुमिरत भरतहिप्रेमुराम को । जेहि न सुलभ तेहि सरिस बाम को ॥। २८७-१५ 
समुझव कहव करव तुम्ह जोई। धरमसाह जग होइहि सोई॥ २९५-२ 
सिय राम प्रेम पियूष पुरन होत जनमु न भरत को। 

कलिकाल तुलसी से सठन्हि हठि राम सनमुख करत को ॥ ३९६-६९७ 


भरत चरित करि नेमु, तुलसी जे सादर सुनहि। 
सीय राम पद प्रेमु अवसि होइ भवरस विरति॥ ९६-१०, १ 


आदर्श भक्त के विषय में इससे बढ़ कर और क्या कहा जा सकता है। 


अध्यात्म रामायण आदि ग्रन्थों के आधार पर यद्यपि सीता जी आदि- 
दाक्ति मूलप्रकृति महामाया का अवतार मानी गई हैं और अन्य पुराणों के 
मतानुसार वे “रमा” भी कही गई हैं तथापि गोस्वामी जी को वाक्यावली 
पर विचार करने से वे निःसंकोच भवित का प्रत्यक्ष रूप भी कही जा सकती 
हैं। काकभुशुन्डि जी ने एक स्थल पर कहा है -- 
हरि सेवकहि न व्याप अविद्या। । प्रभुप्रेरित व्यापहि तेहि विद्या॥ 


ताते नास न होइ दास कर। भेद भगति बाढ़इ विहंगवर॥ 
४७८-६, ७ 


सो भेद भक्ति (जो भक्तों के लिए परम वांछतीय भक्ति है) के लिए तो . 


बिद्यामाया को आवश्यकता होती ही है। इस दृष्टि से माया (विद्या- 
माया ) और भक्ति कोई विरुद्ध शक्तियाँ नहीं हैं। परन्तु सामान्यतः माया 
से अविद्यामाया की ओर ही विशेष ध्यात जाता है। इसलिए गोस्वामी 
जी ने माया और भक्तिं का अलग-अलग वर्णन करते हुए माया को नत्तेकी 
(भगवान्‌ की रखेली) और सक्ति को “प्रियतमा” (भगवान्‌ की व्याही) 

कहा है। भक्ति के इस विशेषण के अनुसार सीता जी को “अतिसय प्रिय 
करुना निधान की” (१४-७) बताते हुए गोस्वामी जी ने स्पष्ट ही उन्हें 
भक्ति का प्रतिरूप माना है। फिर ग्रन्थारम्भ में सौता जी की बन्दना करते 
हुए वे उन्हें न केवल “उद्भवस्थितिसंहारकारिणी” कहकर विद्यामाया 


I) (६. 


का ही अवतार बताते हैं वरन्‌ “क्लेशहारिणों” “सर्वश्रेयस्करी” और 


_“रामवल्लभा” कहकर साफ शब्दों में भक्ति का प्रतिरूप भी कह देते 


~ 


हैं। सीता जो भगवान्‌ को परमशक्ति हैं क्योंकि भगवान्‌ ने परम शक्ति 
समेत अवतरिहडं (८९-६) कहा है। इसलिए यदि इनमें मूतिमन्त 
भक्तितत्त्व नहीं है तो फिर ये परमशक्ति कैसा ! गोस्वामी जी ने इसीलिए, 
उन्हें यदि कहीं “ब्रह्म जोव बिच माया जैसा” (६०३-३) कहा है तो कहीं 
“ग्यान सभा जन्‌ तनु धरे भगति सच्चितानन्टर” (३६३-५) तथा  भगति 
ग्यान बैराग जनु सोहत धरे शरोर” (२९४-९) कहकर भवित से भी 
उपमित कर दिया है। भक्ति वेराग्यशोल सज्जनों के हृदय में उत्पन्न 
होती है और भगवान्‌ को ओर अर्पित की जाती है। सौता जी भी विदेह- 
राज को अयोनिजा आत्मजा थीं और भगवान्‌ के स,थ व्याही गई थीं। 
भगवान्‌ हो भक्ति के प्रकृत अधिकारी हैं। यदि कोई मनुष्य अहंकारवश 
अपने ही को भक्ति का अधिकारी मानकर लोकपूज्यता के आसन पर, 
भगवान्‌ को हटाकर स्वयं बैठना चाहेगा तो वह अपने प्रयत्न में उसो प्रकार 
अकृतकार्य होगा जैसा रावण हुआ था। इसप्रकार सीता जी का सम्पूर्ण 
चरित भी भक्ति का कलापूर्ण चरित बन जाता है। फिर सीता जी की 
रामपदाब्जसेवा की ओर उनके साहचर्य की ओर, उनकी दिनचर्या की ओर 





१. पुनि रघुबीरहि भगति पियारी । माया खलू नत्तंको बिचारी ॥ 
भगर्तिहि ' सानुकूल ` रघुराया। ताते तेहि 'डरपति अति  माया। 
शतसह ४९९-२६, १७ 
२. उद्भवस्यितिसंहारकारिणीं क्लेहहारिणीं। 
/सवश्वेयस्क्ररी सीतां नतोऽहं रामवल्लभाम्‌ २-३, ४ 

दृष्टि डालिए तो हर कहीं भक्ति का ही रूप प्रस्फुटित होता हुआ पाया 
हि । इस तरह सोता और भक्ति की एकात्मता स्थापित हो जाती 
1 
इस दृष्टि से विचार करने पर रामचरितमानस में सीताचरित, भरत- 
चरित और शंकरचरित भो साधकों के लिए बड़े महत्त्वपूर्ण कहे जा सकते 
हैं। उनका पारायण करना मानों भगवच्चरित्र का पारायण करना ही 
है। विशेषकर भरतचरित्र तो साधक भक्तों के लिए अमूल्य सम्पत्ति है। 
ये तीनों महानुभाव भगवान्‌ से अभिन्न हैं परन्तु फिर भी भगवान्‌ को लीला 
में इनका प्रत्यक्ष भेद देखा और माता जाता है। इसलिए हमने भी इन्हे 
जीवकोटि में हो रखा है। 
गोस्वामो जो की इन जोबकोटियों पर विचार करने से विदित होगा 
कि जहाँ एक ओर उब्होंते साधुमत (आत्मकल्याण) की प्रथा के अनुसार 
व्यक्ति के कल्याण साधन पर पूरा विचार रखते हुए विषयी, साधक, सिद्ध 
आदि जीवों की चर्चा की और सत्संग का महत्त्व बताया है वहाँ दूसरी ओर 
लोकमत (राष्ट्रकल्याण) को प्रथा के अनुसार पूरे हिन्दू समाज के कल्याण 
साधन पर पुरा विचार रखते हुए सत्तों, ब्राह्मणों, गुरुजनों (गुरु तथा पूज्य 
कुटुम्बियों) और भक्तों के संगठन को चर्चा करके (रामराज्य के प्रकरण 
में) अपनी यही कामना प्रकट की है कि: 
'सब तर कर्रह परसपर प्रोती। चलहि स्वधरमनिरत श्रूतिनीती ॥” 
४५३-१५ 











चतुथ परिच्छेद 
तुलसी के राम 


परम अनुराग जब ईश्वर की ओर हो तभो वह भक्ति कहाता है। 
ईश्वर के तो अनेक नाम हैं। अल्लाह, खुदा, गाड, आलमाइटी तथागत 
आदि नामों को छोड़कर विशुद्ध सनातनी हिन्दूधर्म की नाम सूची में भी 
उस “सहन्नशोर्षा पुरुष: सहस्राक्षः सहस्रपात्‌” के हजारों नाम मिल जावेंगे। 
भक्तो ने नाम के साथ रूप का संयोग देखा और इस प्रकार एक हो ईश्वर 
विष्णुरूपधारो, दिवरूपधा री, शक्तिरूपधारो आदि वन गया। किसी भक्त 
ने अपनी भावना के अनुसार शंकर को इष्टदेव माना, किसी ने दुर्गा को, 
किसी ने गणेश को, और किसी ने कृष्ण को। गोस्वामी तुलसीदास जी ने 
रघुवीर रामचन्द्र जी को अपना इष्टदेव माना' । आराधना के लिए इस 
प्रकार का एक इष्टदेव चुन लेना वांछनीय है। परन्तु इस बात का ध्यान 
रखना नितान्त आवश्यक है कि वह्‌ इष्टदेव ईश्वर (परब्रह्म परमात्मा ) 
का ही प्रतिरूप माना जाय, क्षुद्रदेव का नहीं; अन्यथा आराधक का परम 
अनुराग भक्ति की कोटि का न कहावेगा। 

गोस्वामी जी ने अपने इष्टदेव की ईश्वरता पर बहुत जोर देकर लिखा 
है। एक तो उस समय रामभक्ति का प्रचार ही बहुत कम था और 
दूसरे यदि था भी तो लोग अकसर कृष्ण के आगे राम को न्यूनपद ही प्रदान 
किया करते थे। श्रीमद्भागवत आदि लोकमान्य ग्रन्थों के आधार पर वे 
श्रीकृष्णचन्द्र जी को पूर्णावतार और श्रीरामचन्द्र जी को अंशावतार ही 








१. जासु कथा कुंभज ऋषि गाई। भगति जासु में मुर्निहि सुनाई ॥ 
सोइ मम इष्टदेव रघुबीरा। सेवत जाहि सदा मुनि घोरा॥ 


२९-२२-२३ 

कहा करते थे। कई कारणों से गोस्वामी जी का उद्देश्य था कि भारतंवर्ष 
में रामभक्त का प्रचार विशेष रूप से हो और रामचन्द्र जी ही अधिक से 
अधिक लोगों के इष्टदेव बन जायें । इसलिए रामचन्द्र जी की पूर्ण ईइवरता 
पर जोर देना गोस्वामी जी के लिए आवश्यक ही था'। 

जिस तरह व्यासदेव ने “अथातो ब्रह्मजिज्ञासा” से अपने ब्रह्मसूत्रो 
की रचना प्रारम्भ की है उसी प्रकार गोस्वामी जी ने “अथातो रामजिज्ञासा” 
से अपने वर्ण्यं विषय को रचना प्रारम्भ की है। “राम कवन मैं पूछहुं तोहीं। 
कहहु वृझाय कृपानिधि मोहीं।” (२७-१८) हो इस ग्रन्थ का मूल प्रश्न 
है। राम के प्रभुत्व का प्रतिपादन हो इस प्रश्न के उत्तर स्वरूप, इस ग्रन्थ 
में ओतप्रोत है। “जेहि महं आदि मध्य अवसाना। प्रभु प्रतिपाद राम 
भगवाना॥!” (४७०-४) पर 

गोस्वामी तुलसोदास जी के राम न केवल ब्रह्म हैं (निर्गुण ब्रह्म तथा 
सगुण अशरीरी परमात्मा हैं) न केवल महाविष्णु हैं (सगुण शरीरी परमात्मा 
हैं) न केवल मर्यादा पुरुषोत्तम हैं (आदर्श मनुष्य हैं) वरन्‌ तोनो के साम- 
ञ्जस्य से पूर्ण परम. आराध्य हैं। हम उनके ब्रह्मत्व, उनके महाविष्णुत्व 
और उनके मर्यादापुरुषोत्तमत्व का अलग-अलग विवेचन करके एक आराध्य 
के इस त्रैविध्य को स्पष्ट करने की चेष्टा करेंगे। | 

ब्रह्म वास्तव में निर्गुण है, इस विषय को गोस्वामी जी ने कई स्थलों 
पर प्रकट किया है :-- 
एक अनीह अरूप अनामा । अज सच्चिदानन्द परधामा॥ (१०-२२) 
अगुन अखंड अनंत अनादी। जेहि चिन्तहि परमारथ वादी ॥ 

RE sf २37 ~ 

१. ए ते चांशकलाः पुंस : कृष्णस्तु भगवान्‌ स्वयम्‌ । (भागवत) 

२. न तो गोस्वामी जी ने रामचरित को अपना व्यं विषय चुनने में 
कोई गलती ही की और न राम के ईइवरत्व प्रदर्शन को ओर उनका कोई 
शौक ही था। उन्होंने जो कुछ लिखा है सोच समझ कर लिखा हे। इस 
सस्बन्ध में मिश्रबतधुओं की सम्मति हमें ग्राह्म नहीं जँचती । 

नेति नेति जेहि वेद विरूपा | चिदानन्द निरुपाधि अनूपा॥ ७२-११, १३ 
व्यापक अकल अनीहँ अज निगुन नाम न झूठ । ९७-५ 
आदि अनेकानेक प्रमाण इस ग्रन्थ में मिल सकते हैं। इस निर्गुण ब्रह्म से 
उन्होंने अपने आराव्य राम का भलीभांति तादात्म्य बताया है। देखिए-- 
राम ब्रह्म परमारथ रूपा। अविगत अछल अनादि अनूपा॥ 
सकल विकार रहित गत भेदा। कहिं नित नेति निरूपहि बेदा॥ 
२ ° ६-९ 2 १ ० 
राम सर्म तुम्हार, वचन अगोचर बृद्धि पर। 
अविगत अकथ अपार, नेति नेति नित निगम कह।। 
२१९-१५-१६ 
सोइ सच्चिदानंद घत रामा। अज बिग्यान रूप बल धामा ॥ 
व्यापक व्याप्य अखंड अनन्ता। अखिल अमोघ शक्ति भगवन्ता॥ 
अगुन अदश्र गिरा गोतीता। समदरसौ अनवद्य अनीता॥ 
निर्मम निराकार निर्मोहा । नित्य निरंजन सुख सन्दोहा ॥ 
प्रकृति पार प्रभु सब उर वासो। ब्रह्म निरीह विरज अविनासी ॥ 
४७५-३ से ७ 
गोस्त्रामी जो ब्रह्म को निर्गण अवस्था को सर्गूण अवस्था से भिन्न 
समझते हैं। इसलिए कहते हैं :-- 
फूले कमल सोह सर कैसा। तिगुंन ब्रह्म सगुन भये जेसा॥ ३३६-६ 
eh Ss ही नहीं हैं तव यह किस प्रकार समझा समझाया जाय ! 
गोस्वामी जी कहते हैं कि जो आदमी सगुण का सहारा लिये बिना निर्गुण 
की चर्चा कर सके, हम उस मनुष्य के दास बनने के लिए तैयार हैं , ऐसी 





१. नाम रूप दुइ ईस उपाधी ।१५-१० 
२. निर्गुन कहे जो सगुन बिनु सो गुरु तुलसीदास ॥दोहावली (५१) 

ज संभव हो नहीं | इसीलिए अलख के “लखनेवालों” को गोस्वामी जी 
ने करारो फटकार वताई है'। इन्हीं कारणों से “अनध्यस्त विवर्त” का 
सहारा लेते हुए ऋषियों और आचायों ने ब्रह्म की सगुण अवस्था भी मानी है। 

वहो ब्रह्म निर्गुण भी है और वही सगुण भी। इसलिए स्थान-स्थान 
पर ब्रह्म का निर्गुण भावात्मक वर्णन भी पाया जा सकताहै । उपनिषद 
कहती हैं :-- 
स पर्यगाच्छुक्रमकायमब्रण मस्ताविरं शुद्धमपापविद्धं । कविमनीषी परिभूः 
स्वयंभूर्याथातथ्यतोऽर्थात्‌ व्यदधाच्छाइ्वती भ्यः समाभ्यः॥ 

ईश, ८ 

गीता का कहना है :-- 

र्वेनद्रियगुणाभसं सर्वैन्द्रियविवर्जितम्‌ । 

असक्तं सर्वभृच्चैव निणि गुणभोका च ॥ गीतां ३-१२ 
श्रीमद्भागवत की उक्ति है :-- 

सर्व त्वमेव सगुणो विगुणश्च भू न्‌ 

नान्यत्‌ त्वदस्त्यपि मनोवचसा निरुक्तम्‌॥ भा० ७-९, ४८ 
गोस्वामी जी महाराज कहते हैं :-- 

अनवद्य अखंड अगोचर गो सव रूप सदा सव होइ न सो। 

इति वेद बदन्ति न दन्तकथा रवि आतप भिन्न न भित्तजथा॥ 


४२२-१५, १६ 
सगून अगुन गुनमन्दिर _मुन्दर। ञ्रमतम प्रबरु प्रताप दिवाकल॥ 
४२४-२३ 


अकल अगुन अज अतव अनामय । अजित अमोघ सवित करुनासय ॥ 


१. तुलसी अलख हि का लख राम नास चपु नीच ॥ दोहावली (३९) 
२. यह विषय आगे समझाया जायगा। 











१२८ ` तुलसी-दर्शंन 


मीन कमठ सूकर नरहरी । वामन परसुराम वपु धरी॥ 
३१-१६, १७ 
जय सगुन निर्गनरूप रूप अनूप भूप सिरोमने। ४४८-१९ 
निर्गुन सगून विषम समख्पं ज्ञानगिरा गोतीतमरूपम्‌॥ ३५-१३ 
जय भगवन्त अनन्त अनामय। अनघ अनेक एक करुनामय॥ 
जय निर्गुन जय जथ गुनरागर। सुखमन्दिर सुन्दर अति नागर ॥ 
४५९-६, ७ 
तग्य क्रृतग्य अग्यता भंजन। नाम अनेक अनाम निरंजन॥ 
सर्वे सर्वगत सर्वं उरालय। वससि सदा हम कहुँ परिपालय ॥। 
४५९-९, १० 


जय राम रूप अनूप निर्गुन सगुन गुन प्रेरक सही॥ ४१८-२० 


ब्रह्म चाहे निर्गुन हो चाहे सगृण परन्तु इतना तो निश्चित है कि वह 
सवंव्यापो है। जब वह सवेव्यापो है तो वह निराकार भी होगा ही क्योंकि 
आकार में एकदेशीयता आ जातो है और जोसवं देशीय है वह केवल एकदेशीय 
नहीं हो सकता । इसीलिए जहां ब्रह्म के रूप की चर्चा की हुई है वहाँ कोई 
बिशिष्ट आकार न बताकर उनको विश्‍वरूपता का ही वर्णन कर दिया गया 
है। सर्वान्तर्यामी के रूप का इससे बढ़िया वर्णन और हो ही क्या सकता है। 
वेद कहते हैं :-- 


सहस्लशीर्षा पुरुषः सहस्राक्षः सहस्तपात्‌। 
स भूमिं विश्वतो वृत्वाऽत्यतिष्ठहृशांगुलम्‌ ॥ 
(देखिए ऋग्वेद का पुरुषसूक्त ) 
उपनिषदे कहती .हैं :--- 


अर्निमू्धा चक्षुषी चद्रसुयौँ 
दिशःश्रोत्रे वाग्विवृताइच वेदाः 

वायुः प्राणो हृदयं विश्वमस्य 
पद्‌भ्यां पृथिवी ह्येष सर्वभूतान्तरात्मा। 
मुण्डक २-१, ४ 
विश्वतश्चक्षुष्त विश्वतोमुखो विश्वतोवाहुरुत विश्वतस्पात्‌ । 
स॒ वाहुभ्यां धमति स पतत्रै्यावाभूमी जनयन्‌ देव एकः॥ 
सवेतारवतर ३-३ 
गीता भो श्वेताश्वतर के स्वर में स्वर मिलातो हुई कहतो है :-- 
सर्वतः पाणिपादं तत्सर्वतोऽक्षिशिरो मुखं। 
सर्वतः श्रुतिमल्लोके सर्वमावृत्य तिष्ठति॥ गीता १३-१३ 
(श्वेताश्वतर ३-१६) 
श्रीमद्‌भागवत का कहना है :-- 
एकायनोऽसौ द्विफलस्त्रिमूलशचतूरसः पञ्चविधः षडात्मा । 
सप्तत्वगष्टविटपो नवाक्षो दशच्छदी द्विखगोह्यादिवृक्षः॥ 
भागवत १० पु ०-२, २१ 
हमारे गोस्वामी जी महाराज भी कहते हैं :-- 
अव्यक्त मूलमनादि तरुत्वच चारि निगमागम भने। 
षट कंध साखा पञ्चबीस अनेक परत सुमन घने॥ 
फलजुगल बिधि कटुमधुर बेलि अकेलि जेहि आसित रहे। 
पल्लवत फूलत नवल नित संसार विटप नमामहे।॥ ४४९-९ से १२ 


बिस्वरूप रघुबंस मनि करहु वचन विस्वासु। 
रोक कल्पना बेद कर अंग अंग प्रति जासु॥ 


पद पाताल शीश अजधामा । अपर लोक अंग अंग बिस्नामा। 
भृकुटि विलास भयंकर काला । नयनदिवाकर कच घनमाला॥ 
जासु घ्रात अस्विनीकुमारा । निसि अरु दिवस निमेष अपारा ॥ 
स्तवन दिसा दस वेद बखानी । सारुतस्वास निगन निजु बानी॥ 


९ 

अधर लोभ जम्‌ दसन कराला । माया हास वाहु दिगपाला॥ 
आनन अनल अंबुपति जीहा ! उत्पति पालन प्रलय समीहा ॥ 
रोमराजि अष्टांदस भारा | अस्थि सथल सरिता नस जारा ॥ 
उदर उदधि अधगो जातना। जगमय प्रभु को वहु कलपना ॥ 


अहंकार सिव बुद्धि अज मन ससि चित्त महान। 
मनुजबास चर अचरमय रूप राम भगवान ॥' 
३७९-२१ से २६, ३८०-१ से ६ 


ब्रह्म को इस निराकारता अथवा विशवरूपता को भगवद्‌विग्रह के 
व्यक्तित्व की अपेक्षा अधिक प्रधानता देते हुए भगवान्‌ श्रीकृष्ण कहते हैं :-- 
अव्यक्तं व्यक्तिमापन्नं मन्यन्ते मामबुद्धयः। 
परं भावमजानन्तो ममाव्ययमनुत्तमम्‌ ॥गीता ७-१३ 
गोस्वामी जी इसो अभिप्राय से कहते हैं :-- 
राम स्वरूप तुम्हार बचन अगोचर बुद्धि पर। 
अविगत अकथ अपार नेति नेति नित निगम कह्‌॥ २१९-१५, १६ 


सगुण का अर्थ होता है (हेय गुणों से रहित) कल्याण गुणगणों का 
आकर। उस परमात्मा में अनन्त कल्याण गुणगण हैं परन्तु मानव समाज 
के लिये जो गुण विशेष उपयोगी और विशेष आकर्षक जान पड़ते हैं उन्हीं की 

१. कारपेण्ठर साहब ने अपने “थिओलाजी आफ तुलसीदास” में (देखिए 
पृष्ठ ९८-९९) इस विश्वरूप वर्णन को गोस्वामी जी के सिद्धान्त के प्रतिकूल 
बताया है। और लिखा है कि ठोक ही हुआ जो यह वर्णन एक अनार्य नारी 
मन्दोदरी के मुंह से कहाया गया है। यदि यही बात है तो वेदों ने उपर्युक्त 
संसार दिउप का वर्णन कंसे किया ? असल में यह विश्वरूप वर्णन गोस्वामी 
जी के सिद्धान्तों के सर्वया अनुकूल है जेसा उपर्युक्त विवेचन से स्पष्ट हो 
गया होगा। ०५ 

चर्चा आचार्यो और भक्तजनों ने की है। परमात्मा के कुछ कल्याणगुणों 
की चर्चा आगे आनेवाली है इसलिए राम के ब्रह्मत्व को यहीं स्थगित किया 
जाता है। 

राम को दुसरी झाको है उनका महाविष्णुत्व । जो राम निराकार 
और सर्वेदेशीय बताये गये हैं वे ही इस झांको में साकार और एकदेशीय 

बन गये हैं। जो विश्वरूप कहे गये थे वे सुर रूप होकर भक्तों के सामने आ 
रहे हैं। जिनके अनन्त नाम थे, अनन्त रूप थे, अनन्त लीलाएंँ थीं और 
अनन्त धाम थे उनके विशिष्ट नाम, विशिष्ट रूप, विशिष्ट लोलाएँ और 
विशिष्ट घाम की कथा चल पड़ती है। 

. परमात्मा सृजक भी हैं, पालक भो हैं, संहारक भी हैं; परन्तु आत्म- 
कल्याण और लोककल्याण को भावनाएँ रखनेवाला भक्त उनके पालक 
भाव की ओर ही विशेष रूप से आकृष्ट होता है। इस पालक तत्त्व को 
गोस्वामी जी ने कल्याणधाम शिव के रूप में नहीं वरन्‌ जगदभर्ता विष्णु के 
रूप में देला था। इसोलिए उन्होंने अपने आराध्य राम का तादात्म्य 
विष्णु के साथ किया है। रामावतार के उपक्रम में ब्रह्मा और शंकर समेत 
अन्य देवगण, विष्णुलोक (वैकुण्ठ और क्षौरसागर) ही को चर्चा कर रहे 
थे। और उन्होंने सिंधु सुता प्रिय कन्ता की ही स्तुति को थो। फिर. जहाँ 
रामचद्र जी के रूप का वर्णन आया है वहाँ हृदयस्थल पर पड़े हुए भूगुचरण 
के चिह्न को--उर स्रीवत्स' की--भो बरावर चर्चा को गयी हैं। इतना हो 
नहीं, उनके “निज आयुध भुज चार” का भी एक से अधिक स्थलों पर उल्लेख 
है। इसलिए वे अपनी इस दूसरो झांकी में विष्णु से व्यतिरिक्त कोई अन्य 
देव नहीं हैं। परन्तु वैष्णव भाव वाले होते हुए भी राम परब्रह्म परमात्मा 
के पूर्णरूप होने के कारण अनेक कल्पों के करोड़ों विष्णुओं को शक्ति रखते 
थे--_“विष्ण्‌ कोटि सम पालन करता” थे। इसलिए गोस्वामी जी ने त्रिदेवों 
तथा पञ्चदेवों में सम्मिलित करके विष्णु को न केवल राम का भक्त ही 
बताया है वरन्‌ उनकी शक्ति के आगे इन्हें (विष्णु को) नीचा दिखाने में 


भी नहीं हिचके हैं। 


ee 

गोस्वामी जी के राम देवाधिदेव हैं--महाविष्णु हैँ--इसलिए निश्चय 
ही वे अद्वितीय होंगे। गोस्वामी जी कहते हैं :-- 

देखे सिव विधि विस्नु अनेका । अमित प्रभाउ एक तें एका॥ 

बंदत चरन करत प्रभु सेवा विविध वेष देखे सब देवा॥ 


x x x 
पूर्जाह प्रभुहि देव वहु वेखा । राम रूप दुसर नहि देखा॥ 
३१-५, ६ और ११ 


देखरावा मातहिं निज अद्भुत रूप अखंड। 
रोम रोम प्रति लागे कोटि कोटि ब्रह्मंड॥ 


अगनित रवि ससि सिव चतुरानन। वहुगिरि सहित सिधु महि कानन॥ 
१७08 स १ 
लोक लोक प्रति भिन्न विधाता । भिन्न विस्नु सिव मनु दिसि त्राता॥ 
x x x 
भिन्न भिन्न में देखि सबु अति विचित्र हरिजान |, 
अगनित भुवन फिरेउँ प्रभु राम न देखेउँ आन॥ 
४७९-३ और ११, १२ 


जाकी कृपा लवलेस तें मतिमंद तुलसीदासहूँ। 

पायेउ परम विखराम राम समान प्रभू नाहीं कहूँ | 
५०९-२१, २२ 
भगवान्‌ राम की यह देवाधिदेवता गोस्वामी जी ने अनेक प्रकार 
से प्रदशित करने की चेष्टा को है। स्वतः जो कुछ कहा सो तो कहा ही। 
इसके अतिरिक्त जड और चेतन तत्वों पर उनका प्रभाव प्रकट करके तथा 
सम्मान्य देवों द्वारा उनके महत्त्व को व्यक्त कराकर उन्होंने इसी विषय की 

पुष्टि की है। 








तुलसी के राम १३३ 


जड़ तत्त्वों पर राम के प्रभाव को प्रक्रिया देखिए। विधि-गति को 
अथवा नैसगिक नियम को बदल देना सामान्यतः संभव नहीं रहा करता । 
परन्तु “गोसाई” (प्रभु) तो वही है जो विधिगति को भो “छेक” दे।' 
तव जब कि राम प्रभु हैं तो क्षिति जळ नभ पावक पवन के नैसर्गिक नियमों में 
भी विपर्यय कर देना उनके लिये सामान्य वात होनी ही चाहिए । यही बताने 
के लिये गोस्वामो जो ने उनके कुछ अलौकिक कृत्यों का उल्लेख किय। है। 
पत्थर को शिला को वात को बात में नारी तनु बना देना एक ऐसी बात है 
जो क्षिति तत्त्व पर राम को स्पष्ट विजय घोषणा कर रही है। शरसंधान 
करते हो समुद्र के हृदय में ज्वाला उठने लगना एक एसी वात है जो जल तत्त्व 
पर भी राम को विजय वता रहो है। अग्नि का सीतारूपी धरोहर अपने 
पास रखना और समय पर वापिस कर देना राम को अस्नितत्त्व पर्‌ विजय 
का साक्षी है। (लंका को जलाकर इनूमान्‌ अछूते वच गये यह भी गोस्वामी 
जी के मतानुसार राम काही प्रभाव था'।) लंकादहन के समय सब प्रकार के 
पवनों ने आकर हनूमान्‌ को सहायता की थी। पवन तत्त्व सर रामको 
विजय वैजयन्ती का आन्दोलन करानेवाले गोस्वामी जो कहते हैं, “हरि 
प्रेरित तेहि अवसर चले मरुत उनचास।” (३५६-५) काकभुशुंडि 
के उपाख्यान में भी वे कहते हैं विहँसत तुरत गयेडं मुख माहीं ' (४७८-१८) 
न तो हवा का झोंका पीछे से आया न बालक रूप राम ने ही किसी प्रकार 
को साँस खींची। फिर भी काकभुशुंडि महोदय भगवान्‌ के मुँह में खिचे 
चले आये। यह भगवान्‌ राम की पवन तत्त्व पर विजय नहीं तो और 
क्या है? अव आकाश तत्व का हाल देखिए । महाकाश का समूचा विषय, 
अखिल ब्रह्माण्ड का समग्र दृश्य, काकभुशुंडि को अपने उदराकाश में और 
कौशल्या माता को अपने ठोस शरीर ही में दिखा देनेवाले भगवान्‌ रामचन्द्र 
१. सोइ गोस्ताइ विधिगति जेहि छेको । सकइ को टारि टेक जो ठेकी ॥ 
२. ताकर दूत अनल जेहि सिरजा। जरा न सो तेहि कारन गिरजा॥ 
२५६-१२३ 

क्या निश्चय हो आकाशतत्त्व पर पूर्ण विजय प्राप्त करनेवाले नहीं कहे जा 
सकते ? इस तरह इन अलौकिक वातों का उल्लेख करके गोस्वामी जी ने 
अपने राम के प्रभुत्व का संस्थापन किया है। 

जो भगवान्‌ रामचन्द्र पञ्चतत्वो के नैसगिक नियमों में भौ इस प्रकार 
के परिवर्तेन कर सकते थे उनके लिये :-- 

देत चापु आपुहि चढि गयऊ। परसुराम मन बिसमय भयऊ॥ 

१३०-२० 

परसि चरन रज अचर सुखारी । भये परमपद के अधिकारी ।॥ २२४-१ 


सरिता बन गिरि अवघट घाटा। पति पहिचान देहि वर वाटा॥ 
जह जहँ जाहि देव रघुराया। करहि मेघ तहँ तहं नभ छाया॥ 
३०३-४, ५ 
सब तरु फरे राम हित लागी । रितु अरु कुरितु काल गति त्यागी ॥ 
३७५-९ 
अ(दि वातें लिखना कोई आरचर्यजनक नहीं । 
जीवतत््व पर भी राम की विजय बताने के लिए गोस्वामी जी ने न 
केवळ देवेन्द्र आदि बड़े-बड़े जीवों से उनकी स्तुति कराकर उनकी महत्ता 
स्थापित करायी है, वरन्‌ जीव के प्रति शरीर-भिन्नत्व धर्म का उच्छेद कराते 
हुए राम के विषय में वे लिखते हैं :-- 


इहाँ उहाँ दुइ वालक देखा । मति भ्रम मोर कि आन विसेखा। ९५-११ 
प्रेमालुर सब लोग निहारी । कौलुक कोन्ड कृपाळू खरारो॥ 
अमित रूप प्रगटे तेहि काला । जथाजोग मिले सबहि कृपाला | 
४४४-२६, २७ 
रामभकित में निरत त्रिदेवों और पञ्चदेवों के सम्बन्ध की पंक्तियों 
का भी मुलाहिजा कर लिया जाय :-- 

ब्रह्मा--ब्रह्मा सव जाना मन अनुमाना मोर कछ न बसाई। 
जाकरि तैं दासी सो अविनास हमरउ तोर सहाई॥ 
८७-१७, १८ 
विष्णुहरि हित सहित रामु जब जोहे। रमा समेत रमापति मोहे॥ 
१४४५ 


महेश--जय सच्चिदानन्द जगपावन । अस कहि चलेउ मनोज नसावन - 


२९-८ 
योरी--तव कर अस विमोह अव गाही राभ कथा पर रुचि सन माहीं॥ 
५६-१५ 


गणेश--महिमा जासु जान गनराऊ। प्रथम पूजियत नाम प्रभाऊ॥ 


१४-१६ 
सूर्यदेव--यह रहस्य काहु नहि जाना। दिनमनि चले करत गुनगाना॥ 
९३-३ 


सुराकार ईश्वर के विशिष्ट नाम, विशिष्ट रूप, विशिष्ट लोलाविलास 
और विशिष्ट धाम रहा करते हैं यह आचार्यों का मत है । विशिष्ट व्यक्तित्व 
के साथ विशिष्ट नाम रूप लीलाधाम का संयोग अनिवार्य है। जब तक 
वह विशिष्ट व्यक्तित्व रहेगा तब तक उस विशिष्ट व्यक्ति का बिशिष्ट 
'नामरूप लीलाधाम' भी रहेगा। इसीलिए कहा गया है :-- 


“रामस्य नामख्पं च लीलावामपरात्पर्म्‌। 
एतच्चवुष्टयं नित्यं सञ्चिदानन्दविग्रहम्‌ 11“ 
(वशिष्ठ संहिता) 


गोस्वामी जी के आराध्य सुराकार परमात्मा के अनेक नामों में राम 
नास ही सर्वेश्रप्ठ कहा गया हैं। नारद जी ने वर माँगा है :-- 


१: यह इलोक मानसपीयूष बालकाण्ड के पृष्ठ १९१ में उद्धृत है। 

ति कह अधिक एक तें एका॥ 
अधिका । होहु अखिछ अघ खग गन बधिका॥ 
३२३-२६, २७ 





जद्यपि प्रभु के नाम अनेका । श्रृ 
रास सकल न 


राका रजनी भगति तव राम नाम सोइ सोम। 
अपर नाम उड्गन विमल बसहु भगत उर व्योम ३२४-१, २ 


भगवान्‌ ने एवमस्तु कहते हुए इस नाम को अमित प्रभावशाली कर 
दिया है। सुराकार भगवान्‌ रामचन्द्र के धाम का उल्लेख रामचरित- 
मानस के कई स्थ लों पर आया है। “रामधामदा पुरी सुहावनि” (२२-६) 
अति प्रिय मोंहि इहाँ के वासी, मम धामदापुरी सुखरासी” (४४३-१५) 
“जे रामेश्वर दरसनु करहहि, ते तनु तजि मम लोक सिबरिहाहि” (३७४- 
११) । परन्तु उस धाम के वर्णन को गोस्वामी जी ने अनेक कारणों से गुप्त 
रखा है। मुराकार परमात्मा के रूप की चर्चा विष्ण भगवान्‌ के रूप के समान 
ही है। यदि अन्तर है तो यही कि वे द्विभुज हैं और शंख चक्र गदा पद्म के 
बदले “शर चापघर” हैं। उनकी लीलाएं ऐसी अपूर्व हैं कि उनसे न केवल 
राम के पूर्ण भगवत्तत्व और अतएव श्रेष्ठत्व की ही अभिव्यक्ति होती है 
वरन्‌ उनके परम आराध्यत्व और अतएव प्रेष्ठत्व की भी बात स्पष्ट हो 
जाती है। 
नाम धाम और रूप के विषय में आगे कुछ और लिखा जाने वाला 
है। भगवान्‌ को लीला के सम्वन्ध में यहाँ कुछ अधिक पंक्तियाँ लिख देना 
अनुचित न होगा। उनकी सबसे बड़ी लीला है रावण का वध। यह रावण 
कोई भौतिक रावण नहीं। भौतिक रावण को तो नराकार राम ने सारा 
होगा। यह रावण है प्रवृत्ति रूपी लकागढ में निवास करने वाला महामोह । 
(देखिए विनयपत्रिका का ५८ वाँ छन्द) । इस महामोह के ही करण 
मनुष्य में--मेरा, तू--तेरा कहता रहता है। अपने “में” को-_-अपने 
भौतिक व्यक्तित्व को- वह इसी महामोह के कारण सर्वशक्तिमान बनाना 
चाहता है। महामोहाभिभूत अपने व्यक्तित्व को वह दशों दिशाओं में 

प्रसारित करता है। वे दश दिशाएँ हैं “सुख, सम्पत्ति, सुत, सेन, सहाई, 
जय, प्रताप, बल, बुद्धि, वड़ाई” इसो में पुत्रैषणा, वित्तेषणा और लोक॑षणा 
की सब बातें आ गयीं । इन्हीं दश मुख्य भोगों के कारण वह महामोह दशमुख 
कहाता है और “ब्रह्मसुष्टि जहँ लगि तनुधारी” है वह सब इसी “दशमुख” 
महामोह को “वदवर्ती” रहा करती है। परन्तु ब्रह्मसृष्टि में केवल एक ही 


जीव तो रहता नहीं है। जैते एक जीव अपना व्यक्तित्व प्रसारित कर सकता * 


है वैसे हो दूसरे जीव भी तो कर सकते हैं। यदि एक हो जीव अपने विशेष 
प्रयत्न से सवको दवा बैठे तव तो सृष्टि का बुरा हाल ही हो जाय। परन्तु 
सष्टि तो विकासशील है। इसलिए जब ऐसा प्रसंग उपस्थित हो जाता 
है तव सृष्टि को व्यवस्था के लिए कोई न कोई ईश्वरीय विभूति किसी 
न किसी रूप में आविर्भूत होकर उस महामोहग्रस्त जीव का दमन करके 
सद्धर्म का संरक्षण कर दिया करती है। यही अवतार का रहस्य है। जिस 
प्रकार जगत में उन भगवान्‌ कं अवतारों को आवश्यकता रहती है उसी 
प्रकार जीव के हृदय में भी तो उनकी आवश्यकता रहा करता हू। इसलिए 
गोस्वामी जी के सूरांकार राम प्रत्येक मानव हृदय की अयोध्या में विद्यमान 
बताये गये हुँ। कुप्रवुत्ति रूपी लंका ढुंग का अधिपति महामोह अहंकार 
रूपी रावण जिस समय शान्ति अथवा आस्तिकता रूपिणी सीता को अपनी 
वशवर्तिनी वता लेना चाहता हैं उसी समय राम रावण युद्ध का सुनपात 
हो जाता है। साधक का हृदय राम रावण युद्ध--भगवान्‌ और शैतान 
की लडाई का--भगवत्‌ कृपा और अविद्या के संघर्ष का--समरक्षेत्र ही 
सा तो बना रहता है। मानों इसी चिरंतन युद्ध की ओर लक्ष्य करते हुए 
गोस्वामी जी ने कहा हैँ :- 

श्रीराम रावण समर चरित अनेक कल्प जो गावहा। 

सत सेष सारद निगम कवि तेउ तदपि पार न पावहीं | 

ताके गनगन कछु कहें जड़े सति पुलसीदास। 

निज पौरुष अनुसार जिसि मंसक उड़ाहि अकास ॥ 

४१६, १ से ४ 


Py 

मनुष्यों के हृदय के अहंकार का जव तक विगलन न होगा तब तक 
परम कल्याण हो हो नहीं सकता। इसीलिए सुराकार राम का यह खास 
बानि वताई गयो है कि वे अपने भक्त के हृदय में अहंकार रहने ही नहीं दते ।' 
गोस्वामी जी ने इस संबंध को अनेक छोलाओं का उल्लेख किया है। नारद 





जो के समान भक्तप्रवर के हृदय में कामविजय के सम्बन्ध का अभिमान 
'ज्योंही जाग्रत हुआ त्यों हो भगवान्‌ ने उसका सपूल उन्मूलन कर दिया। 
जयन्त का अभिमान, देवताओं का अभिधान, समुद्र का अभिमान, गरुड़ का 
अभिमान, काकभृशुंडि का अभिमान, इसी प्रकार कितनों ही के अभिमान 
को भगवान्‌ ने चूर-चूर कर दिया है। 

जहाँ एक ओर से अभिमान चूर्ण करने में इतने पटु हैं वहाँ दूसरी ओर 
क्षमाशीलता में भी इस हद के हैं कि-- 
जेहि अघ बधेउ व्याल जिमि वालो। फिर सुकं सोइ कीन्हि कुचाली॥ 
सोइ करतूति विभीषन करी।सपनेहुँ सो न राम हिय हेरी॥ 
ते भरतहि भेटत सनमाने। राजसभा रघूबीर बखाने॥ 


प्रभु तरु तर कपि डार पर, ते किय आपु समान। 

तुळसी कहुँ न राम से, साहेब सोल निधान १९-१ से ५ 
खल मनूजाद द्विजामिष भोगो। पार्वह गति जो जाचत जोगी॥ 
उमा राम मृढुचित करुनाकर। वयरुभाव सुमिरत मोहि निसिचर। 
देहि परमगति सो जिय जानो। अस कृपालु को कहहु भवानो॥ 
अस प्रभू सुनि न भजहि ञ्रमत्यागो। नर मतिमन्द ते परम अभागी ॥ 
३९४-१६ से १९ 
क्षमाशोळता को यह मात्रा किसो अन्य, पक्षपात को लिये हुए नहीं है। 





१. सुनहु रामकर सहज सुभाऊ। जन्‌ अभिमान न रार्खाह काऊ। 
४७६-५ 

सुग्रीव और विभीषण के सम्बन्ध में गोस्वामी जी ने जो उपर्युक्त वाक्य कहें 
हैं उनके ठीक पहले वे कहते हैं :-- 
रहित न प्रभु चित चूक किये की। करत सुरति सय बार हिये की |। 
१८-२५ 
भगवान्‌ भावग्राही हैं कृत्यम्राहो नहीं। बालि का भाव दुष्ट था इस- 
लिए वह 'अव'-लिप्त समझा जाकर मारा गया। सुग्रीव और विभीषण ने 
भी गीछे यद्यपि वही कुकृत्य (“कुचालो” “करतूती”) क्रिया परन्तु उनका 
भाव दूषित न था इसलिए वे सामान्य ही रहे।' भगवद्गोता का अपि 
चेत्सुदुराचारों भजते मामनन्यभाक्‌। साधुरेव स मन्तव्यः सम्यग्व्यवसितो 
हि सः” (९-३७) भो इसी वात की घोषणा कर रहा है। जिसका भाव 
शुद्ध है वह सम्यग्व्यवसित है। उसका आचार निश्चयपूर्वक आप ही सुधर 
जायगा। 
भगवान्‌ के न्याय और दथा का सामंजस्य दिखाने के लिये गोस्वामी 
जी ने बड़ी सुन्दर सूक्तियों का प्रयोग किया है। रोगी कुपथ्य मांगता हि 
परन्तु वैद्य उसे नहीं देता।' माँ खड़ी होकर अपने बच्चे का फोड़ा चिरवाती है 
१. अनायों में रिवाज है कि कोई भी मनुष्य अपनी भौजाई को चूड़ी 
पहिनाकर अपनी स्त्री बना सकता है। आय लोगों की दृष्टि में यह 'कुचाल' 
ही है। परन्तु विभीषण और सुग्रीवने अपने समाज की परम्परा के अनुसार 
इस तरह का सम्बन्ध अंगीकार कर लिया तो वह कोई भाव-दूबित किया 
नहीं हुई। बालि ने जो कुछ किया बहू अवश्य भावदूषित क्रिया थी क्योंकि 
एक तो छोटे भाई की स्त्री को चूड़ी पहिना कर अपनी स्त्री बना लेने को 
प्रथा अनायों सें भी नहीं है दुसरे उसने बलपूर्वक सुग्रीव को नारी का हरण 
किया था। | 
२. कुपथ साँगु रुज व्याकुल रोगी। बंद न देहि सुनह सुनि जोगी॥ 
एहि विधि हित तुस्हार मैं ठथऊ। कहि अस अन्तर हित प्रभु भयऊ 
६६-१, २ 





i 


१४० तुलसी-दशेन 


और बच्चा कितना भी रोये फिर भो माँ अपने इस प्रयत्न से वाज नहीं 
आती।' संसार में केवळ व्यष्टि ही व्यष्टि तो नहीं है। इसलिए ईश्वर- 
भिमुख होने पर भी व्यक्ति का केवल वेत्ता हो कल्याण हो सकेगा जो समष्टि 
के कल्याण का किसी प्रकार से वाधक न हो। यही जगन्नियन्ता राम का 
न्याय है। इस न्याय में रोष का कोई स्थान नहीं। जो हाल न्याय का है 
वही दया का है। यदि न्याय में रोष का स्थान नहीं तो दया में पक्षपात का 
स्थान नहीं। जिस प्रकार अग्नि के सम्मुख पहुँचाया जाने पर हिम आप ही 
आप गल जाता हे उसी प्रकार उनके अभिमुख होने पर जीव का “शोक, 
मोह, म्रम आप हो आप नष्ट हो जाता है। जिस प्रकार डामर से भरे हुए 
काँच में निकट को प्रत्यक्ष वस्तु का भो प्रतिबिम्ब भली भांति आविर्भूत 
नहीं हो सकता उसी प्रकार अभक्त अथवा विषयी हृदय में भो ईश्व < का विषम 
बिहार ही जान पड़ता है।' जो छलछन्द युक्त हैं-अभक्त हैं--वे भगवान्‌ 
१. जिमि सिसु तन ब्रन होइ गोसाई। सालु चिराव कठिन की नाई 0 
जदपि प्रथम दुख पावइ रोबइ बाल अधीर। 
व्याधिनास हित जननी गनत न सो सिसु पीर। 
तिमि रघुपति निज दास कर हर्राह मान हित लागि ॥ 


४७६-८ से ११ 

२. इस सम्बध में पार्वती जी की उक्ति देखी जावे -- 
तात अनल कर सहज सुभाऊ । हिम तेहि निकट जाइ नहि काऊ। 
गये समीप सो अवसि नसाई। असि मनमथ महेस की नाई॥ 


४६-१७, १८ 

३. जद्यपि सस नहि राग न रोष्‌। गर्नाह न पाप पुन्य गुन दोष ॥ 
करम प्रधान विस्व करि राखा। जो जस करइ सो तस फल चाखा। । 
तदपि करहि सम विषम विहारा । भगत अभगत हृदय अनुसारा॥ 


२५५-३ से ५ 

के सम्मुख हो ही नहीं सकते और जो उनके सम्मुख ही नहीं होते वे उनके 
प्रकाश से--उनके तेज से--उनकी कृपा से--लाभ ही कंसे उठा सकते 
हैं। जो लोग भगवान्‌ के न्याय और दया के इस रहस्य को समझ सकते 
हैं, वे ही तुलसीदास जी के सुराकार राम को समझने के सच्चे 
अधिकारी हैं। 
सर्वसाधारण के हितार्थ अपने राम को परम आकर्षक सिद्ध करने 
के लिये ही गोस्वामी जी ने उनके परम औदार्य, परम कारुण्य और परम 
शरण्यत्व की स्थल-स्थल पर बड़ी सुन्दर चर्चा की है। 
उनका परम औदार्य देखिए : -- 
अरिहु क अनभल कोन्ह न रामा । २४१-१० 
मैं जानहुँ निज नाथ सुभाऊ। अपराबिहु पर कोह न काऊ॥ २७१-१ 
देव देवतरु सरिस सुभाऊ। सनमुख विमुख न काहुहि काऊ।।२७३-२१ 
कूरः कुटिल खल कुमति कलंकी। नीच निसील निरीस निसंकी॥ 
तेउ सुनि सरन सामूहे आये। सक्कत प्रनामु किये अपनाये॥ 
२८५-१५, १६ 
जन कहेँ कछु अदेय नहि मोरे। अस विस्वास तजहु जनि भोरे॥ 
३२३-२४ 
जो सम्पति सित रावनहि दीन्हि दिये दश माथ। 
सोइ सम्पदा विभीषणहिं सकुचि दीन्हि रघुनाथ --३६५-२५, २६ 


उनका परम कारुण्य देखिए : -- 

रहति न प्रभु चित चूक किये की। करत सुरति सय बार हिये की॥ 
१८-२५ 

१. जों पै दुष्ट हृदय सोइ होई। सोरे सनमुख आव कि सोई ॥ 
निर्मल मन जन सो सोहि पावा। सोहि कपट छल छिद्र न भावा॥ 
३६३-२०, २१ 


१४२ तुलसी-दर्शन 
मन क्रम वचन छाँडि चतुराई। भजत कृपा करिहहि रघुराई ..९४-२४ 
सून्‌ सुरेस रघुनाथ सुभाऊ। निज अपराध रिसाहि न काऊ ॥ 
जो अपराध भगत कर करई। राम रोष पावक सोइ जरई॥ 
२५४-२२, २३ 
अति कृपालु रघुनायक सदा दीन पर नेह 1२९९-११ 
कोमलचित अति दोनदयाला। कारन बिनु रघुनाथ कृपाला। 
३१९-१२ 
अति कोमल रघुवीर सुभाऊ। जद्यपि अखिल लोक कर राऊ॥ 
मिलत कृपा तुम्हः पर प्रभु करिहीं। उर अपराध न एकउ धरिहीं॥ 
३६८-२६, २७ 
उनका परम शरण्यत्व देखिए:-- 
प्रनतपाल रघुनायक करुना सिवु खरारि। 
गये सरन प्रभु राखिहहि तव अपराध बिसारि॥ 
३५४-२६, २७ 
मम पन सरनागत भयहारी। ३६३-१३ 
कोटि विप्र बध लागहि जाहू। आये सरन तजउं नहि. ताहू ॥ 
सनमूख होइ जीव मोहि जबहीं। जनम कोटि अघ नासहि तबहीं ।। 
जौ सभीत आवा सरनाई। रखिहउं ताहि प्रात की नाई॥ 
* _ ३६३-२४ 
जौ नर होइ चराचर द्रोही। आवइ सरन समय तकि मोही॥ 
तजि मद मोह कपट छल नाना। करउं सदा तेहि साधु समाना॥ 
_ ३६५-४६ 
गिरिजा रघुपति कं यह रीती।सन्तत करहि प्रनत पर प्रीती ॥ 
३६४-१६९ 

रामचन्द्र जी की लोळाओं में जहाँ कहीं गोस्वामी जी को इन परम 
सदगणों के पोषक प्रमाण मिळे हैं वहीं उन्होंते इनको चर्चा कर दी है। 
हात्मा तुलसोदास जो ने अपने राम को! ळीळाओं दे 
गुण कर्म स्वभाव का माहात्म्य जा खोछकार कहा है.। उनके गुण अनन्त 
हैं उनके कर्म अनन्त हैं और उनके स्वभाव का माधूर्य भी अनन्त है। वे 
भावग्राहो हैं, भक्तबत्सळता से भरपूर हैं और “करुणानिधान” तो उनकी 
खास 'वानि” है। उनका कोमळ स्वभाव भक्तो के सर्वथा अनुकूल है। 
उनके अनुग्रह को प्राप्ति के लिये जाति गुण रूप सम्पत्ति वयस्‌ आदि की 
अपेक्षा नहीं; यहाँ तक कि मानवयोनि को भो अपेक्षा नहीं। दीन और 
सेवक तो उन्हें खास तौर से प्यारे हैं (क्योंकि वे ही आत्तं होकर सच्चे हृदय 
से उन्हें पुकार सकते हँ) । उनके आनन्द सिंधु के एक संकर से त्रलक्य 
सुपासो” हो सकता हे। उनके बल के लवलेश से त्रैलोक्य चराचर पर 
विजय प्राप्त हो सकती है। बे निरवधि हैं। उनका कोई उपमा नहीं । 
राम के समान बस, राम ही हैं, यह वात, गोस्वामी जॉ के मत में, आगम 
निगम पुराण सभो से सिद्ध है।' 


१, रान्न नाम गुर चारत सुहायं। जनम करम अगनित खुति गाये॥ 


जथा अनन्त राम भगवाचा। तया कथा कोरत गुन चाचा ॥ 
५८.११, १८ 


जो आनर्न्दासध्‌ सुखरासी। सीकर ते त्रैलोक्य स॒पासी ॥ 


सो सखघामराम अस दामा। अखिल लोकदायक विस्रासा॥ 
९३-१७, १८ 


जाके बल झवलेस तें जितेडु चराचर झारि। ३५४-१४ 
निहपम न उपमा आन रास समान राम निगम कहे। 
जिमि कोटि सत खद्योत सन रवि कहत अति लघुता लहे। 

` एहि भाँति निज निज अति विलास मुनीस हरिहिं वखानहीं । 


प्रस्‌ भावगाहक अति कृपाल सप्रम सुनि सुख मानहीं। 
४८४-१९ से,२२ 

भगवान्‌ राम ने जोवो पर करुणा करके स्वतः ही उन्हे अपनी भक्ति 
का उपदेश दिया है। वे कहते हैं: 
अब गृह जाहु सखा सव भजेहु मोहि दृढ नेम । 


सदा सरबगत सरबहित जानि करेहु अति प्रेम ॥ 


४५१-१५, १६ 
जाहु भवन मम सुमिरन करेहु। मन क्रम वचन धरम अनुसरेहुं ।। 
४५३-६ 


ये केवल नराकार्‌ व्यक्तित्व की उपासना करने को नहीं कहते, वरन्‌ 
अपने निराकार और सुराकार भाव को ओर लक्ष्य करते हुए भक्ति का परम 
उपदेश दे रहे हैं। जो परमात्मा यह कह सकता है कि :-- 
कोटि विप्र वध लागहि जाहू। आये सरन तजउ नहि ताहू॥ 
सन्मुख होइ जीव मोहि जवहीं । जनम कोटि अघ नासहि तबहीं ।। 
३६३-१७, १८ 
वही यह भी कह सकता है कि:-- 
अब गृह जाहु सखा सब भजेहु मोहि दृढ़ नेम॥ 
सदा सरबगत सरबहित जानि करेहु अति प्रेम 
४५१-१५, १६ 
इसमें अनौचित्य का कहीं लेश भो नहीं। गोस्वामी जी के राम 
केवल नराकार .मर्यादापुरुषोत्तम ही तो नहीं थे। इसलिए यदि गीता के 
भगवान्‌ कृष्ण की तरह उन्होंने भी आस्तिक्य भाव वाले अपने भक्तों के 
सम्मुख भक्ति का परम तत्त्व कह दिया तो कौत-सा अनौचित्य हो गया।' 





१. इस सम्बन्ध में श्री वयामसुन्दरदास तथा बड्थ्वाल महोदय ने जो 
विचार अपने “गोस्वामी तुलसीदास” नामक ग्रन्थ में प्रकट किये हैं (देखिए 
पृष्ठ १४७) वे कदाचित्‌ नराकार आराध्य ही को दृष्टिकोण में रख कर 
लिखे गये हैं। 

मर्यादा पुरुषोत्तम रामचन्द्र जी ने जो मानवचरित किये थे उनका 
आध्यात्मिक अर्थ निकाल कर वे सब सुराकार राम को लोळाओं में सम्मिलित 
कर लिये गये हैं। उनके साथ हो साथ कई अतिमानव चरित्रों का भो योग 
कर दिया गया है। लीला के सम्बन्ध में कई अपूर्व बातें भा लिखो गयी हँ। 
जो अनन्त हैं उनकी लीलाएँ भी अनन्त होनी ही चाहिए। उन संब का 
घिस्तत वर्णन कर हो कौन सकता है। भक्त लोग उनको लीला का जा 
गान करते हैं वह चरित्र-ज्ञान के लिये नहीं वरन्‌ भाव- छयये--भावु- 
कता को तप्ति के छिप्रे--छोकोत्तार आनन्दमय रस की प्राप्ति के लिये करते 
हैं। प्रभ को प्रभता के परिचायक अनेक ग्रन्थों के रहते हुए भा सन्त लाग 
इसो अभिप्राय से नये-तथे ग्रंथ लिखते चले जाते हैं आर [र सूनकर भ 
इस लोलामृत के लिए फिर फिर लालायित रहते हैं। जो रामकथा सुनकर 
अवा गये उन्होंने रस विशेष जाना हो नहीं। जो निरन्तर इस रस का पान 
करते हैं उनके हृदय में भगवान्‌ को ओर प्रोति अवश्य उत्पन्न होती है । 
गोस्वामी जो ने भो इसोलिए सुराकार राम की खास-खास लालाआ का 
ल्लेख किया है और हमने भो इसी अभिप्राय से उनको छालाओं का चाड 
बानगी पाठकों के सामने रख दो 
कै Se 
१. कथा अलौकिक सुनहि जे ज्ञानी । नाहि आचरज कर्राह अस जानी ॥ 
राम कथा कै मिति जग नाहीं। अस प्रतीति तिन्ह के मन माहा॥ 
२१-१३, १४ 
करिय न संसय अस उर जानी।सुनिय कथा सादर रति सानी॥ 
२१-१७ 
सब जानत प्रमु प्रभुता सोइ। तदपि कहे बिनु रहा न कोई॥ 
तहाँ बेद अप्त कारन राखा। भजन प्रभाउ भाँति बहु भाषा॥ 
१०-२०, २१ 
राम चरित जे सुनत अघाहीं। रस विशेष जाता तिन नाहीं॥ 
४६६-१६ 

सुराकार ईश्वर के किन-किन विशिष्ट गुणों के समर्थन में उनकी लीलाएँ 
होतो चाहिए, इस विषय में आचार्यों ने बहुत कुछ कहा है-- 


एइवर्थस्य समग्रस्य धर्मस्य यशसः श्रियः। 
ज्ञानवैराग्ययोश्चेव  पण्णां भग इतीरणा॥ 
विष्णु पुराण ६-५, ७४ 
उत्पात्त प्रलयं चेव भूतानामगतिं गति। 
वेत्ति विद्यामविद्यां च स वाच्यो भगवानिति॥ 
विष्णु पुराण ६-५, ७८ 
ज्ञानशकितवलश्वर्य वीर्यतेजांस्यशेषतः। 
भगवच्छब्दवाच्यानि विना हेयेर्गृणादिभिः॥ 
बिष्णु पुराण ६-५, ७९ 
भरणः पोषणाधारः शरण्यः सर्वेव्यापकः। 
करुणः षड्गुणेः पूर्णो रामस्तु भगवान्‌ स्वयम्‌॥ 
(महारामायण) 
आदि अनेकानेक इलोक भगवान्‌ के विशिष्ट गुणों का परिचय दे रहें हैं। 
इनमें से प्रत्येक गुण का समर्थन भगवान्‌ राम की किसी न किसी लीला से 
हो जाता है। स्थल संकोच हमें वाध्य करता है कि इस सम्बन्ध का अन्वेषण 
हम पाठकों ही के ऊपर छोड़ दें। 
सुराकार परमात्मा की न तो उत्पत्ति होती है और न मृत्यु। उनका 
तो आविर्भाव और तिरोभाव हुआ करता हे। गोस्वामी जी कहते हैं कि 
“हरि व्यापक संत्र समाना, प्रेम ते प्रगट होहि मैं जाना।” (८८-१) 
अगजग मय सव रहित बिरागो, प्रम ते प्रभु प्रगटइ जिमि आगो” (८८-३) । 
इसीलिए उन्होंने राम-जन्म के समय लिखा है जगनिवास प्रभु प्रगटे अखिल 
लोक विश्राम (९१-२) । भये प्रगट कृपाला दीन दयाला कौसल्या 
हितकारो' (९२-३) ”। इसीलिए उन्होंने रामचन्द्र जी के निधन अथवा 
परलोक गमन की बात ही उड़ा दी है। यदि गोस्वामी जी केवल इतिहास 

लेखक होते तो उमा के नवें प्रश्न पर शंकर जी से कुछ न कुछ उत्तर अवश्य 
दिलाते। 

राम की तीसरी झाँकी है उनका मर्थादापुरुपोत्तमत्व। इस झाँकी में 
आकृृतिःप्रकृति और परिस्थिति तीनों दृष्टियों से आदर्श पुरुष हैं। भारतवर्ष 
के परम प्रख्यात सूर्यकुल में उनका जन्म हुआ। इन्द्र की भी वरावरी करने 
चाले चक्रवर्ती सम्राट्‌ दशरथ उनके पिता थे। वशिष्ठ के समान अद्वितीय 
ब्रह्मवि और विश्वामित्र के समान अद्वितीय राजषि से उन्होंने शास्त्र और 
शस्त्र की शिक्षा पाई। लक्ष्मण के समान परम पराक्रमी और भरत के 
समान परम साधु भाई उन्हें मिले । सीता के समान परमसुन्दरी सती 
शिरोमणि पत्नी उन्हें मिलीं और विदेहराज के समान परम विवेकी इवशुर 
उन्हें मिले। हनुमान्‌ के समान परमशक्तिशाली सज्जन ने स्वेच्छा पूरक 
उनका आजीवन दास्य स्वीकार किया। एसी उत्तम परिस्थिति आदश नहीं 
तो और क्या है ? 

आकृति के आदर्श पर तो गोस्वामी जी ने खूब ही लिखा हैं। राम- 
चरित मानस के अंत में “सतपंच चौपाई” का जों उल्लेख है बह, कई सज्जनों 
के मत में, रामचन्द्र जी के नख-शिख ही से सम्बन्ध रखने वाली १०५ 
चौपाइयों की ओर लक्ष्य कर रहा है।' उनकी आक्कति के सौन्दर्य ने नर 
और पशु, शिष्ट और दुष्ट, सभी पर अपनी मोहिनी डाल दी थी तथा अभक्तो 
ESS 

१. सतपंच का अर्थ कई लोगं ने कई प्रकार किया हैं। जो लोग इसका 
अर्थ १०५ मानते हैं उन लोगों ने भी १०५ चौपाइयों के भिन्न-भिन्न समूहों 
की चर्चा की है। “नखसिल” वाले समूह के सम्बन्ध में हमने एक पुस्तक 
देसाई भाई दारू भाई पटेल द्वारा छपाई हुई देखी है। उन्होंने यह “नख- 
सिख” माधोदास मलसरवाला से पाया था। उसकी आदिस पाण्डुलिपि 
सं० १७८१ की कही जाती है जो जगन्नाथपुरी के रामदास सरिया द्वारा 
लिखी गयी थी। सं० १९५२ में महात्मा लक्ष्मणदास ने उसकी प्रतिलिपि 
की और वही १९८६ सं ० में प्रकाशक को माधोदास मलसरवाला सेमिली। 


१४८ 

से उद्धृत कर देना अनुचित न होगा। 


राम लपन सिय रूप निहारी | होहि सनेह विकल नर नारी॥ 
२१३-२ 

मुदित नारि नर देखहि सोभा। रूप अनूप नयन मनु लोभा। 
मुदित नारि नर देखहि सोभा। रूप अनूप नयन मनु लोभा। 
२१४-२८ 


~ 


होहि प्रेमवस लोग इमि राम जहाँ जहँ जाहि। २१७-१३। 
खग मृग मगन देखि छवि होहीं। लिये चोरि चित राम वटोही । 


२१-८५ 
अस को जीव जन्तु जग माहीं। जेहि रघुनाथ प्रानप्रिय न।हीं 
२३३-५ 


सपनेहु धरम बुद्धि कस काऊ। यह रघुनन्दन दरस प्रभाऊ। 
जब ते प्रभूपद पद्म निहारे। मिटे दुसह दुख दोष हमारे॥ 
२६७-१४, १५ 


को भी भक्त वना दिया था। इस सम्वन्ध की पंक्तियां कुछ विस्तृत रूप | 
| 


जिन्हाहि निरखि मग साँपिनि बीछी । तजहि विषम विष तामस तोछी॥ 


तेइ रघृनन्दनु लखनु सिय . . . 

२७१-२४, २५ 
प्रभु बिलोकि सर सकहि न डारी। थकित भई रजनीचर धारी॥ 
सचिव बोलि बोले खरदूषन। यह कोउ नृप बालक्‌ नरभूषन ॥ 
नाग असुर सुर नर मुनि जेते। देखे जिते हते हम केते॥ 
हम भरि जनम्‌ सुनहु सब भाई। देखी नहि असि सुन्दरताई | 

iBT 5 ३१०-७ से १० 
देखन कहुँ प्रभु करुताकंदा। प्रगट भये सब जलचरबृन्दा ॥ 
मकर तक्र झख नाना व्याला । सत जोजन तन परम विश्ञाला॥। 

एसेउ एक तिन्हहि जे खाहीं। एकन्ह के डर तेपि डेराहीं॥ 
प्रभुहि विलोकहि टरहि न टारे। मन हरषित सव भये सुखारे॥ 
३७४-२५ से २८ 
आकृतिजन्य सौन्दर्यं के मौन प्रभाव का निष्कलंक चित्र इससे उत्तम 
शायद ही कोई और खींच सका हो। जो लोग समझते हैं कि आक्रतिजन्य 
सौन्दर्य के आकर्षण का अवसानदाम्पत्य प्रेम में ही पूरा-पूरा बन सकता है 
वे तुलसीदास जी के इस चित्रण को देखें। मनुष्यों की कोन कहे खग मृग 
मीन और यहाँ तक कि साँप-विच्छू भी अपने हृदय की कुटिलता भूलकर 
मंत्रमुग्ध से बने हुए राम का दासत्व करने के लिए तैयार हैं। आततायी 
खरद्षण भो अपनी आसुरी शत्रुता भूलकर क्षणभर के लिए विस्मय -विमुग्ध 
होकर उस अनूपम सौंदर्य के बशीभूत हुए जा रहे हैं। कैसी आदर्श आकृति 
है। बड़े-बड़े भगीरथ प्रयत्न एक ओर और ऐसी अनुपम आकृति का मौन 
प्रभाव एक ओर | पाठक स्वयं ही विचार कर देखें कि उन दोनों में किसका 
पल्ला भारी समझा जायगा। 
जो हाल रामचन्द्र जी की आकृति का है वही उनकी प्रकृति का भो है। 
“धरम धरीन धीर नयनागर। सत्य सनेह सील सुखसागर'' 
८ २८७-१७ 


रामचन्द्र जी ऐसे हैं कि 
बैरिउ राम बड़ाई करहीं। बोलनि मिलनि बिनय मन हरहीं॥ 
सारद कोटि कोटि सत सेखा। करि न सक हिं प्रभु गुनगन लेखा॥ 
२४७-२०, २१ 
वे ऐसे आदर्शपुत्र हैं जिन्होंने माता और विमाता में कभी कोई भेद ही नहीं 
माना और पिता के बचनों की रक्षा के लिये सहर्ष १४ वर्ष का वनवास 
स्वीकार कर लिया। वे ऐसे आदर्श बन्धु हैं जिन्होंने भरत के लिये सर्वे- 
स्वत्याग पर ही रुचि दिखलाई थी और लक्ष्मण की संकटापन्न अवस्था पर 


अपना सहज घैये तक भूल गये थे। वे ऐसे आदर्श पति हैं जिन्होंने सीता के 

लिये रावण के समान प्रबल पराक्रमी शत्रु से एकाकी लोहा लिया था और 
एक--पत्नीब्रत का आजन्म निर्वाह करते हुए सीता की सुवर्ण प्रतिमा से 
यज्ञ का काम चलाया, परन्तु वशिष्ठ आदि महपियों की सम्मति पाकर भी 
दूसरा विवाह न किया । वे ऐसे आदर्श मित्र हैं जिन्होंने सुग्रीव और विभीषण 
के समान विपद्ग्रस्त व्यक्तियों को सहर्ष अपनाया और अपनो विपन्न अवस्था 
की चिन्ता न करते हुए उन्हें परम ऐश्वर्य से सम्पन्न किया। वे ऐसे आदर्श 
पिता हैं जिन्होंने न केवल अपने पुत्रों को वरन्‌ अपने भतीजों को भी समान 
समझा और सव पर समान दृष्टि से स्नेह करते हुए सबके लिये समान रूप 
से अलग-अलग राज्य का प्रवन्ध कर दिया। वे ऐसे आदर्श राजा हैं जिनका 
राज्य संसार में सर्वदा के लिये एक सुन्दर दृष्टान्त बन गया है। जो राज- 
मुकुट को सुवर्ण का नहीं वरन्‌ काँटों का मुकुट समझ कर धारण कर रहा 
हो और उसके निष्ठुर कत्तेव्य की पूति में अपनी कौटुम्बिक शान्ति का भी 
बलिदान कर रहा हो उसके राज्य के सम्बन्ध में ये पंक्तियाँ सर्वथा समुचित 
हैं कि :-- 
बयरु न कर काहू सन कोई। राम प्रताप विषमता कोई॥ 
४५३-१२ 
१. लोग कहते हैं कि सीता-निर्वासन करके उन्होंने बड़ा अत्याचार का 
काम किया। एसे लोग जरा इस बात को सीता जी की आँखों से देखे । यदि 
सीता जी रामचन्द्र के साथ बनी रहतीं तो शक्की लोग अपनी शंका का 
समाधान कराने के बदले मन ही मन रामचन्द्र जी को पक्षपाती अथवा 
कमजोर तबियत वाला समझा ही करते। सती सौता जी अपने पति पर 
आरोपित होने वाले इस कलंक को कभी भी न सह सकती थों। उधर बनवास 
के लिए एक तो उनका अभ्यास हो गया था दूसरे रुचि भी थी। इसलिए 
उन्होंने राम के इस निर्णय को किसी प्रकार का अत्याचार नहीं समझा। 
राजा अच्छा रहे यही पर्याप्त नहीं है, उसके लिए यह भी आवश्यक है कि वह 
लोगों को अच्छा जंचे । 

दैहिक दैविक भौतिक तापा। राम राज नहि काहुहि व्यापा 

सब नर करहि परस्पर प्रीती । चलहि स्त्रधरम निरतश्रुति नीति 
४५३-१५, १६ 

अलप मृत्यु नहि कवनिउ पीरा । सब सुन्दर सब्र निरज सरीरा। 

नहि दरिद्र कोउ दुखो न दीना। नहि कोउ अबुब न लच्छनहीना॥ 


मर्यादाइषोत्तम राजा राम का जिस समय आविर्भाव हुआ था उस 
समय क्षत्रिय लोग उत्पाती हो गये थे महाभारत, में जिन सज्जनों ने और्वे 
ऋषि की उत्पत्ति को कथा पढी होगी वे इस कथन का रहस्य अच्छी तरह 
समझ सकेगे। छोटे-छोटे भूमि खण्ड के लिये वे आपस में लड़ पड़ते थे। 
ब्राह्मण लोगों ने तो आर्य संस्कृति के प्रसार और जञान-विज्ञान के विचार 
और प्रचार के लिये तपोवनों में विश्वविद्यालय खोलकर शासन के कार्य 
से उदासीनता-सी धारण कर ली थी। उद्धत क्षत्रियों को इसोलिये उनकी 
उपेक्षा का निर्वाव अवसर मिल गया। फलतः वे कभो किसी ऋषि को 
गायें चुरा लेते तो कभी किसी का सिर ही काट डालते थे। राष्ट्रीयता तो 
उस समय विलूष्तप्राय थी । यही देख लीजिड कि पूर्वोत्तर प्रदेश के नरेश 
(विदेह्राज) के यहाँ जब स्वयंवर हुआ तो पर्चिमोत्तर प्रदेश के नरेश 
(दशरथ) के यहाँ निमंत्रण तक.न गया। भारत को ऐसी अस्त-व्यस्त 
स्थिति से भरपूर ल भ उठाने को चेष्ट: यदि किसी ने की तो उपनिवेशाकांक्षी 
ळंकाधिप रावण ने की । वह भौतिक विज्ञान का महापण्डित था । विश्युत्‌- 
शक्ति (इन्द्र) का तो वह स्वामी हो चुका था। समृद्धि को वुद्धि से उसने 
अपनी लंका को मानो सोने की ही बना डाला था। लंका ठहरा एक ठाएू। 
इसलिए वह लंकेश्वर भारत के समान महाप्रदेश को अपना उपतिवेश बना 
छेते की घात में था। उसने भारत के चक्कर लगाकर यहाँ को स्थिति का 
निरीक्षण किया। उसने देखा कि यहाँ आर्य लोग अपने को मनु की सन्तान 
अथवा मानव कहते हैं और यहाँ के श्यामल मूल निवासियों को आत्ममात्‌ 
करने के बदले उन्हें दवु की सन्तान अथवा दानव कह करदूरू-दूर रखते हैं। 


OOOO ।।:: 

यहाँ तक कि जिन श्यामल वर्ण के मूल निवासियों ने उनकी आर्य-सस्कृति 
के कई तत्त्व स्वीकार करके उनसे मंत्री भी स्थापित कर ली है उन्हें भी वे 
पूरा मानव न समझ कर वा-नर (मनुष्य कोटि में संदिग्ध जीव) समझते 
हैं। इस परिस्थिति से छाभ उठाकर उसने सबसे पहिले दानवों को अपने 
पक्ष में मिलाया और उनके द्वारा आर्य संस्कृति के केन्द्र उन तपोवनस्थ 
विश्ववियालयों ही को उड़वा देना चाहा। वह जानता था कि नरेश लोग 
यों ही तपोवनों से उदासीन हैं इसलिए जब तक शहरों पर धावा न बोला 
जायगा तब तक ज्ञायद वे उसके विरुद्ध लोहा लेने के लिये सम्मिलित होंगे 
ही नहीं। दानवों को मिलाने के वाद उसने बालि आदि वानर नरेशों से 
मित्रता की । फिर कुछ आर्य नरेशों को भी अपने पक्ष में सम्मिलित करने 
के अभिप्राय से वह विना बुलाए ही मिथिला के स्वयंवर में, सम्बन्ध स्थापन 
की इच्छा से जा पहुंचा। वहाँ उसने देखा कि उसके समान ही पराक्रमी 
दूसरा अनार्यनरेश वाणासुर कुछ ऐसी ही इच्छा लेकर पहिले ही से पहुँचा 
हुआ है। न रावण पीछे हटना चाहता था न बाण । अन्त में दुरन्देश रावण 
ने सोचा कि आयौँ के आगे अनार्य नरेशों का इस प्रकार लड़कर शक्तिहीन 
बन जाना भी ठीक नहीं और आर्य सम्बन्ध स्थापन का सेहरा प्रवल बाणासुर 
के सिर पर बंध जाते देना भी ठीक नहीं। इसलिए वह स्वयं भी हट गया 
और वाणासुर को भो वहाँ से हटा ले गया। इधर ब्राह्मण लोग भी इस 
परिस्थिति से कुछ सजग हो चले थे और उनमें भी परशराम के समान क्रान्ति 
कारी योद्धा का आविर्भाव हो गया था । परशुराम ने असीम शक्ति सम्पादन 
करके क्षुद्र क्षत्रिय नरेशों का संहार तो खूब किया और इतनी प्रचण्ड शक्ति 
दिखाई कि ईश्वर के अवतार को कोटि में भी माने जाने लगे परन्तु आखिर 
वे सैनिक ही निकले, शासक नहीं। इसलिए बार-बार राजकाज का जिम्म 
ब्राह्मणों को देते हुए भी वे बार-बार अङ्गतकार्य ही बनते गये और भारत 
का राष्ट्रीय संगठन उनके द्वारा न हो पाया। विश्वामित्र पहिले स्वत 
राजा रह चुके थे। उन्हे क्षत्रियत्व और ब्राह्मणत्व दोनों का पुर्ण अनुभव था। 
इसलिए उन्होंने स्रद्य को तरह सदोषधि का अनुसंधान किया और इस कारय 

के सुचारु सम्पादन के लिये सच्चे जौहरी की तरह रामचन्द्र रूपी अमूल्य रत्न 
को ढुंढ़ निकाला। यह उन्हीं का प्रयत्न था कि रामचन्द्र जी तपावना की 
रक्षा और दुष्ट दानवों के दमन के लिये प्रवृत्त हुए। यह उन्ही का प्रयत्न 
था कि अतिमंत्रित होते हए भी रामचन्द्र जी सीतास्वयंवर के अवसर पर 
मिथिला गये और अपना पराक्रम दिखाकर उत्तरीय भारत के--आयावते 
को--दो द्रस्थ संग्रान्त राजकुलों को स्नेहसूत्र में बांधकर आय-सगठन का 
प्रथम सत्रपात किया। रामचन्द्र जी केवळ सैनिक ही नहीं वरन्‌ शासक भी 
थे। परशराम तक ने इस वात का अनुभव कर के अपना काय उन्ह सौंपा 
और स्वतः राजनीतिक संन्यास ले लिया | शासक राम को प्रवन्धचातुरी का 
अन्दाजा इसी से लग सकता है कि चौदह वर्ष तक उनके बनवासी रहने पर भी 
न तो किसी दूसरे नरेश ने अयोध्या पर धावा करने की हिम्मत को न स्वत 
उनके सम्बन्धियों ने ही राज्यगासन के लिए कोई सतृष्णता प्रकट की। 
वनवासी होकर उन्होंने जो सबसे वड़ा काय किया वह था आर्य ऋषियों और 
अनार्य हरिजनों के बीच सम्बन्ध स्थापन । नीचातिनीच मनुष्य ने भी 
उनमें आत्मीयता का अनुभव करके उनका साहचर्य प्राप्त कियो। कोल, 
किरात, निषाद, शबर, वानर (उरांव) भालू आदि अनेकानेक अनायं 
जातियाँ उनके मौन प्रभाव से प्रभावित होकर उनका आर खिंच आईं ; 
उनके उस मौन प्रभाव का इतना महस्त था कि अत्रि, अगस्त्य, वाल्मीकि, 
सृतीक्षण, शरभंग प्रभृति बड़ें-बड़ महात्मा भा उनके आगे नतमस्तक हो 
गये। आर्यो और अनार्यो को इस प्रकार वशीभूत कर लेने वाले राम ने 
अपने लिये कभी कोई स्वाथ भावना नहा रक्खी। न तो उन्होंने विलास 
न वैभव, न सम्पत्ति, न राज्य। नताएश्वय -सिद्धि की ओर हो उनका 
विचार गया न प्रभुत्व-प्रख्याति की ओर । उन्होंने कभो यह भी कहीं चाहा 
कि दो चार पिट्ठू (पृष्ठपपोषक) उनके स्वयसवक से बेन कर उनके साथ 
रहा करें। उन्होंने, जहाँ तक बन पड़ा, युद्ध एकदम बचाए। फिर भी जब 
उन्हें बालि और रावण सरख वैभवशाली चक्रवत्तियों का संहार करना हो 


पड़ा तब उस कालका नीति के अनुसार उनका राज्य हड़प लेने के बजाय 

उन्हीं के भाइयों को उन्होंने वे राज्य दे दिये। साम्राज्यविस्तार की कूट- 
नीति का परित्याग करते हुए भो उन्होंने अपनी शक्ति, अपने शील और अपने 
सौहाद भाव से जिस तरह अखिल भारत, और भारत हो क्यों, कहना 
चाहिए कि अखिल जगत्‌--के हृदय पर अपना अविनश्‍वर साम्राज्य 
स्थापित कर लिया है वह देखने और अनुभव करने को वस्तु है। 
मर्यादापुरुषोत्तम रामचन्द्र जी को जिस प्रकार अपने शोल और सौंदर्य 
का पता था उसो प्रकार अपनी शक्ति का भां पता था। वे जानते थे कि वे 
समाजपुरुं के सेवक हो नहीं शासक भो हैं। जैसे शरोर-रक्षा के लिए 
फोड़े का चीरना और शस्यराशि की बृद्धि के लिए घास-फूस का उखाड़ना 
अनिवार्य है वैसे ही भारतवर्ष की रक्षा और सद्भावों की वृद्धि के लिए 
रावण राज्य का विध्वंस करना अनिवार्य था। राम ने इसीलिए भुजा उठा 
कर प्रतिज्ञा को थो कि वे महो को निशिचर हीन कर देगे--ऐसे मनुष्यों के 
प्रभाव सेहोन कर दें गे जो जीव कोटि मेंदी गई परिभाषा के अनुसार निशाचर 
कहलाते हैं। यदि वे मनुष्य सुधर जावं तो विभीषण के अनुयायियों की 
तरह मजे में राजमुख भोंगे। यदि हठपूर्वक आततायो और अत्याचारी ही 
बने रहना चाहें तो चाहे स्त्री चाहे पुरुष, वे ताइका और खरदूषणादि की 
तरह अपने कृत्यों का मजा चखें। जगत्‌ में व्यवस्था को स्थापना के लिए 
राजा ईश्वर का प्रतिनिधि माना जाता है। यदि वहुँ अपनी शासन-क्रिया 
में कत्तव्य को प्रेरणा से, न कि किसो विद्येषभाव से, अत्याचारी के विषैले 
दाँत उखाड़ देता है, जगत्‌ का सर्वथैव अहित करने वालो कंटीली और 
बिपँली वेलोंका समूल उन्मूलन कर देता है, तो जगद्रक्षा के नाते यह भी 
उसका अहिंसा घमं ही माना जायगा। मर्यादापुरुषोत्तस राम ने ऐसे 
धर्म भाव सेप्रेरित होकर रावण और वालि का वध किया था। 
परम कूटिनीतिज्ञ रावण आसानी से नहीं पछाड़ा जा सकता था। 
यदि उसे राम को पूरी शक्ति का पहिले ही से पता होता तो वह उनसे लड़ता 
ही नहीं या अन्य आयं नरेशों अथवा भारतवासी अनार्ये नरेशों ही को उनके 
विरुद्ध उकसाकर दूर से तमाशा देखने की भी पहिले कोशिश कर लेता। 

विधिविधान कुछ ऐसा था कि रावण पूरी परिस्थिति का अध्ययन भीन कर 
पाया था कि सूर्पणखा ने छेड़छाड़ प्रारम्भ करा हो दी । स्वैरिणी सूपंगखा को 
अनार्य नरेश तो किसी प्रकार का दण्ड देते ही न थे और प्रजा में इतनी शित 
ही नहीं थो कि वह एक प्रवल सम्राटको भगिनी का मानमर्दन कर सके। 
इसोलिए पड़ोस। नरेश को हैसियत से राम का परम कृत्तेव्यथा कि वे उस 
अत्याचारिणी को दण्ड दें। नरेश न सहो तो एक सामान्य प्रजा की हैसियत 
से भो उन्हें यैह अधिकारथा कि वे आततायो के सम्मुख आत्मरक्षा के उपायों 
से काम छें। सूर्पणखा न बातों से मानने वालो थो न लातों से। वह तो 
कामान्ध होकर कभी राम के पास, कभा लक्ष्मण के पास; फिर राम के पास 
दौड़-दौड़ कर जब अपनी इच्छाको विफलता देखने लगो तव भूखो बाधित की 
तरह सोता जो ही को साफ कर देने के इरादे से उस ओर झपट रही थी। ऐसी 
स्वैरिणी न तो किसो को वातें सुन सकती है और न अपनी कुलमर्यादा की 
लज्जा का ही उसे कुछ ध्यान होता है। इसलिए उसके कात और नाक 
काट लेना ही उसके लिए परम उचित दण्ड समझा गया। स्वैरिणी स्त्री 
की नाक तो आज दिन तक कटा करती है। इसलिए राम ने यदि उसे इस 
प्रकार दण्ड दिलाकर केवल विरूप करा दिया तो अपनी दुरदशिता हो दिखाई 
अन्यथा उस समय के नियमानुसार ऐसो आततायिती स्वैरिणी का वध 
भी कर दिया जाता तो कोई बुरा न मानता। इस दूरदशिता ने अपना 
अभीष्ट फल दिखाया भा। सबसे पहिले तो खरदूषण ही उस स्वैरिणी 
का अनुचित पक्ष लेकर मैदान में उतर आये और राम सें लड़कर उन्होंने 
खूब मुँह को खायी। फिर रावण को भौ अपने गौरव को रक्षा के लिए 
राम से छेड़छाड़ करतो हो पड़ो। यदि वह खरदूषण के वध पर भो सूर्पणखा 
का पक्ष त करता तो भारतीय अनायों को जनतामनोवृत्ति के आगे निःसन्दंह्‌ 
एरी ९ 
१. न जाने क्यों मिश्र बन्धुओं ने लिखा है कि सूर्पणखा का विरूप-करण 
एक ऐसा आक्षेप योग्य कृत्य है जिसका समर्थन किसी प्रकार नहीं हो सकता । 


सुधा, वैशाख ३१९ (तुः सं० ) पट ४०० 

अपनी प्रतिष्ठा खो बैठता। इसीलिए वह सूर्पणखा के अपमान (? ) का 
बदला तो अवश्य लेना चाहता था, परन्तु खरदूषण का वध करने वाले वीर 
से उसी के देश भारतवर्ष में आकर मोरचा नहीं लेना चाहता था। इसीलिए 
उसने नारीहरण की तरकीब निकालो। अपनी इसी चाल में उसने धोखा 
खाया और अन्त तक इस उलझन में फँसता ही चला गया। वह शायद 
जानता था कि रामचन्द्र जी अकेले आकर सुदृढ़ लंका को कोई क्षति 
पहुँचावें यह तो असंभव ही है और यदि वे सेना एकत्र करके आये तो उसका 
मित्र बालि पहिले हो उन्हें रोकेगा और इस प्रकार उसे (रावण को ) सजग 
हो जाने का पूरा अवसर दे देगा। इसके बाद यदि राम लंका के किनारे 
पहुँच भी गये तो आसानी से जीत लिए जावेंगे और यदि वे वहाँ तक न 
आये या न आसके तब तो जनक राज-कुल से सम्बन्धस्थापन की पुरानी 
भावना को चरितार्थ होने का अनायास अवसर मिल जायगा। श्रीराम- 
चन्द्र जो ने भी शायद अपनी दूरदाशिता से रावण की यह विचारप्रणाली 
समझ लो थी। इसीलिए घटनाचक्र की अनुकूलता होते ही उन्होंने वालि 
को बिना किसी आडम्बर के उखाड़ फेंका जब यह निश्चित था कि 
अपने ही छोटे भाई की स्त्री का हरण करने वाला बालि केवल स्त्रीहरण 
का मामला लेकर पुराने मित्र रावण से न तो शत्रुता ही कर सकता था और 
न राज्यनिर्वासित एकाकी राम की सहायता ही में मन लगा सकता था 
तव धर्म युद्ध के लिए उसे ललकारने में लाभ ही क्या था ? यदि राम और 
बालि का खुला युद्ध हुआ होता तो अंगद, जाम्बवान आदि के समान 
सद्रोरों को ठोक उसो प्रकार वालि को सहायता करनी पड़ती जेसी भीष्म, 
द्रोण आदि ते दुर्योधन को को थो। रामचन्द्र को एसे सद्वोरों का वध अभीष्ट 
न था। यदि वालि बन्दी भो होता तो भी अंगदादि का युद्ध अनिवार्य रहता। 
बालि का जीवन भारतीय शान्ति के लिए कण्टक रूप था। अतएव जब 
उस जोवन का अन्त अवश्यंभावी था तव वह सम्मुख समर में मारा गया 
तो क्या अथवा एकाएक उखाड़ फेका गया तो क्या--बात एक ही थी। 
आजकल की सरकार भी नामी डकैतो के लिए दोनों प्रकार के दण्ड की 

व्यवस्था करती है। यदि वह पकड़ा गया और वाकायदा अदालती 
कारंवाईयों से होता हुआ फाँसी पर लटकाया गया तो भी ठीक और यदि 
किसी भी नागरिक द्वारा एकदम गोली से उड़ा दिया गया तो भी ठीक। 
ऐसे डकैतो को मार डालने वाला भी उसी प्रकार पुरस्कार योग्य समझा 
जाता है जिस प्रकार उसको पकड़ने वाला । 
रामचरित के इतिहास को हमने जिस दृष्टिकोण से देखने और दिखाने 
की चेष्टा की है उसके अतिरिक्त और कोई दृष्टिकोण हो नहीं है, यह 
हमारा कहना नहीं है। नरचरित्र आखिर नरचरित्र हो है। उसमें कुछ 
अपूर्णताओं अथवा आक्षेप योग्य बातें का भी मिल जाना स्व [भाविक ही 
है। परन्तु यदि हम भक्त को दृष्टि से उस चरित्र का अध्ययन करना 
चाहते हैं तो हमें चाहिए कि वक़ौल महात्मा गाँधी के “यह विश्वास रखकर 
कि रामादि कभी छल नहीं कर सकते हम पूर्ण पुरुष का हो ध्यान करें” 
(घर्मपथ पु० ६६) । इसीलिए गोस्वामी जी ने कहा है :-- 
चरित राम के सगुन भवानी । तरकि न जाहि बुद्धि बल बानी ॥। 
अस विचारि जे तग्य विरागी । रामहि भर्जाह तक सब त्यागी ॥ 
४०८-५ से ८ 


निर्गुन रूप सुलभ अति सगुन जान नहि कोइ। 
सुगम अगम नाना चरित सुनि मुनि मन म्रम होइ ॥ 

१. सुराकार राम के सम्बन्ध में तो बालिवध, शम्बूकवध, सूर्पणखा- 
विहपक्रण आदि की बातें और भी अधिक निर्दोष हो जाती हैं। 
मुक्ति ही जीव के लिए एकान्त अभीष्ट हैँ। जब बालि और शस्बूक 
शीघ्र ही मुरत कर दिये गये तब उनके ऊपर अत्याचार ही क्या ? सूपंणखा 
का हृदय परिपक्व न था इसलिए कामवासना का सहायक सौँदय 
उससे अलग कर लिया गया और वह साधना के लिए जीवित छोड़ दी 


गयी । 








१५८ तुलसी-दशन 


गोस्वामी जी ने अपने राम से न तो सीतानिर्वासन कराया, न शम्बूक- 
वध कराया। उन्होंने अपने राम को वाल्मीकीय रामायण और अध्यात्म 
रामायण के राम से भो अधिक उत्कृष्ट चित्रित किया है। (देखिए मान- 
सहंस तथा किनखेड़े भाषणमाला वाला हमारा ग्रन्थ “भारतीय संस्कृति में 
गोस्वामी जो का योगदान”) । परन्तु फिर भी कुछ लोग उनके द्वारा 
चित्रित रामचरित्र में भो दोषोद्भावना कर हो देते हैं। उदाहरणार्थ 
कुछ विद्वदूजनों ने सीताविरह के समय उनकी इस उक्ति को कि :-- 


“राखिय नारि जदपि उर माहीं । युवती सास्त्र नुपति बस नाही" ॥ 


३२१-१७ 


एकदम्‌ दूषित ठहराया है । बहुत सम्भव है कि इतने बड़े ग्रन्थ रामचरितमानस 
में एक आध ऐसे शंकास्पद प्रसङ्ग निकल आवें परन्तु यह भी वहुत संभव 
है कि ऐसे प्रसङ्गों के सम्बन्ध को शंकाएं हो निर्मूल हों ! उदाहरणार्थ ऊपर 
वालो उक्ति हो का प्रसङ्ग देखिए । स्त्रियाँ दुइचरित्रा होतो हैं इस भावना को 
अपने हृदय में जमाकर यदि ऊपर वाली पंक्ति पढ़ी जायगी तो निश्चय ही 
यह अर्थ निकलेगा कि हजार-हजार संरक्षण रहते हुए भी आखिर सीता जी 
दूसरे के साथ भाग निकलीं ! यह अर्थ कितना भोंड़ा और प्रसङ्ग के कितने 
विरुद्ध होगा इसके कहने को कोई आवश्यकता नहीं। यदि इस पंक्ति का 
यही प्रकृत अथं है तो निश्चय ही यह उक्ति दूषित है । परन्तु यदि पूर्वोक्त- 
भावना के बदले “स्त्रियाँ अपनी भावप्रवणता के कारण मर्यादा का भी 
अतिक्रमण कर जाती है”, इस प्रकार को भावना:को अपने हृदय में जमाकर 
वह पंक्ति पढी जाय तो उक्ति में किसी प्रकार का दूषण नहीं आने पाता। 
भावप्रवण नारो स्वभाव से ही धर्मशील रहतीहै। अतिथिसेवा रूपी धामिक 
भावता से प्रेरित होकर सीता जी के नारी हृदय ने लक्ष्मण जी की बाँधी 





१. देखिए श्री इ्यामसुन्दरदास और बड़थ्वाल महोदय का ग्रन्थ गो- 
स्वामी तुलसीदास पृष्ठ १४५। 0 











तुलसी के राम १५९ 


हुई मर्यादा को भी परवाह नहीं की और परिणाम में इतना बड़ा संकट बुला 
लिया। सम्भव है, इसीलिए गोस्वामी जी ने, “शास्त्रे नृपे च युवतौ 


च कुतो वशित्वं” वालो पुरानो उक्ति को नयी बना कर राम के मुख से 


प्रकट कराया हो। 


जो कुछ हो, इतना तो निश्चयहै कि जिस जमाने में रेल, तार, अखबार 
आदि कुछ न थे, जिस समय आप लोगों के कर्तव्यक्षेत्र की सीमा आर्यावर्त 
(उत्तरी भारत) तक ही सीमित थो, जिन दिनों आर्य संस्कृति के विध्वंस 
में न केवल कतिपय अनार्य वरन्‌ अनेक क्षत्रिय नरेश भी दत्तचित्त थे, उस 
माने में जिन महापुरुषों ने एकाको पदचारी रहते हुए भो समग्र भारतवष 
को इस प्रकार सुश्वृखलित कर दिया कि आज तक भी उनके आदश राज्य 
की गाथा गाई जा रहो है, उन्हें यदि कोई अपना आराध्य मान रहा है तो 
क्या बुरा कर रहा है। 
जो ब्रह्म वास्तव में निर्गुण है उसे सगुण मानना, साकार (व्यक्तित्व- 
बान्‌ सुराकार) मानना तथा अवतारी (नराकार) मानना भकत को भावना 
को बात है। सगुणता, व्यक्तित्वमयी साकारता और अवतार की सिद्धि 
कोरी तर्कप्रणाली पर नहीं को जा सकती। इसके लिए तो श्रद्धा का सहारा 
लेना ही पड़ता है। पार्वती ने निगुण ब्रह्म के साथ सुराकार रूप (विष्णु) 
को तो मान लिया (यद्यपि वह सुराकार रूप उनका परम आराध्य न था) 
परन्तु नराकार राम (अवतार) के विषय में तक करने छगीं। उत्तर 
में शंकर जी ने तर्क से उनका समाधान न क॑रकें श्रद्धा का हो पाठ पढ़ाना 





१. ब्रह्म जो व्यापक विरज अज अकल अनीह अभेद। 

सोकि देह धर होइ नर जाहि न जानत बेद॥ 
बिस्नु जो सुरहित नर तनु घारी । सोऊ सरवग्य जथा त्रिपुरारी। 
खोजइ सो कि अग्य इव नारी। ग्यान धाम स्त्रीपति अस्रारी। 
२९-१४ से १७ 

प्रारम्भ किया। शंकराचार्य से बढ़कर शायद ही कोई दूसरा विचारक 


अथवा तार्किक हुआ हो। वे भी :-- 
यद्यपि साकारोऽयं तरथेकदेशीव भाति यढुनाथः। 
सर्वगतः सर्वात्मा तथाप्ययं सच्चिदानन्दः॥ 
(प्रबोध सुधाकर. २००) 
कह कर्‌ हृदय का श्रद्धा ह। का उकसान का चेष्टा कर्‌ रहे हैं नाक तर्क 


को। इस सम्बन्ध मे तक को काम बल इतना कि वह निराकार, 


सुराकार्‌ और नराकार आराव्य का इस प्रकार साम ङ्जस्य कर दे कि श्रद्धा 


और भौ पुष्ट होकर परम विश्वास का रूप धारण कर ले। भवतहृदय 
के लिए तर्क का इतना हो सहारा वाँछन।य है। 
आराध्य को सगण साकार और अवतारी मानने का प्रधान कारण 
भक्त का हृदय। वह सूरदास के कथनानुसार रूप रेख गुन जाति 
जगति विन निरालम्ब मत चकित घावै।” इसलिए अविगत गति कछ 
कहत न आवं” कहता हुआ, निर्गुण को ओर झुक ही नहीं सकता। गीता ने 
भो अव्यक्तोपासना को क्लेशकर हो कहा है। बड़े-बड़े निर्गुणो सन्त भा 
अपने “लाळ” को “लाली” देखा करते और उसमें लाल” हुआ करते 
हुँ।' यह लालो आराध्य का गुण नहीं तो क्या हैं। कई लोग उसके सिंहासन 
अथवा न्यायासन की कल्पना करके उस पर उसके ज्योतिमंय रूप की झलक 
देखते हैं। यह ज्योति उसका गुण नहीं तो और क्या हे? कुछ लोग उसकी 
दिव्य देह तक को वात तो मान लेते हैं परन्तु उसके अवतार को वात पर 
उन्हें विश्‍वास नहीं होता। यह भो साधक के हृदय की भावना की बात 
. है। जो लोग उसके अवतार की बात भी पूर्ण विश्वास के साथ मान लेते 
हैं वे भी कोई अनौचित्य नहीं कर रहे हैं क्योंकि ब्रह्म की सगुणता में जिस 





१. लाली मेरे लाल की जित देखूं तित लाल । 
लाली. देखन सें गई में भी हो गई लाल ॥कबीर॥ 

प्रकार का तथ्यांश है उसो प्रकार उसकी साकारता में भी और उसी प्रकार 
उसके अवतार में भी है। 

नराकार अथवा सुराकार रूप में ब्रह्मत्व के दर्शन की आकांक्षा 
रखना किसी प्रकार अनुचित नहीं क्योकि निराकार ब्रह्म को सुराकार 
अथवा नराकार मानना यदि श्रम भी हो तो वह रस्सी में सर्पदर्शन के 
अम के समान नहीं वरन, सुवर्ण में आभूषण दर्शन के भ्रम के समान 
है। यह भ्रम मूल वस्तु से अभिन्न है इसलिए विज्ञ लोग परमात्मा के 
सगुण अवतार को “अनव्यस्त विवतं” कह कर संग्राह्य ही वताते हैं।' 
ब्रह्म स्वतः अवतारी वनता है अथवा भक्तों की भावना उसका विशिष्ट 
रूप रच रेती है या विशिष्ट व्यक्ति में उसके अवतार की वात मान लेती 
है, इन दोनों बातों का अर्थं भक्त के हृदय के लिए एक ही बरावर है; 
ह्‌ तत्त्वविवेचक शुष्क ज्ञानी नहीं जो इस ऊहापोह में व्यस्त रहा करे। 
१. इस सम्बन्ध सें “कल्याण” तीसरे भाग की ग्यारहवीं संख्या के 
१००२ पृष्ठ पर श्री रामचन्द्र कामथ का लेख देखा जावे। वे कहते हैं 
“ङ्दान्त ज्ञास्त्र ने आरम्भवाद या परिणामवाद का खण्डन करके विवतं- 
वाद को स्वीकार किया है। रज्जु में सपं का अध्यास, सीप में रजत का 
अध्यास, सूर्य किरणों सें मुगजल का अध्यास, आदि विवर्तवाद के दृष्टान्त 
हैं। इनमेंमूल अधिष्ठान परमिथ्या ही अधिष्ठान होने के कारण अधिष्ठान 
का ज्ञान लोप हो जाता है इसलिए श्री गुलाबराव महाराज इसका नान 
“अध्यस्त विवर्त” रखते हैं। परन्तु सोने में गहने का अध्यास होने से 
रज्जुसप की भाँति अधिष्ठान ज्ञान का लोप नहीं होता है। स्वणत्व के ज्ञात 


के साथ ही अलंकार का भास होता हे। इसलिए इसका नाम अनध्यस्त , 


दवतं” है। इसी दृष्टान्त के अनुसार सगुण अवतार सें सूल के ब्रह्मत्व 
ज्ञात का लोप नहीं होता। अतएव सगुण अवतार परमात्मा का 
“अध्यस्त विवतं” है, ऐसा कहते हैं। यह परिभाषा सोचने-समझने 
योग्य है \” 

११ 

वह्‌ तो श्रद्धालु भक्त है। वह तो आम का रस चखना चाहता ह, उसके 
वृक्ष की शाखाओं के ऊहापोह में अपना जीवन नहीं खपा देना चाहता । 
उपर्युक्त विवेचन को अपने हृदय में धारण करके गोस्वामी जी को 
इन सिम्तलिखित पंक्तियों पर विचार किया जावे-- 
अंगन सगन दुई ब्रह्म सरूपा। अकर्थ अगाध अनादि अनूपा॥ १६-६९ 
अगन अलेख अमान एक रस । राम सगुन भये भगत प्रमबस॥ २५५-९ 
सगुर्नाह अगुर्नाह नहि कछु भेदा । गार्वाह म्‌ नि पुरान वृध बेदा॥ 
अगन अरूप अलख अज जोई । भगत प्रेमबस सगून सो होई॥ 


जो गुन रहित सगुन सोइ कँसे । जलु हिमे उपल विळग नहि जैसे ॥ प्से७ 
जाके हृदय भगति जस प्रीति । प्रभू तह प्रगट सदा तेहि रीती ॥८७-१२ 
जिन्ह कं रहो भावना जसी । प्रभु मरति देखी तैसी ॥ ११२-१२ 


जेहि पूछहुँ सोइ मुनि अस कहई । ईश्वर सवभूतमय अह्‌ई॥ 
निर्गन मत नहि मोहि सुहाई । सगून ब्रह्म रति उर अधिकाई॥४९५-१५,२ 
जे ब्रह्म अजमह तमन्‌ भवगम्य मन पर व्यावहों, 
ते कहहु जानहु नाथ हम तव सगुन जस नित गावहीं।॥। ४४६-१३, १४ 
जे जार्ताह ते जानहु स्वामी । सगुन अगुन उर अन्तरजामी॥ 
जो कोसलपति राजिव नयना । करउ सो राम हृदय मम अयना ।। ३०५-२१, 
२२ 
कोऊ ब्रह्मनिर्गुन व्याव, अव्यक्त जेहि ख्रृति गाव। 
` मोहि भाव कोसळ भूप, श्रीराम सगुन स्वरूप॥ 

४३३-२२, २३ 
विचार, भाव और क्रिया के अनुसार जीवों की तीन. ही भावनाएँ रहा 
करती हैँ- आध्यात्मिक आधिदैविक और आधिभौतिक । आध्यात्मिक 
भावना वाळा आराधक अपने आराध्य के निराकार भाव ही पर विशेष 
जोर देगा। आधिदैविक भावनावाळा आराधक उनके सुराकार भाव 
पर विशेष जोर देगा। आधिभौतिक भावनावाले आराबक को उनके 

नराकार भाव ही की ओर विशेष रुचि होगी । ज्ञानीभक्त तो सर्वान्तर्यामी 
की ओर जुकेंगे संसारी भक्त पूर्ण पुरुष (९८॥1८८॥91) की लीलाओं 
के आगे ही नतमस्तक होंगे और भावुक भक्त परमात्मा को एक इष्टदेव 
के रूप से--एक सुराकार से--चिन्तन करने के संतोष मानेंगे। इसीलिए 
सवंजन कल्याणकारी भक्ति शास्त्र में एक परमात्मा का यह त्रैतभाव व्यक्त 

किया गया है। इनमें यदि एक भी भाव शिथिल करे दिया जाय तो आराध्य 
अपुर्ण ही कहावेगा। निराकार भाव उड़ा दिया जाय तो मनोनुकूल इष्ट- 
देव-विग्रहों की अनेकता के कारण भक्त लोग आपस में सदैव लड़ते ही रहें। 
सुराकार भाव उड़ा दिया जाय तो भावुक हृदय की कभी तृप्ति ही न हो। 
कभी यह जान ही न पड़े कि परमात्मा हमारा सहायक और हमारे साथ 
है। नराकार भाव उड़ा दिया जाय तो भगवान की इतिहासप्रसिद्ध छीछाओं 
के अभाव में न तो सवं साधारण में उसकी ओर विश्वास ही की वृद्धि हो, 
न उसके साथ कोई आत्मीयता का ही भाव जाग्रत हो और न उसकी ओर. 
से कोई आशा ही का संचार हो। भारत का एक अपढ़ अनार्य जानता है 
कि राम उसके पूर्वजों के साथ आतृत्व स्थापित करके उन्हें तार चुके थे; , 
तब क्या वे उसे न तार सकेंगे ? वह जानता है कि अमुक वस्तु अथवा 
अमुक आचरण राम को प्रिय थे और अमुक बातें उन्हें अप्रिय थीं। तब 
क्या उनकी कृपा पानेकेलिए उसे भी तदनुकूल आचरण नहीं रखनेचा हिए ? 
परमात्माका नराकार भाव उड़।देने से ये सब बातें कहाँ मिलेगी ? जो लोग 
अवतारवादी नहीं हैं उनके यहां धर्म-प्रचारकों को ही नराकार आराध्य 
का वह उच्च स्थान दे दिया गया है और इस प्रकार घमंप्रचारक ही या 
तो ईश्वर के अवतार वन बैठे या उसकी महिमा के सम्बन्ध में लीलाएँ 
विस्तारित करनेवाले उसके पुत्र उसके विशिष्ट दूत या ऐसे ही और कुछ 


eo —् ् 


१. ईसाइयों की होली ट्रिनिटी! पर यदि इस दृष्टि से विचार किया 


जाय तो हम समझते हैं कि बिचारको को कुछ नया आनन्द मिलने की भी. 


सम्भावना है। 

हाने लगे। नराकार आराध्य को चाहे निराकार आराध्य का विशिष्ट 
सम्बन्धी समझा जाय, चाहे प्रतिरूप, बात एक ही है। निराकार आराध्य 
की आराध्यता जब तक स्थिर है तब तक आराध्य के इस त्रेतभाव पर कोई 
अंगुलिनिर्देश नहीं कर सकता। 
विचारदुष्टि से जो निर्गुण था, भावदृष्टि से बही सगुण बन गया; 
जो अव्यक्त था वह भक्तों के हित के लिये व्यक्त कहा जाने लगा । अव्यक्त 
के सब विशिष्ट विशेषण मृतिमान से होकर उस व्यक्तित्ववान्‌ परमात्मा 
में प्रत्यक्ष विराजने लगे । विष्ण्‌ केसम्बन्ध में तो सव कल्पना ही कल्पना-- 
कला ही कला- थी परन्तु उनके नराकार अवतारों के सम्बन्ध में तो 
नाम, रूप, लीला, धाम, चारों का प्रत्यक्ष आधार विद्यमान था। इसलिए 
विचारशील भक्तों ने ऐ से अवतारों के नामों की व्युत्पत्ति करके, उनके रूप 
को विष्ण, के रूप से भी अधिक रहस्यमय समझाकर, उनकी लीलाओं का 
आधिदैविक और आध्यात्मिक विवेचन करके तथा उनके भौतिक धामों 
के अनुसार उनके दिव्य धाम की चर्चा करके नराकार आराध्य, सुराकार 
आराध्य और निराकार आराध्य में सामंजस्य स्थापित करने की चेष्टा 
की है। दाशरथि रघुनन्दन के नाम, रूप, लीला और धाम के रहस्य भी 
इसी प्रकार समझाये गये हैं। उनके नामों में प्रधान प्रचलित नाम था 
रामनाम। व्युत्पत्ति के हिसाब से इस छोटे से नाममें बड़े-बड़े अर्थ सन्निहित 
हैं। इन अर्थों की कुछ चर्चा भक्ति के साधन” शीर्षक परिच्छेद में आने 
वाली है। इसलिए यहाँ इतना ही बता देना पर्याप्त है कि राम तराकार 
आराघ्य का प्रचलित नाम ही नहीं है वरन्‌ निराकार निर्गण ॐ का समकक्ष 
और सुराकार परमात्मा के सब नामों में श्रेष्ठ है। अब दाशरथिराम के 
रूप की वात देखिए। उनका कोटि मनोजों को ळज्जित करनेवाला कम- 
नीय कलेवर, घनश्याम वर्ण और पीतपट तो विष्णुविग्रह के बराबर ही 
निराक्रार के अनन्त सौंदर्य, अनन्त गाम्भीर्य और अनन्य शरण्यत्व को 
प्रकट कर रहा है। यदि राम में कुछ विशेषता है तो यही कि वे चतुर्भूज 
के वदले द्विभुज ओर शंख, चक्र, गदा, पद्म के बदले झरचापधारी हैँ। 

सृष्टि स्थिति और प्रलय के लक्षण तो परमात्मा के तटस्थ लक्षण कहे जाते 
हैं, उनका स्वरूपलक्षण है उनका सच्चिदानन्दत्व । इसलिए सृष्टि, स्थिति, 
प्रलय के गुणों को लक्षित करनेवाला “निज आयुध” धारी चतुर्मुजरूप, 
परमात्मा का गौण रूप ही हुआ। उधर रामविग्रह की यह खूबी है कि 
उसमें सच्चिदानन्द का रूपक पूरी तरह वंध जाता है। कार्मुक कर्म का 
अथवा शक्ति या सत का द्योतक है क्योंकि वह क्षत्रियों का विशेष चिह्न 
है। वाण, ज्ञान अथवा चित का द्योतक है क्योंकि ज्ञान के समान उसका 
भी सर्वत्र प्रवेश है और वह भो अपने लक्ष्यपर उसी प्रकार संलग्न हो सकता 
है। राम के रूप का माधूर्य ही आनन्दविग्रह है। शर-चापधर राम के 
इस सच्चिदानन्दत्व पर छौ लगाने वाले सुतीक्ष्ण उन्हीं राम के चतुर्भुजरूप 
को देखकर एकदम व्याकुल हो उठे थे।' यह हुआ रूप के सामञ्जस्य का 
१. गोस्वामी जी ने राम शरचापधर द्विभुज किशोररूप का ही यद्यपि 
विशेष ध्यान किया है तथापि भकतों की भावना के अनुसार उन्होंने कहीं 
इनके बालकरूप का, कहीं शक्तिसंयुक्त रूप का कहीं शवित और अंश- 
संयूक्त (सीता और लक्ष्मण) रूप का और कहां सखावेष्टित रूप का 
भी ध्यान लिखा है। रामरहस्योपनिषद्‌ में राम की निविध्न पुजा के लिए 
सखावेष्टित रूप को आवइयकता बताई गई है। गोस्वामी ने सखावेष्टित 
रूप की पहली झाँकी सुवेल बैल पर और दूसरी सिहासनारोहण के समय 
दिखा दी है। “राम बाम दिसि जानकी लखन दाहिनी ओर” वाला ध्यान 
अनेक दूष्टियों से बहुत प्रशस्त है। राम विष्णु हैं, लक्ष्मण महाकाल शिब 
हैं, क्योंकि वे कालानलसंचारकारी संकर्षण के अवतार हुँ और सीता मूल 
प्रकृति महामाया का अवतार होने के कारण (देखिए सीतोपनिषद्‌) 
सजनशब्तिसम्पन्न ब्रह्मा का प्रतिरूप हैं। फिर, राम निर्गुणन्रह्म हैं (क्योंकि 
उनमें सब रंगों का लय है) लक्ष्मण संगुणब्रह्म हैं (क्योंकि उनके उज्ज्वल 
वर्ण में सब रंग विकसित हैं) और सीता वह मायाशक्ति हैं जो सगुण और 
निर्गण के बीच व्यवधान रूप से रह कर भी निर्गुण की अंकाश्रयिणी हैं। 

हाळ । राम की लीलाओं का रहस्य तो पहिले ही वता दिया गया है। मानवी 
लोलाएँ होते हुए भी वे निराकार (सगूण) परमात्मा के विशिष्ट दिव्य 
गुणों को प्रकट करनेवाली ओर सुराकार परमात्मा की ओर भक्तों को विशेष 
आकृष्ट करने वाली बन गई है। अब रही धामकी वात। सो यद्यपि लोक- 
घिसोक बनाइ वसाये' (१३-५) में गोस्वामी जी ने यह ध्वनित कर दिया 
है कि राम ने एक शोकहीन निज धाम बनाकर उसमें अपनी सब प्रजा को 
बसा दिया था तथापि उन्हें यह अभीष्ट न था कि वे विष्ण, नारायण अथवा 
कर्ण से अपने राम को एकदम पृथक्‌ होने दें। इसलिए बैकुण्ठ, क्षीरसागर 
अथवागोलोक (या वृन्दाबन) की तरह साकेत का भिन्न रूप से लम्बा 
चौड़ा वर्णन न करके उन्होंने श्रोताओं को श्रम में पड़ने से बचा लिया है। 
विशिष्टाद्रैत के मत से चिदचिद्बिशिष्ट ईश्वर ही परम आराध्य है। 
सो, इस झाँकी में लक्ष्मण हुए चित्‌ (जीव) ओर सौता हुई अचित्‌ (साया) । 
इन दोनों से विशिष्ट राम हुए ईश्वर। इसलिए बिशिष्टाद्वैत सम्प्रदाय के 
रामभक्तों के लिए तो यही झाँकी परम प्रशस्त हैं। द्वेताहेत विचारवाले 
भक्त युगल सरकार (शक्तिसंयुक्त रूप) का भेदाभेद बताते हुए गोस्वामी 
जी के “गिरा अर्थ जल बीचि सम कहियत भिन्न न भिन्न” को महत्त्व देते 
और सीताराम-पदवन्दवा के लिए वही झाँकी चुनते हैं। अद्वत वेदास्तियों 
को “बालक रूप राम कर ध्याना” (४९७-२२) ही इष्ट है क्योंकि उनके 
मत में ब्रह्म तत्त्व अद्वेत है। बालकरूप ही सब रूपों का आदिमरूप है। वहाँ 
न ह्वैताद्वत है न द्वैत है त्रेत हैँ। इसीलिए वे इष्टदेव मम बालक रामा” 
(४७६-१७) की बात कहते हैं। गोस्वामी जी ने अपनी कथा शंकर और 
भुशुंडि से ली है। ये दोनों ही बालकरूप राम के उपासक थे। गोस्वामी 
जी ने भी इस मानस में शरचापधर राम के एकाकी रूप का और उनके 
एकाकी नाम का ही विशेष ध्यान किया है। इसलिए आराध्य के रूप का 


ऐसा वर्णन भी यह सिद्ध कर रहा है कि गोस्वामी जी को अद्वैत सिद्धान्त ही 
विशेष रूप से मान्य था। 

उन्होंने तो साकेत का नाम तक नहीं लिया। यदि उनके लोक की वात 
जाननी हो तो उनके द्वारा शासित अयोध्या का हाल पढ़ लिया जावे। 
वहाँ नहि भय शोक न रोग” था। अल्प मृत्यु नहि कवनिहुं पीरा” ही 
वहाँ को सामात्य अवस्था थी । वहाँ केलोग सिब सुन्दर सब विरुजं झारीरा' 
थे। भगवान्‌ राम जव कि इस भारत में अव भी विद्यमान हैं तव उन्तके 
लिए किसी विशिष्ट लोक की चर्चा करने से लाभ ही क्या है। जबक्कि 
“हरि व्यापक सरवत्र समाना” हैं तव फिर उन्हें “साकेत-विहारी” की 
सीमा में आबद्ध कर देना कहाँ तक युक्तिसंगत है। इसलिए गोस्वामी जी ने 
धाम के विषय को अवध से लेकर वैकुण्ठ, क्षीरसागर आदि तक पहुँचा कर 
तथा साथ ही कहीं भी सीमावद्ध करके नराकार आराव्य सुराकार आराध्य 
और निराकार आराध्य में स्पष्ट सामञ्जस्य ही स्थापित कर दिया है।' 

१. गोस्वामी जी को ऐसी चेष्टा रहते हुए भी रामदास गोड़ प्रभृति 
अनेकानेक विद्वानों ने बैकुण्ठवासी, क्षीरञ्ायी और साकेतविहारी की 
अलग-अलग सत्ता और उनके अलग-अलग रामावतार माने हैं। जयराम- 
दास दीन ने कल्याण में इस विषय का अच्छा उत्तर दिया हैं (कल्याण भाग 
५ सं० ५, ६ और १०) । गोस्वामी जी ने रास को विष्णु का अवतार 
बताते हुए भी जो विष्णु से श्रेष्ठ कह दिया है, जान पड़ता है कि उसी से 
लोगों ने समझ लिया कि मानस सें अनेक रामों कौ कथाओं का सामंजस्य 
है। जिस प्रकार राजा की शक्ति सेनापति के रूप में प्रकट होकर जगद्‌- 
रक्षा का भार अपने ऊपर लेती है और सिपाही उसी सेनापति से शक्ति 
पाकर असाधुओं का दमन और साधुओं का संरक्षण किया करता है उसी 
प्रकार ब्रह्म विष्णु और अवतार को कथा है। अब राजा यदि लीलावश 
स्वतः सिपाही का कार्य करने लगे तो वह अपने सिपाहीपन के कारण सेना- 
पति का मातहत (विष्णु का अवतार) और अपने राजापन. के कारण सेना- 
पति का अफसर (विष्णु का सुजक और नियन्ता) ही कहविगा। राम 
इसी न्याय से विष्णु के अवतार भी हैं और बिष्णु के शासक भी। 

इन्द्रादि वैदिक देव एक तो तंत्राचार के प्रभाव से क्षुद्र सिद्धियो के 
अधीइवर कहे जाकर कामनाशील लोगों को चक्कर में डाळ रहे थे, दूसरे 
वे स्वतः भोगायतनधारी बनकर विषयी जीवों की कोटि में परिगणित 
हो रहे थे, तीसरे उनके सम्बन्ध की लीलाएँ भी (जो पूवकाल म सभवत 
रूपक थीं परन्तु परकाल में ऐतिहासिक घटनाएँ मानी जाने लगा, यथा 
सरस्वती के पीछे ब्रह्मा का भागना, अहल्या के लिए इन्द्र का छलछक्क, 
गरुपत्नी के साथ चन्द्र का सहवास आदि) मानव समाज के लिए कोई 
अच्छा आदर्श स्थापित करने वाली नहीं थी; इसलिए गोस्वामी जी ने 
उन सबकी पूजा हटा दी। जिन देवताओं को उन्होंने सम्मान्य माना हैं 
उनमें श्रीकृष्ण भगवान्‌ ही ऐसे हैं जिनका चरित्र रामचरित के समान 
विशद है। परन्तु श्रीकृष्ण चरित्र सिद्धावस्था का चरित्र होने के कारण 
सर्वसाधारण के लिए अनुकरणीय नहीं कहा जा सकता। रामचरित में 
यह बात नहीं है। उस चरित्र से आवाळवृद्धवनिता सभी मनुष्य मनचाहा 
लाभ उठा सकते हैं। वह चरित्र लोकमर्यादा का संरक्षक है विघातक 
नहीं । गोस्वामी जी ने अपने आराध्यके चरित्र का यह्‌ उज्ज्वल पक्ष देखक 
ही भारत में उनकी भक्ति के प्रचार का इतना प्रशास्त प्रयत्न किया है। 
लुळसीदास जी ने अपने राम को जैसा समझा है, यदि हर कोई अपने 
आराध्य का वैसा ही रूप समझ जाय तब फिर कहना ही क्या है। इस 
प्रसङ्ग में एक कथा ध्यान देने योग्य है। कोई साधु गङ्गा पार कर तुलसी- 
दास जी से मिलने आया। लोटते समय नाव न मिली तब तुलसीदास जी 
` ने कहा “राम का नाम लेकर तो लोग भवसागर पार कर जाते हैं फिर 
लुम क्या उतके भरोसे यह्‌ नदी नहीं पार कर सकते ? ” साधु राम राम 
कहता गङ्गा में घुस पड़ा परन्तु थोड़ी दूर में ही वह डूबने लगा । तब गोस्वामी 
जी ने कहा “भांई, “तुलसी के राम मुझे तार दें' ऐसा कहते हुए जाओ ।” 
साधु ने ज्योंही ऐसा किया त्योंही आसानी से पार हो गया। उसे उस समय 
यह जानकर बड़ा आइचर्य हुआ कि उसके ?।म भिन्न हैं और तुलसीदास 
के राम भिन्न। उसका यहं आश्‍चर्य जान किसी महात्मा ने एक पत्थर देकर 

उससे कहा “जाओ बाजार से इसकी कीमत जाँच आओ ।” साधु गया। 
शाकवणिक ने उसे अनिच्छापूर्वक चार पैसे में माँगा, पसारी ने एक रुपया 
कीमत आँकी, सुवर्णकार ने पाँच दस रुपये देने चाहे और सच्चे जोहरी ने 
उसे अनमोल बताकर लाखों रुपये उस पर न्योछावर कर देने चाहे । 
गोस्वामी जी के रामरूपी चिन्तामणि पर भवसागर पार होने का मूल्य 
न्योछाबर है। परन्तु उस मणि को यदि कोई विषयी पुरुष शाकवणिक 
बनकर ग्रहण करना चाहे तो शायद चार पेसे का भी लाभ न उठा सकेगा। 
इसी विचार से कहा जाता है कि प्रत्येक व्यक्ति के राम जुदा-जुदा हू और 
उसे उसके ही राम तार सकते हैं न कि दूसरे के। वास्तव में राम एक ही 
हैं। लोगों की समझ के फेर के कारण ही अपने-अपने राम की बात कही 
जाती है। इसी दृष्टि से हमने भी इस परिच्छेद में तुलसी के राम की चर्चा 
की है, वाल्मीकि के राम अथवा कालिदास के रामे की नहीं। यदि कोई 
राम राम कहकर भी गोस्वामी जी की प्रतिज्ञा के अनुसार परम पावनता 
नहीं प्राप्त कर रहा है' तो दोष उसका है न कि गोस्वामी जी का, क्योंकि 
वह अपने राम को उसी प्रकार नहीं पहिचान रहा है जैसे गोस्वामी जीने 
पहिचाना था। 

गोस्वामी जी ने अपने राम का जो चित्र प्रकट किया है उसके सम्वन्ध 
में हम कुछ विद्वानों की सम्मतिय देकर यह परिच्छेद समाप्त करते 
हैं। 

साहित्याचार्य प्रो० जनार्दन मिश्र एम० ए० लिखते हैं :-- 

“तुलसीदास के ग्रन्थों में रामोपासता का अन्तिम अर्थात पूर्ण परि- 
पवव रूप देखने में आता है।” पृष्ठ ३६ हिन्दू संस्कृति और साहित्य की 
प्रस्तावना । 

हिन्दी विश्वकोषकार श्री नरेन्द्रनाथ वसु महोदयं कहते हैं न 


ति 





१. राम कहत पावन परम होतं भुवन विख्यात॥२४५-१९॥ 





१७० तुलसी-दशैन 


“शंकराचार्य के ब्रह्म को इन्होंने राम के नाम से प्रसिद्ध किया है।” 


विश्वकोष भाग ९, पृष्ठ ६८६। 

अजमेर के डाक्टर जे० एम० मेकफी महोदय एम० ए० पी-एच० डी० 
का कहना हैं :-- 

भारत जानता है कि “श्रीरामचन्द्र जी परब्रह्म के विशद्धतम अवतार 
हैँ।' भूमिका। 

“हिन्दू धर्म में चारित्र्य और कारुण्य के प्रेमी श्रीरामचन्द्र जी का जो 
चित्र अंकित किया गया है वेसा और किसी विभूति का नहीं।” षोडश पृष्ठ। 

“श्रीरामचन्द्र जी स्वयं तो मर्यादापुरुषोत्तम हैं ही परन्तु वे अपने 
भक्तों से भी ऐसा ही चाहते हैं।” षोडश पृष्ठ सेण्ट्रल थीम। 

“गोस्वामी तुलसीदास की रचना में मनुष्यरूप भगवान्‌ का परमोच्च 
और सच्चा आध्यात्मिक स्वरूप पाया जाता है। भारतीय साहित्य में 
उनका नायक अपना सानी नहीं रखता।” पृष्ठ २५२। 


१. देखिए दि रामायन आफ तुलसीदास आर दि बाइबिल आफ 
नार्दन इण्डिया।'” 





SSNS 

पञ्चम परिच्छेद 
विरतिविवेक 


भक्ति सिद्धान्त को-भली भांति समझने के लिए कर्म सिद्धान्त और 
ज्ञान सिद्धान्त का कुछ विस्तृत विवेचन आवश्यक है। इसलिए विरति- 
विवेक के सिद्धान्त यहाँ कुछ विस्तार से लिखे जा रहे हैं। भक्ति के अतिरिक्त 
विरति (वैराग्य) और विवेक (ज्ञान) ही वे दो प्रधान साधन हैं जिनके 
द्वारा मनुष्य माया पर विजय प्राप्त करने की चेष्टा करता है। इसलिए 
यद्यपि इस परिच्छेद में विशेषतया माया ही का वर्णन है तथापि हमने उस 
वर्णन के साथ विरति विवेक पर भी काफी जोर देकर इसका शीर्षक “विरति 
विवेक” ही रख दिया है। 

ब्रह्म और जीव “सहज सँघाती' हैं। आखिर जीव ब्रह्म का अंश हीः 
तो है।* इसलिए स्वभावतः ही वह अनन्त शक्तिमान्‌, अनन्त ज्ञानवान्‌ और 
अनन्त आनन्दमय होना चाहता है। वह सच्चिदानन्द--वह पूर्णत्व--ही 
उसका आदर्श आराध्य है। इसी आदश की ओर उसका सहज स्नेह रहा 
करता है। इतना होते हुए भौ वह इस आदी को सुगमता पूर्वक क्यों नहीं 
प्राप्त कर लेता ? 

समझ लीजिए कि किसी विशाळ राजाप्रसाद में चारों ओर के किवाड़े 
बन्द हैं और केवल एक किरण के प्रवेश के योग्य एक छोटा सा छेद है। 

१. ब्रह्म जीव सम सहज संघाती। १५-२ 

५ ईदइवर अंश जीव अविनासी। चेतन अमल सहज सुखरासं.।। 
५००-९ 
२, ब्रह्म जीव इव सहज सनेहू । १२-२० 








१७२ तुलसी-दर्शन 


किरण चूंकि सूझ की एक किरण है इसलिए वह प्रासादस्थ सभी वैभवों 
के दर्शन करके तज्जन्य आनन्द उठाना चाहती है। वह इसके लिए अपनी 


ओर से बहुत प्रयत्न करती है--खूब फैलने फूलने को चेष्टा करके सूर्य 


के समान ही समग्र दर्शन के उपयोग का आनन्द चाहती है--परन्तु जब तक 
उसके ऊपर छिद्र के आकार-प्रकार का बन्धन लगा हुआ है तव तक क्या 
वह ऐसा कर सकतो है? उसे तो विवश होकर उस छिद्र के आकार-्रकार 
के अनुसार ही चलना पड़ेगा। उस नियमित परथि को लिए वह किरण 
सूर्य कदापि नहीं कहा सकती न सूर्य बन ही सकती । यदि किसी प्रकार उसे 
ऐसी शक्ति मिल जाय जिससे वह अपनी इस सीमा को ही तोड़ सके-- 
प्रासाद के समग्र आवरण ही का ध्वंस कर सके--तब तो अकेले एक प्रासाद 
की कौन कहे वह समस्त ब्रह्माण्ड के वैभव का दर्शनानन्द प्राप्त कर सकती 
है और फिर कोई भी उसे सूर्य से पृथक्‌ नहीं कर सकता। टीक यही हाल 
जीवात्मा का है। वह महामोह के आवरण में परिच्छिन्न बनकर अपने 
संकीर्ण व्यक्तित्व के मार्ग से आगे बढ़ना चाहती है और इसी मार्ग से बढ़ 
कर इस संसार के समग्र आनन्द का उपभोग कर लेता चाहती है। इस 
प्रयत्न में निश्चय ही उसे दुःख उठाना पड़ता है। उसके पास इतनी शक्ति 
अवश्य है कि वह अपनी संकीर्णता ही को दूर कर ले--प्रासाद के छिद्र ही 
को इतना बढ़ा ले कि उसके लिए प्रासाद का--महामोह का, कोई आवरण 
ही शेष न रह जाय। यदि वह ऐसा कर ले तब तो फिर उसके लिए सर्वत्र 
आनन्द ही आनन्द हो जाय। परन्तु अपने उस छोटे से छोटे छिद्र पर--- 
अपने उस संकीण व्यक्तित्व पर- निरन्तर साहचयं के कारण, उसको 
इतनी आसक्ति सी हो जाती है कि उसे हटाने की ओर उसका ध्यान तक 
नहीं जाता। यही भगवान्‌ की लीला है और इसी लीला का आश्रय लेकर 
उनका आनन्द इस संसार महानाटक के रूप में तरंगित होता रहता है। 


१. करहि मोहवस नर अघ नाना। स्वारयरत परलोक नसाना।। 
४६२-९ 





जन णाल 


विरतिविवेक १७३ 


भगवान्‌ अपने ही अंशों के साथ अपनी लीला किया करते हैं। कभी 
उन अंशों को बाँधकर चक्कर दिलाते हैं कभी उनके बन्धन खोलकर उन्हें 
वे आनन्द में मग्न कर देते हैं। उनकी जिस लीला से जीवों पर बन्धन पड़ते 
हैं उसका नाम है माया (अविद्या माया) और जिस लीला से वे बन्धन खुल 
जाते हैं उसका नाम है भक्ति। जिस प्रकार उनकी इस लीला का कोई 
आदि नहीं--यह विधिप्रपंच अनादि है --उसी प्रकार उनके अंशो का भी 
कोई अन्त नहीं--कोई गिनती नहीं । अग्नि की चिनगारियाँ उससे निकलती 
हैं उसी में लीन होती हैं फिर नई निकलती फिर लीन होती हैं। यही क्रम 
चलता रहता है। वे वूझकर भी अव्यक्त अग्नि ही वनी रहती हैं। बुझ 
जाने पर उनका व्यक्त रूप भले ही न रह जाय परन्तु अखिल विश्व में 
ओतप्रोत रहने वाले अलक्षित अग्नितत्त्व के साथ उनका तादात्म्य हो जाने के 
कारण, हमें यह मानना ही पड़ेगा कि उनकी ताच्विक सत्ता विद्यमान है। 
ईइवरांश जीवों का भी यही हाल है। वे इसी प्रकार प्रकट होते रहते हैं, 
वृद्ध होते रहते हैं, मुक्त होते रहते हैं और ईश्वर अथवा ब्रह्म में लीन होते 
रहते हैं। परन्तु ऐसा परिवर्तनशील होते हुए भी वे अविनाशी कहलाते हैं।* 

जीव यदि इस संसार में सुख चाहता है तो उसे आवश्यक है कि वह 
भगवान्‌ की मायाशक्ति को समझ ले। गोस्वामी जी कहते हैं कि पाचों 
इन्द्रियाँ और पाँचों इन्द्रियों के विषय तथा उन विषयों से उत्पन्न विकार, 
मनकी दौड़ जहाँ जहाँ तक जाय सब पदार्थ--कहने का अर्थ यह है कि 

१. देखी माया सब विधि गाढ़ी। अति सभीत जोरे कर ठाढ़ी॥ 

देखा जीव नचावे जाही। देखी भगति जो छोरे ताही ॥९५-१७, १८ 

२. विधि प्रपंच अस अचल अनादी ।२७९-११ 

३. तदेतत्सत्यं यथा सुदीप्तात्पावकात्‌ विस्फुलिगा: सहस्रशः प्रभवन्ते 
सरूपाः तयाऽक्षरा द्विविधाः सौस्यभावाः प्रजायन्ते तत्र चेवापि यन्ति। 

(मुण्डकोपनिषद्‌, द्वितीय मुण्डक, प्रथम खण्ड, प्रथम छन्द) 
४, ईइवर अंस जीव अविनासी। ५००-९ 


SP 





१७४ तुलसी-दशेन 


अखिल ब्रह्माण्ड ही माया है । जहाँ तक म मेरा और तू तेरा का सम्बर 
हैत भाव की दौड़ है--वहाँ तक माया का साम्राज्य समझना चाहिए 
इस माया के दो भेद हैं। एक का नाम विद्या है और दूसरे का नाम अविद्या 
है। विद्या के सहारे तो सृष्टि, स्थिति और प्रलय का चक्र चला करता हूं 
और अविद्या के सहारे नियति का चक्र चला करता है। माया की विद्या- 
शक्ति तो संसार-लीला के प्रवाह के लिए आवश्यक हैं। उसको अविद्या- 
शक्ति, जो दुष्ट और दुःखरूप कही गई है, आनन्द का स्वारस्य स्पष्ट करने 
के लिए विपर्यय (९०००६) का काम देती जो अति आतप 
से व्याकुल होता है वही तरुछायासुख का सच्चा रस प्राप्त करता ह। जो 
मोहमग्ध होक र अशान्त बनेगा ही नहीं वह शान्ति का पुरा आस्वादन कंसे 
कर सकता है? इस प्रकार भगवान्‌ की लीळा में अविद्या माया की भी 
एक विशिष्ट उपयोगिता है। 
विचारदृष्टि से देखने पर विदित होगा कि जिस प्रकार नाटक का 
अभिनय केवल अभिनय मात्र है उसी प्रकार इस संसार रूपी महानाटक 
का सम्पूर्ण व्यवहार स्वप्ततुल्य है'। वह आदि सुत्रधार इस महानाटक 
१. मैं अरु सोर तोर ते माया।जेहि बस कीन्हे जीव निकाया 
गो गोचर जहेँ लगि मनु जाई।सो सब माया जानेहु भाई॥ 
तेहिकर भेद सुनहु तुम्ह सोऊ। विद्या अपर अविद्या दोऊ॥ 
एक दुष्ट अतिसय दुखरूपा। जा बस जीव परा भवकूपा॥ 
एक रचइ जग गुनबस जाके प्रभ्‌ प्रेरित नह्‌ निज बलू ताके ॥ 
ठ ३०७-३३ से २७ 
२. जो अति आतप व्याकुल होई। तरु छाया सुख जानइ सोई।। 
_जो नहिहोत मोह अति सोही । मिलतेऊ तात कवन विधि तोहीं ॥ 
४७२-१७, १८ 





३. सपने होइ सिखारि नप रंक नाकपति होइ। 
जागे हानि न लाभ कछ तिमि प्रपंच जिय जोइ।।२०६-१२ 








~~ 





विरतिविवेक १७५ 


में अपने भांति भांति के रूप दिखाता है परन्तु वास्तव में वह कुछ दूसरा 
हो रहता है' । उस खिलाड़ी ने अपने खेल में अविद्या को झूठी ग्रन्थियाँ बाँध 
रखी हैं जिससे जड़ ओर चेतन के बीच एक मजबूत बन्धन सा पड़ गया 
है। परन्तु वास्तव में देखिए तो यह बन्धन मृषा ही है, श्रम ही है, महामोह 
का एक अंग ही है । असल में तो ज्ञातवान्‌ लोगों को कोई गाँठ दिखाई 
ही नहीं पड़ती । उन्हें तो सर्वत्र और सर्वदा केवल ब्रह्म ही ब्रह्म का अनुभव 
होता है। जीव वास्तव में सच्चिदानन्द ब्रह्म ही है। केवल अमवश वह अपने 
को सच्चिदानन्द से पृथक समझ रहा है'। अपूर्ण प्रकाश रहने पर रस्सी में 
जिस प्रकार साँप का अम होता है, शुक्ति में चाँदी का भ्रम होता है, आँख 
में अँगुलि लगाने पर जिस तरह दो चन्द्री का श्रम होता है, नौकारूढ़ होकर 
चलने पर वृक्षो के दौड़ने का भ्रम होता है, उसी तरह शरीरी हो जाने पर-- 
महामोहग्रस्त हो जाने पर--चैतन्य को अपने जीवत्व का श्रम होता है । 
सो--ताहि और तैं--तोहि अथवा तत्‌ और त्वं में कोई भेद नहीं है 





उमा कहहुँ में अनुभव अपना। सत हरिभजनु जगत सब सपना॥ 
३२२-१५ 
१. जथा अनेक वेष धरि नृत्य करइ नट कोइ। 
सोइ सोइ भाव देखाबइ आपुन होइ न सोइ।।१७५-११, १२ 
२. जड़ चेतर्ताह ग्रन्थि परि गई।जदपि मुषा छूटत कठिनई॥ 
५००-११ 
३. ज्ञान मान जहँ एकह नाहीं। देख ब्रह्म समान सब साहीं।। 
३०७-२८ 
४. यत्सत्वादम॒बेव भाति सकलं रज्जौ यथाहे्रेमः। २-६ 
झूठहु सत्य जाहि बिनु जाने, जिमि भुजंग बिनु रजु पा चाने 
जेहि जाने जग जाइ हेर ई। जागे जथा सपन भभ जाई॥ 
५७-१३-१४ 

यदि लीलावश कोई भेद माना भो गया तो वह उसी प्रकार का है जैसा 
समुद्र और लहरों में हुआ करता हैं । भेद का भ्रम मिथ्या अवश्य है। 
परन्तु वह ऐसा प्रबळ है कि कोई उसे आसानी से टाळ ही नहीं सकता । 
विधि हरिहर तक इसी बन्धन में जकड़े रहते हैं। जव प्रधान देवों का यह 
हाल है तव अनेकानेक क्रषि मुनियों का इसके इशीरों पर कई वार नाच 
चुकना कोई आश्चर्य की बात नहीं ।' 
बिद्यामाया से सृष्टि, स्थिति, प्रलय अथवा यों कहिए. क्कि रजोगुण, 
सतोगूण और तमोगुण का तारतम्य चला करता है। इसी से क्षिति, जल, 
नभ, पावक, पवन की रचना होती है। इग्हीं पंचतत्तवों से शरीर वनते हैं 
और शरीर में चेतनता का विकास होने से जीवों का संगठन होता है। 
शरीर-सम्बद्ध होते के कारण जीव अपने को शरीर-परिच्छिन्न और इस 
प्रकार व्यवितत्व-विशिष्ट मानने लगता है। इसी मानने लगने का नाम 
अविद्या है। इसी के कारण जीव संसारी बन जाता है। 





रजत सीप महुँ भास जिसि जथा भानुकर वारि। 
जदपि मुषा तिहुँ काल सोइ अ्रप्त सकइ कोउ टारि॥ 
यहि विधि जग हरि आसित रहई। जदपि असत्य देत दुख अहई ॥॥ 
जों सपने सिर काटइ कोई। बिन्‌ जागे दुख दूरि न होई॥ 
५९-२२ से २६ 
चितव जो लोचन अंगुलि ल.ये। प्रगट जुगल ससि तेहि के भाये॥ 
५९-१७ 
नौकारूढ़ चलत जग देखा। अचल सोहबस आपृहि लेखा॥। 
४७५-१७ 
१. सो तेंताहि तोहि तहि भेदा। बारिबीचि इव गार्वाह वेदा। ४९६-८ 
२. जदपि सुषा तिहें काल सोइ श्रम न सकइ कोउ टार । ५९-२४ 
३. सिव विरंचि कहं मोहइ को हइ बपुरा आन।४०७-२१ 
सिव चतुरानन जाहि डेराहीं अपर जीव केहि लेखे सांही ४७४-२० 

प्रकृति के गुणों के कारणं उसे देह मिळतो हैं देह के कारण वह अहं- 
कार को भावना से प्रेरित होकर विविध कर्म करता है, कर्मो के कारण 
उसके स्वभाव का निर्माण होता है, स्वभाव के अनुसार फिर कर्म. होते हैं। 
स्वभावज कर्मो से बद्ध होकर वह उनके फल भोगता है। इस फल का भोग 
करनेवाला है कालप्रवाह जिसके कारण जीव को राजस, तामस, सात्त्विक 
आदि देहें मिला करतो हैं और स्वगं नरक अथवा सुख ख के इन्द्र में उसे 
रहना पड़ता है। यह काल दुरतिक्रम है। ऐसा कौन है जिसे उसने अपने 
डण्डे से न सीधा किया हो. काळ कर्मे गुण स्वभाव हौ का ताम नियतिचक्र 


३. इत पंक्तियों में गास्वामो जो के अने वाक्यो का सिष्कर्ष दिया 





जि और कहीं ईइचर लिखा है। देखिए-- 


सभं अइ अघुस करस अनहार ... ७. >> रुल उदय विचारो 

सभे जए अघुत कपल चुहार। इंसु देइ फल हव्य 'बचारो॥। 
२०४-६ 

कठिव करमगति जात विव्वाता। जो सुभ असूभ सकाळ फलदाता॥ 
२७९-९ 


काल रूप तिन्ह कहें में भाता। सुभ अह असुभे करज फलदाता॥ 
, ४६२-२ 
नियतिचकर के वर्णन के सिलसिले में काल, कर्म, स्वभाव, गुण का 
कई स्थानों पर कई प्रकार से उल्लेख किया गया है। देखिए “कार्लाह करम- 
एह ईश्वर्राह मिथ्या दोस लगाई ११ (४६३-२) काल कर्म सुभाव गुन 
भच्छक”। ४५९-२३। काल करम विधि सिर धरि खोरी'। २६४ 
२७। “काल करम गति अघटित जाना”! (२३४-९) “काल करम उभाव 
गुन घेरा” (४६३-७) “काल करम गुन दोष सुभाऊ। कछु इल लुर्माह 
| न व्यापहि काऊ” (४९८-१०) आदि। 
२. काल, सदा दुरतिक्रम. आरी। ४०५-२२ . 
काल्‌ दण्ड गहिं काहि च सारा ७३९१-०२ 
। १२ 

है । इसी नियतिचक्र में संसार के समग्र जीव बंधे हुए हैं। ऐसा कौन जीव 
है जो इस निष्ठुर नियतिचक़् के अंकों को मेट सके | 

जो ज्ञानी हैं वे यदि इस चक्र के कारण विषम दशाएँ भी पाते हैं तो 
इसे “ईश्वरेच्छा बलीयसी” कह कर धेर्य ही धारण कर लेते हैं और जो मूख 
हैं वे एकदम बिलबिला उठते हैं तथा कभी काल को कभी कर्म को कभी 
दैवरूपी ईश्वर ही को दोष देने गते हैं। नियतिचक्र के कारण जो जिस 
अवस्था में रख दिया गया है उसे उसी अवस्था में सन्तोष मानकर अपनी 
वास्तविक उन्नति का प्रयत्न करना चाहिए । इसी में उसे सुख मिल सकता 


है अन्यथा नहीं। यह अवश्य है कि उसके व्यावहारिक कर्म नियति: 





१. कह मुनीस हिमवन्त सुनु जो विधि लिखा लिलार। 
देव दनुज नर नाग मुनि कोउ न मेटनहार॥ - 
६६-२१, २२ 
सो न टरइजो रचइ विधाता . . तुम्हसन मिर्टाह कि विधि के अंका ॥ 
५०८ से १० 
ईस अधीन जीव गति जानी। (२७२-४) 
कोउ न काहु सुख दुख कर दात।। निज कृतकर्म भोग सब भाता। 
२०५-२४ 
करम्‌ प्रधान सत्य कह लोगू॥ (२०५-१८) 
२. नट मरकट इव सर्वाह नचावत। राम खगेस वेद अस गावत।। 
३२१-२४ 
उमा दारु-जोषित की नाई । सर्वाह नचावत राम गोसाई ॥ 
३३२-२० 
जनम मरन सब इुखसुख भोगा। हानि लाभ प्रिय मिलन वियोगा। ` 
काल करम बस होह गोसाई। बरबस राति दिवस की नाई । 

परवश हैं। क्योंकि अपने व्यावहारिक कर्मों में वह अपने व्यक्तित्व करा दायरा 
कायम रखकर ही आगे बढ़ता है। परन्तु अपने इस व्यक्तित्व ही को छिन्न- 
भिन्न करने में---अपने आध्यात्मिक अभ्युदय के लिए कमो करने में--- 
परलोक संवारने में--वह पूर्ण रूप से स्वतन्त्र है। यदि इस ओर प्रयत्न 
न करके केवल “देव देव” कहकर कोई ईश्वर को दोष देता रहे. तो यह 
उसको मूखता ही है। 

माया ईइवर को शक्ति है और इस प्रकार नियतिच क्र को भी ईक्वरेच्छा' 
ही कहना चाहिए।* भगवान्‌ चाहें तो बिधिगति छेंक सकते हैं, भावी को 
मेट सकते हैं। परन्तु ऐसा वे कब करते हैं ? जब देख लेते हैं कि जीव 
उनके वताए हुए नियमों का अवलम्वन कर इस वातं का अधिकारी हो 
गया है। यदि नियतिचक् के प्रवर्तन और निवर्तन में कोई नियम ही न 
रहे तो नाटक का सव मजा ही किरकिरा हो जाय। इसीलिए भगवत्‌ 


सुख हरर्षाह जड़ दुख बिलखाहीं । दोउ सम धीर धर्राह सन माहीं 

२२८ ७ से ९ 

प्रम्‌, आयस्‌ जहि कहें जस अहई। सो तेहि भाँति रहे सुख लहई।॥! 
३६९-२२ 

१. अनेक विद्वानों को तो राय है कि सतुष्य हर तरह के कर्म करने 

के लिए पूर्ण स्वतन्त्र है। केवल कर्मफल भोग के ही लिए बह परतन्त्र 


७ 
॥ 


२. कबहुँक करि करुना नर देह । देत ईस बिनु हेत सनेही॥४६३-८ 


Fai 


सावन धाम सोच्छ कर द्वारा। पाइ न जेहि परलोक ,संवारा॥ 
सो परत्र दुख पादइ सिर धुनि धुनि पझिताय। 
४६२-२४ 
कार्लाह करर्माह ईइवरहि मिथ्या दोष ल्गाय।।४६३-१, २ 
३. कादर मन कहें एक अधारा। देवदेव आलसी पुकारा ३६६-१३ 
४. हरि इच्छा भावो बलवाना। हृदय विचारत संभु सुजाना।।३१-२४ 

कृपा सम्पादन के हेतु भी जीवों को पुरुषार्थ की आवश्यकता है और इसके | 
लिए वे स्वतंत्र हैं। । 
इस पुरुषार्थ के लिए पहिले यह देखना चाहिए कि अविद्या के प्रधान 
अंङ्ग कौन कौन हैं, उसका परिवार कंसा है, उसके प्रहार से किस प्रकार 
के मानस रोग उत्पन्न हो जाते हैं, इत्यादि । तब फिर यह सोचने की जरूरत 

है कि इसे दूर करने के लिए किन उपायों का अवलम्बन किया जाय ! 
शरीर के सम्पर्क से चैतन्य में जीवत्व की भावना आती है अर्थात्‌ वह 
देही होकर अपने विशिष्ट व्यक्तित्व को एक पदार्थ और उस व्यक्तित्व 
से भिन्न सम्पूर्ण जगत्‌ को दूसरा पदार्थ समझने लगता है। यह हतभाव॑ 
ही अविद्या अथवा अज्ञान का प्रथम रूप है। इसी भाव के कारण वह मै” 
के साथ मेरा का सम्बन्ध जुटाता है--अपने उस क्षुद्र (संकीर्ण) ब्यक्तित्व | 
के लिए अनेकानेक सामग्रियां पर अपना आधिपत्य जमाता है--और | 
“मैं--मेरा” से पृथक्‌ पदार्थो को “तू--तेरा” को दृष्टि से देखने लगता 
है। इसी इत बुद्धि का परिणाम है राग द्वेष का दृन्द् ।। रागही को काम 
और लोभ समझिए भौर द्वेष ही को क्रोध। इस प्रकार काम, क्रोध और | 

लोभ ही अविद्या के स्वंप्रधान अङ्ग हैं। 
गीता में कहा गया है : -- ; | 
` त्रिविधं नरकस्येदं द्वारं नाशनमात्मनः। | 
कामः .क्रोघस्तथा लोभस्तस्मादेतत्‌त्रयं त्ययेत्‌ ॥ 

गीता १६-२१ 


` गोस्वामी जी कहते हैं :--- 
तात तीनि अति प्रबल खल काम क्रोध अरु लोभ। 
मुनि-विग्यान धाम मन कर्रहि निमिष महेँ छोभ॥ ३२२-७, ८ 





१. यह बात तुलसीदास जी के अनेक वाक्यों का सार लेकर लिखी 
गई है। 
२. हत-बुद्धि बिनु क्रोध कि द्रेत कि बिनु अज्ञान।४९६-२१ 

लोभ के ब्रह्मास्त्र हैं इच्छा और दंभ, क्रोध का ब्रह्मास्त्र है परुष वचन: 
और कम का ब्रह्मास्त्र है नारी।' नारी रूपी ब्रह्मास्त्रतो, गोस्वामी जी 
के मत में, “अति दारुण दूखद' और एकदम माया का.रूप ही है। मनुष्य 
को इन्हीं ब्रह्मास्त्रों से बचने के लिए गोस्वामी जी स्थान-स्थानः पर्‌ असन्तोष 
दम्भ आदि को निन्दा करके मिष्ट भाषण आदि की प्रशंसा करते गये. हैं; 
और इसी अभिप्राय से अन्य सन्तों और आचायों की तरह उन्होंने भी नारी” 
की खूब निन्दा की है। काम, क्रोध और लोभ अति प्रवल खल तथा नरक 
के पन्थ बताये गये हैं सही, परन्तु सृष्टि की रक्षा के.लिये इन तीनों 'खलों 
की आवश्यकता भो है। इसीलिए ये बिद्यमान हैं और इसीलिए महात्माओं- 
के उपदेश सुनकर भ। लोग इनक। सेवा करते हु; जाते हैं। महात्मा लोग: 
यह बात जानते हैं। जानवूज्ञ कर शी वे लोग इन तीनों से बचते रहने का! 
उपदेश देते हैं क्यांकि वे घाहते हैं किलोग इनके चक्कर में यहाँ तक न फंस 
जायें कि फिर धर्म का ही विरोध हो जाय। स्ववं भगवान्‌ ने गीता में अपने: 
को“घर्म-बिरुद्ध काम” कहा है।` गोस्वामी जी तक ने लोभी के दाम की 
तरह राम को ओर लोभ दिखाया है।' उन्होंने हरिहरनिन्दा करनेवाले 





१. लोभ के इच्छा देख बलू काल के केवल नारि। 
ऋध के पष वचन बल मुनिवर कर्हाह विचारि॥३२२-९, १० 


एहि के एक परम बलू नारो। तेहिते उबर सुभट सोइ भारी॥ 
३२१-६ 

काम ऋध लोभादि मद प्रबल मोह के धारि। 

तिन महं अति दारुत दुखद साया रूपी नारि॥३२४-१५,.१६ 

अवगुन मूळ सूल प्रद प्रमदा सब दुल खानि।॥२२४-२५./ 

दीप सिखा सम जुवति तनु सन जनि होसि पतंग। 

भर्जाह राम तजि काम ' मद करहि सदा सत संग ३२५-२५ २६ 

२: घर्मादिएद्वो भूतेष्‌ कामोऽस्मि भरतर्षभ गीता अ०७३लोक ११ 
३. कार्मिहि नारि पियारि जिमि लोभिहि प्रिय जिमि दास | ` 

तिमि रघुनाथ निरन्तर प्रिय लागहु सोहि राम॥।५२ ०-२; ४ 

की जीभ काट लेने तक को जायज करार देकर सात्त्विक क्रोध को बहुत 
दूर तक स्वीकार कर लिया है।' साधुमत की दृष्टि से-- व्यक्तिगत 
कल्याण की दृष्टि से भले ही इनके परित्याग की वात कह दी जाय परन्तु 
लोकमत की दृष्टि से तो इनका समूल उन्मूलन नहीं वरन्‌ इन पर पूर्ण 
विजय प्राप्त कर लेना ही अभीष्ट है। जो इन तीनों पर पूर्ण विजय प्राप्त 
कर लेते हैं उन्हें ईश्वर ही समझना चाहिए।' 

अविद्या के परिवार की तो कोई सीमा ही नहीं। मोह, काम, तृष्णा, 
क्रोध, लोभ, मद (धनमद, प्रभुत्वमद, गुणमद, मानमद, यौवनमद) ममत्व, 
मत्सर शोक, चिन्ता, मनोरथ, ईषणा (पुत्रेषणा, वित्तेषणा, लोकेषणा) 
इत्यादि के नाम गिनाकर गोस्वामी जी कहते हैं कि माया का यह परिवार 
प्रबल भी है और अमित भी है।* रोगों का“ रूपक देकर उन्होंने अविद्या 
माया के इसी परिवारकी चर्चा दूसरी वार भी की है। वे कहते हैं कि मोह 
ही सब व्याधियों का मूल है। काम, क्रोध, लोभ ही वात, पित्त, कफ हैं। 
विषय मनोरथ ही अनेक प्रकार के शूल हैं। ममता और ईर्ष्या ही दाद, 





१. संत संभ्‌, ्रीपति अपवाद।। सुनिय जहाँ तहे असि मरजादा॥ 

काटिय तासु जीभ जो बसाई। कान मुँदि न तु चलिय पराई॥ 

३५-१, २ 
२. काम क्रोध मद लोभ सब नाथ नरक के पन्य। 

सब परिहरि रघुबीर ही भजहु भर्जह जेहि सन्त ३६१-१६, १७ 

_ ३. नारि नयन सर जाहि न लागा। घोर क्रोध तम निसि जा जागा॥ 

लोभ पास जेहि गर न बंधाया। सो नर तुम्ह समान ` रघुराया॥ 


३३७- २२, २३ 


त 


८ मोह न अन्ध कीन्ह केहि केही” से लेकर-- 
“यह सब माया कर परिवारा। प्रबल अमित को बरनइ पारा॥” 
तक पृष्ठ ४७४, पंक्ति ७ से १९ तक। 

५. देखिए पृष्ठ ५, ४ पंक्ति ११ से २६। 

खाज हैं। हर्ष विषाद ही अपने विविध रोगकारी ग्रह हैं। परसुख देखकर 
जलना ही क्षयी है और मन की दुष्टता ही कुष्ठ है। अहंकार ही भयर 
डमरू रोग है और दम्ग कपट मद मान ही नाहरू रोग है। तृष्णा जलोदर 
है और त्रिविध ईषणा ही तरुण तिजारी है। मत्सर और अविवेक ही दोनों 
प्रकार के ज्वर हैं। इसी प्रकार के और भी अनेक कुरोग हैं जिनकी गिनती 
करना ही कठिन है। अविद्या-परिवार के रोग रूपी इन सब दुर्गणों का मूल 
है वही मोह-महामोह--व्यवितत्वाभिमात। इसी का नाम हैं विशिष्ट 
व्यक्तित्व । इसी के लिए गोस्वामी जी ने कहा है: 


संसृति मूल सूलप्रद नाना । अखिल सोकदायक अभिमान।॥ ४०६-६ - 


मोह सकळ व्याधिन कर मूला। ताते पुति उपजहि बहु सूला !। ५०४-१२ 

इसलिए यदि अविद्या माया का उच्छेद करने के लिए पुरुषार्थ करना 
है तो केवल काम, क्रोध, लोभ या अन्य असंख्य ढुर्गुणों में से दस वीस या 
पचीस का दमन कर लेने-से काम न चलेगा। उसका उच्छेद तो तव होगा 
जव व्यवितत्वाभिमान ही क विध्वंस कर दिया जाय। 

व्यक्तित्वाभिमान का विध्वंस तीन प्रकार से.हो सकता है। या तो 
उसके प्रति अनासक्ति रखी जाय (यह वैराग्य का मार्ग हुआ) या उसे 
“मिथ्या समझ लिया जाय (यह विवेक का मागं हुआ) या उसे भगवान्‌ 
की ओर लगा दिया जाय (यह भक्ति का मागं हुआ) । पिछले मागे की चर्चा 
अगले परिच्छेद में होगी। यहाँ तो हम प्रथम दो भागों की ही वाते कुछ 
विस्तार से बता देना चाहते हैं। 

व्यक्तित्वाभिमान से अनासक्ति होना कोई आसान बात नहीं। 
जन्म-जन्मान्तर से हमारे हृदयो में जो व्यक्तित्वाभिमान दृढ़ होता चला 
आया है उसे शिथिल करने के लिए भी दृढ अभ्यास की आवश्यकता है।' 





१. उपनिषद्‌ भी कहती है -- 
जन्मान्तरशतास्यस्ता मिथ्या संसारवासना। 
सा चिराभ्यासयोगेन बिना न क्षीयते क्वचित मुक्तिक १४ 

इस अभ्यासका क्रम हमें वर्माचार्यो ने बताया है। उन्हीं.की प्रेरणा से हम 
क्षुद्र व्यक्तित्व के वदले अपने महान्‌ व्यक्तित्व की ओर अग्रसर होतेःऔर 
इस प्रकार क्रमशः समूची क्षुद्रता ही से विरक्त होकर आप ही आपःव्यक्ति- 
स्वाभिमान से अनासक्त हो जाते हैं। 
एसे विरले ही मनुष्य होंगे जिन्हें कीति, भूति और सुगति प्रिय न हो। 
क्षुर वणक्तित्व वाला मनुष्य एक ही समय के सुखोपभोग से शान्त नहीं हो 
जाता। वह चाहता है कि जीवन भर उसे ऐसा ही, बल्कि इससे भो अधिक 
सुखोपभोग मिळता जाय'। यह हुआ भूतिःप्रेम का श्रीगणेश । उसके विचारों 
का कुछ विकास होते ही वह परलोक की भी चिन्ता करने लग जाता है और 
सोचता है कि इस जीवन के बाद भो उसे सुखोपभोग को सामग्रियाँ मिलती 
रहें तो बड़ा अच्छा। यह हुआ सुगति प्रेम का श्रीगणेश । वह च्‌ंकि समाज- 
सम्वद्ध है इसलिए वह यह भी चाहता है कि उसके आस-पास वाले उसके 
आड़े न आवे--उसे बुरा न कहें। यह हुआ कोति-प्रेम का श्रीगणेश । धर्मा- 
चायो ने मनुष्य को इन प्रवृत्तियों को पहिचान कर इष्टापू्त' और स्वर्ग नरक 
के अनेक रोचक आख्यान रच दिये हैं जिनके कारण वह कोति, भूति और 
सुगति की प्राप्ति के लिए धर्म की ओर सररतापूर्वक आकृष्ट होता है और 
इस प्रकार क्रमशः इहामुत्र-फलभोग से विरक्त होकर अविद्या माया पर 
विजयं प्राप्त करता है। जो मनुष्य इस मार्ग में अग्रसर हुआ वह निश्चय 
ही महानः के संग्रह में क्षुद्र का त्याग करता चला जायगा। यदि सद्यः लाभ- 
कारी जुए को ठेकेदारी और कोतिलिप्सा. के बीच द्वन्द्व उपस्थित हुआतो 
घमशील व्यक्ति उस ठेकेदारी का त्यीग.क़र देगा। यदि ख्यानत किये 
हुए घन से ईष्ठापूर्त आदि रचकर कीति कमा लेने की इच्छा और सुगत्ति में 


r 
! 


१. यज्ञ यागः इष्ट'' हैँ और कुए, तालाब आदि बनवाना “पर्द” हैं । 
ये स्वर्ग के साधन माने गये हैं। 


२- धरम नीति उपदेसिय ताही। कीरति भूति सुगति प्रिय जाही॥ 
अक Pst जे १९८-२ 








यप) र 





विरतिचिवेक १८५८ | 


द्वन्द्व हो'रहा है तो धर्मशील व्यक्ति उस कीतिलिप्सा का त्याग कर देगा। 
यदि जगत्सा ग्राज्य और: भगवत्प्राप्ति के वीच हन्डर हो रहा है तो वह्‌ जगत्‌" 
साम्राज्य का त्याग कर देगा। 
परन्तु ऐसा त्याग एकदम नहीं वन पड़ता। वह घोर परिश्रमसाघ्य 
है। धर्म को जानते हुए भी उस ओर प्रवृत्ति नहीं होती और अधमे को 
जानते हए भी उस ओर से निवृत्ति नहीं होती।' धर्माचरण की ओर 
सतत परिश्रम करते रहने से ही उस ओर प्रवृत्ति और उसके विपरीत 
आचरण को ओर से निवृत्ति उत्पन्न हुआ करती है। यही मनोवैज्ञानिक । 
सिद्धान्त है। अधमं सद्यः सुख-दायक है--भले ही वह सुख क्षणिक | 
हो--इसलिए क्षुद्र व्यक्तित्व वाले मनुष्यों का अधम को ओर झुकना . | 
स्वाभाविक है। मन को इस प्रवृत्ति के कारण अधर्माचरण बड़। सुगम 
जान पड़ता हैऔर धर्माचरण के लिए बड़ा कष्ट उठाना पड़ता है। 
इसलिए धर्म-नीति का अधिकारी बनने के लिए केवल कीति-भूति--सुगरतिं 
_प्रियता हो की आवश्यकता नहीं है वरन्‌ यह भी आवश्यक है कि धर्म-धुर 
धारण करने की धीरता भी अपने पास हो।* जो धीरता के साथ धर्माचरण 
करता जायगा वह धर्म में ही वह मजा पाने लगेगा कि इसके आगे अपने 
एणों को भौ तुच्छ ही समझेगा।' धमं का प्रारंभ भले हो कष्टकारी हो 





१. जानानि धर्म नं च मे प्रवृततिर्जानास्यधर्म नं च मे निवृत्तिः 

२. धरम. नीति उपदेसिय ताही। कीरति भूति सुगति प्रिय जाही॥ 
१९८- 

नर बर घोर धरम धूर धारी। निगस नीति कह्‌ ते अधिकारी 
_ १९७-२२ 
३. रघुकुल रोति सदा चलि आई। प्रान जाहि बह बचनु न जाई॥ 
१८१-२ 
सिव दधीचि बलि जो कछ भाखा। तन्‌ धन्‌ तजउ बचनु पनु राखा॥ 
१८२-१ 

परन्तु उसका परिणाम अतुल सम्पत्तियों का आकर रहा करता है। धमंशील 
की सुख-सम्पत्ति के विषय में गोस्वामी जी कहते हैं :-- 


सुति बोले गुरु अति सुख पाई । पुन्य पुरुष कहँ महि सुख छाई॥ 

जिमि सरिता सागर पहँ जाहीं। जद्यपि ताहि कामना नाहीं॥ 

तिमि सुख सम्पति बिनहि बोलाये। घरमशील पहि जाहिं सुभाये॥ 
१३४-१३ से १५ 


सुखी मीन सव एक रस अति अगाध जल माहि। 

जधा धमंशीलन्ह के दिन सुख संजुत जाहि॥ 
३२२-२१, २२ 
धर्म क्था है और अधमं क्या है यह परखना बड़ा कठिन है। गीता 
का कहना है कि बड़े-बड़े विद्वान्‌ भी इसके विवेचन में चक्कर खा गये हुँ।' 
वही बात एक परिस्थिति में धम और दूसरी परिस्थिति में अधर्म हो जाती 
है। हम कुछ न करके चुपचाप बंठे रहें तो भी परिस्थिति भेद से हमारा वह्‌ 
सौन भाव कभी धमं में और कभी अधमं में परिगणित हो जायगा । घर्मा- 
चार्य लोग प्रत्येक परिस्थिति का सूक्ष्म विवेचन कहाँ तक कर सकते हैं? 
इसलिए उन्होंने अक्सर धर्म की सर्वसामान्य मोटी-मोटी बातों हो पर खास 

जोर देकर गीता के शब्दों में कह दिया है कि: 


तस्भाच्छास्त्रं प्रमाणं ते कार्याकार्य्यवस्थितौ। 
ज्ञात्वा शास्त्रविधानोक्त कर्म कर्तुमिहाहं सि॥गीता १ ६-२४ 





सिवि दघीचि हरिचन्द नरेशा। सहे घरम हित कोटि कलेस(॥ 


रंतिदेव बलि भूप सुजाना। घरमु घरेउ सहि संकट नाना॥ 


२०९-२५, २६ 
१. क फर्म किमक्ुमेति कवयोऽप्यत्र मोहिताः॥गीता ४-१६ 

विरतिविवेक १८७ 


यदि शास्त्र में भी व्यवस्था न मिळे तो किसी तत्त्वदर्शी की शरण लेकर 
अपनी जिज्ञासा शान्त कर लेनी चाहिए। 


तद्विद्धि प्रणिपातेन परिप्ररनेन सेवया। 
उपदक्ष्यन्ति ते ज्ञानं ज्ञानिनस्तत्त्वर्दाशनः॥ गीता ४1३४ 


गोस्वामी जी ने अपने मानस में अनेक स्थलों पर घर्मतत्त्वों की चर्चा 
की है। उन सबका क्रमवद्ध संग्रह कल्याणमागियों के लिए--और कल्याण- 
मार्गी ही क्यों, सर्वसाधारण के लिए भी--अध्ययन की एक सुन्दर वस्तु है। 
गोस्वामी जी के घर्मसिद्धान्त सम्वन्धी वाक्य तीन खण्डों में विभक्त किये 
जा सकते हैं। पहिला खण्ड है व्यक्तिपरक, दूसरा है कुटुम्बपरक और 
तीसरा है राष्ट्रपरक। पहिले खण्ड में पुरुषों की परख उनके वैर प्रीति आदि 
की बातें, उनके विशिष्ट धमं अर्थात्‌ (१) सत्सङ्ग (२) सेवाधर्म और 
परहितब्रत (३) श्रद्धा-विशवास और सन्तोष (४) सत्य और आहसा तथा 
(५) यज्ञ, दान, तप, जप और अर्चा की चर्चा, युगधर्म का विवेचन और 
धर्मरथ का सुन्दर रूपक सन्निहित होगा। दूसरे खण्ड में गाहँस्थ्य नीति की 
समूची बातें यथा माता, पिता की सेव।, बन्धुओ का महत्त्व, पुत्रों की परख, 
नारी का धर्म, सु और कु गाहंस्थ्य तथा जातीय सम्मान की बातें होंगी। 
तीसरे खण्ड में राजनीति का सब विषय आ जावेगा। 

गाहंस्थ्य धमं की बहुत सी बातें जीव कोटि वाले परिच्छेद में आ चुकी 
हैं। यहाँ उन्हें ढुह्राना व्यर्थ है। राजनीति के सम्बन्ध में गोस्वामी जी 
ने अनेकानेक सुन्दर बातें कही हैं। शासन के आदश के सम्बन्ध में तो राम 
राज्य का पूरा प्रकरण ही भनन करने योग्य है। (देखिए पृष्ठ ४५३ से 
४५४ तथा आगे की भी पंक्तियाँ) इसी प्रकार पृष्ठ ४५८ में पंक्ति ३ से 
१२ तक राम के प्रताप का जो वर्णन आया है वह भी इस प्रसङ्ग में द्रष्टव्य 
ही है। आदर्श शासन में राजा को मूर्तिमन्त विवेक होता चाहिए, मन्त्री 
को परम निर्लोभी मूतिमन्त वेराग्य की तरह रहना चाहिए, राज्यस्थल को 
न केवल सुन्दर वरन्‌ पवित्र भी बना रहना चाहिए, सैनिकों को मूतिमन्त 














१८८ तुलसी-दर्शन 


यम नियम कीः भांति व्यवस्थापक और उपकारी होना चाहिए, रानी कोः 


शान्ति, सुमति और शुचिता के सौंदर्यं का मृतिमन्त अवतार होना चाहिए-+ 
राजतंत्र के शेष जितने अङ्ग हैं उन सबसे सम्पन्न होकर वह सुराजा जब 
सदैव हरिभक्तिपरायण रहेगा, तभी दुर्जय राजमद पर विजथ प्राप्त करके 
मोहमहीप को उसके दलवल सहित परास्त कर सकेगा। और इस प्रकार 
बह्‌ न केवल निष्कंटक होकर राज्य संचालन ही करेगा वरन्‌ अपने उस 


आदर्श शासन के द्वारा वह प्रजाजनों के लिए सुख, सम्पत्ति और सुकाल के 


अक्षय भंडार भी भरता ,जायगा। एक अन्य स्थल पर भी गोस्वामी जी 
ने सचिव को मूतिमन्त सत्य, रान को मूत्तिमती श्रद्धा, सहचारी को मूति- 
मन्तः लक्ष्मीपति सर्वलोकहितकारी विष्णु, कोष को धर्म, अर्थ, काम, मोक्ष 
का सहायक तथा अक्षय आश्रयस्थान और प्रदेश को सुन्दर तथा पवित्र बना 
कर इसी आदशंशासन का चित्र खींचा है।' सुराज्य की महिमा के सम्बन्ध 
में वे कहते हैं :-- 


राम वास वन सम्पति भ्राजा। सुखी प्रजा जनु पाइ सुराजा॥ 


२६१-१३ 
अलिगन गावत नाचत मोरा। जनु सुराजु मंगल चहुँ ओरा॥ 


२६१-१५ 





5 १- सचिब विरागु विवकु नरेसू। विपिन सुहावन पावन - देस।। 

४५ | भट,जब नियम सेल रजबानो। सांत सुमति सुचि सुन्दर रानी॥; 
सकल अंग सम्पन्न सु राऊ। रामचरन आस्रित चित चाऊ। 
ज़ोति मोह सहिपाल. दल सहित विवेक,भुआलू। ,. .. . .., 


` ¬ करत अकटक राज्य पुर सुख सम्पदा सुकाल्‌, ॥२६१-१४ से १८ 


२- सचिव सत्य छदा प्रिय नारी॥ माघव सरिस मीत हितकारी ॥ 
चारि पदारथ भरा भंडारू। पुन्य प्रदेश देस अति चारू॥ 


२१०-२६, २७ 














विरतिविवेक १८९ 


अकं जवास पात बिनु भयऊ। जस' सुरोज खल उद्यम गयऊ॥ 
३३५-६ 
विविधः जंतु संकुल महि श्राजा। प्रजा बाढ़ जिमि पाइ सुराजा॥ 
३३५-१४ 
उनके सुराज का उद्देश्य है “पुर नर नारी” को “सुभग, सुचि, सन्त, घरमसील 
ग्यानी, गुनवन्ता” (१०८-८) वनाना। उनके सुराज्य में “सब नर कर्राह 
परसपर प्रीती। चलहि स्ववरम निरत सुति नीती॥” (४५३-१३) 
ही अभिप्रेत है। 
शासन के आदर्श की इस प्रकार चर्चा करके गोस्वामी जी शासन की 
नीति के सम्बन्ध में भी सुन्दर वाक्य कहते हैं। वे कहते हैं “राजु कि रहइ 
नीति बिन्‌ जाने” (४९७-१) तथा “कुमन्त्र ते राजा...... नार्साह्‌ 
वेगि नीति अस सुनी” (३१२-१८, १९) वे “राजु नीति बिन्‌” को “ख्रम- 
फल” ही समझते हैं। (३१२-१६, १७) वे दमन व्यवस्था को--भय 
को--प्रीति सम्पादन कः साधन भानते हुए कहते हैं “भय विनु होइ न 
प्रीति” (३६९-८) “रन चढ़ि करिय कपट चतुराई। रिपु पर कृपा परम 
कदराई।” (३१०-१९) परन्तु दमन को--दण्ड को--राजनीतिचतुष्टय 
के अन्तर्गत करके वे साम दाम दण्ड भेद चारों को ही सद्धमं पर आश्रित 
बना देते हैं और इस प्रकार अपनी राजनीति को कूटनीति की चाल- 
बाजियों से एकदम दुर हटा लेते हैँ।' 


१. साम दाम अरु दण्ड विभेदा। नुप उस बसाह नाथ कह वेदा॥ । 
नीति धरम के चरन सुहाये। अस जिय जानि नाथ पाह आये। 


धर्महीन प्रभु पद विमुख काल विवस दससीस 
तेहि परिहरि गुन आये सुनहु कोसलाधीस॥ | 
३९१-१४ से १७ 

















१९० तुलसी-दर्शन 
शासक किस प्रकार का.होना चाहिए इस विषय में भी गोस्वामी जी 
ने बहुत उत्तम उक्तियाँ कही हैं। इस सम्बन्ध में निम्न लिखित कुछ पं क्तियां 
देखने योग्य हैं। 
साँसति करि पुनि करहि पसाऊ। नाथ प्रभुन्ह कर सहज सुभाञ॥ 


४६-३ 
गुरु सुर सन्त पितर महि देवा।कर्‌इ सदा नुप सब के सेवा॥ 

७४-२२ 
दिन प्रति देइ विविध विध दाना।सुनइ सास्त्र वर वेद पुराना॥ 

७४-२४ 


जासु राज प्रिय प्रजा दुखारी।सो नूप अवसि नरक अधिकारी॥ 


१९७-१६ 
मुनि तापस जिन्ह से दुख छहहीं। ते नरेस बिनु पावक दहीं ।। 

RA 
कहुँ साँच्‌ सव सुति पतियाहू। चाहिय धरमसील नरनाहू ॥ 

२३९-१९ 


सेवक कर पद नयन से मुख सो साहिवु होइ। 
तुलसी प्रीति की रीति सुनि सुकवि सराहहि सोइ॥ 
२८८-१४, १५ 
तुम्ह मुनि मालु सचिव सिख मानी । पालेहु पुहुमि प्रजा रजधानी॥ 
मुखिया मुख सों चाहिये खान पान कहुँ एक। 
पाइ पोष॒ड सकल अँग तुलसी सहित विवेक ॥ 
राज्य 'धरम सरबसु एतनोई। जिमि मनमाहेँ मनोरथ गोई॥ 
२९१-२४ 
२९२-१ से ३ 











विरतिविवेक १९१ 


इनमें से प्रत्येक पंक्ति पर बहुत कुछ कहा जा सकता है परन्तु अन्तिम उद्ध- 
रण तो एकदम माक का ही है। उसकी गम्भीरता भलीभांति मनन करने 
योग्य है। पृष्ठ १८ में पंक्ति १० से-१५ तक प्राकृत महीपालों का जो 
स्वभाव गोस्वामी जी ने बताया है उसमें राजनीति के अनेक तत्त्व कूट-कूट 
कर भर दिये गये हैं। 

शासक जिस प्रकार का हो उसी प्रकार के उसके परिजन (भृत्य) 
और वैसे ही प्रजाजन भी होने चाहिए। यही सामान्य नियम है। “एरि- 
जन प्रजउ चहिय जस राजा” (२६७-६) । इसीलिए शासक और शासित 
का अन्योन्य सम्वन्ध रहा करता है। दोनों के सहयोग ही में शासन का 
कल्याण है। यही विचार, शासक के निर्वाचन में पंचों का मत आवश्यक 
मानते हुए, गोस्वामी जी ने राजा दशरथ के मुख से कहलाया है-- 


“जौं पाँचहि मत लागइ नीका। करहु हरष हिय रामहि टीका॥” 
१७२-२ 
शासक के लिये राजमद से बढ़ कर विघातक वस्तु और कोई नहीं 
है। इसी मद में आकर कोई राजा कामान्ध हो उठता है, कोई लोभान्ध 
हो उठता है, कोई धर्मान्ध हो उठता है और इस प्रकार प्रजारक्षक बनने के 
बदले प्रजाभक्षक वन बैठता है। गोस्वामी जी कहते हैं कि यह राजमद यद्यपि 
महा कठिन है तथापि साधुसभा सेवन से, सत्संग से--इसका निग्रह किया 
जा सकता है। देखिए--- 
नहि कोऊ अस जनमा जग माहीं।प्रभुता पाइ जाहि मद नाहीं॥ 
३३-१८ 
जग वौराइ राजपद पाये।२५८-२४ 
कही तात तुम्ह नीति सुहाई। सबतें काठेन राजपद भाई॥ 
२५९-२६ 
जो अँचवत मातहि नृप तेई।नाहिन साधु सभा जेहि सेई॥ 
२६०-१ 

















१९२ तुलसी-दशेँद 


इसीलिए शासक यद्यपि “भूप सुसेवित वस नहि लेखिय” (३२१-१५) 
की नीति के अनुसार किसी-का वशी होकर नहीं रहा करता तथापि :उसे 
चाहिए कि अपने को राजमद से वचाने के लिए वह दो चार ऐसे सलाहकार 
अवश्य रखे जो उसकी प्रसन्नता अप्रसन्नता का विचार न करते हुए उसे नेक 
सलाह दे सकें। 
लोकमत में राष्ट्रपरक धर्म की बड़ी महत्ता है इसलिए गोस्वामी जी 
की राजनीति. भी माक की बन पड़ी है। व्यवितपरक धर्म की आवश्यकता 
तो लोकमत तथा साधुमत दोनों ही में है। इसलिए इस सम्बन्ध में यदि 
गोस्वामी जी ने बहुत सी बातें लिखी हुँ तो उचित ही हैं। 
नीतिशास्त्र में पुरुष की परख एक बड़ी महत्वपूर्ण वात है। पुरुष 
की परख अवसर पड़ने पर और उसका स्वभाव देखकर ही की जाती है। 
परख के बिना संग्रह और त्याग की वात ही नहीं वन सकती । सत्संग के 
लिये संग्रहत्याग का यह विचार अत्यन्त आवश्यक है। महापुरुष इस 
संसार में बहुत विरले हैं। हीनजन ही अधिकतर देखे जाते हैं।' इन दोनों 
सम्बन्ध में गोस्वामी जी ने उसी प्रकार अनेकानेक सूक्तियाँ कही हैं जैसी 
“उन्होंने सज्जनों और असज्जनों के संबंध में कहीं हैं। मनुष्यों का आकर्षण 
और विकर्षण छिमा नहीं रहता--बर और प्रेम दुराये नहीं दुरते । जिसका 
जिस ओर स्वार्थं होगा- जहाँ हित जान पड़ेगा--जिससे मन की प्रवृत्ति 
का मेळ बैठ जायगा--वह उसी ओर आकृष्ट भी हो जायगा।* और जिस 
१- कसे कनकु मनि पारिखो पाये। पुरुष परिखियहि समय सुभाये। 
८, २१९-२१ 
- संग्रह्‌ त्याग न बिन्‌ पहिचाने।। ६-११ 
- जहँ तहँ काक उलूक बक मानस सुकृत मराल॥ २७९-५ 
- छखब सनेह्‌ सुभाय स॒हाये। बेर प्रीति नाहि दुर्‌इ दुराये ॥२४४-२८ 
५. जेहि ते कछु निज स्वारय होई। तेहि पर ममता कर सब कोई।। 


४८ २-१० 


XX 

पदार्थ के लिए सच्चा आकर्षण होगा उसके मिल जाने में कोई भी संदेह 
नहीं है।' पुरुष की परख के साथ ही साथ पुरुष की प्रवृत्ति के इस सिद्धान्त 
की परख भी नीतिशास्त्र में परम आवश्यक मानी गई है। 

व्यक्ति के जिन विशिष्ट धर्मो की गोस्वामी जी ने विशेष रूप से चर्चा 
को है वे इस प्रकार हैं:-- 


१. सत्संग 


इस सम्वन्ध में हम सप्तम परिच्छेद में विशेष रूप से लिखने वाले हैं 
इसीलिए यहाँ इसका उल्लेख मात्र पर्याप्त है। 


२. सेवाधर्म और परहितब्रत 
इस सम्वन्ध में भी सप्तम परिच्छेद में विशेष रूप से लिखा जायगा। 
यहाँ इतना ही कह देना पर्याप्त है कि गोस्वामी जी ने लोकसेवा को परम 
धर्म कहा है। जो लोकसेवा में तत्पर रहता है वह, उनके मत में, कभी 
दुखी रह ही नहीं सकता।' 


३. श्रद्धा विश्वास और सन्तोष 


गोस्वामी जी का कहना है कि श्रद्धा के विना कोई धर्म ही नहीं हो 
सकता, विश्वास के विना कोई सिद्धि ही नहीं मिल सकती और सन्तोष 


—————— 00 


१. जेहिके जेहिपर सत्य सनेह्‌ । सो तेहिमिलइ न कछ सन्देह ।।१२०-२ 
२: स्ति कह परम धरम उपकारा॥४३-४ 
परहित सरिस धरम्‌ नाह भाई।।४२१०२५ 
३. कबहु कि दुख सब कर हित ताके। तेहि कि दरिद्र परस मनि जाके॥ 
४९६-२३ 
१२ 

के विना हृदय को विश्राम ही नहीं मिल सकता।' काम और लोभ का 
शोषण करने वाला यदि कोई है तो सन्तोष।? सन्तोष का यह अर्थ नहीं है 
कि भाग्य के भरोसे बैठकर प्राप्ति के सभी प्रयत्न ढीले कर दिये जायँ। 
दैव-दैव की पुकार करना तो हृदय की कायरता का चिह्न है--आलसियो का 
काम हैँ।' सच्चा सन्तोष वह है जो प्रयत्नों का बाधक न होकर, हृदय की 
शान्ति स्थापित करके, उनका साधक वना रहे। 


४, सत्य ओर अहिंसा 
गोस्वामी जी सत्य को सब सुकृतों का मूल समझते हैं और इसके 
आगे “तन्‌, तिय तनय धाम धनु धरनी”आदि सबको तृणवत्‌ तुच्छ मानते 
हैं। उनकी दृष्टि में सत्य के समान कोई दूसरा धर्म ही नहीं है।" जो हाल 
सत्य का है वही अहिसा का हैँ। जैसे सत्य के समान कोई दूसरा धर्म नहीं 
वैसे ही दया (अहिंसा) के समान भी कोई दूसरा धर्म नहीं। यह अहिंसा 
परम धर्म है।* 
१. श्रद्धा विना धरमु नहीं होई।।४८३- १२ 
कवनिउ सिद्धि कि बिनु विस्वासा॥६८३-१२ 
कोउ विश्राम कि पाव तात सहज सन्तोष बिनु ॥२८३-१० 
२. जिमि लोर्भाह्‌ सोखइ सन्तोषा॥३३५-२२ 
बिन्‌ सन्तोष न काम नसाहीं।।४८३-१० 
३. कादर सन कहुं एक अधारा। दव दव आलसी पुकारा॥३६६-१३ 
४. सत्यमूल सब सुकृत सुहाये ॥ १८१-३ 
तनु तिय तनय धाम धनु धरनी। सत्यसंध कहें तन सम बरनी ।। 


१८३-२५ 
धरमु न दुसर सत्य समाना। आगम निगम पुरान बखाना॥ 


२०७-१ 
५. धरम कि दया सरिस हरिजाना।४७५-५ 


परम धरम श्रुति विदित ऑहसा।।५०४-५ 

भगवद्गाता में यज्ञ, तप और दान को प्रधान धर्म माता गया है। 
गोस्वामी जी के समय में यज्ञों की वह महत्ता रह हीं नहीं गयी थी। इतना 
ही नहीं वे संकल्पात्मक समझे जाकर कल्याणमाग के लिये अनिष्टकर कहे 
जात थे। इसीलिए उनकी शक्ति को स्वीकार करते हुए भी गोस्वामी जी ने 
यज्ञविध्वंस के प्रकरणों को बिना टीकाटिप्पणी के ही रहने दिया है। दक्ष- 
यज्ञ, मे घनादयज्ञ, रावणयज्ञ का बारबार विध्वंस हुआ। उन यज्ञों से अमोघ 
फल मिल सकता था, परन्तु वे शिव (कल्याण ):के' साधक न थे इसलिये 
नष्ट किये गये। विश्वामित्र का यज्ञ विश्वकल्याण की साधना के लिए 
था इसलिए उसकी रक्षा की गयी। गोस्वामी जी.के मतानुसार यज्ञ याग 
त्रेता युग का धर्म है आजकल का नहीं। इसी. प्रकार यद्यपि तप की भी 
उन्होंने बड़ी उपयोगिता स्वीकार की है और ब्रह्मा विष्णु महेश सभी को 
तपस्वी बताते हुए 'तपतें अगम न कछु संसारा' कहकर 'तेजविस्तार' के लिए 
इसे आवश्यक माना है फिर भी उनका सिद्धान्त है कि यह सतयुग का धर्म 
हं आजकल का नहीं।' दान को वे आजकल के लिए भी आवश्यक स्वीकार 
करते हूँ। वे कहते 
१. यज्ञदानतपः कमं न त्याज्यं कार्यमेव तत्‌। 
यज्ञो दानं तपइचेव पावनानि मनीषिणाम्‌ ।गीता १८-५ 
तस्मादोमित्युदाहृत्य यज्ञदानतपः क्रियाः। 
प्रवतंच्ते विधानोक्ताः सततं ब्रह्मवादिनाम्‌ गीता १७-२४ 
तपु सुखप्रद दुख दोष नसावा॥। ३८-१४ 
जनि आचरज्‌ करहु मन माहां। सुत तपतें दुलभ कछु नाहीं॥ 
तपबल तें जग सृजइ विधाता। तपबल बिस्नु भये परित्राता 
तपबल संभु करहि संहारा। तपते आगम न कछु संसारा॥ 
७८-७ से ९ 
ध्यान प्रथम जुग सख विधि दूजे। द्वापर परितोषन प्रभु पूजे॥ 
) १७-२१ 


तट 

प्रगट चारि पद धरम के कलि महेँ एक प्रधान। 
येन केन विधि दीन्हें दान करइ कल्यान।।४९१-१, २ 


आजकल दानतत्त्व की जैसी दुव्यंवस्था है वैसी शायद पहिले कभी नहीं 
थी। तब 'येन-क्केन विधि’ दान को कल्याणकर बताकर दानतत्त्व का 
विशेष विवेचन न करना कहाँ तक उचित था यह श्री गोस्वामी जी महा- 
राज ही जानें। बहुत सम्भव'हे कि उन्होंने जानबूझकर यह वात कम ही 
कही हो। कलियुग में मनुष्य स्वभावतः ही स्वार्थी और अतएव संग्रहशील 
रहते हैं। उनकी संग्रहशीलता के कारण राष्ट्र में आथिक वैषम्य होना 
स्वाभाविक ही है। यह वैषम्य यातो साम्यवाद को ठोकरों से दूर हो सकता 
या दान धर्म की प्रेरणा से। संग्रहशीळता के लिये जिस प्रबल प्रयत्न, 
अनवरतं उद्योग, निःसीम घेरयं और विशिष्ट शक्ति की आवश्यकता होती 
है, साम्यवाद उसको कुंठित किये बिना रह नहीं सकता। इन शक्तियों को 
कुंठित करना मानो राष्ट्र ही को कुंठित करना है। इसीलिए भारतीय 
आचार्यों ने साम्यवाद के बदले दानवाद की चर्चा की है। इस दानवाद के 
कारण अकिचनों के अभाव दूर हो जाया करते थे, निराश्रितों को आश्रय 
मिल जाया करते थे, विचारशील ब्रह्मनिष्ठों की जीविका के साधन जुट 
जाया करते थे, मठों, देवाळयों, धर्मशालाओं, अन्नछत्रों आदि के रूप में आग- 
न्तुकों के लिये विश्रान्तिस्थान तैयार रहा करते थे, वाग-वगीचे, कुएँ-तालाव 
आदि बनवाये जाकर राष्ट्र के हितों का साधन हुआ करता था, इसी प्रकार 
न जाने कितने उपायों से समाज में साम्य स्थापन हो जाया करता था। 
गोस्वामी जी के समय में भी न तो सव मठ-मन्दिर आदि ही दूषित थे और 
न सब साधू, ब्राह्मण, पण्डे, पुरोहित आदि। फिर वे कुटिल आलोचक की 
भांति दानतत्त्व के विवेचन का झंझट उठाते ही क्यों। सुपात्र कुपात्र का 
विवेचन ज़िसे करना हो वह करता रहे। उन्होंने तो कलियग में दानधर्म 
की आवश्यकता देखी और इसलिए उसका महत्त्व गा. दिया। एक वात 
और है। उन्होंने कलि के लिये तो केवल हरि नाम अधारा” की ही खूब 

चर्चा की है।' दानघम के इस महत्त्व को तो भागवत आदि पुराणों के 
आधार पर केवल कहीं-कहीं ही लिख दिया है। इसलिए यदि उसका 
विस्तृत विवेचन नहीं किया गया तो कोई आइचर्य नहीं। 

जप और अर्चा पर गोस्वामी जी ने पूर्ण विश्वास प्रकट किया है परन्तु 
अर्चा को--मूतिपुजा को--वे द्वापर का धर्म मानते हैं।' इसलिए वर्तमान 
भारतीय समाज को उन्होंने मठ-मन्दिर, मृति आदि के बिशेष पाठ न पढ़ाकर 
नामजप ही को अधिक सलाह दी है। उनके मत में कलि के लिए नामजप 
के अतिरिक्त दूसरा कोई उपाय ही नहीं है। वैधी भक्ति पर आवश्यकता 
से अधिक जोर देने वाले सञ्जनों को गोस्वामी जी का यह दृष्टिकोण भली 
भांति समझ रखना चाहिए। सप्तम परिच्छेद में नामजप की भौ पर्याप्त 
चर्चा होगी । इसलिए व्यक्ति के विशिष्ट धर्मो का प्रकरण हम यहीं समाप्त 
करते हैं। 

गोस्वामी जी ने युगधर्म की जो चर्चा की है वह भली भांति ध्यान 
देने योग्य है। समय के प्रवाह से समाज के भावों में भी उन्नति-अवनति 


८ 


होती रहती है। जब समाज पूर्ण समृद्ध, सदाचारी और विकासशील रहता 


है तब हम उस युग को सतयुग कहते हैं।जब उससे कुछ निम्न अवस्था 
आती है और स्वार्थ तथा द्वेष की मात्रा स्पष्ट होती है तव त्रेता युग आता है । 
जब पाप और पुण्य का द्वन्द्व खूब स्पष्ट होता है तब द्वापर आता है। और 
१. कलियुग जोय न जग्य न ध्याना। एक अधार रास गुन गाना ॥ 
४९०-१७ 
२. इते प्रवतंते धर्मश्चतुष्पात्तज्जनंधृतः। 
सत्यं दया तपो दानमिति पदा विभोन्‌ प॥ 
x x x 
कलो तु घमं हेतूनां तुयाशोऽधर्म हेतुभिः। 
एघमानेः क्षीयमाणोह्यान्ते सोऽपि विनड्क्ष्यति॥ 
भागवत ११३-१८, २४ 
३. द्वापर परितोषन प्रभु पूजे। १७-२१ 

जब पाप ही का पूर्ण प्रभाव देखा जाता है तव हम उसयुग को कलियुग कहने 
लगते हैं। अपनी पैनी विचारदृष्टि से गोस्वामी जी ने कलियुग के रूप को 
खूब बारीकी से देखा था। उनका कलिवर्मवर्णन बड़ा सुन्दर है (देखिए 
पृष्ठ ४८७ से ४९०) । वे कलियुग का ऐसा वर्णन करके बताते हैं कि चारों 
यूगो में एक हो प्रकार का धर्म नहीं चल सकता। मनुष्य की मानसिक 
स्थिति के अनुसार धम के नियमों में भी हेरफेर होना चाहिए। जो सतयुग 
के लिये सुकर था वह कलियुग के लिये सुगम नहीं हो सकता। इसीलिए 
प्राचीन आचार्यों का अनुकरण करते हुए ध्यान (योग अथवा तप) को 
सतयुग के लिये, यज्ञ (अथवा भगवल्षिमित्तक कर्म) को त्रेता के लिये 
पूजा अर्चा को द्वापर के लिए और केवळ नाम-जप को कलियुग के लिये प्रशस्त 
माना है। 
कलिसस्वन्धी इस युग धर्म के विषय में गोस्वामी जी की एक वात 
हमारी समझ में नहीं आई। वे कहते है कि “कलि कर एक पुनीत प्रतापा, 
मानस पुन्य होहि नहि. पापा” (४९०-२०). पुण्यों की वात जाने 
दीजिए। पाप हो को छ।जिए | अव क्या इस वाक्य से यह समझा जाय कि 
कलियुग में मानस पाप को पाप न कहना चाहिए ? एक कन्या का अिगन 
पुत्री भाव से भी हो सकता है और कान्ताभाव से भी। तब क्या उस कृत्य 
की औचित्य-अनौचित्य-चर्चा में हृदयगत भाव की ओर कुछ भी विचार न 
किया जायगा ? दूसरे का माल अपने पास रख लेना ही जुम नहीं है। जुम 
१. कृतथुग त्रेता द्वापर पुजा मख अर जोग। 

जो गति होइ सो कलि हरि नामें पार्वाह लोग॥ 

कृतयुग सब जोगी बिग्यानी। करि हरि ध्यान त्राह भव प्रानी॥ 

त्रेता विविध जग्य नर करहाँ। प्रभाह सर्माप ,करम भव तरहीं॥ 

द्वापर करि रघुपति पद पुज़ा। नर. भव तर्राह उपाय न दुजा॥ 

कलियुग केवल हरिगुनगाहा। गावत नर पार्वाह भव थाहा॥ 


४९०-११ से १६ 

तो नियत की बदी को देखकर ठहराया जाता है। फिर, गीता का सेद्धान्त 
भी इस सम्बन्ध में विचारणीय है। भगवान्‌ श्रीकृष्ण कहते हैं कि' विषयों 
का ध्यान करने से उनके प्रति आसक्ति उत्पन्न होती है और आसक्ति से 
क्रमशः काम, क्रोध, संमोह, स्मृतिबिभम, बुद्धिनाश और सर्वनाश हो जाता 
है। हमारे मानस-संग से ही हमारे स्वभाव और संस्कारों का निर्माण होता 
हैं और स्वभाव तथा संस्कारों के अनुसार ही हमारे आचार व्यवहार हुआ 
करते हैं। इसलिए कलियुग में मानस पाप होते ही नहीं और पापों की 
परख केवल क्रियाओं तक परिमित है यह कहना कहां तक उपयूक्त होगा ? 
रामचरितमानस के प्रसिद्ध टोकाकार बैजनाथ जी इस पंक्ति की टीका 
में लिखते हैं कि जो रामानुरागी धर्मात्मा हैं वे कलियुगी नहीं कहे जा सकते 
इसलिए वे यदि मन में पाप लावें तो जरूर ही पाप लगेगा। श्री सावन्त 

महोदय (जनकसुताशरण शीतलासहाय जी) अपनी 'मानसपीयूष' टीका 
में यथार्थ ही लिखते हैं कि गोस्वामी जी की पंक्ति का वह भाव नहीं जान 
पड़ता। इतना कहते हुए भी वे मानते हैं कि “पापकर्म न हो इसके लिए 
मन से भी पाप का चिन्तन न करना चाहिए यह आवश्यक है ।” (मानस- 
पीयूष उत्तर काण्ड पृष्ठ ७७८) । तब फिर या तो गोस्वामी जी ने यह बात 
श्रीमद्‌भागवत के लोक के अनुकरण में योंही कह दी है या फिर उन्होंने 
इसे इसलिये कहा है कि जिसमें कलि के कुटिल और दुर्बद्धि जीव भी 
धर्माचरण की ओर उत्साहित हो जायं और, कम से कम, अपने आचरणों पर 





१. ध्यायतो विषयान्‌ पुंसः संगस्तेषूपजायते। 
संगात्संजायते कामः कामात्क्रोधोऽभिजायते॥ 
क्रोधाद्भवति संमोहः संमोहात्स्मृतिविञ्जमः। 
स्मृतिभंशाद्‌ बुद्धिनाशो बुदिनाजञात्प्रणश्यति॥गीता २।६२, ६३ 
२: नानुद्वेष्टि काल सम्राट्‌ स/रंग इव सारभुक्‌ । 
कुशलान्याश सिद्ध्यन्ति नेतराणि कृतानि यत्‌ ॥ 
भागवत १-१८-७ 

कृत्यों पर--तो नियंत्रण प्रारम्भ कर ही दें। हमें यह दूसरा मत ही अधिक 
समीचीन जान पड़ता है। 
यह बात नहीं है कि युगधर्म सव मनुष्यों के लिये समान रहता हो। 
प्रत्येक मनुष्य के हृदय में नित्य ही चारों युगों का चक्र चला करता है। 
जब हृदय में शुद्ध सात्त्विकता विद्यमान हो तव समझना चाहिये कि उसके 
लिये सतयुग है। जव रजोगुण का कुछ प्रभाव पड़ कर कर्मों की ओर रति 
होने लगे तब समझना चाहिए कि उस हृदय के लिये त्रेता युग आ गया। 
जब रजोगुण का शेष दो गुणों की अपेक्षा विशेष आधिक्य होने से हृदय में 
हर्षं शोक आदि भाव डेरे डालने लगें तब समझना चाहिए कि उस व्यक्ति 
के लिए द्वापर आ गया और जब तमोगुण का आधिक्य होने से विरोधपूर्ण 
हृदय हो जाय तब समझना चाहिए कि कलियुग आ गया। विद्वान्‌ लोग 
हृदय के इस युगप्रवाह को पहिचान कर तदनुकूरू युगधर्मं का आचरण किया 
करते हैं। इस तरह प्रत्येक मनुष्य के लिये प्रत्येक युग के धर्म की आवश्यकता 
रहती है। परन्तु जिस समय जिस युग की प्रधानता रहती है उस 
समय के मानवों में उसी युग का विशेष प्रभाव भी रहता . है। इसलिए 
उनके हेतु उसी युग के अनुकूल धर्म की व्यवस्था भी प्रधानरूप से की जाती 
है। 
व्यक्तिपरक धर्म के सम्वन्ध में अन्तिम बात जो हम यहाँ लिखना चाहते 

हैं वह है धर्म रथ का रूपक। यदि रूपक से अलंकारिक वर्णन हटा लिया जाय 
१. नित जुगधमं होहि सब करे। हृदय राममाया के प्रेरे॥ 

सुद्ध सत्व समता विग्याना। कृत प्रभाव प्रसन्न मन जाना॥ 

सत्व बहुत रज कछ रतिकरमा। सब बिधि सुख त्रेता कर धरमा॥ 

बहु रज स्वल्प सत्व कछ तासस। द्वापर चरम्‌ ह्रष भय मानस॥। 

तामस बहुत रजोगुन थोरा। कलि प्रभाव विरोध चहुँ ओरा॥ 

बुध जुग घरमु जानि मन माहीं। तजि अधरम रति धरम कराहीं॥। 


४९१-३ से ८ 

तो उस प्रसंग का तात्पर्य यह होगा कि जिस धर्मभाव का प्रेरक है भगवद्‌- 
भजन और प्रसारक है बल विवेक दम तथा परोपकार, जिस धर्मभाव की 
स्थिति है शौर्यं तथा धैय पर, गौरव है सत्य तथा शील के कारण, जिस घर्म 
भाव के प्रसार का नियंत्रण क्षमा, कृपा और समत्ववुद्धि द्वारा हुआ करता 
है, जिस धर्मभाव पर आरूढ़ होने वाले के पास वैराग्य, सन्तोष, दान, सद्‌- 
बुद्धि, विज्ञान, शम, यम नियम आदि को शक्तियाँ हैं तथा विप्रगुरुसेचा 
रूपी रक्षा का साधन विद्यमान है, उस धर्मभाव वाला व्यक्ति संसार में बिना 
चेष्टा के ही अजेय बन जाता है। वह सहज ही निखिल संसार का हूदय- 
सञ्जाट वन सकता है।' इस प्रसंग में धर्म के २१ अंगों की चर्चा करके तथा 
अस्त्र-स्त्रों के वर्णन में “नाना” शब्द का प्रयोग करके गोस्वामी जी ने 
यह बता दिया है कि धामिक नियमों अथवा धर्म के अंगों की संख्या की कोई 
सीमा नहीं ।* 

जो किसी वस्तु का विशिष्ट गुण है--उस पदार्थ के अस्तित्व के लिये 
आवश्यक है--उसे ही उस पदार्थ का धर्म कहते हैं। जैसे जलाने को अग्नि 

१. सुनहु सखा कहें कृपा निधाना। जेहि जय होइ सो स्यन्दन आना॥ 

सौरज धीरज तेहि रथ चाका। सत्य सील दृढ़ ध्वजा पताका॥ 

बल विवेक दम परहित घोरे। छमा छुपा समता रजु जोरे॥ 

ईस भजन्‌ सारथी सुजाना। विरति चमं सन्तोष कृपाना॥ 

दान परसु बुधि सक्ति प्रचण्डा। वर विज्ञान कठिन कोदण्डा॥ 

अमल अचल सन त्रोन समाना। सम जम नियम सिलीमुख नाना। 

कवच अभेद बिप्र गुरु पूजा। येहि सम विजय उपाय न दूजा॥ 

सखा धर्ममय अस. रथ जाके। जीतन कहें न कतहें रिपु ताके॥ 
४१२-६ से १३ 
२. चक्के, ध्वजा पताका, घोडे, लगाम, सारथी, ढाल तलवार, सांग 
फरसा, धनूष बाण और कवच की चर्चा करके इसमें भी गोस्वामी जी ने 


साधनों के संकेत दिये हैं 

का धमं कहा जाता है। इस दृष्टि से देखने पर विदित होगा कि पूर्णत्व की 
ओर स्वाभाविक प्रवृत्त ही जीव का धर्म है। हमारे हृदय की विकाशशील 
क्रिया ही पुण्य अथवा धर्माङ्ग कहावेगी और ह्वासशीळ क्रिपा को ही हम पाप 
कहेंगे।' यदि हमने पूर्णत्व की प्रसन्नता--अनुकूलता-के' लिये कोई 
काय किया तो वह्‌ होगा धर्म । और यदि अपूर्णत्व--अपने क्षुद्र व्यक्तित्व 
को प्रसन्नता के लिए ही कोई कार्य किया तो वह होगा अधर्म। हमारा धर्मा- 
चरण जितना दृढ़ होता जायगा हमारे क्षुद्र व्यक्तित्व की ओर से हमारा 
वैराग्य भी उतना ही दृढ़ होता जायगा। यदि हम सच्चे धमंशील हैं तो 
सांसारिक वैभवो की ओर, स्वर्ग प्राप्ति की ओर, यहाँ तक कि अपने एक 
व्यक्तित्व की मुक्ति की ओर भी हम कुछ ध्यान न देंगे। इस लोक और 
परलोक के फलभोगों की ओर जो एसी विरवित हो जाती है उसी का नाम 


. है वैराग्य। ऐसा वैराग्य आते ही न तो फिर संकल्पपुरक कर्मों की आवश्य- 


कता रह जाती है और न व्यक्तित्वाभिमान पर आसक्ति। 

किसी कामना के वश जो कर्म किये जाते हुँ वे बन्धनप्रद ही रहा करते 
हूँ। सकाम भाव से यदि हमने अच्छे कर्म किये--धर्माचरण किये--तो 
स्वर्ण श्रृंखला चली अर्थात्‌ स्वर्ग, देवत्व, पुण्य की क्षीणता में फिर मनुष्यत्व 
फिर देवत्व आदि। यदि बुरे कमं किये--अधर्माचरण किथे-तो लौह 
श्रृखला चली अर्थात्‌ नरक, तिर्यक्‌योनित्व इत्यादि का चक्कर लगा। 
हाँ यदि वैराग्यपूरणं हृदय से निष्काम कर्म होते रहे तव फिर बन्धन का कोई 
सवाल ही नहीं रह जाता। 

वैराग्य कुछ आप ही आप तो होता नहीं है। जब महान के संग्रह 
को इच्छा होगी तभी तो क्षुद्र के त्याग की बात आवेगी। संग्रह की यह 
इच्छा हो ही कँसे सकती हैँ जव तक कि हमें उस महान्‌ का कुछ ज्ञान अथवा 
भान न हो जाय। इसलिए वैराग्य का मागं ज्ञान का सहारा लिये बिना 
हमें अन्तिम ध्येय तक नहीं पहुँचा सकता, ऐसा कई आचायों का मत है। 


१. विशेषविवरण केलिए लेखक का, जोव-विज्ञान” ग्रन्थ देखा जावे। 

जब पूर्णत्व का ज्ञान होने पर--सच्चे स्वरूप की सच्ची पहचान होने पर 
सकाम कमो से आप ही आप उपरति हो जाती है! और इस ज्ञान के विना 
बैराग्य दृढ़ नहीं होता तव फिर वैराग्यमार्ग--कर्मभार्ग--की अपेक्षा ज्ञान- 
माग ही श्रेष्ठ और मोक्षप्रद ठहरा। गोस्वामी जी ने कदाचित्‌ इसीलिए 
“ग्यान मोच्छप्रद वेद वखाना” (३०८-४) कह कर केवल ज्ञानमागं के साथ 
ही अपने भक्तिमाग की तुलना की है और वे राग्यमार्ग का कोई स्वतंत्र उल्लेख 
नहीं किया है। फिर भी सच्चे समन्वयमार्गी की भांति उन्होंने अपने भवित 
माग में बै राग्य और विवेक दोनों को समेट लिया है और इस प्रकार न केवल 
वेदान्त के ज्ञानमार्गे को वरन्‌ गीतोक्त निष्क्राम कर्मयोग मार्ग--अनासक्ति- 
योग मार्ग--को भी अपने भक्तिमार्ग का प्रतिरूप बताकर उन्होंने वैराग्य 
मार्ग--कर्ममागं--की भी पूर्ण महत्त्वरक्षा कर दी है। 

व्यक्तित्वाभिमान के विध्वंस के लिये जो दूसरा मार्ग बताया गया 
था वह विवेकमार्ग अथवा ज्ञानमार्ग है। विरवित में चेष्टा छिपी हुई है, 
विवेक में विचार क्रीड़ा कर रहा है। हम कौन हैं, लुम कौन हो, वे कौन हैं 
इत्यादि का विचार करते-करते मनुष्य आसानी से ब्रह्म, जीव और माया 
तत्त्व तक पहुँच जाता है। असल कठिनता जो है वह इन्हीं तोनों तत्त्वों का 
वास्तविक रहस्य समझने में है। बड़े-बड़े दार्शनिकों ने इस सम्वन्ध में अपना 
जीवन खपाया; परन्तु इन तीन तत्त्वों के सम्बन्ध में सर्वजन सम्मत सिद्धान्त 
अभी तक भी स्थिर न कर पाये। भारतीय दर्शनशास्त्रों में वेदान्त दर्शन 
ही ऐसा कहा जाता है, जिसने इन तीन तत्त्वों की गुत्थियाँ सर्वतोअधिक 
संग्राह्मरूप में सुलझाई हैं। परन्तु इस दर्शन के सुयोग्य भाष्यकारों ने 
अद्वैतवाद, विशिष्टाद्वैतवाद, शुद्धाद्वैतवाद, दवैताद्वैतवाद, द्वॅतवाद आदि 
निकाल कर वह गुत्थी फिर उलझा-सी दी है। इन अनेक वादों में अद्वैतावाद 
और विरिष्टाद्वैतवाद ही मुख्य हैं। शेष वाद किसी न किसी प्रकार इनके 
अन्तर्गत हो जाते हैं। अद्वैतवाद के आचायं हैं श्रीशंकराचार्य और विशिष्टा- 


१. करम कि होहि स्वरूर्पाह चीन्हें। ४९६-२५ 

द्वैतवाद के आचायं हैं श्रीरामानुजाचार्य। यदि शंकर कहते हैं कि ब्रह्म केवल 
निर्गुण है तो रामानुज कहते हैं कि केवल सगुण है। यदि शंकर कहते हैं 
कि जीव और जगत्‌ मिथ्या है तो रामानुज कहते हैं कि चित्‌ (जीव) और 
अचित्‌ (जगत्‌) उसी प्रकार सत्य हैं जिस प्रकार ईश्वर (ब्रह्म)! यदि 
शंकर कहते हैं कि जीव और ब्रह्म एक ही हँ--भेद की भावना केवल अम 
है, तथा उनका वह एक्यज्ञान ही मोक्ष है, तो रामानुज कहते हैं कि वे दोनों 
न एक हैं, न एक हो सकते हैं, इसलिए प्रपत्तियोग अथवा उपासनायोग ही 
जीव के परम कल्याण का एकमात्र मार्ग हूँ। तब एसी स्थिति में सहज ही 
प्रश्न उठता है कि व्यक्तित्वाभिमान के विध्वंस के लिये जिस विवेकमार्ग 
को चर्चा की गयी थी, वह अद्वेतमत की ओर झुका होना चाहिये कि विशिष्टा- 
दवेत मत की ओर और गोस्वामी जी ने तत्त्वविवेचन में अद्वैत का पल्ला पकड़ा 
है कि विशिष्टाद्वैत का। 
गोस्वामी जी ने ब्रह्मतत्त्व को जिस प्रकार समझा और समझाया है, 
वह चौथे परिच्छेद में बता दिया गया है। उन्होंने माया के तन्व को जिस 
प्रकार समझा और समझाया है, उसकी चर्चा इसी पंचम परिच्छेद 
के प्रारम्भ में कर दी गई है। उन्होंने जीवतत्त्व के सम्बन्ध में जो कुछ कहा 
बह व्यक्तित्वाभिमानविध्वंस के प्रसंग में विशेष रूप से उपयोगी है। 
व्यवहारदृष्टिसे प्रत्यक्ष देखने पर तो हमें यही विदित होता है कि 
जीव मायावश है और अतएव व्यक्तित्वाभिमानी है। वह परवश है और 
१. मायावस्य जोव अभिमानी। सवस्य साया गुनखानी॥ 
परवस जीव स्ववस भगवन्ता। जीव अनेक एक श्रीकन्ता॥ 
४७७-२६, २७ 
ईदवर अंस जीव अविनाशी। चेतन असल सहज सुखरासो॥ 


५००-९ 
हरस विषाद ग्यान अग्याना। जीव घर्म अहमिति --अभिमाना॥ 


५९-११ 

अनेक है। वह ईइवरांश होने के कारण यद्यपि अविनाशी है, चैतन्य 
है, अमळ है और सहज सुखराशि है, तथापि मायाजन्य “अह” (मैं) इस 
अभिमान के कारण सुख-दुख (हर्ष-विषाद) और ज्ञान-अज्ञान के इन्द्र ही 
उसके धर्म (स्वभाव) कहे जाते हैं। वह अपने को माया काईश नहीं 
समझता। यदि सब प्रतीयमान चैतन्य सत्ताओं में-जीवों में--'एकरस' 
ज्ञान रह जाय तो फि र ईश्वर और जीव का भेद कहाँ रहे। जब तक जीव का 
जीवत्व है अर्थात्‌ जव तक वह अपने को माया वश परिच्छिन्न और अतएव 
जड़ (अज्ञानी) समझता है, तव तक वह ईश की बराबरी किस प्रकार कर 
सकता है। जब तक उसका जड़त्व (अज्ञान) नष्ट नहीं हुआ तक तब तो 
निश्चय ही वह दास है--परवश है--और परमात्मा स्वामी है--निग्रहा- 
नुग्रहकारी स्वामी है। अपने सच्चे स्वरूप का अथवायों कहिये कि परमात्मा 
का ज्ञान होते ही जीवात्मा जो स्वतः परमात्मा हो जाता है फिर उसका 
जीवत्व कहाँ।' | 
जीव के एसे वर्णन के साथ जब हम देखते हैं कि गोस्वामी जी ने अ-गुण 
ब्रह्म का और स्वप्नवत्‌ -ञ्रमवत्‌ मिथ्या--माया का सिद्धान्तरूप से वर्णन 
किया है तथा “व्यवहार! और “परमाथं' में भेद दिखाते हुए कहते हैं :-- 
धरनि धाम धनु पुर परिवारू। सरगु नरक, जहँ लगि व्यवहारू॥ 
देखिय सुनिय गुनिय मन माहीं। मोहमूल परमारथ नाहीं॥ 
२०५-२७, २८ 





साया ईस न आपु कहें जान कहिय सो जीव॥ ३७८-२ 
जो सब के रह ग्यान एक रस। ईश्वर जीर्वाह भेद कहहु कस॥। 
४७७-२५ 
१. साया बस परिछिन्न जड़, जीव कि ईस समान॥४९६-२२ 
दासु विरोध न कीजिए नाथा। काल करस जिव जाके हाथा॥ 
३७५-२५ 
जानत तुम्हाहँ तुर्म्हाह होइ जाई ॥२१९-१९ 

में मानशा ही पड़ता है कि गोस्वामी जी के दाशेनिक सिद्धांत शंकर 
सम्प्रदाय के विशेष अनुकूल हैं। व्यक्तित्वाभिमानविध्वंस के लिये यों भी 
विशिष्टाद्वैतवाद की अपेक्षा अद्वैतवाद ही अधिक उपयुक्त है, क्योंकि विशिष्टा- 
दैत मत के अनुसार तो जीव का व्यक्तित्व नष्ट ही नहीं हो सकता। इसी 
प्रकार अन्य अनेक दार्शनिक गृत्थियां सुलझाने के लिये भी विशिष्टाद्वैतवाद की 
अपेक्षा अद्वतवाद ही अधिक समर्थं हो सका है। गोस्वामी जी में साम्प्रदा- 
यिकता तो थी नहीं। इसलिये उनके समान गम्भीर तत्त्वदर्शी ने भक्त- 
होते हुए भी अद्वैत सिद्धान्त को इस प्रकार अपना लिया तो आचर्य ही क्या 
है। प्रबोधसुधाकरादि ग्रन्य जो शंकराचार्यकृत कहे जाकर शंकर सम्प्रदाय 
में पूणतया मान्य हैं, क्या भक्ति के रस में सराबोर रहकर भी अद्वैत सिद्धान्त 
पर आश्रित नहीं हैँ? मधुसूदन सरस्वती के समान उद्भट अद्वेतवादी 
आचाय क्या परम भक्त नहीं हो गये हैं? एसे दृष्टान्त सम्मुख रहते हए 
भी, आश्चयं है कि अनेक सज्जनों ने गोस्वामी जी के भक्ति प्रवाह 
देखकर उन्हें केवल विसिष्टाद्वैतवादी ही समझ रखा है॥ 

वास्तव में देखा जाय तो अद्वेतवाद और विशिष्टाद्वैतवाद में कोई 
अन्तर भी नहीं। यदि अन्तर है तो केवल दृष्टिकोण का। शंकर ने ब्रह्म 
के दृष्टिकोण से तत्त्व को समझने-समझाने की चेष्टा की है और रामानुज 
ने माया के दृष्टिकोण से। जीव में ब्रह्मा भी है, माया भी है, इसीलिए ज्ञान 
का पूरा रूप जीव के सामने रखने के लिये दोनों दृष्टिकोणों से विचार करने 
की आवश्यकता है। ब्रह्म के दृष्टिकोण से--निविशेष चैतन्यतत्त्व के द ष्टि 
कोण सेतो (“सर्व खल्विदं ब्रह्म”, “नेह नानास्ति किचन", सोऽहमस्मि” 

तत्त्वमसि । (“सो मैं ताहि तोहि नहि भेदा” “रज्जौ यथाहे भ्रमः” “जिमि 

भुजंग बिन्‌ रजु पहिचाने”) आदि की बातें कही जाती हैं और माया के 
दृष्टिकोण से--विशिष्ट चैतन्य तत्त्व के दृष्टिकोण से--“जीव अनेक 
एक श्रीकन्ता, परबस जीव स्वबस भगवन्ता” आदि की बातें कही जाती 
हैं। ब्रह्म के दृष्टिकोण से “कोउ न काहु सुख-दुख कर दाता” “निर्गन नाम 
ना रूप” मोहमूल परमारथ नाहीं “ज्ञान मोच्छप्रद बेद बखाना” ज्ञानी 

प्रभुहि विसेसि पियारा” की वाते कही जाती हैं और माया के दृष्टिकोण 
से कालरूप तिन्ह कहूँ मैं आता, सुभ अरु असुभ करम फल दाता” “मोरे 
अधिक दास पर प्रीती” “सकृत प्रनाम किये अपनाये' “मुकुति निरादरि 
भगति लोभाने” आदि की वातें कही जाती हैं। प्रकृत तत्त्व को दोनों 
दृष्टिकोणों से समझाये बिना काम नहीं चलता। यदि ब्रह्म का दृष्टिकोण 
ही सदैव सम्मुख रखा जाय तो व्यवहार विगड़ता है; जड़ जीव भी 

“सोऽहं सो5हं” कहते हुए समर्थ कहलाने की “हिसिखा” करके लोकमर्यादा 
को तहसनहस करने के लिए तैयार हो जाता है और इस प्रकार स्वतः भी 
बड़ी हानि उठाता है। यदि माया का दृष्टिकोण ही सदैव सामने रखा जाय 
तो 'विभेदकरी' मति की पुष्टि के कारण साम्प्रदायिकता के अनर्थ बढ़ 
चलते हैं और शवों तथा वेष्णवों में लाठियाँ चल पड़ती हैं। यदि अद्वैत 
दृष्टिकोण के बिना तत्त्व का पूरा बोध नहीं होता तो द्वैत दृष्टिकोण के बिना 
उस बोध. का पूरा सुरस भी तो नहीं मिलता-जीव कोटि की पूरी-पूरी 
मर्यादा का पालन भी तो नहीं होता। शंकराचार्य जी ने ये दोनों दृष्टिकोण 
स्वीकार किये हैं। उन्होंने केवल यही कहा है कि मायावाला दृष्टिकोण 
व्यावहारिक दृष्टिकोण है और ब्रह्म वाला पारमाथिक। जो पारमाथिक 
दृष्टिकोण है वही वास्तविक है--सत्य है--और जो व्यावहारिक है वह 
अवास्तविक है, असत्य है। शंकराचार्य जी के मत में सत्य वह ह जो त्रिकाला- 
बाधित हो। उनके मत में सत्य वही है जो अविकारी और एक रस हो। 
इसीलिए उन्होंने परमार्थ और व्यवाहर का यह भेद निकाला। रामानुजा- 
चायं को यह भेद इष्ट न था। इसीलिए उन्होंने व्यवहार पक्ष को अपना 
प्रकृत सिद्धान्त बना डाळा। उनके मत में सत्य वह है जिसको सत्ता 
से इनकार नहीं किया जा सकता। भले ही वह सत्ता परिवर्तनशील 
हो। शंकराचाय ने उद्देश्य विशेष ही से अपने भाष्य लिखे थे। 
इसीलिये-- 

“तावद्‌ गर्जन्ति शास्त्राणि जम्बूका विपिने यथा॥ 
न गर्जति महाभीमो यावद्‌ वेदान्तकेसरी॥'” 

इस उक्ति के अनुसार उन्होंने असत्‌ सिद्धान्तो का खण्डन करके पारमाथिक 
अद्वैत सिद्धान्त ही का प्रतिपादन किया और उन भाष्यों में व्यावहारिक 
सिद्धान्त को कुछ भी महत्ता न दी। रामानुजाचार्य ने भी इसी प्रकार 
उद्देश्य विशेष से अपने भाष्य रचे, क्योंकि उन्हें व्यावहारिक दृष्टिकोण 
की महत्ता स्थापित करनी थी। इसीलिए उन्होंने अद्वैत का खण्डन करके 
केवल विशिष्टाह्वत का मण्डन किया। गोस्वामी जी कुछ खण्डन-मण्डन 
वाले आचार्य तो थे नहीं इसीलिए उन्होंने पारमाथिक और व्यावहारिक 
दोनों दूष्टिकोणों का यथास्थान उपयोग किया है और दोनों को पूरी महत्ता 
दी है। परन्तु उनके समूचे सिद्धान्त वाक्यों का भली भाँति स्वाध्याय 
करने से यह स्पष्ट हो जाता है कि उनका यथार्थ दार्शनिक सिद्धान्त अद्वैत 
हैँ न कि विसिष्टाद्वैत। यह दूसरी बात है कि लोग अपने-अपने तर्क कौशल 
और वुद्धि चातुर्यं से उनके सब शब्दों को खीचखांच कर विरिष्टाद्वैतवाद 
में घटा ळें। यों तो उपनिषद्‌, गीता और वेदान्तसूत्र के वाक्य, भी इसी 
प्रकार अपनी-अपनी ओर खींचे गये हैं। सो जब प्रस्थानत्रय कहाने वाले 
इन महान्‌ ग्रन्थों का यह हाल है, तब गोस्वामी जी महाराज 
की “भाषा भणिति” के सम्बन्ध में ऐसा कर दिया जाय तो आश्चयं ह 
क्या है? 
महामहोपाध्याय पं० गिरिधर शर्मा ने कहा है कि “दावे के साथ 
कहा जा सकता है कि शांकर अद्वैत के विरुद्ध पड़ने वाले साम्प्रदायिक 
विचार रामायण में हैं ही नहीं” (तुलसी निवन्धावळी खण्ड ३, पृष्ठ 
१२७) । राय कृष्ण जी को यह राय पसन्द न आयी इसीलिए. उन्होंने 
महामहोपाध्याय जी के इस लेख का खण्डन नागरी प्रचारिणी पत्रिका 
में प्रकाशित कराया। यदि प्राच्य' महाविद्यार्णव श्रीनगेन्द्रनाथ वसु 
पदो अपने हिन्दी बिश्व कोष (भाग ९, पृष्ठ ६८६) में कहते हैं कि 
“रामायण में कई जगह शंकराचार्य का मत ग्रहण किया गया है” तो 
भावुक भक्त जयरामदास जी दीन “कल्याण वेदान्तांक'” के: पुष्ठ ६०१ में 
“गोस्वामी तुलसीदास जी और अद्वैतवाद” शीर्षक लेख लिकर यह 

सिद्ध करना चाहते हैं कि रामायण में जो कुछ है सो विशिष्टाद्वैतवाद ही है। 
यह सव अपनी-अपनी समझ की वात है।' 

जो लोग ईश्वरांश जीव का परिच्छिन्नत्व' भक्ति की आवश्यकता 
भक्ति के आगे मुक्ति की भी तुच्छता' अवतारवाद' ईश्वर और जीव 
में भेद! आदि बातें देखकर ही गोस्वामी जी को विशिष्टाद्वैतवादी कहने 
लगते हैं, उनसे हमारा अनुरोध है कि वे शंकराचार्य जी के निम्नलिखित 
इलोक, जो उदाहरण के रूप में ही पेश किये जाते है, ध्यानपूर्वक पढ़ जायें । 
संभव है ये सव इलोक आदि शंकराचायं विरचित न हों, परन्तु जब सभी 
पीठों के जगद्गुरु लोग इन्हें आचार्यकृत और अतएव संग्राह्य मान रहे हैं तो 
इतना तो निश्चित है कि ये इलोक अद्वैतवाद के प्रतिकूल नहीं हुँ। 

अग्नेयंथा स्फुलिगाः क्षुद्रास्तु व्युच्चरन्तीति। 


श्र॒त्यर्थं दशेयित्‌ स्वतनोरतनोत्स जीवसन्दोहम्‌ ॥। 
प्रबोधसुधाकर २०८ 


अभिभूतः स एवात्मा जीव इत्यभिधीयते। 
किञ्चिज्ज्ञत्वानीरवरत्वसंसारित्वादिधर्मवान्‌॥ 
सर्ववेदान्तसिद्धान्तसारसग्रह्‌ ३२० 
चित्ते सत्त्वोत्पत्तौ तडिदिव वोघोदयो भवति। 
तह्मेव स स्थिरः स्याद्यदि चित्तं शुद्धिमुपयाति॥ 
शुध्यति हि नान्तरात्मा कृष्णपदांभोजभक्तिमृते। 
वसनमिव क्षारोदैर्भवत्या प्रक्षाल्यते चेतः॥ 
प्रबोधसुघाकर १६६-१६७ 





१. यह परिच्छेद लिख चुकने के बाद हमने पं० विजयानन्द जी त्रिपाठी 
का “गोस्वामी जी श्री तुलसीदास जी के दार्शनिक बिचार” शीर्षक लेख 
जलाई १९३७ के कल्याण में पढ़ा। उन्होंने भी अन्तरंग और बहिरंग परी- 
क्षाओं से सिद्ध किया है कि श्री गास्वामी जी का अद्वैत सिद्धान्त ही हँ। 

मानस में विशेषतः अद्वैतवाद प्रतिपादित है या विशिष्टाद्वतवाद यह 
बिवाद इस सातवे संस्करण के छपने के समय तक भी बना ही हुआ है। 

१४ 








तुळसी-दर्शन 


अस्माक यटुतन्दनां न्रियुगळष्यानाववानाथिनां। 
कि लोकेन दमेन कि नृपतिना स्वर्गापवर्गेश्च किम्‌ ॥ 
प्रवोधसुधाकर २५० 
यावदायुस्त्वया वंद्यो वेदान्तो गुरुरीश्वर: । 
मनसा कमणा वाचा श्रुतिरेवैष निश्चय: | 
भावाद्वत सदा कुर्यात किया द्वैतं न कहिचित्‌ । 
अद्वैतः त्रिषु लोकेषु नाद्वैतं गुरुणा सह॥ 
स्वोपदेश ८६-८७ 


कि स्मर्तव्यं पुरुषैः ? हरिनाम सदा।-प्रस्नोत्तररत्नमालिका ३५ 
को हि जगदूगुरुरुक्तः ? शंभुज्ञानं कुतः ? शिवादेव॥ 








प्रसनोत्तररत्नमालिका ५५ 
स्वात्मेकचिन्तनं यत्तदीइवरध्यानमीरितम्‌ । 
सववेदान्त० १२२ 
जन्मानेकशतैः सदादरयुजा भक्त्या समाराधितो। 
भक्तेरवेदिकलक्षणेन विधिना सन्तुष्ट इशः स्वयं । 
साक्षाच्छीगुरूपमेत्य कृपया दृग्गोचर: सन प्रभः। 
तत्त्व साधु विबोध्य तारयति तान्‌ संसारदुःखार्णवात्‌ ॥ 
१ सवेवेदान्त० २५४ 
शिवप्रसादेन विना न सिद्धि: शिंवप्रसादेन.विना न बद्धि :। 
शिवप्रसादेन विना न युक्तिः शिवप्रसादेन विना न मुक्तिः ।। 


सवेवेदान्त० २७९ 
कन्दं कोटिसुभगं वाञ्छितफलदं दयार्णवं कृषणं । 


त्यक्त्वा कमन्यविषयं नेत्रयुग द्रष्टुमुत्सहते ॥। 


a र न प्र० सु० १८३ 
भूते ष्वन्तर्यामी ज्ञानमयः :॥ 


प्रकृतेः परः परात्मा यदुकुलतिलकः स एवायम्‌ ॥ 


प्रण सु० १९५ 
सत्यपि भेदापगमे नाथ तवाह न मामकीनस्त्वं । 


सामुद्रो हि तरंगः क्वचन समुद्रो न तारंगः ।।षट्पदीस्तोत्र 

ह सब देखकर अनायास ही विदित हो जायगा कि गोस्वामी 
तुलसीदास जी ने किस प्रकार विशिष्टाद्वैत मत के अनुकूल बातें कहते हुए 
भी अपने ग्रन्थ में सिद्धान्तवैषम्य नहीं आने दिया है। हमें न तो अवधवासी 
लाला सीताराम जी की तरह शंकर, रामानुज और रामानन्द जी के 
सिद्धान्तो की त्रिवेणी का ऊहापोह करने की आवश्यकता जान पड़ती है 
और न वावू रामदास गौड़ आदि महानुभावों के समान चार घाट की 
चतुर्धाराओं के विवेचन की आवश्यकता जान पड़ती है। हम ग्रियर्सन 
साहव की इस उक्ति पर भी कि गोस्वामी जी का झुकाव यद्यपि अद्वेतवाद 
की ओर है तथापि हैं वे विशिष्टाद्वैतवादी, अपने को झुकते हुए नहीं 
पाते। हम तो आचार्य प्रवर पं ० रामचन्द्र जी शुक्ल की इस उक्ति से पूर्ण 
सहमत हैं कि “परमार्थ दृष्टि से--शुद्ध ज्ञान की दृष्टि से--तो अद्वैत मत 
गोस्वामी जी को मान्य है परन्तु भक्ति के व्यावहारिक सिद्धान्त के अनुसार 
भेद करके चलना वे अच्छा समझते हैं” (देखिए तुलसी ग्रन्थावली तृतीय 
खंड, पृष्ठ १४५) । 

गोस्वामी जी के तत्त्वसिद्धान्त का इतना विवेचन कर चुकने के बाद 
एक वार फिर मूळतत्त्वों के सम्बन्ध में उनके संक्षिप्त विचार उन्हीं के 
वाक्यों में प्रकट कर देना अनुचित न होगा। 

१. ब्रह्म क्या है ? 

'ब्रह्म ग्यान रत मुनि विग्यानी । मोहि परम अधिकारी जानी ॥ 

लागे करन ब्रह्म उपदेसा । अज अद्वेत अगुन हूदयेसा ॥ 

| अकल अनीह अनाम अरूपा । अनुभवगम्य अखंड अनूपा ॥ 

| मन गोतीत अमल अविनासी । निरविकार निरवधि सुखरासी ॥ 
| ४९६-४ से ७ 
१. यद्यपि लोमश जी का यह निर्गुण मत काकभुशुंडि को रुचिकर 
न जान पड़ा, तथापि यह तो निश्चय है कि उन्हीं काकभुशुंडि जी को 
सगुणमत का मंत्रोपदेश देने वाले इन गुहदेव का प्रधान सिद्धान्त यही 
निर्गुण मत था; जो केवल परम अधिकारियों ही को किया जा सकताथा। 








२१२ तुलसी-दर्शन 
२. जीव क्या है? 





_ 


सो तें ताहि तोहि नहि भेदा। वारि बीचि इव गावहि वेदा॥ 
४९६-८ 
मायावस्य जीव अभिमानी। ईसवस्य माया गुनखानी॥ 
परबस जीव स्ववस भगवन्ता। जीव अनेक एक श्रीकन्ता॥ 
मुधा भेद जद्यपि कृत माया। बिनु हरि जाइ न कोटि उपाया॥ 
४७७-२६ से २८ 
ईश्वर अंस जीव अविनासी। चेतन अमल सहज सुखरासी॥ 
सो मायावस भयउ गोसाई। बंधेउ कीर मरकट की नाई 
५००-९, १० 
३. माया क्या है? 


“मैं अरु मोर तोर तें माया। जेहि बस कीहें जीव निकाया॥ 
गो गोचर जह लगि मनु जाई।सो सब माया जानेहु भाई॥ 


३०७-२३, २४ 





१. माया में न केवल विवतं-रचना-साम्यं (बिद्या) है वरन्‌ बह्‌ 
बिवतं में सतप्रतोति-स्थापन-साम््यं (अविद्या) भी रखती है। राम की 


माया प्रबळ होगा ही क्योंकि वह ब्रह्म की माया है। परन्तु ब्रह्मांश होने के _ 


कारण सुर और असुर भी माया की शक्ति रखते हैं। “गोस्वामी तुलसीदास” 
के लेखकढ्य गोस्वामो जी को “माया” को शंकराचार्य की “माया” से 
भिन्न मानते है। (देखिए पृष्ठ १८७)। वे कहते हैं शंकर के लिए रचना 
श्रम सात्र है, ठुलपी के लिए वह एक तथ्य है। हम नहीं समझ सकते कि 
उनका यह कहना कहाँ तक उचित होगा। एक तो गोस्वामी जी ने ही रचना 
को “नट” का “इन्द्रजाल” कहा है दूसरे स्वतः शंकराचार्य भी साया को 
एकदम मिथ्या नहीं मानते हैं (देखिए सवंवेदान्तसिद्धान्तसार संग्रह श्लोक 
३०५ से ३०७) । 

ज्ञान मान जहे एकहु नाहीं । देख ब्रह्म समान सब माहीं॥ 
३०७-२८ 

जासु सत्यता तें जड़ माया। भास सत्य इव मोह सहाया॥५९-२२ 

एहि विधि जग हरि आस्रित रहई। जदपि असत्य देत दुख अहई॥ 


"जा ५९-२५ 
सुनहु तात माया कृत गुन अरु दोष अनेक ॥ 


गुत यह उभय न देखिअहि देखिअ सो अविवेक॥ २६२-६, ७ 

सो दासी रघुवीर कै समुझे मिथ्या सोपि। 

छूट न राम कृपा विनु नाथ कहाँ पद रोपि॥४३४-२३, २४ 

सो नर इन्द्रजाल नहि भूला। जापर होइ सो नट अनूकूला॥ 
३२२-१४ 


४, सोक्ष क्य्रा है? ४ 


सो साथूज्य मुकुति नर पाइहि॥३७४-१२ 
तजि जोग पावक देह हरिपद लीन भइ जहुँ नहि फिरे ॥३२१-३ 
मोच्छ सकल सुखखानि।। ४८०-१२ 


५. सोक्ष का साधन क्या है? 


सो जानइ जेहि देहु जनाई। जानत तुम्ह ह तुम्हहि होइ जाई॥ 
२१९-१९ 
ग्यान मोच्छप्रद वेद वखाना। ३०८-४ 
सोहमस्मि इति वृत्ति अखंडा। दीप सिखा सोइ परम प्रचंडा॥ 
आतम अनुभव सूख सुप्रकासा। तब भवमूल भेद भ्रम नासा॥ 
५०१-७, ८ 
जो निरविघन पंथ निरबहई।सो कैवल्य परम पद लहई॥ 
५०२-२ 
भगतिहि ग्यानहिं नहि कछु भेदा। उभय हरहि भव संभव खेदा॥ 
४५९९-११ 














२१४ तुलसी-दंशन 
कहहि सन्त मुनि वेद पुराना। नहिं कछु दुरलभ ग्यान समाना॥ 
४९९-११ 
६. ज्ञान के साधन क्या हैं? 


अ) जोगतें ग्याना--३०८-४ 

आ) विनु गुरु होइ कि ग्यात---४८३-८ 

इ) भ्यान कि होइ विराग बिनु--४८३-८ 

ई) विनु सतसंग विवेक न होई---४-२१ 

उ) जोग कुजोग्‌ ग्यानु अग्यानु । जहेँ नहि राम प्रेम परधानू॥ 

२८२-१५ 

यही वह तत्त्ववोध है जो ब्यक्तित्वाभिमान को विध्वंस करने में समर्थ 

हो सकता है। 


धन्याष्टक में ज्ञान की परिभाषा-सी बताते हुए शंकराचार्य जी ने कहा 
है तज्ज्ञान प्रशमकरं यदिन्द्रियाणाम्‌।” गीता में भी ज्ञान का अर्थ इसी 
प्रकार का माना गया है जिसमें अमानित्व, अदंभित्व, अहिसा, शांति, आर्जव 
आदि बहुत सी वातें सम्मिलित हैं (देखिए गीता अध्याय १३ इलोक ७ से 
११) । गोस्वामी जी ने भी, कम से कम अपने विज्ञानदीप के प्रकरण में, 


ज्ञान का यही अर्थ लिखा है। वह पूरा प्रकरण बड़ा सुन्दर है। उसका . 


भावार्थं यहाँ लिख देना अनुचित न होगा। गोस्वामी जी कहते हैं कि हरि- 
कृपा से हमारे हृदय में जो सात्त्विक श्रद्धा उत्पन्न होती तथा जप तप व्रत 


यम नियम और शुभ धर्माचार से जो पष्ट होती रहत 


हती है एवं भावोद्रेक के 
कारण जा रसवती हुआ करती है उसी से हमें परमधर्म रूपी रस मिळता है। 


यह रस तभी मिलता है जब हम विशुद्ध अन्तःकरण से प्रयत्न करें और यह 
स्थिर भी तभी रहता है जब हमारे हृदय में पक्का विश्वास हो। यह निकल 
भी सकता है जब निवृत्ति मार्ग का आश्रय लेकर हम अपनी श्रद्धा को जगत 


की ओर न भटकने दें। इस प्रकार पाया हुआ रस अनासक्ति सन्तोष क्षमा 





| 
| 
| 
| 

धृति मुदिता-विचार दम और सत्यवाक्‌ के संयोग से परिशुद्ध होकर विमल 
वैराग्यरूप नवनीत वन जाता है। शुभाशुभ कर्मो को क्षार करने वाला ' 
योग इस वैराग्य को और भो परिष्कृत करके इसके ममतामल को जला 
देता है। यह परिष्कृत वैराग्य जब दृढ़ समत्व पर स्थित चित्त में स्थिर 
होता है और विज्ञानरूपिणी बुद्धि इसके साथ तुरीयावस्था का योग करके 
विमल ज्योति के लिए प्रयत्न करती है तव विशुद्ध ज्ञान का उदय होता है। 
उसके उदय होते ही सोहमस्मि की अखंड वृत्ति लग जाती. है। आत्मा- 
नुभव का प्रकाश फैल जाता है। मद मोह भेद अम अविद्या आदि आप ही 
आप नष्ट हो जाते हैं। और, इस प्रकार उसे पाकर जीव कृतकृत्य हो जाता 
है। सारांश यह है, कि श्रद्धापूर्वक धर्माचरण करते रहने से विमल वराग्य 
का उदय होता है, उसी पर समत्वबुद्धियुक्त चित्त स्थिर करने से तात्त्विक 
ज्ञान प्रकाशित हो उठता है। इसके प्रकाशित होते ही बिना परिश्रम आप 
ही आप जीव का अविद्यान्धकार दुर हो जाता है और वह एकदम शिव” 
हो जाता है।' 
ब्रह्म, शिव, ईश्वर, ज्ञान, विज्ञान, विवेक, माया, अविद्या, अज्ञान, 
अविवेक, महामोह, मोह, विरति, वैराग्य, कर्म, धर्म आदि आदि शब्दों को 
गोस्वामी जी ने किन स्थलों में किन अर्थों में प्रयुक्त किया है यह स्वतः ही 
एक स्वतन्त्र अनुसंधान का विषय हो सकता है। इस विषय की विवेचना भी 
यद्यपि हमारे व्यं विषय से सम्बन्ध रखती है तथापि अपने निबन्ध की 
कलेवारवृद्धि के भय से हम इसका संकेत मात्र करके चुप रह जाना उचित 
समझते हैं। 
, विरति और विवेक को स्वतंत्र रूप से निर्दोष पथ न रहने दिया जाकर 

गोस्वामी जी ने किस प्रकार उन्हें अपने भक्तिपथ में सम्मिलित कर लिया 
है, यह अगले परिच्छेदों की बात होगी। 





१. देखिए पृष्ठ ५०० पंक्ति ११ से पृष्ठ ५०२ पंक्ति २ तक 























छठवाँ परिच्छेद 
हरिभक्तिपथ 


व्यक्तित्वाभिमान के विध्वंस का तीसरा मार्ग है हरिभक्तपथ। माया 
की प्रबलता के कारण न तो व्यकितित्वाभिमान के प्रति एकदम अनासक्ति 
ही बन पड़ती है और न वह एकदम मिथ्या ही मान लिया जा सकता है 
इसलिए साधारण साधक को इसी में सुगमता जान पड़ती है कि वह 
(व्यक्तित्वाभिमान) भगवान्‌ को ओर लगा दिया जावे। यदि अभिमान 
बना रहना चाहता है तो बना रहे कोई परवाह नहीं। परन्तु वह अभिमान 
मायादासभाव का न रह कर रामदास भाव का बन जाय। इस प्रक्रिया से 
दासोऽहं वाला यह अभिमान किसी दिन निश्चय ही सोऽहं में परिणत 
होकर आफ ही आप विध्वस्त हो जायगा । 
गोस्वामी जी के मत में माया से मुक्त होने की रामबाण ओषधि 
“श्रुतिसम्मत हरिभक्तिपथ संयुत विरति विवेक” है। हम इस पंक्ति के 
प्रत्येक शब्द पर विचार करके गोस्वामी जी के मत को स्पष्ट करने की 
चेष्टा करेंगे। सर्वप्रथम हम भक्ति शब्द को लेते हैं। 
भक्ति के सम्बन्ध में अनेकानेक आचार्यों ने अनेकानेक. परिभाषाएं 
दी हैं। भगवान्‌ श्रीकृष्णचन्द्र का कथन है: 
महात्मानस्तु मां पार्थे देवी प्रकृतिमाश्रिताः। 
भजन्त्यनन्यमनसो ज्ञात्वा भूतादिमव्ययम्‌ ॥ 
गीता अ० ९ इलो० १३ 


१. अस अभिप्रान जाय जनि भोरे। में सेवक रघुपति पति मोरे॥ 


३०५-२३ 
२. स्मरण रहे कि ऐसे सब प्रसंग में माया का अर्थ अविद्या साया ही 
समझना चाहिए पने): 2७१ रूहे 5१ छरे? ०५.७०१ ` 

इस वाक्य में भक्ति की परिभाषा का समूचा रहस्य आ गया है।' 
महात्मा वेदव्यास का कहना है :-- 


देवानां गुणलिगानामानुश्रविककर्मणाम्‌। 

सत्व एवेकमनसो वृत्तिः स्वाभाविकी तु या॥ 

अनिमित्ता भगवति भक्तिः सिद्धे्गरीयसी॥ 
श्रीमद्‌भागवंत स्कं० ३ अ० २५ इलो० ३२-३३ 


निष्काम भाव से स्वभाविकी प्रवृत्ति सत्यमति भगवान में लग जाय 
वही तो भक्ति है। 
देवपि नारद जी का कथन है :-- 
सात्वस्मित्‌_ परमप्रेमरूपा--भवितसूत्र ॥२॥ 


सा भक्तिः परमाशुद्धा कृष्णदास्यप्रदा च या। 
नारद पञ्चरात्र १ रात्र १ अध्याय १८ इलोक 


महषि शाण्डिल्य का वचन हैन 
सा परानुरक्तिरीइवरे (शाण्डिल्य भवितसूत्र ११।१) 
सर्वस्मादधिकः स्नेहो भक्तिरित्युच्यते बुधैः (शाण्डिल्य तत्त्वसुधा) 

भाष्यकार श्री रामातुजाचायं का मत है: 
स्नेहपूर्वमनुध्यानं भक्तिरित्युच्यते वुधेः। १ 

(गीता पर श्रीरामानुजभाष्य ७ अध्याय १ इलोक) 

भावुक भक्तराज श्री रूपगोस्वामी का सिद्धान्त है: 
टक यक 

१. गोता के इस इलोक में देवीप्रकृतिमाश्रिता और सहात्मनः से साधक 
अव्ययं (निराकार) भूतादि (सुराकार) और मां (नराकार) से साध्य; 
तथा ज्ञात्वा भजन्ति अनन्यमनसः से साधना कें भाव स्पष्ट होते हैं। इस 
तरह इस इलोक में भक्ति की पुरी परिभाषा सिल जाती है। 

क्लेशघ्नी-शुभदा मोक्षलघुताकृत्‌ - सुदुर्लभा। 
सान्द्रानन्दविशेषात्मा श्रीक्रष्णाकर्षणी च सा॥ 
(श्री हरिभक्तिरसामृतसिधु प्रथम लहरी ूर्वविभाग १३ शलोक) 
इन सव उक्तियो का सारांश यही है कि भक्ति में प्रेम का भाव अव- 
श्यम्भावी है। परन्तु इतना होते हुए भी भागवतकार का कथन है: 
उक्त पुरस्तादेतत्ते चेद्यः सिद्धि यथागतः। 
द्विषन्नपि हृषीकेशं किमुताधोक्षजप्रियाः॥ 
नृणां निःश्रेयसार्थाय व्यक्तिर्भगवतो नृप। 
अव्ययस्याप्रेमस्य निर्गुणस्य गुणात्मनः॥ 
। कामं क्रोध भय स्नेहमैक्यं सौहृदमेव च। 
नित्यं हरी विदधतो यान्ति तन्मयतां हि ते ॥ 
(श्रीमद्भागवत स्कं० १० अ० २९ इलो ० १३, १४, १५) 
| यही नहीं जगद्गुरु शंकराचाय तो कहते हैं कि मनसा वाचा कर्मणा 
। जो कुछ होता अथवा किया जाता है वह सव भक्ति के ही अन्तर्गत समझा 
| जा सकता है: देखिए: 
। आत्मा त्वं गिरिजा मतिः सहचराः प्राणाः शरीरं गृह 
॥ पूजा ते विषयोपभोगरचना निद्रा समाधिस्थिति:॥ 
|| संचारः पदयोः प्रदक्षिणविधिः स्त्रोत्राणि सर्वा गिरो। 
| यद्यत्कमं करोमि तत्तदखिलं शंभो तवाराधनम्‌*॥ 
| || ` (शिवमानस पुजास्तोत्र ४ इलोक) 
उपर्युक्त उक्तियों में जगद्गुरु शंकराचार्य के वाक्य तो भक्ति के 
अतिव्यापक रूप को प्रकट कर रहे हैं, भागवत के तीन इलोक उसके 








१. नानक जो ने भी इसो भाव पर कहा है-- 
जेता चलू तेतो परदखना जो कुछ करूँ सो पुजा। 
नानक निसदिन रामभजन बिन भाव न लाडे दूजा॥ 

व्यापक रूप की ओर संकेत कर रहे हैं और शेष वाक्य उसके प्रकत रूप 
को स्पष्ट कर रहे हैं। 
गोस्वामी तुलसीदास जी ने भक्ति की जो परिभाषा दी है वह इस 
प्रकार है-- 
जातें वेगि द्रवउं मैं भाई । सो मम भगति भगत सुखदाई ॥। 
३०८-५ 
इस परिभाषा की सबसे बड़ी खूबी यह है कि इस एक ही पंक्ति में 
भक्ति के तीनों रूपों की चर्चा हो गयी है। 
भक्ति के पहले रूप (अतिव्यापक रूप) का रहस्य देखिए। भक्ति भाव 
है, कि क्रिवा है कि विचार है इस वात को गोस्वामी जी अपनी परिभाषा में 
अस्पष्टः रख कर बता देते हैं कि यों तो परमात्मा को द्रवीभूत करने वाले 
अथवा यों कहिये कि परमात्मा को प्रसन्न करने वाले (उनके नियमों के अनु 
कूल कहाने वाले) जो भी भाव, जो भौ विचार और जो भी काय होंगे वे 
सव भक्ति ही कहावेंगे तथापि जिस भक्तिपद्धति से परमात्मा शीघ्र (वेगि) 
द्रवीभूत होते हैं वही भगवत्कारुण्य का विशेष सम्पादन कर सकती है 
(कहहु सो भगति करहु जेहि दाया) और वही भक्त को सुखदाई भी रहा 
करती है (सो मम भगति भगत सुखदाई) । इस प्रकार गोस्वामी जी 
यद्यपि भक्ति के प्रकृत रूप को ही विशेष संग्राह्य बताते हैं तथापि वे इतना 
और संकेत कर देते हैं कि भक्ति का अतिव्यापक रूप भी है। 
भक्ति के दूसरे अथवा व्यापक रूप का रहस्य भी इसी परिभाषा में 
बहुत अच्छी तरह प्रकट हो जाता है। इस रूप में केवल तन्मयता पर 
जोर रहता है। वह तन्मयता स्नेह मोह भय क्रोध अथवा किसी अन्य प्रकार 
से भी क्यों न हो। ये जितने प्रकार हैं वे या तो राग के अंतर्गत होंगे या 
१. “जाते” का “जा” कोई भाव है कि विचार है कि क्रिया; यह 
सामान्यतः तो अस्पष्ट ही है। विचार करने पर भले ही स्पष्ट हो। 

वेष के। आर्यो और बानरों ने राग के मागं से तन्मयता प्राप्त की और 
राक्षसों ने द्वेष के मार्ग से। गोस्वामी जी ने राक्षसों के वैरभाव को भी 
स्मरण का एक अंग माना है और इस प्रकार उन्हें भी भगवत्कृपा का पात्र 
बना दिया है।' राग और द्वेष--रीझ और खीझ-- के इस रहस्य को लेकर 
ही तो वे कहते हैं :-- 
तुलसी अपने राम को रीझ भजो क॑ खीझ॥ 

राग और ट्रेष--क्रपा और क्रोध--के भावों को एक साथ प्रकट 
करने के लिए गोस्वामी जी ने “द्रवहुँ” शब्द को चुना है। आप्टे महोदय 
अपने कोष में लिखते हैं :--- 


द्रु (द्रवित=) (1) ० २०८७ ०००९ (१1६ 4150) द्रवति हृदयमेतत्‌ 
¬द्गवीभूत to be melted as with pity ect, (ii) to rust, attack, 
assault quickly. B. K. 9-95 


भक्ति के तीसरे रूप की स्पष्टता तो इस परिभाषा में है ही। गोस्वामी 
जी का 'द्रवहुँ” शब्द अन्य स्थलों में केवल दयाद्र होने के अर्थ में ही प्रयुक्त 
हुआ है। भाई शब्द भी प्रीति का द्योतक है न कि विरोध आदि किसी भाव 
का। वे अन्यत्र “भक्ति” को “द्वेष” से भिन्न बताकर उसके प्रकृतरूप 
ही की पुष्टि कर रहे हैं। वे तो “भक्ति” को “प्रपत्ति” से भी पथक 
बताते हुए कहते हैं :-- 

मोरे जिय भरोस दृढ़ नाहीं। भगति बिरति न ग्यान मन माहीं ॥ 

नहि सतसंग जोग्‌ जप जागा। नहि दृढ़ चरण कमल अनरागा।। 

एक वानि करुनानिधान की । सो प्रिय जाके गति न आन की || 


३०४-९ से ११ 


१. उपारम मृढुचित करुताकर। बयरु भाव सुनिरत मोहि निसिचर। 
देहि परम गति स। जिय जानी। अस कृपाल को कहह भवानी ॥ 


३९४-१७, १८ 





| 
| 
| 

इसलिए गोस्वामी जी ने जिस भक्ति का उपदेश सर्वसाधारण के लिये 
दिया है उसमें प्रेमभाव अनिवार्य है। 

गोस्वामी जी की परिभाषा का सीधासादा अर्थ इस प्रकार होगा :--- 

“भक्ति वह (संज्ञा, क्रिया, भावना अथवा तीनों का समन्वय) है 
जो भक्त का हृदयाह्वादत करते हुए भगवान्‌ को शीघ्र प्रसन्न (दयाद्रे) 
कर लेने में समर्थ हो।”* 

इस अर्थ में भक्ति का प्रकृतरूप ही विशेष रूप से प्रकट हो रहा है। 
पहिली वातं तो यह है कि इसमें दो हृदयों के द्रवीभूत होने की चर्चा है 
(भगवान्‌ के द्रवित होने और भक्त के सुखी होने की बात है) इसलिए 
निश्चय ही वह प्रेमभावना से सम्वद्ध वस्तु है। दूसरी बात यह है कि वह 
भगवान्‌ की कृपा सम्पादन कराने वाली--उनको द्रवीभूत करनेवाली-- 
वस्तु है। तीसरी वात यह है कि वह भगवान्‌ को द्रवित ही नहीं वरन्‌ शीघ्र 
द्रवित करने वाली वस्तु है। चौथी बात यह है कि वह ऐसे परब्रह्म पर- 
मात्मा की ओर अमित होती है जो आध्यात्मिक (निराकार) आधिदैविक 
(सुराकार) और आधिभौतिक (नराकार) झांकियों वाला होकर भी 
व्यक्तित्ववान्‌ (मैं) और जीवों की ओर भातृत्वभाव युक्त (भाई) समझा 
जाता है। पांचवी वात यह है कि यद्यपि वह भक्तहूदयों की आनन्दः 
परिप्लावित करने वाळी भावना है तथापि उसे परमात्मा ही की वस्तु-- 
दिव्य वस्तु मम भगति/--समझता चाहेए। 

पहिली बात में विशुद्ध प्रेम के साथ ही साथ प्रपत्ति-शरणागति की 
तथा निष्काम सेवा की भी सभी बातें आ जाती हैं। दूसरी वात में भगवान्‌ 
की कृपा उनकी प्रसन्नता, उनकी स्वीकृति, उनका अपनाया जाना, उनका 





१. निर्वानदायक क्रोध जाकर भगति अबसहि बस करी ३१४-२४ 
महबि शाण्डिल्य का निम्नलिखित सूत्र भी विशुद्ध भक्ति को द्वेष 
की भावना से अलग कर रहा है-- 
दवेषप्रतिपक्षभावाद्‌ रसशब्दाच्च रागः॥।१।१।६ 

साक्षात्कार आदि सभी कुछ सम्मिलित हैं। स्मरण रहे कि भक्तिमार्गियों 
का मुख्य ध्येय यही है न कि मुक्तित। तीसरी बात में भक्ति की श्रेष्ठता 
भली भांति ध्वनित हो जाती है क्योंके ध्येय को शी घ्रातिशी घ्र प्राप्त कराने 
वाला--बिना परिश्रम सरलतापूर्वक मिला देने वाला--मार्ग यही है।' 
चौथी बात में आराध्य की पूर्णता पर पर्याप्त प्रकाश पड़ रहा है।' पाँचवीं 
बात में भक्ति का लोकोत्तर आनन्द तथा उसका भगवत्कृपा-साध्यत्व स्पष्ट 
ही है। भक्ति की परिभाषा में इन बातों से अधिक और चाहिए ही 
क्या? 

“अक्ति” के बाद दूसरा विचायं शब्द है “हरि”। अल्लाहभवित, 
शिवभक्ति आदि की बात न कहकर गोस्वामी जी ने हरिभक्ति की बात 
कही है। भगवान्‌ के अभारतीय नाम रूपों और भावों का तो गोस्वामी 
जी ने जानबूझ कर परित्याग किया है। भारतीय नामरूपों और भावों 
में भी अथवा यों कहिये कि भारतीय देवताओं में भी उन्होंने बहुत काट- 
छाँट कर दी है। त्रिवेद और पञ्चदेव को छोड़कर कर शेष देवगण (विशे- 
षकर इन्द्रादि वैदिक देव) इसलिए त्याज्य हुए कि (१) गोस्वामी जी 
के समय में भारत के सामान्य वातावरण से उन देवताओं की प्रधानता 
दूर हट चुकी थी। (२) वे न केवल विविध भोगों के--क्षुद्र सिद्धियों के-- 
देनेवाले बताये जाते थे वरन, स्वत: भी मोक्ष के अनधिकारी और केवळ 
भोग के लिये ही शरीर धारण करने वाले समझे जाते थे । (३) वेदिक 
काल से ही उन देवताओं के साथ ऐसी कहानियाँ जोड़ दी गयी थीं,जो आध्या- 
त्मिक दृष्टि से उत्तम अर्थ रखते हुए भी आधिभौतिक दृष्टि से उन देवताओं 
की दुश्चरित्रता, उच्छुखलता और नीचता ही घोषित कर रही थीं। 


१. सुगमता, सुखदाता आदि के कारण यह मार्ग अन्य मार्गो की अपेक्षा 
शीघ्र सिद्धिदायक कहा गया है। 

२. गोस्वामी जो के राम, जो यहाँ अपने को “मं कह रहे हैं किस प्रकार 
त्रिविध पूर्णेता-पुक्त हैं यह चतुर्थ परिच्छेद में समझा दिया गया है। 

रहे त्रिदेव और पंचदेव सो उनमें गौरी, गणेश, सूर्य और ब्रह्मा की 
महत्ता जिन कई कारणों से सर्वसाधारण की दृष्टि से हट चुकी थीं वे हम 
द्वितीय परिच्छेद में बता आये हैं। यहाँ शंकरभक्ति और हरिभक्ति की 
तुलना में जो बातें कही जायंगी उनमें से अनेक प्रकारान्तर से गौरीभक्ति, 
गणेश-भक्ति, सूर्यभक्ति आदि के सम्बन्ध में भी घटा ली जा सकती है। 

यह कहा जा चुका है कि भारत में विष्णुभक्ति की अपेक्षा शंकर- 
भक्ति का कुछ कम प्राधान्य न था। गोस्वामी तुलसीदास जी ने शंकरजी 
के लिये भी अपनी परम आस्था दिखाई है और उनकी भक्ति के लिये भी 
बहुत बड़ा मान दिया है। यहाँ तक कि वे अपनी विष्णुभक्ति के लिये 
शंकरभक्ति का होना अनिवार्य मानते हैं।' परन्तु उन्होंने लोकहितार्थ 
हरिभक्ति ही को प्राधान्य दिया है। उनके इस निश्चय के कई कारण जान 
पड़ते हैं जिनमें से कुछ इस प्रकार हैं -- 

(१) उन्हें बाल्यकाल से ही हरिभक्ति की शिक्षा मिली थी। इसी 
भक्ति पर उनकी पूर्ण श्रद्धा हो चुकी थी और अटल विश्वास जम चुका 
था। विचार करने पर भी उन्हें ऐसा कोई कारण नहीं मिला जिससे हरि 
की भक्ति का परित्याग करके किसी अन्य की भक्ति को ग्रहण करने की 
आवश्यकता जान पड़े। 

(२) शक्ति की उपासना के साथ वाममार्ग का, और शंकर की 
उपासना के साथ वैराग्य और सन्यास का, अधिक सम्वन्ध है। लोकरक्षा 
का भाव जगद्‌ रक्षक विष्णु की भक्ति के साथ ही विशेष रूप से सम्बद्ध 
है। गोस्वामी जी साधुमत के साथ लोकमत का भी सामंजस्य चाहते 
थे। इसलिए उन्हें विष्णुभक्ति अथवा हरिभक्ति ही अधिक उपयूक्त जान 
पड़ी। जो भक्ति केवल व्यक्तिगत साधना के रूप में हो उससे कहीं बढ़ 
कर वह भक्ति है जो व्यक्तिगत साधना के साथ ही साथ लोकरक्षा के 





१. अउरउ एक गुपुत मत सर्बाह्‌ कहहुँ कर जोरि। 
संकर भजन बिना तर भगति न पावइ सोरि॥४६३-२१, २२ 


MEN 

भाव भी दृढ करे। गोस्वामी जी ने शंकर तथा उनकी भक्ति के जिस रूप 
को मान दिया भी है वह व्यक्तिगत साधना तथा लोकरक्षा दोनों को सँभाले 
हुए है। 

(३) विष्णुभक्ति का जँसा सांगोपांग विवेचन है और पुराणों 
इत्यादि के द्वारा वह जिस प्रकार सर्वसाधारण में विशेषरूप से प्रचलित हो 
गयी है उस प्रकार से न तो शिवभक्त का विवेचन ही हुआ और न प्रचार 
ही। हरि के नाम, रूप, लोला और धाम को जो हृदयाकर्षक विशेषताएँ 
प्रकट को गयी हैं वे शंकर जी के नाम, रूप, लीला, और धाम के वर्णन की 
अपेक्षा अधिक रोचक बन पड़ी हैं। 

(४) आराध्य के त्रैविध्य का--निराकार, सुराकार और नराकार 
रूप का--जैसा महत्त्व हरि में है वैसा शंकर में नहीं। अवतारवाद की स्प- 
ष्टता तो केवल हरि ही की विशिष्ट वस्तु है। यह अवश्य है कि शंकर 
भक्तों ने भगवान्‌ शंकर के भी अनेक अवतार माने हैं परन्तु वे अवतार 
अपना कोई एतिहासिक महत्त्व नहीं रखते। वे अधिकांश में बिजली 
की तरह आये और चले गये। भारतभूमि और भारतीय जनता के साथ 
उनका कोई अमिट सम्बन्ध स्थापन नहीं होने पाया। हरि के अवतारों 
का यह हाल नहीं है वे मनुष्यों में पले, मनुष्यों में बढ़े और मनुष्यों में न 
केवल अपने वंशज वरन्‌ अपनी अमिट छाप भी छोड़ गये। भगवान्‌ राम 
और भगवान कृष्ण के समान लोकनायक महापुरुष हरि ही के अवतार 
माने गये हैं। ऐसे अवतारों की चर्चा देखकर ही अवतारवाद की स्पष्टता को 

हरि ही को विशिष्ट वस्तु कहा जाता है।' 


१. स्वामी रामानन्द जी की सन्तमत वाली शिष्य परम्परा ने अवतार- 
बाद को (साथ ही साथ मूतिपुजा को भो) उड़ा देने को चेष्टा की, परन्तु वह 
कतार न हो सको । अन्य कई बातों मे सिद्ध सन्तो में मतैक्य रखते हुए भी 
गोस्वामी जो श्रुतिसम्मत अवतारवाद के --राम कृष्ण की उपासना के--- 
कट्टर पोषक थे। 

जान पड़ता है कि जानबूझकर ही गोस्वामी जी ने यहाँ विष्णु भग- 
वान्‌ के अन्य सब नामों की अपेक्षा हरिनाम को विशेष महत्त्व दिया है। 
हरि शब्द का अर्थ करते हुए जगद्गुरु शंकराचार्य जी विष्णु-सहस्रनाम 
की टीका में लिखते हैं “स्मृतिमात्रेण पूंसां पापं हरतीति हरिदणत्वाद्वा 
हरिः, 'हराम्यघ च स्मर्तृणां हविर्भाग ऋतुष्वहं वर्णश्च मे हरिर्वेति तस्मा- 
द्वरिरहं स्मृतः। इति भगवद्वचनात्‌” सारांश यहहै कि हरि--(१) 
पापों को दूर कर देने वाला (परम कल्याणकारी), (२) हरिद्वर्ण--हरित्‌ 
का अर्थ दिशाएँ भी होतः है--और विष्णु का वर्ण वह है जिसमें अन्य सब 
वर्णों का लय ही जाता है इसलिए हरिद्वर्ण का अर्थ होगा अनन्त विज्ञाल | 
इसलिए आराध्य के उत्कृष्ट गुणों का द्योतन करने के लिये वह शब्द सर्व- 
थैव उपयुक्त है। . 

इस नाम की दूसरी विशेषता यह है कि यह राम और कृष्ण नामों 
के साथ घनिष्ठ रूप से सम्वद्ध है। कलिसन्तरणोपनिपद्‌ में लिखा है “'द्वाप- 
रान्ते नारदो ब्रह्माणं जगाम कथं भगवान्‌ गां पर्यटन्‌ कलि सन्तरेयमिति 
सहोवाच ब्रह्मा साथु पृष्टोऽस्मि सर्वश्रुतिरहस्यं गोप्यं तत्‌ श्रृणु येन कलि- 
संसारं तरिष्यसि। भगवत आदिपुरुषस्य नारायणस्य नामोच्चारमात्रेण 
निर्वूतकलिर्भवति। नारदः प्रपच्छ तन्नाम किमिति सहोवाच हिरण्यः 
गर्भ: हरेराम हरेराम। राम राम हरे हरे। हरेकृष्ण हरेकृष्ण कृष्ण कृष्ण 
हरे हरे॥ इति पोडशक .नाम्नां कलिकल्मषनाशनम । नातः परतरोपायः 
सर्ववेदेषु दृश्यते” इस उक्ति में राम, कृष्ण और हरिनासों का संयोग 
बताया गया है। “हरि चरित्र मानस तुम्ह गावा” आदि वाक्यों में गोस्वामी 
जी ने राम के लिये हरि शब्द का प्रयोग किया हैं और “जीह जसोमति हरि 


१. परमात्मा को सर्वगत (अनन्त विशाल) और सर्वहित (परम- 
कल्याणकारी) जान कर ही भजने की आज्ञा भगवान्‌ रामचन्द्र जी ।निम्न- 
लिखित पंक्ति में देते हैं -- 

सदा सर्वगत सर्वहित जानि करेहु अति प्रेम।।४५१-१६ 

२५ 

हलधर से” कहकर उन्होंने कृष्ण के लिये भी हरि शब्द का प्रयोग किया है। 
इसलिए रामभक्ति और कृष्णभक्ति को एक ही भक्ति की दो शाखाएँ अथवा 
एक हो भक्ति के दो रूप बताने के अभिप्राय से गोस्वामी जी ने यहाँ हरि- 
भक्ति की बात कही है। विरति और विवेक का विशेष उपयोग करने से 
उन्होंने कृष्णणक्ति की अपेक्षा रामभक्ति को श्रेष्ठ अवश्य समझा, परन्तु 
उनको रामभक्ति समूची हरिभक्ति का विशुद्धतम रूप बनकर ही रही। 
उसमें सोलह कला और बारह कला के-से झंझटों को कोई स्थान नहीं 
दिया गया। इसलिए उन्होंने अपनी अभीष्ट भक्तिपद्धति के परिचयार्थ 
यहाँ व्यापक ,नाम--हरिभाक्त--ही पसन्द किया। वे जिस तरह शंकर- 
भक्तों को अपनी ओर समेटना चाहते थे उसी तरह कृष्ण भक्तों को भी। 
शंकरभक्ति को अपनी पद्धति का आवश्यक अंग बनाकर उन्होंने शंकर- 
भवतो को समेटा और अपनो भक्तिपद्धति को हरिभक्ति नाम देकर उन्होंने 
कृष्णभक्तों को भो सन्तुष्ट कर दिया। 
इस नाम को तीसरी विशेषता यह्‌ है कि अनेकानेक भक्त आचायों 

ने भगवन्नाम को सहिमा में इसी नाम का विशेष प्रयोग किया है। वैदिक 
ऋतचाओं के आदि में जब तक “हरिः: ओं” न कहा जाय तब तक पाठ 
का प्रारम्भ हो नहीं होता। फिर, 

नित्योत्सत्रस्तदा तेषां नित्य श्रीनित्य मंगलम्‌ । 

येषां हृदिस्थो भगवान्‌ मंगलायतनो हरिः ॥--जमदरिनि 

हरेर्नामैव नामेव नार्भव मम जीवनं। 

कलौ नास्त्येव नास्त्येव नास्त्येव गतिरन्यथा।।-_विढुर 

हरिहरेति पापानि दुष्टचित्तैरपि स्मृतः। 

अनिच्छयापि ` संस्पृष्टो दहत्येव हि पावकः॥--अंगिरा 


सकृढुच्चरितं येन हरिरित्यक्षरद्वयम्‌। 
वद्धः परिकरस्तेन मोक्षाय गमनं प्रति॥--पाराशर 

आलोड्य सर्वशास्त्राणि विचार्येवे पुनः घुनः। 
इदमेकं सुनिष्णन्नं ध्येयो नारायणो ` हृरिः॥--शुकः 


“कि स्मत्तव्यं पुरुषः? हरिनाम सदा--शंकराचायं (प्रश्नोत्तरी) 
आदि अनेकानेक श्लोक हरिनाम महिमा के साथी हैं। गोस्वामी जी 
ने इन सव आचायों के निष्कर्ष को अमान्य करने की कोई आवश्यकता 
ही नहीं समझी। इसलिए यद्यपि अपने इष्टदेव के नाते उन्होंने राम 
के नाम को सर्वश्रेष्ठ महत्त्व प्रदान किया है तथापि अपने वैष्णव औदार्य 
के कारण यहाँ पर परम रामभक्त भुशूंडो जी के मुख से उन्होंने 
“हरिभक्ति” को चर्चा को है। 

तोसरा विचारणीयं शब्द है संयुतविरतिविवेक”। इस शब्द का 
दोनों दृष्टिकोणों से विचार कर लेना ठोक होगा। पहिला दृष्टिकोण है 
तात्विक और दूसरा है व्यावहारिक। तात्विक दृष्टिकोण से विचार करने 
पर हम सहज ही जान सकते हैं कि ज्ञान क्रिया और भाव का अथवा विवेक 
विरति और भक्ति का समन्वय हुए बिना जोव को उत्क्रान्ति हो हो नहीं 
सकती। कागज के दोनों पृष्ठ और उसकी सफेदो की तरह जिज्ञासा 
चिंकीर्षा और अनुभूति अथवा ज्ञातूत्व कतृत्व और भोक्तृत्व (०४, 
Willing Eceling. ) कां कुछ ऐसा पारस्परिक मेल रहा करता हैँ कि 
हम एफ दूसरों से पृथक कर हो नहीं सकते। हमारी बुद्धि को किसी वस्तु 
का ज्ञान तव तक नहों हो सकता जब तक मस्तिष्क आदि में उस ज्ञान को 
क्रिया न हो जाय। और फिर ज्ञान होकर चित्त में उसको अनुभूति होनो 
भी जरूरी है। हमारे मन में किसी क्रिया के लिये चेष्टा हो नहों उत्पन्न 
हो सकती जब तक कि हमें उसके विषय का कुछ ज्ञान ओर उस सम्बन्ध 
की कुछ भावना न हो। हमारे चित्त में ऐसे किसी आव का उठता प्रायः 
असम्भव हीं हैं जो आलम्बन अथवा उद्दीपन के ज्ञान से एकदम शून्य हो 











१. थे सब इलोक पाण्डब जीता से छिमें गये हैं। 

तथा अनुभाव आदि की क्रियाओं से एकदम रहित हो। यदि कोई चाहे 
कि वह केवल अनुभूति के मार्ग से अग्रसर होकर शेष दोनों मार्गों की-- 
ज्ञान और कर्म की--भरपूर उपेक्षा कर सकता है तो यह उसकी भूल हो तो 
होगी। इसीलिए जो सच्चे तत्त्वदर्शी आचार्य हैं उन्होंने साम्प्रदायिकता 
का दुराग्रह छोड़कर ज्ञान कर्म और भवित के समन्वय को ही विकास का 
सम्यक्‌ मार्ग बताया है। अपनी-अपनी प्रकृति के अनुसार जिन जीवों 
में ज्ञानार्जनी वृत्ति की प्रबलता है वे उसी समन्वय मार्गे को ज्ञानयोग कह्‌ 
देते हैं, जिनमें कार्यकारिणी वृत्ति की प्रवलता है वे उसे कर्मयोग कह देते 
हैं और जिनमें चिक्तरंजिनी वृत्ति की प्रवलता है वे उसी मार्ग को भविति- 
योग कह देते हैं। परन्तु इसका अर्थ यह नहीं है कि ज्ञानयोग में विरति 
और भक्ति की आवश्यकता नहीं कर्मयोग में विवेक और भक्ति की आव- 
ञ्यकता नहीं अथवा भक्तियोग में विरति और विवेक की आवश्यकता 
नहीं। ज्ञानयोग वास्तव में भक्तिमूलक वैराग्यप्रधान ज्ञानयोग है, कर्म- 
योग वास्तव में ज्ञानमूलक भक्तिप्रधान कर्मयोग है और भक्तियोग वास्तव 
में ज्ञानमूलक वेराग्यप्रधान भक्तियोग है। अधिकारी भेद से जिस प्रकार 
एक ही मागे के तीन अलग-अलग नाम हो जाते हैं उसी प्रकार अधिकारी 
भेद ही के कारण उस मार्ग के अंगों में प्राधान्य अप्राधान्य आदि दिखा 
दिया जाता है। कर्मयोगी के लिये अनासक्ति (बेराग्य) की प्रधानता 
है, ज्ञानयोगी के लिये विवेक की प्रधानता है और भक्तियोगी के लिये अनु- 
भूति (अनुरक्ति) की प्रधानता है। परन्तु इस प्रकार की प्रधानता रहते 
हुए भी शेष दो अंगों का बहिष्कार नहीं किया जा सकता। ऐसे वहिष्कार 
की चेष्टा असंभव भी है और अवांछनीय भी। इसलिए गोस्वामी जी ते 
अपनी हरिभक्ति को संयुत-विरति-विवेक कहा है। 

“सयुक्तविरतिविवेक” को व्यावहारिक दृष्टि से देखने पर विदित 
होगा कि इस विशेषण से विशिष्ट करके गोस्वामी जी ने अपने भक्तिपथ 
को न केवल निर्दोष ही कर दिया है वरन्‌ उसे देशकालानुकूल परम 
उपयोगी भी बना दिया है। भक्ति तो प्रेम और श्रद्धा का विषय है और 

लोग कहते हैं कि ये दोनों चीजें अकसर अन्धी रहा करती हैं। फिर भक्ति 
और मोहासक्ति (माया मोह) का भेद भी इतना सूक्ष्म है कि सामान्य 
दृष्टि उसे देखने और परखने में बेकाम ही तो वनी रहती है।' इसलिए 
जब तक उसे ज्ञान और वैराग्य की आँखें न प्रदान की जायंगी तब तक 
क्या भरोसा कि वह परमघाम'तक हमें पहुँचा ही दे। 

विवेक की आँख ही का चमत्कार देखिए। श्रद्धा तो कह रही थी कि जो 
कुछ है सो दाशरथि राम ही हैं। परन्तु विवेक ने कहा, “नहीं उनके रूप का 
त्रैविध्य देखा जावे।” श्रद्धा यदि स्वतंत्र स्वतंत्र होती तो राम की महिमा 
के आगे अन्य देवों की तुच्छता दिखाने के लिये शंकर आदि को भी दो चार 
गालियाँ सुता सकती, परन्तु यह विवेक ही था जिसने रामभक्ति और 
शंकरभक्ति का सामञ्जस्य करके दोनों को अभिन्न वताया। श्रद्धा तो 
हरिशब्द के अन्तर्गत राम और कृष्ण दोनों को सम्मिलित करके रामभक्ति 
और कृष्णभक्ति का समान प्रवाह चला सकती थी; परन्तु यह विवेक ही 
था, जिसने कृष्णभक्ति के साथ सम्बन्ध हो जाने वाली विलासिता और 
उच्छंखलता का ध्यान करके रामभक्ति के लोक-रक्षक रूप पर ही पूरा 
जोर दिया। मूर्तिपूजा ही का विषय लीजिए। वह सनातनधम का एक 
प्रधान अंग है और सनातन काल से भारतवासी उसे सम्मान देते आये हैं। 
“आगम निगम पुराण” के अनेकानेक ग्रन्थ उसका मंडन कर रहे हैं। इसलिए 
श्रद्धा निश्चय ही उसे भक्तियोग का प्रधान स्तम्भ कह सकती है। परन्तु 
विवेक देखता है कि यवन साम्राज्य में धड़ाधड़ मूर्तियां तोड़ी जा रही हैं 
और मूर्तियों में यह सामर्थ्यं नहीं कि वे मूतिभंजकों का मानभंजन तक कर 
सकें। इसलिए वह मूर्तिपूजा के रहस्य को भलीभाँति समझकर अपना निर्णय 
सुनाता है कि यूगधम के अनुसार मूर्तिपूजा को द्वापरकाल की साधना 





१. अद्वेतवादियों ने भक्तिभाव को भी वास्तविक माया का एक अंग 
हो माना है। भक्ति और मायामोह दोनों को जड़ में, आसक्ति ही तो काम: 


कर रही हैं। 

समझना चाहिए न कि कलियुग की। “कलि केवल हरिनाम अधारा” 
की बात मानकर मूतिपूजा के बदले नामजप ही को भवित का प्रधान साधन 
बनाना चाहिए। फिर, कर्मसिद्धास्त ही की ओर देखिए। श्रद्धा कहती 
है कि सर्वसमर्थ भगवान्‌ की कृपा हो जाय तो तिल का ताड़ और राई का 
पहाड़ बन जाय, वात की वात,में दिन की रात और रात का दिन हो जाय, 
धोखे में भी भगवान्‌ का नाम उच्चारण करने मात्र से ही अधमाधम की 
भी मुक्ति हो जाय ! इसालेए जो कुछ है सो भगवान की कृपा है। विवेक 
कहता है कि “ठीक ! माना! ! परन्तु आखिर इस कृपा के लिए भी तो 
अपनी ओर से कुछ क्रिया चाहिए। वह क्रिया हो तो कर्मचक्र फे सार्वभौम 
नियम की संरक्षा करते हुए भगवान्‌ के च्याय और भगवान की दया का 
सामंजस्य स्थापित करती हैं। इसलिए भक्ति के मायं में घनगलता अथवा 
उच्छुखंछता को स्थान हीं कहाँ है ? विवेक की -सडिमा' के व्यावहारिक 
दृष्टिकोण को समझाने के लिए ऐसे ही अनेक उदाहरण दिये जा सकते 
हुँ। 

जैसा विवेकदृष्टि का हाल है वैसा ही विरतिदृष्टि का भी हैं। भगवान्‌ 
की ओर आसक्ति ` होने से सत्यशिवसुन्दर” को ओर आसबित होना 
स्व्राभाविक हो जाता है। इस आसक्ति का विस्तार बहुत भारी है। उम्ति- 
हान में पास होना; मुकदमा जीत जाना, दुश्मन पर फतह पा लेना आदि 
आदि बातें भी शिव” सम्बन्धिनी आसक्ति के अन्तर्गत हो जाती हैं; 
दूसरे के मन की बात जान लेना, अपने कार्यो या किसी विशिष्ट कार्य या 
विचार का भावी. परिणाम स्पष्ट देख रेता आदि बातें सत्य” सम्बन्धिनी 
आसक्ति के अन्तर्गत हो जाती हैं; ओर कान्ता की रूपछटा का मोह; कोर्मल 
शिशु. के लावण्य का मोह,बिलासितामय. परिस्थिति का मोह, अपने को 
मधुर (अथच सुन्दर) जान पड़ने वाली अपनी कीति का मोह और उपयोगित? 
की दृष्टि से परम सुन्दर जान पड़नेवाले कांचन (रुपयों पैसों आदि) का 
मोह, आदि बातें “सुन्दरं” सम्बन्धिनी आसक्ति के अन्तर्गत हो जाती हैं। 
यह कहना तो बहुत आसात है कि जब सभी कुछ विश्वात्मा भगवान्‌ का 

चमत्कार है तब किसी भी बात की ओर आसक्ति रखना उब्हीं की ओर 
आसक्ति रखना होगा परन्तु यह देखना बहुत कठिन है कि ऐसी प्रत्येक 
आसक्ति के भीतर जो अहं' और “ब्रह्म” का इन्द्र छिपा रहता है वह कितना 
चांतक और कितना अज्ञान्तिकर है। विश्व के सम्बन्ध में जितनी आसक्ति 
है-उसका यदि विवेचन किया जाय तो पता लगेगा कि उस आसक्ति के भीतर 
अहं--ऐसा अहम्‌ जो अपने को ब्रह्म से पृथक, समझ रहा है--किस गह- 
राई तक पेठा हुआ: है। आइचये है कि अहम्‌” अपनी इस आदित की 
पूर्णता के लिए उस ब्रह्म ही को अपना साधन वनाता हैं जो सव प्रकार्‌ 
से उसका आराध्य होना चाहिए था। मैं अलग, कामिनीकांचन आदि 


पदार्थ अलग और मेरे लिये भेरी आ न पात्रों को जुटा देने वाला 


















परमात्मा अलग ! इन्द्रियों फे चक्कर में पड़कर अन्धी वन जाने वाली 
आसक्ति इससे अधिक और सुज्ञ है। परिणास यह होता 
एक नारियल या सवा 


की मानता मानते हैं, मतचा 
सात्मा को एक प्रकार से अपना 


या मूर्तियां इधर उबर फेंकने गते हैं या ईशर के एक-एक नाम पर सौ-सौ 
कट्‌, वाक्य कहने लगते है। जिसके पास विरति रूपी दृष्टि है वह ऐसा 
कदापि स करेगा। 

भक्ति का उद्देश्य है अलौकिक आनन्द न कि लौकिक वस्तुओं अथवा 
सुख-साधनों की प्राप्ति। इसलिए जो समझता है. कि मैं भवित के सहारे 
अमुक पदार्थ अमुक शक्ति अथवा अमुक अवस्था पा ही लूंगा, वह भूल 
करता हौँ । भगवान्‌ उसकी इन इच्छाओं की पूर्ति कर दें यह दूसरी वात 
है परन्तु वे साधक के क्रीलदास नहीं है जो सदैव उसके इशारों पर नाचते 
हुए अलाउद्दीन के चिरागी शैतान की भाँति उसकी इच्छाएं ही पुर्ण करते 
फिरे । नारद जी से बढ़ कर कौन भक्त होगा परन्तु जब उन्होंने भी राज- 

कुमारी की प्राप्ति के लिये ईश्वर को साधन बनाना चाहा तब भगवान्‌ 
ने बात की बात में उन्हें चारों खाने चित्त कर दिया। इसलिए जो सच्चा 
भक्त है वह लौकिक वस्तुओं अथवा सुख-साधनों के लिये नहीं वरन्‌ भक्ति 
के आनन्द के लिये ही भक्ति करता है।' 
गोस्वामी जी यद्यपि यह स्पष्ट लिखते हँ कि भक्त के पास सुख-सम्प- 
त्तियाँ बिना बुलाएँ दौडी चली आती हैँ' तथापि वे इस बात का प्रलोभन 
देकर लोगों को अपने भक्तिमार्ग की ओर आक्कष्ट करना नहीं चाहते। 
वे कहीं भी नहीं कहते कि अमुक मंत्र का अमुक प्रकार से अनुष्ठान करने 
पर अमुक सिद्धि हो ही जायगी। प्रलोभनो के तो वे इतने विरुद्ध जान पड़ते 
हैं कि उन्होंने स्वर्ग अथवा वैकुण्ठ के रोचक वर्णनों से भी अपनी लेखनी 
को साफ़ वचा लिया हे। वे कहीं भी यह नहीं कहते कि भगवद्भक्तो को 
परलोक में बढ़िया-वढ़िया महल, मधुर-मधुर उपवन, सुन्दर-सुन्दर स्त्रियाँ 
राशि-राशि मणि माणिक्य आदि मिलेंगे। वे तो उलटे यह कहते हैं कि 
“भाई, भक्ति करना है तो सव आशा और भरोसा छोड़कर भक्ति करो, 
समूचे संसार से विरक्त होकर भक्ति करो।” हे 
गोस्वामी जी के समय में देश पराधीन हो रहा था। भारतीय सना- 
तनधर्म पर न जाने कितने बाहरी और भीतरी आघात किये जा रहे थे। 
१. जाहि न चाहिए कबहुँ कछु ठुम्ह सन सहज सनेहु। 
बसहु निरन्तर तासु मन सो राउर निज गेहु॥२२१-९, १० 
२. जिमि सरिता सागर महे जाहीं। जद्यपि ताहि कामना नाहां। 
तिमि सुख सम्पत्ति बिर्नाह बोलाए। घरमशील पहँ जाहि सुभाये॥ 
१३४-१४, १५ 
३. तजि सकल आस भरोस गार्वाह सुनहि सन्तत सठ मना। ३७०-१४ 
. निज सिद्धान्त सुनावह तोहीं। सुनि मन घरु सब तजि भजु मोहीं॥ 


४८१-१२ 
अस बिचारि भजु सोहि परिहरि आस भरोस सब। ४८२-१२ 

तपोबल पर से लोगों की आस्था उठ सी गई थी। ब्रह्मशाप से प्रतापभानु 
सरीखे राजाओं का समूल उन्मूलन केवल नानी की कहानियों का विषय 
समझा जा रहा था। लाख-लाख पुकार करने पर भी चक्रवारी भगवान्‌ 
दिल्ली की गही पर किसी युधिष्ठिर को वैठाने के लिये राजी नहीं होते 
से जान पड़ते थे। एसी स्थिति में कामनाशील भक्तों के लिये दो ही रास्ते 
रह गये थे। या तो वे अपने अथवा देश के प्रारब्ध को दोष देकर कलियुग 
की गौरवगाथा गाते हुए चुप चाप हो जाया करते थे या इस विषमता 
में ईश्वर की असमर्थता के प्रमाण पाकर धामिक क्रान्तिकारी बन जाते 
थे। जो आस्तिकता, कामना और प्रयत्न तीनों को लेते हुए चलना चाहते 
थे वे अधिकांश में साधुमतवादी वनकर गुरुशिष्यपरम्परापद्धति वाली 
व्यक्तिगत साधना की ओर लोगों को झुका रहे थे। गोस्वामी जी ही वे 
महानुभाव थे जिन्होंने बहुत ही स्पष्टता के साथ यह सोचा कि भारतवर्ष 
में रामराज्य आने के लिये भारतीय हृदयों में राम का आविर्भाव आवश्यक 
है और राम के आविर्भाव के लिये सांसारिक वस्तुओं के प्रति भुदुढ़ रहनेवाली 
आसक्ति का तिरोभाव आवश्यक हैं। इसीलिए गोस्वामी जी ने --आस 
भरोस की जड़ काटी । वे उन लोगों में नहीं थे जो भाँति-भाँति के प्रलोभन 
देकर रिष्यों को साघनामागं में फंसा लेते और क्रियासिद्धि के अभाव में 
फिर उन्हें भयंकर अविश्वासी वन जाने के लिये बाध्य कर देते है। 
गोस्वामी जी का सिद्धान्त है सब तज हरि भज । यहाँ वे “हरि” 
को सब” से बाहर कर लेते है। इसी प्रकार “परिहरि आस भरोस सव” 
“भर्जाह जो मोहि तजि सकल भरोसा” “अमृषैव भाति सकलम्‌” आदि में 
“सब” या “सकल” का अर्थ आराध्येतर अन्य सर्व वस्तु है। उन सब विषयों 
अथवा वस्तुओं के लिये तो वे विरति और विवेक का प्रयोग करने के लिये 
कहते हैं परन्तु आराध्य के सम्बन्ध में न तो वे विरति ही की सिफारिश 





१. जहाँ राम तहेँ काम नाहि जहाँ काम नहिं राम। 
तुलसी कबहुँ न रहि सकं रवि रजनी एक ठास॥ 

करते हैं और न विवेक ही की। आराध्य के लिये तो वे “एक भरोसो एक 
बल एक आस विश्वास” रखते हैं। “सपनेहु.आन भरोस न देवक” (३०४- 
५) उत्तके सीतापति का परम सेवक है । उनका भक्त जगत से विरक्त 
हो परन्तु आराध्य में पूर्णतः अनुरक्त (आसक्त ) हो । इसी प्रकार वह 
संसार की सभी बातों को चाहे तो तके की कतरनी से कतर कर फेंक दे 
परन्तु यदि वह भगवदवतार के विषय मे तर्कं की केंची चलावेगा तो ठीक 
उसी प्रकार की फटकार पावेगा जैसी शंकर जी कें द्वारा पार्वती जी को 
मिली थी । वहाँ विवेक इसी में है कि चुपचाप श्रद्धा से काम लिया जाय । 


९ 





हम अनध्यस्त विवर्त की वात पहले कह आये हँ । विवेक 


त 





यह अवतारवाद एक विवतं ही हैं तथापि वह अनध्यस्त होने के कारण 
किसी दिन आप ही आप ब्रह्मज्ञान करा देता हैं 
तत्वको हृदयंगम करते हुए हम अन्तायास ही कनक के 
कर लेते हें।' 

गोस्वासी जी ने अपने भकित मागं को श्रद्धा और आसवित के सहारे 
ठहराया जरूर है परन्तु उनकी वह श्रद्धा सत्तं को लिये हुए है और यह 
इस सम्बन्ध 


न 

में गोस्वामी जी की निम्नलिखित पं क्तियाँ द्रष्टव्य हे:- 





१. शांपद इत्ीलिए राम कृष्ण सरीखे प्रख्यात अवतारी को धोखे 
से (उन्हें ईइवर न जानते हुए) भजन करना भौ प्रशस्त बताया गया 
है। भागवतक्रार कहते हैं कि जार बुद्धि. से भी कृष्ण में आसवत 
होकर कुछ गोपियाँ तर गई थीं (भागवत दशमस्कंध पुर्वाध अ० २९ 
इलोक ११) मी 
गोस्वासो जी कहते हैं --- 
जो जगदीश तो अति भलो जौ महीस तो भाग। 
तुलसी चाहतं जनम भरि. राम्रचरन. अतुराग।। 

_ (दोहावली ९१ दोह) 

होइ विवेक मोह भ्रम भागा। तव रवुनाथ चरन अनुरागा॥--१६-३ 
सुख सम्पत्ति परिवार बड़ाई। सव परिहरि करिहउँ सेवकाई॥ 
ए सब रामभगति'के वाधक। कहाहि सन्त तव पद अवराधक॥ 
१३१-१६, १७ 
मरमी सज्जन सुमति कुदारी। ग्यान विराग नयन उरगारी॥ 
भाव सहित खोदइ जो प्रानी। पाव भगति मनि सब सुखखानी ।। 
५०३-१, २ 
विरति चर्म असि ग्यान मद लोभ मोह रिपु मारि। 
जय पाइय सो हरिभगति देखु खगेस विचारि ॥५०३-९,१० 


चौथा विचारणीय शब्द है “श्रृतिसम्सत”! यह अवश्य है कि गोस्वामी 
जी का हरिभवितपथ विरति विवेक से संयुक्त होने के कारण हठ, पक्षपात 
और दुराग्रह से कोसों दुर है। परन्तु यह भी 3 है कि वे अपने उस 
पथ को “श्रुति” के भीतर ही सीमित रखना चाहते हैं। यह पहिले ही कहा 
जा चुका है कि गोस्वामी जी के मतानुसार श्रुति का अर्थ बहुत व्यापक 
है। इतिहास, पुराण, उपनिषदें, स्मृतियाँ तंत्र आदि सव कुछ श्रुति” 
के अन्तर्गत समझे जाते थे। यद्यपि यह ठीक है कि प्राचीन साहित्य में धर्म 
का तत्त्वज्ञान (P1050) विशेषकर निगम से, वाह्याचार (४५०1) 
विशेषकर आगम से और आस्तिक्यभाव (ग॥०।०६) विशेषकर 
पुराणों से मिलता है । इसीलिए स्थल-स्थल पर गोस्वामी जी “आगम निगम 
पुराण” की बातें करते हें परन्तु यह भी निश्चित है कि वे इन तीनों को 
श्रुति शब्द के अन्तर्गत ही मानते हैं और उसकी विस्तीर्णता के यहाँ तक 
कायल हैं कि सामान्य बातों के प्रमाण के लिये भी वे वेदों ही का नाम लेते 
हैं। श्रुति के इस वृहत काय रूप के भीतर हरएक बात का सामंजस्य भिड़ाना 
एक प्रकार से असंभव ही है। गोस्वामी जी यह वात न जानते हों सो नहीं 
है। परन्तु उन्होंने अपने भक्त के हाथ में ज्ञान वैराग्य की ढाल तलवार 
देकर यह निश्चय कर रखा. है कि इन शस्त्र, वाळा जीव श्रुति के केवल 

उन्हीं सिद्धान्तवाक्यों को ग्रहण करेगा जो उसके तथा समाज के लिये वास्त- 
विक रूप से हितकारी होंगे। यही कारण है कि जिन आगमों का नाम 
उन्होंने श्रद्धापूर्वक लिया है उन्हीं के द्वारा प्रतिपादित शक्तिपन्थ को उन्होंने 
हेय बताया है और कौल को (साम्प्रदायिक शक्ति पूजक को ) “जीवित शव 
की उपाधि दी है। 
अब प्रश्न यह उठता है कि जब भक्तिपथ के लिये विवेक वैराग्य का 
आधार रख दिया गया तब फिर श्रृतिसम्मति की क्या आवश्यकता है? 
इसका उत्तर दो प्रकार से दिया जा सकता है। पहिली बात तो यह है कि 
श्रति को आप्तवाक्य माना जाता है।'आप्त को हम विशेषज्ञ (Expert) 
रह सकते हैं। सच्चे आप्तों का दर्जा विशेषज्ञों से भी अधिक है क्योंकि 
विशेषज्ञता कभी-कभी प्रखर बुद्धि अथवा विशेष ताकिक प्रणाली के सहारे 
भी प्रसिद्ध हो सकती है परन्तु आप्त होना तो तभी सम्भव है जब वर्ण्यं विषय 
की सिद्धि केवळ प्रखर वृद्धि से नहीं वरन पूर्ण अनुभव से भी हो जाय। इस 
तरह आप्त लोगों द्वार! प्रतिपादित ज्ञान एकदम तिर्ञ्ान्त होगा ही क्योंकि 
उसका आधार केवल तर्क ही नहीं वरन्‌ हृदय का अनुभव भी है। इन अतुः 
भवात्मक वाक्यों में यदि परस्पर विरोध जान पड़ता है जो समझना चाहिए 
कि या तो इन वाक्यों को कहने वाले ऋषियों के हृदय की भूमिका अलग-अलग 
थी--दष्टिकोण अलग-अलग थे--या उनके शब्दों का अथं अलग-अलग 
है। कई वाक्य भी ऐसे हैं जिसका ठीक ठीक अर्थ हम नहीं समझ पाते। 
या तो वे रूपक के ढंग पर कहे गये हैं या उनके शब्दों का अर्थ लक्षणा 
और व्यंजना शक्तियों के सहारे किसी दूसरी ही ओर झुका रहता है। 
यदि ऐसे वाक्य हमारी विवेक और वैराग्यवृत्ति के अनुकूल नहीं हैं तो 
हम उन्हें शौक से छोड़ सकते हँ।' परन्तु यदि इसी कारण हम सभी 
१. कौल कामबस कृपिन विमूढ़ा. . . . . EA 
. , . -जोवत सव सम चौदह प्रानी।।३८७-८ से १० 
२ उदाहरणार्थ अहल्या की कथा ही लीजिए। कुमारिल भट्ट ने इसे 

वाक्यों को अप्रामाण्य मानें तो ऐसा समझना चाहिए कि हम सच्चे विशे- 
यज्ञों की राय का अनादर कर रहे हैं। उन लोगों को स्वकथित तत्वों और 
सिद्धान्तों का अनुभव करने के अतिरिक्त और काम ही क्या था ? अपना 
पुरा जीवन खपाकर उन्होंने जिन सिद्धान्तों को स्थिर किया और हजारों 
वर्षो से जिन्हें जनता मानती आई उन सिद्धान्तो को हम किस प्रकार एकदम 
ठुकरा सकते हैँ? हम सरीखे सामान्य जीवों को केवल अपनी बृद्धि का 
कहाँ तक भरोसा करना चाहिए। यदि हमारी राय के साथ बड़े-बड़े विशेषज्ञों 
की राय मिल जाय तभी समझना चाहिए कि हमारा निश्‍चित किया हुआ 
सिद्धान्त जनता के लिये संतोषदायक और लाभदायक सिद्ध होगा। इसी- 
लिए गोस्वामी जी ने अपने सिद्धान्त को श्रुतिसम्मत बताने की बड़ी आव- 
श्यकता समझी है। फिर, आध्यात्मिक मार्ग में ऐसा कोई विषय भी तो नहीं 
है जिस पर इन आप्तों ने विचार न किया हो। ऐसा कोई तात्विक सिद्धान्त 
ही नहीं है जिसका मूळ वेदों में न हो। तव फिर वेदों का तिरस्कार करके अपने 
विचारे हुए सिद्धान्त को नवीनता की डींग हाँकने से लाभ ही क्या है ? मौलि- 
कता की शेखी वघारना दूसरों को चाहे शोभा दे जाय पर गोस्वामी जी 
के सदुश भक्तों को तो वह कदापि शोभा नहीं दे सकता। ऐसा भक्त तो 
अनुग कहाने में ही अपना महत्त्व समझता है। 

दूसरी बात यह है कि भारतवासियों के लिये वही भक्तिपथ वांछित 
है जिसका सम्बन्ध भारतीय संस्क्रति और भारतीय भाषा से हो। यह 
सम्बन्ध तमी स्थापित हो सकता है जव श्रुतिसम्मत हरिभक्तपथ ही की 
चर्चा की जाय क्योंकि श्रुतिग्रन्थ ही आयंभाव और भारतीय सस्कृति तथा 
भारतीय भाषा के सच्चे कोष हैं। अब्दुरंहीम और भगवानदास का शाब्दिक 
अर्थं एक ही है। अल्लाह, खुदा, गॉड अथवा राम के वास्तविक अर्थो में 


प्राकृतिक दृग्विषय का रूपक मात्र सिद्ध किया है। फिर भी जो लोग इसमें 
इन्द्र की कामुकता की ध्वनि देख रहे हैं वे शौक से इस प्रकरण को त्याग 
सकते हैं। hts: 

कुछ अन्तर नहीं। हिन्दू गुरु बनाने की अपेक्षा किसी पीर. पैगम्बर को. गुरु 
मानकर चलता कुछ बुरा नहीं कहा जा सकता। विचारदृष्टि से यह 
सब बहुत ठोक है। परन्तु अब्दुरंहोम, अल्लाह, खुदा, गाड, पीर पेगम्बर, 
क्राइस्ट आदि शब्दों और व्यक्तियों में वह भारतीयता सम्बद्ध नहीं हैं जो 
भारतोयों को उन्हें अपना आत्मीय समझने में उत्साहित करे। महात्मा 
गाँधी ने ठोक हो कहा है कि “राम शब्द के उच्चार से लाखों करोडौ हिन्दुओं 
पर्‌ फौरन असर होगा और गाड शब्दं का अर्थ समझने पर भी उसका उन पर 
कोई असर न होगा।””' इसीलिए भारतीयों के कल्याणार्थ श्रुतिसम्मत हरि- 
भक्तिपथ हो उपयुक्त हो सकता है, दूसरा नहीं। टी 
गोस्वामी जी के समय में भारत की सुसंस्कृत भक्तिपद्धति चार प्रधान 
धाराओं में विभक्त थी। पहलो थी बौद्ध और जैन पद्धति, दूसरी शाक्तपद्धति 
तीसरी विभिन्न साम्प्रदायिक पद्धति, चौथी निर्गुणवादी सन्तपद्धति । बौद्ध और 
जैन पद्धतियों का गोस्वामी जी ने न तो खण्डन ही किया है और न मण्डन 
हो क्योंकि भगवान्‌ बुद्ध और भगवान्‌ ऋषभदेव तो “श्रुतियों' ( पुराणों) 
के अनुसार हरि के अवतार हो थे। फिर उनकी पूजापद्धलियों के खण्डन 
मण्डन की आवश्यकता हो क्या थी। जैन कवि बनारसीदास के समागम के 
अवसर पर वे पाइव॑ नाथ जी की स्तुति करने में भी नहीं चूके।' हाँ, यदि कोई 
इन पद्धतियों को सनातन धर्म से--श्रुतिप्रतिंपादित धमं से, पृथक्‌ माने तो 
गोस्वामी जो उसका साथ देने के लिये तैयार न थे। शाक्तपद्धति में कौलों का 
वाम॑-मार्ग उन्हें एकंदम अरुचिकर जंचा ईसलिए उसकी उन्होंने निन्दा ही 
,की। विभिन्न शैव तथा वैष्णव साम्प्रदायिक पद्धतियो में यद्यपि श्रुतिसम्म- 
तता थो तथापि विचारों की संकीर्णता के कारण आङस्वरप्रियंता तथा 





' १, धर्मपथ पृष्ठ २४ य 
२. जिहि नाथ पारस जुगल पंकज चित्त चरनन जास। 
(रिघि सिद्धि कमला अजर राजित भजत तुझसोदास॥। 
“देखिए, “गोस्बामी छुलसोदास”प० ११८ 

पारस्परिक विद्वेप की भावना भी बहुत दूर तक अपना अधिकार जमा चुकी 
थी। विरति और विवेक के सहारे गोस्वामी जी ने इन साम्प्रदाथिक पद्ध- 
तियों के दोषों को दूर कर उन सवका सामंजस्य करने की चेष्टा की। 
सन्तपद्धति में यद्यपि विरति और विवेक को पर्याप्त मात्रा थी तथापि अव- 
तारवाद आदि का विरोध होने से वह सोलह आने श्रुतिसम्मत नहीं कही 
जा सकती थी। इसीलिए गोस्वामी जी को संतो का मतत्राहुल्य भी नहों पसन्द 
आया। उन्होंने अपनी हरिभक्तिपद्धति के सम्वन्ध में जिन दो विङलेषणों का 
“श्रुतिसम्मत” और “संयुतविरतिविवेक” का उपयोग किया हूँ उनमें से 
अन्तिम विशेषण तो विशेषकर शाक्त और साम्प्रदायिक पद्धलियों के संशो- 
धन के लिये है और प्रथम विशेषकर अ-सनातनोय मानी जाने वाली जैन- 
वौद्ध और सन्तमत की पद्धतियों के संशोधन के लिये है। जनों और बौद्धों के 
अविरोधी रहते हुए भी गोस्वामी जी भारत के लिये व्यवस्था देते हैं “श्रुति- 
सम्मत हरिभक्तिपथ'' की अर्थात उस भवितपथ की जिसमें राम और कृष्ण 
के समान मर्यादापुरुषोत्तम लोकसंस्थाफक आराध्य विद्यमान हों। सन्तों 





परम सेवक और सत्संगति के परम भक्त रहते हुए भी वे पथप्रवत्तंकों को 
केवल इसीलिए करारी फटकार बताते हैं कि इन्होने अवतारवाद पर श्रद्धा 


न दिखाई। अबतारवाद सनातनी सिद्धान्तों का एक प्रधान आधारस्तम्भ 
केवळ श्रद्धा का हो विषय नहीं है वरन्‌ वुद्धि भी उसकी उपयोगिता 
की कायल हो सकती है। महात्मा गांघो कहते हैं जीव मात्र ईश्वर का 
अवतार है परन्तु लौकिक भाषा में सव को हम अवतार नहीं कहते। जो 
पुरुष अपने युग में सबसे श्रेष्ठ धर्मवान्‌ हैं उसी को भावी प्रजा अवतार रूप से 
पूजती है। इसमें मुझे कोई दोष नहीं जान पड़ता ।” “गोस्वामी तुलसीदास ' 
के लेखकद्वय कहते हैं “लोककल्याण की दृष्टि से सगुणोपासना के क्षेत्र में , 
भक्ति का चरम उत्कर्ष अवतारवाद की भावना में मिळता है। अवतार 
नाम और रूप की परम मनोहर सुग्राह्य विभूति है; मुक्ति और आसक्ति 
का समन्वय है...... अवतार की भावना के हो कारण मनुष्य के कार्यों 
में ईश्वर का हाथ दिखाई देता है, सत्प्रवृत्तियों के लिये दृढ़ आधार मिल जाता 

है, मनृष्यता को विकसित होकर ईइवरीय विभूति में परिणत हो जाने का 
मार्ग खल जाता है और दुःखवाद के अन्धकार में पड़े हुए ससार पर मंगळाशा 
ज्योति फैल जाती है जिससे उत्साहित होकर भक्त इस लाक तथा परलाक 
दोनों को एक ही युद्धक्षेत्र में जय कर सकता है।' अवतारवाद की जिस 
एक त्रुटि की ओर श्री डाक्टर बड़थ्वाल महोदय ने अपने ग्रन्थ “दि निर्गुण 
स्कल आफ हिंदी पोइट्री” में इशारा किया है: वह भी वास्तव म त्रुटि नहीं 
कही जा सकती क्योंकि अवतार के मुख से स्वमहिमास्थापन के वाक्य कहा- 
कर भक्त कवियों ने आराध्य के त्रेविध्य की ओर हो संकेत किया है न कि 
किसी ऐतिहासिक तथ्य की ओर। इतिहासकार जव किसी अवतार का 
चरित्रचित्रण करेगा तब निश्चय ही वह भक्त की श्रद्धा के पोषक इन आर 
| ऐसे वाक्यो को दूर हो रखेगा क्योंकि जो अपनी मर्यादापुरुषोत्तमता स्थ [पित 
करके अवतार की कोटि में परिगणित हुआ है वह महापुरुष अपनी मनुष्यता 
की मर्यादा का इस प्रकार भंग कर ही कैसे सकता है। परन्तु भक्त कवि तो 
अयने आराध्य अवतारी पुरुष के वर्णन में उनका केवल मावुयभाव हा 
प्रकट करके चुप नहीं हो सकता। वह निश्चय ही उनका एस्वयभाव भी 
प्रकट करना चाहेगा। 
पाँचवाँ विचारणीय शब्द है “ सक्ति के साथ जुडकर यह 
दो अर्थो की ओर संकेत करता है। अपने एक अर्थ में भक्ति स्वयं ही 
साध्य मानी गई है। दूसरे अर्थ में वह एक साधन ही है। इसलिए भक्ति- 
पथ का एक अर्थ है भक्त के लिये पथ और दूसरा अर्थ है भक्ति रूपी पथ। 
गोस्वामी जी ने जहाँ एक ओर: 
सब कर माँगहि एक फल राम चरन रति होउ। २२०-१७ 
अर्थ न धर्म न काम रुचि गति न चहहुँ निरवान। 
जन्म जन्म सिय राम पद यह बरदान न आन।। २४९-१५, १६ 

सरीखे वाक्य लिखकर भक्ति को साध्य' बनाया है, वहाँ दूसरी ओर: 





१. देखिए पृष्ठ ६८ 

बिनु हरि भजन न जाहि कलेसा--४८३-४ 

सुख. कि लहहि हरिभगति बिनु---४८३-९% 

बिन्‌ हरिभजन न भवभय नासा--४८३-१९ 
सरीखे वाक्य लिखकर उन्होंने भक्ति को साधन' बना दिया है। 

मनोविज्ञान का यह सामान्य नियम है कि साधन ही कालान्तर में 
साध्य वन जाया करता हैं और कभी-कभी तो इस हद का साध्य बनता 
है कि वह आरम्भ में जिस साध्य का साधन था उसको भी दबा बैठता है। 
पहले शरीररक्षा साध्य थी और भोजन करना साधन। फिर भोजन 
के साथ विशेष साहचयं होने के कारण वही इस हद का साव्य वन बैठता है 
कि अपने चटोरेपन में हम अपने शरीर के स्वास्थ्य की भी कुछ परवाह नहीं 
करते। पहले अन्नवस्त्र का संग्रह ही साध्य था और द्रव्य का अर्जन उसके 
लिये साधन बनाया गया। फिर तो सिक्कों पर जीवत तक की सांसें न्योछा- 
वर की जाने लगी; अन्न और वस्त्र की सुविधाओं का कहना ही क्या है! 
हमारा वास्तविक साध्य है आत्मसाक्षात्कार--सच्चिदानन्दत्व--परा- 
शान्तिप्राप्ति। कहना न होगा कि ये तीनों एक ही बातें हैँ। इस साध्य के 
लिये प्रधान साधन है अहंकार-विगळन जिसके सिद्ध होते ही पराशान्ति 
सिद्ध हो जाती है। अब जिन साधनों से अहंकारविगलन सिद्ध होगा उनके 
आगे यह अहंकारविगलत ही साध्य हुआ। इस नये साध्य के लिये ज्ञात- 
मार्ग, कर्ममागं और भक्तिमागं साधन हुए। ये नये साधन अपने अनुष्ठान 
के लिये अन्य साधनों पर आश्रित रहकर स्वयं भी साध्य कहे जा सकते हैं। 
अक्ति इसीलिए साध्य भी कही जाती है और साधन भी। साधन बनकर 
तो वह अहंकार का विध्वंस करती ही है परन्तु साध्य बनकर वह कभी कभी 
अहंकार को बनाये रखना चाहती है और इस प्रकार अपने वास्तविक साध्य 
के विपरीत भी चली जाया करती हैं। विपरीत होते हुए भी उसमें एक 
१. अस अभिमान जाय जनि भोरे। में सेवक रघुपति पति मोरे 

३०५-२२३ 





~ १९ 

बड़ी विशेषता यह रहती है कि वह भगवान्‌ के आनन्दभाव से अभिन्न होने 
के कारण भक्त को पदश्रप्ट नहीं होने देती। इसलिए यदि मुक्ति की अपेक्षा 
भक्ति ही साध्य बन जाय तो भी कोई हानि नहीं। 
गोस्वामी जी ने यद्यपि भक्ति की बहुत महिमा गाई तथापि उनके 
सिद्धान्तो को ध्यानपूर्वक देखने से विदित होगा कि वे भक्ति को साधन 
ही मानते हैं परमसाध्य नहीं । 
भगति के साघन्‌ कहहुँ बखानी । सुगमपंथ मोहि पावहि प्रानी ॥ 
३०८-९ 
यहाँ स्पष्ट ही भगवान्‌ के मुख से गोस्वामी जी ने भक्ति को साधन 
(पंथ) और ब्रह्म प्राप्ति--आत्मसाक्षात्कार--मोहि पावहि प्रानी को 
साध्य बताया है। 
कहहु भगति पथ कवन प्रयासा। जोग न मख जप तप उपवासा ॥ 
सरल सुभाव न मन कुटिलाई। जथा लाभ सन्तोष सदाई॥ 
४६३-२३, २४ 
भगति करत वितु जतन प्रयासा।संसूति मूल अविद्या नासा॥- 
भोजन करिय तृप्ति हित लागी। जिमि सो असन पचवइ जठरागी॥ 
असि हरि भगति सुगम सुखदाई। को अस मूढ़ न जाहि सृहाई॥ 


५०२-८ से १० 


आदि पंक्तियां भी उसे साधन ही बता रही हैं न कि साध्य। इसलिए 
यह निशचयपूर्वक समझ लेता चाहिए कि गोस्वामी जी का भी परम साध्य 
वही है जो कर्मयोगियों का और ज्ञानयोगियों का परम साध्य है। 

साधन के तीन प्रधानपथ रहते हुए भी गोस्वामी जी ने भक्तिमथ 
ही का उल्लेख जानघूझकर किया है। कर्मपथ की वे तो स्वतंत्ररूप से 


कोई चर्चा ही नहीं करते। वात यह्‌ है कि जब कर्म किये विना कोई एक : 
क्षण भी नहीं ठहर सकता। तब वह चाहे ज्ञानी हो चाहे भक्त उसे कर्म | 





१. नहि कङ्चित्‌ क्षणमपि जातु तिष्ठत्यक्ंक्ृत्‌॥ गीता अ० ३ इल्रोक 

तो करने ही पड़ेंगे। और कर्म के दायित्व से तो केवल वही बच सकता 
है जो या तो परमभक्त हो या परमज्ञानी हो।' ऐसी स्थिति में कर्मयोग 
अथवा कर्मपथ के स्वतंत्र अस्तित्व की चर्चा का अवसर ही नहीं रहता। 
फिर, अनासक्ति और विरक्ति सरीखे अभावसूचक शब्द आखिर अवस्तु 
ही तो ठहरे। वे ज्ञान और भक्ति के वस्तुत्व की वरावरी कर ही कैसे सकते 
हैं। ज्ञान के साथ परमशान्ति और भक्ति के साथ परम आनन्द का जैसा 
स्पष्ट सम्बन्ध है वैसा विरक्ति अथवा अनासक्ति के साथ किसी परमसाध्य 
का नहीं। तीसरे गोस्वामी जी के समय तक के आचार्यों ने जिस प्रकार 
ज्ञानमार्ग और भक्तिमार्ग की विस्तृत चर्चा की थी उसी प्रकार कर्ममार्ग की 
नहीं। श्रीशंकराचार्य प्रभृति अद्वैतवेदान्तियों ने जहाँ एक ओर ज्ञानमार्ग को 
ही सर्वेसर्वा बताया था वहाँ रामानुजाचार्य प्रभृति अनेकानेक साम्प्रदायिक 
आचार्यों ने भक्तिमार्ग को ही सव कुछ कहा था। गोस्वामी जी को कोरे 
ज्ञानमार्ग की अपेक्षा भक्तिमार्ग परम अभीष्ट जान पड़ा, इसलिए उन्होंने 
अन्यत्र इन दो ही मार्गो की तुलना करते हुए भक्तिमागं की श्रेष्ठता स्पष्ट 
कर दी.है और यहाँ इसलिए केवल भक्तिपथ की चर्चा की है। 
ज्ञानमार्गं और भक्तिमार्ग की तुलना में गोस्वामी जी निम्नलिखित 
दृष्टान्तो, कारणों और तकों का उल्लेख करते हैं:--- 
(१) भक्त बालतनय है और ज्ञानी प्रौ़तनय। माता की प्रीति 
वालतनय ही की ओर विशेष रहती है और उसकी रक्षा का समचा भार 
माता ही पर रहता है।' 





१. सर्ववर्मान्‌ पांरत्यज्य सामेक शरणं ब्रज। 
अहं त्वां सर्वपापेभ्यो मोक्षयिष्यामि मा झुचः॥ 
गोता अ० १८ इलोक ६६ 
२. योगसन्यस्तकर्माण ज्ञानसंछिञ्लसंशयं। 


आत्मवन्तं न कर्माणि निबध्नन्ति धनंञजय॥ 
गोता अ० ४ इलोक ४१ 


३. देखिए पृष्ठ ३२४ पंक्ति ८ से १४ 

(२) ज्ञान का मार्ग एक तो दुर्ग है दूसरे उसमें प्रत्यूह भी अनेक 
हैं। तीसरे उसके साधन भी कठिन हैं। भक्ति के मार्ग में इहलोक और 
परलोक दोनों का सुख है तथा वह न केवल सुखद ही है वरन्‌ सुलभ भी है।' 

(३) जीवों में मन्‌ष्य, मनुष्यों में ब्राह्मण, ब्राह्मणों में वेदज्ञ (नीति- 
वत्ता), वेदज्ञो में धर्मिष्ठ, धर्मिष्ठों में वैराग्यशील, वैराग्यशीलों में ज्ञानी, 
ज्ञानियों में विज्ञानी और विज्ञातियों में भक्त श्रेष्ठ रहा करते हैं। यह 
-सत्य है कि से सव एक ही पिता के पुत्र हैं और सभी पर पिता का प्रेम है परन्तु 
अक्त तो उस पिता का परम आज्ञाकारी सेवक पुत्र हैं इसलिए निश्चय ही 
उस पर पिता का अत्यधिक प्रेम होगा। ; 

(४) माया और भक्ति दोतों ही स्त्रीवग हैं (भावना का आधार 
लेकर चलती हैं--आसक्ति की भित्ति पर स्थित हैं)। यद्यपि उन दोनों 
के स्वामी परमात्मा हैं तथापि भक्ति उनकी पटरानी के समान है क्योंकि 
भक्ति के आधार केवल वे ही हैं और माया एक वेश्या के समान (नत्तेंकी 
के समान) उनकी रखेली है। ज्ञान, वेराग्य, योग, विज्ञान आदि पुरुषवर्ग 
हैं (क्योंकि तक और अनुभव पर उनकी स्थिति है)।. यद्यपि स्त्री वर्ग 
होने के कारण भक्ति तथा माया को निर्बेल और सहज ही जडजाति की 
कृहा जा सकता है और पुरुष जाति के होने के कारण ज्ञान विज्ञान आदि सब 
प्रकार प्रबल प्रतापी समझे जाते हैं तथापि नारी का मोहमय फंदा इतना प्रबळ 
होता है कि केवळ विरक्त मतिधीर लोग तो भले ही उसको काट सके परन्तु 





१. देखिए पृष्ठ ४६३ पंक्ति १३ से १६। 

२. सृष्टि सें अनेक प्रकार के अनेक विनाशवान्‌ पदार्थों में एक ही 
अविनाशी परमेश्वर समा रहा है--इस समझ का नाम है “ज्ञान” और 
एक ही नित्य परमेश्वर से विविध नाशवान्‌ पदार्थों की उत्पत्ति को समझ 
लेना विज्ञान कहलाता है (गीता १३।३०) एवं इसी को क्षर अक्षरका 
बिचार कहते हैं--तिलककृत गोतारहस्य (हिन्दी) पृष्ठ ७१६ ॥ 

३. देखिए पृष्ठ ४८१ पंक्ति १४ से २४ तथा पुष्ठ ४८२ पंक्ति से १२ 

सामान्य लोग जो विशेषतः विषयी ही रहा करते हैं--उसे कदापि नहीं काट 
सकते। इसलिए जो केवल 'पुरुपवर्गीय ज्ञान वैराग्य का सहारा लेकर नारी- 
वर्गीय माया का उच्छेद करना चाहता है वह कठिनता ही से कृतकार्य होता 
है। सर्वसाधारण के लिये तो यही उचित है कि नारीवर्गीय (भवित का 
सहारा लेकर आगे बढें क्योंकि एक तो वह नारीवर्गीय होने के कारण (समान 
भूमिकावाली, यद्यपि भिन्न उद्देश्यवाली, होने के कारण) माया के चक्कर में 
न आवेगी दूसरे वह भगवान्‌ की पटरानी होने के कारण निश्चय ही नर्तकी 
माया पर अपना आधिपत्य जमा छेगी।' 

(५) माया कि ग्रंथि का भेदन करने के लिए ज्ञान की सहायता 
दीप के समान है और भक्ति की मणि के समान। प्रकाश तो दोनों में ही 
है परन्तु ज्ञानदीप का प्रकाश पाने के लिए न जाने कितने साधनों और 
प्रयत्तों की आवश्यकता है और पाने पर भी उसके बुझ जाने का सदैव भय 
है परन्तु भक्तिमणि के लिये न तो उतने झंझट हैं और न उसके बुझने का 
ही डर है। साथ ही एक लाभ और खी है। उसके धारण करने से मानस 
रोग भी नहीं सताने पाते।* 

(६) ज्ञान से अति दुर्लभ परमपद अवश्य मिलता है परन्तु भक्ति 
से भी तो वही पद मिल जाता है। इतना ही नहीं, वह अनिच्छा रहते हुए 
भी मिल जाता है। फिर, परमपद का वह सुख भक्ति के आधार के विना 
स्थायी नहीं हो सकता। तीसरी वात यह है कि भक्ति के प्रेमानन्द का 
इतना अपूर्व माधुयं रहता है कि उसके आगे ब्रह्मानन्द (मुक्ति का आनन्द) 
भी तुच्छ जान पड़ने लगता है। इसलिए समझदार लोग मुवित तक क 
निरादर करके भक्ति की ओर ही अधिक झुकते हुँ। 


१. देखिए पुष्ठ ४९९ पंक्ति १५ से २७ और पृष्ठ ५०० पंक्ति १ से ३ 

२. देखिए पुष्ठ ५०० पंक्ति ६ से २५; पृष्ठ ५०१ पुरा; पृष्ठ ५०२ 
पंक्ति १ से २ तथा १५ से २६। 

३. देखिए पुष्ठ ५०२ पंक्ति ३ से ७ जिसके अन्तर्गत पृष्ठ ४८२ पंदित 
२२, २३ का भी भाव है। 





आ 

(७) भक्ति के विना ज्ञान किसी काम का नहीं। ऐसा ज्ञान कर्ण- 
धारहीन जलयान के समान है।' जो ज्ञानी समझे कि भक्ति के विना मैं 
निर्वाण प्राप्त कर लूंगा वह पुच्छविषाणहीन पशु है। जो भक्ति का त्याग 
कर केवल ज्ञान के लिये परिश्रम करता है वह कामधेनु का त्याग करके 
आक के वृक्ष से शरीरपोषक दुग्ध पाने की चेष्टा करता है।' असल में तो 
भक्ति के बिता अकेले ज्ञान ही क्यों सभी साधन सूने हैं और उनके बिना 
भवसंतरण हो ही नहीं सकता यह “अपेल' सिद्धान्त है इधर, भक्ति के 
लिये ज्ञान के ऐसे ही प्रबल सहारे की बिलकुल आवश्यकता नहीं। वह 
स्वतंत्र मागे है और ज्ञान विज्ञान उसके अधीन है।* वह श्रद्धा और विश्वास 
पर टिका हुआ है किसी तक पर्‌ नहीं।' हमारे आराध्य परब्रह्म परमात्मा 
हैं बस इतना ही उसके लिए पर्याप्त है। यदि इतना भी ज्ञान न हो 
और परमात्मरूप अवतार, सन्त अथवा सद्गुरु की ओर प्रवल अनुराग ही 





१. सोह न रामप्रेम बिन ग्यागू । करनधार बिनु जिसि जलजातू॥ 
२७७-१५ 


२. रामचन्द्र क भजन बिनु जो चह पद निर्वान। 
ज्ञानवन्त अपि सो नर पसु बिनु षुछ विसान॥४७८-१, २ 


३. जे असि भगति जानि परहरिहीं। केवल ग्यान हेतु श्रम करहीं। 
ते जड़ कामथेन्‌ गुह त्यागो। खोजत आक फिर्राह पय लागो॥ 
४९९-३, ४ 
४. राम बिमुख सिधि सपनेहु नाहीं। २६९ ९ | 
निनु हरिभजन न भव तरिय यह सिद्धान्त अपेल।।५०५-१९ 
५, सो सुमंत्र अवलंब न आना। तेहि आधीन भ्यान विग्याना॥ 
३०८-९ 
६. भवातीशंकरौ वन्दे श्रद्धाविशवासरूपिणौ। 
याभ्यां विना न पश्यन्ति सिद्धाःस्वान्तःस्थमीइवरम्‌ ॥ १-३, ४ 

हो तो भी जीव का कल्याण हो जाता है।' इसीलिए बड़े-वड़े महधियों का 
यही सिद्धान्त है कि भक्ति की जाय। यही वैदिक सिद्धान्त भी है और यही 
परम परमार्थं भी है। 
गोस्वामी जी ने यद्यपि ऐसी तुळनाएँ करके भक्ति को ऊँचा वना दिया 
है तथापि वास्तविक ज्ञान के महत्त्व को वे भूले नहीं हैं। ज्ञानी न केवल 
भगवान्‌ का प्रौढ़ तनय है वरन्‌ वह उनका विशेष प्यारा भी है।' भक्ति 
के परम आचार्य सद्गुरु हैं भगवान्‌ शंकर और महषि लोमश। इन दोनों 
को गोस्वामी जी ने स्पष्ट ही ज्ञानी कहा है। ज्ञान का उपदेश परम अधि- 
१. जो जगदीश तौ अति भलो जौ महीस तो भाग। 
तुलसी चाहत जनम भरि रामचरन अनुराग॥ 
दोहावली ९१ वां दोहा 
२. शिव अज सुक सतकादिक नारद। जे मुनि ब्रह्म विचार बिसारद॥ 
सब कर मत खग-नायक एहा। करिय राम पद पंकज नेहा॥ 
५०५-१०, ११ 
श्रूति सिद्धान्त इहइ उरयारी। रास भजिय सब काज बिसारी॥ 
५०६-२ 
सखा परम परभारथु एह । मत क्रम बचन राम पद नेहू ॥ 
० २०६-८ 
३. मेरे प्रोढ़ तनय सम ज्ञानी २२४-१२ 
ग्यानी प्रर्भाह विशेष पियारा॥ १६-२ 
४. लोमश ऋषि के प्रसंग में “क्रोध के चीन्हा” की बात आई है। 
परन्तु इससे ज्ञान की महिमा नहीं घटती। यों तो भगवान्‌ के नयन भी 
बालिवध प्रसंग में रिस बस कछुक़ अरुत होइ आये! थे। मुनि ने झाप दिया 
अवश्य परन्तु यथा चक्र भय ऋषि दुर्वासा' (पृ० २९९ पंक्ति १५) उनकी 
कोई दुर्गति या क्षात नहीं हुई। इसलिए उन्होंने जो कुछ कियासो ईश्वरेच्छा 
से। कुछ अपनी कमजोरी अथवा द्वतबुद्धि से नहीं। 

कारी को ही दिया जाता है सर्वासाधारण को नहीं। ज्ञान से अधिक दुर्लभ 
वस्तु इस संसार में नहीं। पायेहु ज्ञान भगति नहि तजहीं” से स्पष्ट है 
कि ज्ञान भक्ति ही का फल है। और राम भजत साइ मुकुति गोसाई। 
अनइच्छित आवइ बरआई” से स्पष्ट है कि मोक्ष ही भक्ति की भी अन्तिम 
गति है। वह चाहे इच्छित हो चाहे अनिच्छित । जैसे व्यवहारधम में 
गोस्वामी जी परमाथिक तत्त्व को नहीं भूलते वसे हो तस्वसाधन म भा 
वे लोक की ओर दृष्टि रखकर चलते हूँ। अन्तरजामी' से बाहरजामी 
को, राम से नाम को, ज्ञान से भक्ति को, बंड़ा कहने में यही रहस्य है और 
“राम ते अधिक राम कर दासा” कहने में भी यही वात है। परन्तु वास्तव 
में बाहरजामी इसीलिए बड़ा है कि वह अन्तरजामी तक पहुंचाने का साबन 
है। नाम का यंही महत्त्व है कि वह राम का ज्ञान कराता हूं, राम को अतु भूति 
कराता है। भक्ति का इसी में साफल्य है कि उससे ज्ञानोत्पादन होता हैं, 
रास के मार्ग में राम का दास हमारा आदर्श रहता है। वह बाल्यावस्था किस 
काम की जिसके वाद प्रौढ़ावस्था ही न आवे ? वह भक्ति भी किस कामको 
जो ज्ञान में परिणत न हो“? ” “गोस्वामी तुलसीदास” के लेखकद्वय महोदय 
के उपर्युक्त वाक्यों में बहुत दूर तक सत्यता निहित है। भक्ति मणि के खोजने 
में गोस्वामी जी ने ज्ञान और बैराग्यरूपी नयनो की आवश्यकता बताई। 
और हरिभक्तिरूपी विजय के लिये ज्ञानरूपी खड्ग से काम क्रोध लोभादि 
१. मोहि परम अधिकारी जानी. . . लागे करन ब्रह्म उपदेसा। 
४९६-४, ५ 


—. 





२. नहि कुछ दुरलभ ग्यान समाना। पृष्ठ ४९९ पं० ११ 
. “गोस्वामी तुलसीदास” पृष्ठ १९२ 

. “गोस्वामी तुलसीदास'' पष्ठ १९१ 

. ग्यान विराग नयन उरगारी। 


FS २९ १०४ 


भाव सहित खोदइ जो प्रानी। पाव भगति मनि सब सुख खानी।। 


५०३-१, 

का मारना अनिवार्य बताया है।' वे उसी हरिभक्ति को प्रशस्त कहते है जो 
“संयुतविरतिविवेक” हो। यदि उन्होने ज्ञान के पन्थ को कृपाण की धारा 
बताया है तो वास्तविक भक्ति के पन्थ को भी इतना कठिन बताया है कि 
जिसका कोई हिसाव नहीं। वे कहते हैं कि हजारों मनुष्यों में कोई एक 
घमंब्रतधारी होता है, करोड़ों धर्मब्रतियों में कोई एक वैराग्यशील होता है, 
करोड़ों विरक्त पुरुषों में कोई एक ज्ञानी होता है, करोड़ों ज्ञानियों में कोई 
एक जीवन्मुक्त होता है, सहख्रों जीवन्मुक्तो में कोई एक ब्रह्मलीन होता हैं 
और उन सबसे दुर्लभ वह है जो सच्चा भक्त हो।* वास्तव में तो सच्चे ज्ञान 
और सच्ची भक्ति में गोसाई जी कोई भेद ही नहीं मानते। जो सच्चा ज्ञाती 
है वह शंकर जी अथवा लोमश ऋषि की भांति सच्चा भक्तिरसरसिक 
हुए विना रह नहीं सकता और जो सच्चा भक्त है उसका भुशुंडि के समान 
संशयोच्छेदक सद्ज्ञानी वन जाना अनिवार्य है। दया के पात्र तो केवल ऐसे 
ज्ञानी हैं जो “केवळ ज्ञान हेतु श्रम करहीं।” (४९९-३) वे हैं योग आदि 
भक्तिव्यतिरिक्त मार्गो से ज्ञान सम्पादन की चेष्टा करनेवाले। भक्ति- 
मार्ग की तुलना में जो ज्ञानमागं हेय बताया गया है वह भी भक्तिव्यतिरिक्त 
ज्ञानमार्ग ही है। भवित और ज्ञान का वास्तविक सम्वन्ध क्या है और इस 
सम्बन्ध के द्वारा जीव की अन्तिम गति क्या होती है इस विषय में निम्त- 
लिखित पक्तियाँ पूर्ण प्रकाश डालने के लिये पर्याप्त हैं :-- 

जाने बिनु न होइ परतीती। कितु परतीति होइ नहि प्रीति॥ 


प्रीति बिता नहि भगति दुढ़ाई। जिमि खगपति जल के चिकताई॥ 
और-- ४८३-६,७ 


१. विरति चमं असि ग्यान मद लोभ मोह रिपु मारि। 
जय पाइथ सो हेरिभगति देखु खगेस विचारि 
५०३-९, १० 
. ग्यान के पन्थ कुपान कं धारा। ५०२-१ 
« पृष्ठ ४६७ पंक्ति १ से ७ 
४. भगर्तिह ज्ञार्नाह नहि कुछ भेदा। ४९९-१५ 


~ A 

सोइ जानहि जेहि देहु जनाई। जानत तुम्हहि तुम्हहि होइ जाई॥ 

तुम्हरिहि कृपा तुम्हहि रघुनन्दत। जानहि भगत भगत उर चन्दन। 
२१९-१९,.२९ 

आपने दशंपूर्णत्व की ओर जीव का स्वाभाविक आकर्षण रहा 
करता है। पूर्ण हुए बिना उसे शान्ति नहीं- तृप्ति नहीं। आत्मसाक्षा- 
त्कार में ही उसका आत्मकल्याण है। कल्याणकामी जीव जिस मार्ग से 
अग्रसर हो उसमें यदि प्रथम से ही सुख मिलता जाय तो फिर कहना ही 

क्या है। भक्तिमागं ऐसा है कि उसमें प्रथम से ही सुख मिलता जाता है 
क्योंकि वह्‌ मार्ग हृदय के उन भावों पर टिका है जिनका सुख से घनिष्ठ 
सम्वन्ध है। इसी कारण सर्वसाधारण के लिये यही मार्ग उत्तम और प्रशस्त 
माना गया है। यह मार्ग निवृत्ति से नहीं वरन्‌ प्रवृत्ति से प्रारंभ होता है, 
त्याग से नहीं वरन्‌ संग्रह से प्रारंभ होता है, अपने अहंकार और तज्जन्य 

वासनाओं के दमन करने से नहीं वरन्‌ उन सबको आदशंपुर्णत्व की ओर- 
भगवान्‌ की ओर--प्रेरित कर देने से होता है। इसीलिए यह मार्ग 
सर्वसाधारण जीवों के लिए बड़ा सुखकर कहा गया है। मनुष्य अपनी 
जिह्वा को तृप्ति के लिये भोजन करते हैं परन्तु अलक्षित रूप से जठराग्नि 
उस भोजन को पचा कर शरीर का पोषण कर दिया करती है। उसी प्रकार 
लोग प्रत्यक्ष सुख के लिये भक्ति की ओर प्रवृत्त होते हैं परन्तु वह अलक्षित- 
रूप से--बिना यत्त बिना प्रयास--संसृतिमूल अविद्या का नाश कर देती 
है।' इस मार्ग में योग यज्ञ जप तप उपवास के कष्ट नहीं उठाने पड़ते। 
वे इब धर्मं आप ही आप सिद्ध होते जाते हैं।' कल्याण और शान्ति का परम 


१. भगति करत बिन्‌, जतन प्रयासा। संसृति मूल अविद्या नासा॥ 
भोजन करिय तृप्ति हित लागी। जिमिसो असन पचवइ जठ रागी ।। 
अस हरिभगति सुगम सुखदाई। को अस मढ़ न जाहि सुहाई॥ 


५०२-८ से १० 
२. कहहु भगति पथ्‌ कवन प्रयासा। जोगु न मख जप तप उपवासा ॥ 


४६२-२२ 











हरिभक्तिपथ २५१ 


सम्बन्ध हृदय की समता से है और हृदय की समता का पूरा स्वारस्य भगवद्‌- 
भाव पर नेभेर है इसलिये भक्ति निश्चय ही सब साधनों का फल और सब 
प्रकार के मंगलों का मूल कही जा सकती है।' कमेमागे योगमार्ग अथवा 
ज्ञानमार्ग में साधक पहिले पहल अप्ने व्यक्तित्व को लेकर चलता है इसलिए 
काम क्रोध आदि से युद्ध करने के लिये उसको बड़ा ८रिश्रम करना पड़ता है 
भक्त प्रारम्भ से ही भगवद्भाव को लेकर चलता है इसलिए यह भाव ही 
उसके लिये ढाल का काम देता है। अब रही घ्येय की बात, सो कोई-कोई 
भक्त यदि भगवान्‌ हो जाने की अपेक्षा भगवान्‌ के कृपापात्र बने रहने की 
इच्छा करते हैं तो यह उनकी अपनी रुचि और समझ है। “भिन्नरुचिहि 
लोकः।” दायित्वपूर्णं राजमुकुट धारण करके स्वयं राजा होने की अपेक्षा 
कई लोग राजा के कृपापात्र वनकर--उसे प्रेमरस द्वारा अपना वशीभूत 


बनाकर--मस्ती का जोवन व्यतीत करने में अधिक बुद्धिमानी और विशेष | 


माधुर्यं झा अनुभव करते हैं। इन्हीं सब बातों की ओर ध्यान देकर गोस्वामी 
जी के समान भावुक सन्त ने संसार के कल्याण के लिये समन्वयमाग को 
भक्लिपथ के रूप में ही स्थिर किया है। 

अति संक्षेप में भक्तिमार्ग की कुछ विशेषताओं को फिर से दुहरा देना 
अनुचित न होगा। वे इस प्रकार हैं -- 

(१) वह मार्ग जीव की स्वाभाविक रुचि के अनुकूल है। 

(२) इस मागं के साधन कष्टकर नहीं होते। 

(३) इस मागं में प्रत्यूहों और विध्नों का झंझट कम रहता है। 

(४) भक्ति सव मंगलों का मूल और सव सुखों की खानि है। 
इसलिए वह किसी अन्य मागे से कम नहीं। 

(५) यही सब साधनों का फल है। 

(६) यही सब साधनों का आधार भी है क्योंकि इसके बिना सव 
साधन शून्य हैं। 


१. सकल सुमंगल मूल जग रघुबर चरन सनेहु। २५०-२० 








२५२ ) तुलसी-दर्श न 


७) यही वह साधन है जिसमें साधन भी (भक्ति भी) साध्य की 
मुक्ति की तरह) वरन्‌ साध्य से भी अधिक, सुखप्रद रहता हैं 
८) भगवान की परमप्रीति पाने का यही साग है। 

(९) यह परम ध्येय का सबसे सीधा पथ ( $०१६ ८५६ ) भी है 
क्योंकि इसी मार्ग से भगवान्‌ शीघ द्रवित होते हैं और इस प्रकार नियति- 
चक्र शीघ्रतिज्ञीत्र कट जाता है। 

(१०) इसके बिना न तो इस लोक का सुख है न परलोक का। 

(११) इसी मार्ग के लिये सव बड़े-बड़े आचाय का एक्यमत ह। 

इसीलिये गोस्वामी जी कहते हैं कि भक्तिमान्‌ व्यक्ति ही धन्य है 


3 


और अभक्त ही नितान्त शोचनीय है। 


( 
तरह ( 
( 





१. पुत्रवती युवती जग सोई। रघुवर भगत जासु सुत होई ॥१९८-२६ 
ते धन्य तुलसीदास आस बिहाइ जे हरि रंग रये। ३२५-२२ 
सोइ सरवग्य तम्य सोइ पंडित। सोइ गुनगुह निग्यान अखण्डित।। 
दच्छ सकल लच्छन जुत सोई। जाके पद सरोज रति होई॥। 

४९६५-४, ५ 
धन्य देश सो जहँ सुरसरी। धन्य नारि पतित्रत अनुसरो।। 
सो कुल धन्य उमा सुनि जगत पुज्य सुपुनीत । 
श्रीरघुबीर परायन जेहि नर उपज विनीत 
५०८-३, ७-८ इत्यादि 

२. जिन्ह हरि कथा सुनी नहि क(ना। श्रवनरंत्र अहि भवन समाना 
नयनर्हि सन्त दरस नहि देखा। लोचन मोर पंख कर लेखा। 
ते सिर कटु तूम्बरि सम तूला।जे न नमत हरि गुरु पद मूला 

जिन्ह हरि भगति हृदय नाह आनी। जीवन सव समान तेइ प्रनी॥। 
जो नाह करइ राम गुन गाना। जीह सो दादुर जीह समाना॥ 
कुलिस कठोर निठ्र सोइ छाती। सुनि हरिचरित नजो हरषाती॥ 


५७-२४; ५८ १ से ४ 








हरिमक्तिपथ २५३ 


एसी विशेषताओं से भक्तिमागे में श्रृतिसम्मतता, हरिभक्ति तथा 
विरति-विवेक-संयुक्तता के विशेषण लगाकर गोस्वामी जी ने उसे और भी 
परिष्कृत तथा और भी अधिक सुग्राह्म बना दिया है। वास्तव में वह 
सनातनधर्म का, और सनातनधर्म ही क्यों भारतीय मानवधर्म का--सुसं- 
स्कृत प्रतिरूप वन गथा है। कल्याणमार्ग के लिये ऐसा उत्तम पथ विद्यमान 
रहते हुए अनेकानेक पन्थों की कल्पना की आवश्यकता ही क्या थी। जो 
लोग इस उत्तम सनातनीय भक्तिमार्ग को त्याग कर नये-तये पन्थों की 
कल्पना करते हैं--तथे-तये मत चलाते है--उच्हें कलियुग से प्रभावित 
मोहमुग्व मानव मानना ही गोस्वामी जी को अभीष्ट है। ऐसे भक्तिपच्थों 

से अथवा साधना पन्थों से उनका विरोध नहीं जो भारतीयता को--वेदा- 
नुकूलता को--लेकर चलते हैं। परन्तु जो भारतीय संस्कृति के किसी 
आवश्यक अंग को--उदाहरणार्थे वेदों की मान्यता अथवा अवतारवाद 
को--खण्डित करके भारतीय लोगों को किसी नये रास्ते पर चलाना 
साधु समाज़ न जाकर लेखा। रामभगत महँ जासु न रेखा॥ 


जाय जियत जग सो महि भारू। जननी जीवन विटप कुठारू॥ 
२४४-४, ५ 


सो सुख धरम करम जरि जाऊ। जहें न रामपद पंकज भाऊ॥ 

२८२-१४ 

ते जड़ जोव निजात्मक घाती। जिन्हाहि न रघुपति कथा सुहाता 

४६६९-२१ 

नरतन सम राह कवत्िउ देही। जीव चराचर जाचत जेही॥ 

नरक स्वर्ग अपवर्ग निसेनी। ग्यान विराग भगति सुख देनी। 

सो तन्‌ धरि हरि भर्जाह न जे नर। होहि विषयरत मंद मंद तर 
कांच किरिच बदले ते लेहीं। कर तें डारि परसभनि देहीं ॥ 

५०३-१९ से २२ 





२५४ तुलसी-दर्श न 


चाहते हैं वे भारतीयों के सच्चे हितेषी नहीं। इसलिए उनकी कार्रवाइयों 
पर एतराज करते हुए' गोस्वामी जी ने कहा हैं :-- 


श्रुतिसम्मत हरिभक्तिपथ संजुत विरति विवेक। 
तेहि न चलहि नर मोह बस कलपहि पंथ अनेक ॥४८९-४,५ 


१. कबीर नानक दादू आदि परम श्रद्धेय सन्त हो गये हैं और गोस्वामी 
जी के हृदय में ऐसे सन्तों के प्रति अवश्य बड़ी श्रद्धा रही होगी; परन्तु भारत 
के उस वातावरण में उन्हें अवतारवाद का खण्डन बिलकुल अनुपयुक्त जंचा 
इसीलिए पूर्वपक्ष में पार्वती के मुख से सन्तमत (निर्गुण सम्प्रदाय) की सी 
तर्कावली कहलाकर उत्तरपक्ष में उन्होंने शंकर जी के मुख से उस तकंबाद 
को फटकार बता दी है। भद्धेय सन्त लोग अवतारवाद का पुरा विरोध कर 
सके हैं यह भी शंकास्पद ही हैं। उनके अनुयायी जो उन्हें परमात्मा का 
अवतार मान कर निश्चय ही पक्के अवतारवादी हो गये हैं। 











क नजह कतार 


सप्तम परिच्छेद 


भक्ति के साधन 


भक्ति स्वतः एक साधन है; परन्तु वह ऐसा साधन नहीं जो अपने | 
साध्य से एकदम उस तरह भिन्न हो जैसे दिल्ली पहुँचने का रास्ता दिल्ली | 
से भिन्न रहा करता है। जो हाल भक्ति और उसके साध्य का है, वही भक्ति 
और उसके साधनों का भी है। इसलिए भक्ति के साधन कहीं तो साधन 
ही माने गये हैं और कहीं वे भक्ति के अंग कह दिये गये हैं।' 
भक्ति के साधनों की कोई सीमा नहीं। गोस्वामी जी कहते हैं :--- 
जप तप नियम जोग निज धरमा। श्रुति सम्भव नाना सुभ करमा ॥ 
ग्यान दया दमु तीरथ मज्जन । जहँ लगि धम कहत स्रुति सज्जन ॥ 
आगम निगम पुरान अनेका। पढ़े सुने कर फल प्रभू, एका॥ 
तब पद पंकज प्रीति निरन्तर। सब साधन कर यह फल्‌ सुन्दर ॥। 
४६४-२६ से २८, ४६५-१ 
जप तप मख समदम ब्रत दाना। विरति विवेक जोग विग्याना॥ 
सव कर फल रघुपति पद प्रेमा। तेहि बिनु कोउ न पावई छेमा॥ 
४८६-७, ८ 
तीर्थाटन साधन सम्‌.दाई।जोग विराग ग्यान निपुनाई॥ 
नाना करम धरम ब्रत दाना। संजम दम जप तप मख नाना॥ 





१. लक्ष्मण जो के प्रति भगवान्‌ ते भक्तियोग की जो चर्चाकी उत्तमें 
साधनों का उल्लेख है। (अगति के साधन्‌ कहहुँ बलानी ३०८।९) । उन्हीं 
साधनों की चर्चा जब शवरी के प्रति की गई तब उन्हें भक्ति का अंग बताया _ 
गया है-- (नवधा भगति कहहुं तोहि पाहीं ३२०-१२) । 





२५६ तुलसी-दशेन 


भूतदया द्विज गुरु सेवकाई। विद्या विनय विवेक बड़ाई॥ 
जहाँ छगि लाधन बेद बखानी। सव कर फल हरि भगति भवानी ॥ 
५०७-१८ से २१ 


वे तो सभी प्रकार के सुकृतों को रामस्तेह का साधन मानते हुए कहते हैं:-- 
वेद पुरान सन्त मत एहू। सकळ सुकृत फल राम सनेहू॥ १७-२० 
परन्तु इतना कहते हुए भी उन्होंने कुछ विशेष साधनों को विशेष प्राधान्य 
दिया है। 


श्रीमद्‌भागवतकार ने भक्ति के नौ साधन बताते हुए कहा हैं :-- 


श्रवणं कीर्तनं विष्णोः स्मरणं पादसेवनम्‌। 
` अर्चनं वन्दनं दास्यं सख्यमात्मनिवेदनम्‌॥ 
इति पंसापिता विष्णौ भक्तिशचेन्नवलक्षणा। 
क्रियते भगवत्यद्धा तन्मन्येऽधीतंमुत्तमम्‌॥ ७-५-२३, २४ 


भक्ति के आचार्यो को यह कथन इतना अच्छा जंचा है कि उन्होंने इस 
नवधा भक्ति की अनेक स्थलों पर अनेक प्रकार से चर्चा की है। श्रवण 
कीर्तन और स्मरण--ये तीनों तो नाम सम्बन्धी साधन हुँ जो विशेषकर 
श्रद्धा और विश्वास की वृद्धि के सहायक हैं, पादसेवन, अर्चत और वन्दत-- 
ये तीन रूप सम्बन्धी साधन हैं जो वेधी भक्ति के विशेष अंग हैं और दास्य 
सख्य तथा आत्मनिवेदन--ये तीन भाव सम्बन्धी साधन हैं जो रागात्मिका 
भन्ति से घनिष्ठता रखा करते हैं। यदि विचारपूर्वक देखा जाय तो साधन 
परस्पर सम्बद्ध भी जान पड़ेंगे और क्रमशः एक दूसरे के विकसित रूप प्रतीत 
होकर भक्तिरस की तर तक पहुंचाने वाले नौ सोपानों की तरह भी दिखाई 
पड़ेंगे । भारतीय भक्तिसाहित्य में जब से इन इलोकों का आविर्भाव हुआ 
है, तब से नवधा भक्ति को चर्चा अमर सी हो गई है। भागवतोक्त इस 
नवधा भवित के अनुकरण पर एक स्वतन्त्र नवधा भक्ति की चर्चा आध्यात्म 
रामायण में हुई है । वह भी इस प्रसंग में उल्लेख योग्य है। 


| 





भक्ति के साधन २५७ 


अध्यात्मरामायणकार कहते हैं:-- 
तस्माद्‌ भामिनि संक्षेपाद्वक्ष्येऽहं भक्तिसाधनं । 
सतां संगतिरेवात्र साधनं प्रथमं स्मृतम्‌॥२२ 
द्वितीयं मत्कथालापस्तृतीयं मद्गुणेरणम्‌। 
व्याख्यातृत्वं मद्‌वचसां चतुर्थं साधनं भवेत्‌ ॥२३ 
आचार्योपासनं भद्रे मद्बुद्धयाश्मायया सदा। 
पंचमं पुण्यशोळत्वं यमादिनियमादि च॥२४ 
निष्ठा मत्पूजने नित्यं षष्ठं साधनमीरितं। 
मम मंत्रोपासकत्व॒ साङ्गा सप्तममुच्यते॥२५ 
मद्भक्तेष्वधिका पूजा सर्वभूतेषु मन्मतिः। 
बाह्यार्थेषु विरागित्वं शमादि सहितं तथा॥२६ 
अष्टमं नवमं तत्त्वविचारो मम भामिनि। 


एवं नवविधा भक्तिः साधनं यस्य कस्य वा॥२७ 
(अध्यात्म रामायण आरण्यकाण्ड दशम सगे) 


गोस्वामी जी को नवधा भक्तिका यह वर्णन इतना पसन्द आया 
है कि उन्होंने इसका अनुवाद सा करते हुए अपने मानस में लिखा-- 
नवधा भगति कहउँ तोहि पाहीं। सावधान सुनु धरु मन माहीं॥ 
प्रथम भगति सन्तन्ह कर संगा। दूसरि रति मम कथा प्रसंगा॥ 
गुरु पद पंकज सेवा, तीसरि भगति अमात। 
चौथि भगति मम गुन गन करइ कपट तजि गान॥ 
मंत्र जाप मम दृढ़ विश्वासा। पंचम भजनु सो वेद प्रकासा। 
छठ दम सील, विरति बहु कर्मा। निरत निरन्तर सज्जन घर्मा॥ 
सातवं सम मोहि मय जग देखा। मोते सन्त अधिक करि लेखा॥ 
आटवं जथा लाभ सन्तोषा। सपनेहु नहि देखइ परदोषा॥ 
नवम सरल सब सन छलहीना। मम भरोस हिय हरष न दीना॥ 





१. मिलान करने से बिदित होगा कि गोस्वामी जी को पंक्तियां केवल 
अनुवाद नहीं है। उनमें पर्याप्त मौलिकता है। 


१७ 

नव महेँ एकउ जिन्ह के होई। तारि पुरुष सचराचर कोई॥ 

सोई अतिसय प्रिय भामिनि मोरे। सकल प्रकार भगति दृढ़ तोरे ॥ 
३२०-१२ से २२ 
गोस्वामी जो की इस नवधा भक्ति में दो बातें मार्क की हैं। पहली 
बात तो यह है कि वे इन नवों साधनों का तारतम्य अथवा क्रम स्थिर करना 
उचित नहीं समझते। वे कहते हैं कि इन नव साधनों में से एक भी साधन 
जिसके पास हो वह भगवत्क्ृपापात्र हो जाता है। दूसरी बात यह है कि 
पहिली, तीसरी, छठी आठवीं और नवीं की आधी भवित में आस्तिक्यभाव 
की बात उन्होंने गुप्त कर दी है।' छठे और आठवें साधन को तो नास्तिक 
लोग भी अपना सकते हैं। इन साधनों को अपनी पद्धति में सम्मिलित करके 
गोस्वामी जी ने यह स्पष्ट कर दिया है कि जो लोकसेवक है वह भी ईश्वर- 


` सेवक ही है भले ही वह ईश्वर की प्रत्यक्ष पूजा-अर्चा आदि न करता हो।' 


इस नवधा भक्ति का आठवां साधन तो उन्हें इतना रुचा है कि उन्होंने निम्त- 
लिखित पंक्तियों से इसे ही समूची भक्ति का प्रतीक मान लिया है :-- 
कहु भगति पथ कवन प्रयासा। जोगु न मख जप तप उपवासा ।। 
सरल सुभाव न मन कुटिलाई। जथा लाभ संतोष सदाई॥ 
४६३-२३, २४ 
इस नवधा भक्ति की चर्चा गोस्वामी जी ने केवळ एक ही बार की 
हो, सो नहीं है। लक्ष्मण जी के प्रति कहे हुए भक्तियोग में भी इसका 
उल्लेख हुआ है। पूरा प्रसंग इस प्रकार है :- 





१. नवधाभक्ति का इस प्रकार दो हिस्सों में बराबर विभाजन क्या यह 
नहीं बताता कि नर सेवा और नारायण सेवा का दर्जा ठीक बराबरी का 
जाय ? 

२. वे तो भगवद्भक्त होने की अपेक्षा भगवद्भक्तों (सज्जनों) का 
समझा भकत होता अधिक अच्छा समझते हैं। 


सुनु सुरस रघुनाथ सुभाऊ। निज अपराध रिसाहि न काऊ॥ 
जो अपराध भक्त कर करई। राम रोष पावक सो जरई॥ 


२५४-२२, २३ 








भक्ति के साधन 


भगति तात अनुपम सुखमूला । 


खवनादिक नव भगति दुढ़ाही । 
सन्त चरन पंकज अति प्रेमा । 
गुद पिलु मातु बन्धु पति देवा । 


मम गुन 
काम आदि मद दंभ' न जाके । तात 


गावत . पुलक झरीरा । 


मिलहि जो संत होहि अनुकूला ॥ 
भगति के साधन कहउँ बखानी । सुगम पंथ मोहि पावहि घ्रानी॥ 
प्रथर्माह विप्र चरन अति प्रीति । निज निज करम निरत जुति रीती॥ 
यदि कर फलू मनु विषय विरागा । 


तव मम चरन उपज अनुरागा॥ 
मम लीला रति अति मन माहाीं॥ 
मन क्रम वचन भजन दृढ़ नेमा॥ 
सब मोहि कहाँ जानइ दृढ़ सेवा॥ 
गदगद गिरा नयन बह नीरा॥ 


निरन्तर बस में ताके॥ 


वचन करम मन मोरि गति भजन करहि निहकाम। 
तिन्हके हृदय कमल महुँ करइउँ सदा विश्राम॥३०८-८ से १७ 


इन दोनों प्रसंगों में नवधा भक्ति का मिलान इस प्रकार 


दावरी के प्रति 


१ प्रथम भगति.सन्तन्ह कर संगा 


१1 


xn 


दूसरि रति मम कथा प्रसंगा 
गुरुपदपंकज सेवा तीसरी भगति 
अमान 


चौथि भगति मम गुन गन. 


करई कपट तजि गान | 
मंत्र जाप मम दुढ़ विस्वासा \ 
पंचम भजन्‌ सो बेद प्रकासा 


छठ दम्‌ शील विरति बहु कर्मा 
निरत निरन्तर सज्जन धमा 

सातवं सम मोहि मय जग देखा १ 
मोतें सन्त अधिक कर लेखा | 


१ 
२ 


होगा-- 
लक्ष्मण के प्रति 


संत चरन पंकज अति प्रेमा 
सम लीला रति अति मन माहीं 


३ दृढ़ सेवा 


रट 


yy 


200 


७ 


मम गुन गावत पुलक सरीरा 
गदगद गिरा नयन बह नीरा 


मन क्रम वचन भजन दृढ़ नेमा 
काम आदि मद दंभ न जाके 
गुरु पितु मातु वन्धु पति देवा 


संब मोहि कहँ जानइ 
(सन्त चरन पंकज अति प्रेमा) 

८ आठव जथा लाभ संतोषा) ८ भजन करइ निहकाम 
सपनेहुँ नहि देखड परदोषा } 

९ नवम सरल सब सत छलहीना | ९ बचन करम मन मोरि गति! 
मम भरोस हिय हरष न दीना |) 


लक्ष्मण--भक्तियोग में एक विशेषता यह भी है कि वहाँ अध्यात्म 
रामायणोक्त नवधा भक्ति ही की चर्चा नहीं हुई हैवरन्‌ उसके साथ ही 
भागवतोक्त नवधा भक्ति की भी चर्चा (त्रवनादिक नव भगति दृहाहीं) 
हो गयी है। साथ ही यह भी कह दिया गया है कि भक्ति के इत उभय 
प्रकार के नवधा साधनों के आधारस्तंभ हैं (१) ज्ञान (जो विप्रचरणों 
में अतिप्रीति करने से मिलता है) और (२) वैराग्य (जो “धर्म ते विरति” 
के सिद्धान्तानुसार श्रुतिरीत्या निज-निज कर्म में निरत होने से आता है) । 
तथा इन दोनों का भी मूलाधार है सत्संग, क्योंकि सन्तों की अनुकूलता के 
विना तो भक्ति मिल ही नहीं सकती। 

लक्ष्मण--भक्तियोग मं निर्दिष्ट ये समग्र साधन भक्ति सरोवर की 
तह तक पहुँचने वाले सप्त सोपानों अथवा भक्ति की सप्त भूमिकाओं का भी 
रूप धारण किये हुए हैं। वे भूमिकाएँ हैं:--(१) ब्राह्मणसेवा (२) 
श्रवणादिक नवधाभक्ति (३) सन्तसेवा (४) वासुदेवः सर्वमिति भाव 
(५) सात्विक प्रेमोन्माद (६) इन्द्वातीत अवस्था और (७) अनन्या- 
सक्त-चित्तता। पहिले परिच्छेद में हम इस विषय पर विस्तृत रूप से 
लिख आये हें इसलिए उसे यहाँ दुहराना हम अनावश्यक समझते हैं। 

साधनों की तीसरी उल्लेखनीय सूची इस प्रकार है :--- 
सुनहु राम अब कहउँ निकेता। जहाँ बसहु सिय लखन समेता॥ 
जिन्ह के स्रबन समुद्र समाता। कथा तुस्हारि सुगम सरि दाना॥. 

१. इस तुलनात्मक विवेचन के लिए हम सावन्त जी के ऋणी हैं 
(देखिए मानसपीयूष अरण्य काण्ड पुष्ठ १९०) । तीसरे और सातवें साधनों 
की तुलना में हमने कुछ फेरफार अवश्य कर दिया है। 

भरहि निरन्तर होहि न पूरे । तिन्ह के हिय तुम्ह कहुँ गृह रूरे॥ 
लोचन चातक जिन्ह करि रापे । रहहि दरस जलधर अभिलागे॥ 
निदरहि सरित सिंधु सर बारी । रूप विदु जल होहि सुखारी॥ 
तिन्हके हृदय सदन सुखदायक । बसहु बंधु सिय सह रघुतायक॥। 

जस तुम्हार मानस विमल हंसिनि जीहा जासु । 

मुवताहल गुनगन चुनइ राम बसहु मन तासु ॥ 
प्रभु प्रसाद सुचि सुभग सुवासा । सादर जासु लहइ नित नासा॥ 
तुम्हहि निवेदित भोजनु करहीं । प्रभु प्रसाद पटु भूषण घरहीं॥ 
सीस नर्वाह सुर गुर द्विज देखी । प्रीति सहित करि विनय विसेखी॥ 
कर नित करहि रामपद पूजा । राम भरोस हृदय नहि टूजा॥ 
चरन राम तीरथ चलि जाहीं । राम वसहु तिन्ह के मन माहीं॥ 
मंत्रराजु नित जपहि तुम्हारा । पूजहि तुम्हहि सहित परिवारा ॥ 
तरपन होम करहि विधि नाना । विप्र जेवाइ देहि बहु दाना॥ 
तुम्हतें आधिक गुरुहि जिय जानी । सकल भाय सेवहि सतमानी॥ 

सबु करि माँगहि एक फलु रामचरत रति होड । 

तिन्हके मन मन्दिर बसहु सिय रघुनन्दन दोउ ॥ 
काम कोह मद मान न मोहा । लोभन छोभ न राग न द्रोहा॥ 
जिन्हके कपट दंभ नहि माया । तिन्हके हृदय बसहु रघुराया॥ 
सवके प्रिय सबके हितकारी । सुख दुख सरिस प्रशंसा गारी॥ 
कहेहि सत्य प्रिय वचन विचारी । जागत सोवत सरन तुम्हारी ॥ 
तुम्हहि्‌ छांड़ि गति दूसरि नाहीं । राम बसहु तिन्हके मन माहीं॥ 
जननी सम जानहि पर नारी । धनु पराव विष तें विष भारी॥ 
जे हरषहि पर संपति देखी । दुखित होहि पर विपति विशेखी॥ 
जिन्हाहि राम तुम प्रान पियार । तिन्हके मन सुभ सदन तुम्हारे॥ 

स्वामि सखा पितु मातुगुरु जिन्हके सब तुम तात। 
मन मन्दिर तिन्हके बसहु सीय सहित दोउ अ्रात ॥ 

अवगुन तजि सब के गुत गहहीं । विप्र॒ घेनु हित संकट सहहीं॥ 
नोति निपुन जिन्ह कइ जग लीका । घर तुम्हार तिन्हकर मनु टीका॥ 
गुन तुम्हार समुझइ निज दोसा। जेहि सव भांति तुम्हार भरोसा॥ 
राम भगत प्रिय लागहि जेही तेहि उर बसहु सहित बंदेही॥ 
जाति पाँति धन्‌ धरमु बड़ाई। प्रिय परिवार सदनू सुखदाई॥ 
सत्र तजि तुम्हहि रहइ लउ लाई। तेहि के हृदय रहहु रघुराई॥ 
सरगु नरकु अपवरगु समाना। जह तह दख धरे धनुवाना॥ 
करम वचन मन राउर चेरा। राम करहु तेहि के उर डेरा॥ 


जाहि न चाहिय कबहुँ कछु तुम्ह सन सहज सनेहु 
बसहु निरन्तर तासु मन सो राउर निज गेहु॥ 


एहि विधि मुनिवर भवन देखाये। बचन सप्रम राम मन भाये 
२२०-१ से २८ 
२२१-१ से ११ 
भगवान्‌ के निवासयोग्य ये चौदह भवन बताकर वाल्मीकि जी के 
मुख से गोस्वामी तुलसीदास जी ने भक्तों और भक्ति के साधनों के विषय 
में बहुत महत्त्वपूर्ण बातें कह दी हैं। सावन्त जी अपने नोट में इत स्थानों 
के विषय में कहते हैं कि यै प्रभू की प्राप्ति के चौदह साधन हैं, या यों कहियें 
ये चौदह प्रकार की भक्तियाँ हँ।” (मानसपोयूष अयोध्याकाण्ड ६६६ 
पृष्ठ) । बाबू रामदास जी गौड़ का मत है कि इन चौदह साधनों में उभय 
प्रकार की नवधा भक्तिश्रों का समन्वय हो गया है। उनके कथतानुसार 
शबरी को कही गयी (अर्थात्‌ अध्यात्मरामायणोक्त) नवधा भक्ति का 
नामकरण इस प्रकार किया जा सकता है :-- (१) सत्संग (२) कथा 
में रति (३) मानरहित गुरुभविति (४) कीत्तेन (५) जपभजन (६) 


\ 


——————— 


१. इस प्रकरण में भी अध्यात्मरामायण को छाया है। देखिए अयोध्या 
काण्ड पृष्ठ सर्ग, इलोक ५४ से ६३ 

सन्तवृत्ति (७) अनन्यवृत्ति (८) सन्तोषवृत्ति और (९) भगवदलम्ब। 
भागवत प्रोक्त नवधा भक्ति से श्रवण, कीर्तन, स्मरण तथा दास्य इन चारों 
का अन्तर्भाव क्रमशः द्वितीय, चतुर्थ, पञ्चम तथा सप्तम भेद में (अर्थात्‌ 
कथा में रति, कीर्तन, जपभजन और अनन्यवृत्ति में) हो जाता है। शेष 
रही पञ्चधा भक्ति। सो उन पांच साधनों को अध्यात्मरामायणोक्त 
उपर्युक्त नौ साधनों के साथ मिला देने से चौदह प्रकार के साधन हो जाते 
हैं। इन चौदह प्रकार के साधनों का नामकरण उन्होंने इस प्रकार किया 
हैम 
(१) श्रवणम्‌ (२) रूपासक्ति (३) कीर्त्तनम्‌ (४) पूजासक्ति 
(५) नामासक्ति (६) ज्ञानवृत्ति (७) भगवदलम्ब (८) सन्तवृत्ति 
(९) सर्वस्वभाव (१०) तितिक्षावृत्ति (११) कार्पण्यवृक्ति (१२) 
वैराग्यवृत्ति (१३) अनन्यवृत्ति और (४) शुद्ध प्रेमासक्ति।' 
“रामचरितमानस की भूमिका” नामक ग्रन्थ में गौड़ महोदय ने 
श्रवणादिक नव भक्तियों के साथ दर्शनाभिलापा को सम्मिलित करके 
लिखा है कि “इन दसौं के सिवा मानसकार ने स्थितप्रज्ञावस्था, शरणागति, 
निष्केवल प्रेम, निष्काम सदाचार, यह चार उपासनाएँ भी सम्मिलित की 
हैं। गोस्वामी जी की अपनी उपासना इन चौदह रत्नों की अपूर्व स्वादू 
और तोषदायक खिचड़ी थी'। (प्रथम संस्करण १०६ पृष्ठ । ) 
व्यक्तिगत रूप से हमारा अनुमान तो यह है कि चतुर्देश भुवनों के 
अधीश्वर भगवान्‌ ने जव चौदह वर्षों तक बन में निवास करना अंगीकार 
क्रिया तब उनके पूछने पर वाल्मीकि जी ने पहिले चौदह प्रकार के भक्त- 
हृदय रूपी भवन ही दिखाये हैं फिर कहीं चित्रकूट की चर्चा की है। इसलिए 
रस प्रकरण में चौदह प्रकार के भक्तो ही की चर्चा है जो इस भांति है :--- 
(१) श्रवणानन्दी (२) दर्शनानन्दी (३) भजनानन्दी (४) सेवा- 
नन्दी (५) गुरुभवितपूर्वंक जपासक्त जीव (६) निविकार (७) अनन्य 


१. देखिए मानसपोयूष अयोध्याकाण्ड पुष्ठ ६६७ 

शरणागतिवान्‌ सन्त (८) कामिनीकांचन में अनासक्त सन्त (९) 
भगवान्‌ ही को सब कुछ समझनेवाले (१०) परहित ब्रती (११) विनय 
विश्वासी सेवक (१२) एज्वर्यत्यागीभक्त (१३) मुक्ति के लिये भी अलो 
लप सेवक और (१४) निरीह सहज स्नेही। 

भक्तों के लक्षणों की चर्चा में साधनों की वात आप ही आप आ जाती 
है। इसलिए इस प्रसंग को हम साधनों की चर्चा के साथ बराबर जोड़ 
सकते हैं। परन्तु इसे उभय प्रकार नवधा भक्तियो का समन्वय करने वाली 
चतुर्दशधा भक्ति पद्धति का प्रकरण मानना गोस्वामी जी के अभिप्राय के 
साथ खींचतान करना ही पड़ेगा। गौड़ जी के उर्युपक्त कथनों पर हमने 
खूब विचार किया और अन्त में हम तो इसी निष्कर्ष पर पहुँचे हैं। 

साधनों के सम्वन्ध में दो प्रसंग औरभी हैं जो देखने योग्य हैं। एक 
है ज्ञानदीपप्रकरण में भक्तिमणि की प्राप्ति का प्रसंग और दूसरा है मानस- 
रोग के उन्मूलन में भक्तिसंजीवनी बूटी के सेवन का प्रसंग। वे दोनों 
प्रसंग इस प्रकार हैं :--- 
सो मनि जदपि प्रगट जग अहई। राम कृपा बिनु नहि कोड लहई॥ 


हर 
सुगम उपाइ पाइवे केरे । नर हतभाग्य देहि भट भेरे ॥ 
पावन परवत वेद पुराना। राम कथा रुचिराकर नाना ॥ 
मरमी सज्जन सुमति कुदारी। ग्चा . विरागं नयन उरगारी। 
भावसहित खोदइ जो प्रानी। पाव भगति मनि सव सुख खानो॥ 
५०२-२५ से २७ 
५०२-१२ 
१. प्रयत्न करने पर भी हम उभय प्रकार की नवधा भक्तियों के गोड़ 
महोदय कथित चौदह साधनों को उन्हीं के द्वारा बताए हुए वाल्मीकि प्रोक्त 
चोदह साधनों से अथवा रामर्चारतमानस की भूमिका सें बताये हुए चौदह 
साधनों से ठीक-ठोक मिला नहीं पाये। ठोंकठाक कर जोड-तोड भिडा देना 
दूसरी बात है। 


। 

रामकृपा नासहि सब रोगा । जो येहि भांति वनइ संजोगा॥ 
सद्गुरु बैद वचन बिस्वासा । संजम.यह न विषय कै आसा॥॥ 
रघुपति भगति सजौवन मूरी । अनूपान स्रद्धा मति पूरी॥ 
एहि विधि भलेहि सो रोग नसाहीं । नाहित जतन कोटि नहि जाहीं। 
५०५-३ से ६ 
प्रथम प्रसंग में (१) सद्ग्रंथानुशीलन (२) सुमति (३) विरतिः 
विवेक और (४) सद्भाव की चर्चा है। दूसरे प्रसंग में (१) गुरुवाक्य 
में विश्वास (ज्ञान) (२) विषयों से निवृत्ति (वैराग्य) और (३) श्रद्धा- 
पूर्ण हरिभवित कीं चर्चा है। इन दोनों प्रसंगों में ज्ञान और वैराग्य को-- 
विवेक और विरति को-पर्याप्त महत्त्व दिया गया है। पुरजनगीता में 
भी विप्रपुजा (ज्ञान) और शंकरभक्ति (वैराग्य) की वात कही गयी है। 
लक्ष्मण जी के प्रति कहें गये भक्तियोग में विप्रपूजा (ज्ञान) और मन विषय 
विरागा (वैराग्य) की बातें आ ही गयी हैं। साथ ही: 
विरति चर्म असि ग्यान मन लोभ मोह रिपु मारि । 
जय पाइय सो हरिभगति देख्‌ खगेस विचारि ॥ 
५०३-९-१० 
का उल्लेख छठे परिच्छेद में किया ही जा चुका है। इन प्रसंगों को देखने 
से विदित होता है कि गोस्वामी जी ने ज्ञान और वेराग्य को भी भवित के 
साधनों में अच्छी प्रधानता दी है। 
गोस्वामी जी ने हरभिक्ति को यद्यपि विशेषतः भगवत्‌कृपासाध्य ही 
कहा है तथापि भगवतूकृपा सम्पादन के लियें कुछ क्रियाओं की चर्चा करके वे 
उसे क्रियासाध्य भी बना देते हैं। इस प्रकार कृपा और क्रिया दोनों ही 
हरिभकित के साधन बन जाती हैं। गोस्वामी जी कहते हैं कि भक्ति के लिये 
प्रीति, प्रीति के लिये प्रतीति और प्रतीति के लिये ज्ञान की:आवश्यकता है। 
और यह ज्ञान तभी आ सकता हैं, जब भगवान्‌ की कृपा हो। वे अन्यत्र 


१, रामकृपा बिनु सुनु खगराई। जानि न जाइ राम प्रभुताई॥ 

कहते हैं कि भगवदनुराग के लिये विवेक और विवेक के लिये सत्संग आव- 
इयक है तथा यह सत्संग रामकृपा के बिना एकदम ढुलभ ह। एक और 
स्थल पर उन्होनि लिखा है कि सत्संग के विना हरिकथा नहीं, हरिकथा के 
बिना मोह नहीं जाता, मोह गये बिना रामपद में दूढ़ अनुराग नहा होता और 
दढ अनराग बिना भक्ति (भगवान्‌ की प्रसन्नता) नहीं सिद्ध होती। यह 
सत्संग तभी प्राप्त हो सकता है, जब भगवत्क्रपा की कोर इस ओर हो 
जाय।' इसी प्रकार के अनेक स्थल हैं जिनमें भगवत्कृपा का पूर्ण महत्त्व 
व्यक्त होता हैं। अब इस कृपा के सम्पादन में जिन क्रियाओं की चर्चा 
गोस्वामी जी ने की है उनकी वानगी इस प्रकार है :-- 
मन क्रम वचन छांड़ि चतुराई। भजत कृपा करिहहि रघुराई॥ 
९१-२६ 
अति कृपाल रघुनायक सदा दीन पर नेह। २९९-११ 


जाने बिन्‌, न होइ परतोतो। बिन्‌ परतीति होइ नहि प्रीति ७ 
_ प्रीति बिना नहि भगति दृढाई । जिमि खगपति जल के चिकनाई ॥ 
४८३-५ से ७ 
१. होइ विवेक मोह भ्रम भागा।तब रघुनाथ चरन अनुरागा॥ 
२०६-७ 
बित्‌, सतसंग विवेक न होई। राम कृपा बिनु सुलभ न सोई ॥॥४-२ १ 

२, बिनु सतसंग न हरिकथा तेहि बिन्‌, मोह न भाग। 

सोह गये बिन्‌, रामपद होइ न दृढ़ अनुराग ॥ 

मिलहि न रघ्‌ पति बिनु अतुरागा, किये जोग जप ग्यान विरागा। 
४७०-७ से ९ 
सन्त विशुद्ध मिलिहि परि तेही। चितर्वाह राम कृपा करि जेही॥ 
४७३-२१ 

मिलत कृपा तुम पर प्रभू करिहौं। उर अपराध न एकहु धरिहीं॥ 
३६८-२७ 
गिरजा रघुपति कै यह रीती। संतत करहि प्रनत पर प्रीति॥ 
३७४-१६ 
उमा जोग जप दान तप नाना मख व्रत नेम। 
राम कृपा नहि कर्राह तस जसि निहकेवल प्रेम ॥४३६-६,७ 
विनु विश्वास भगति नहि तेहि विनु, द्रवहि न राम। 
राम कृपा विनु, सपनेहु जीव न लह विस्राम॥ 
४८१-२०, २१ 
ताहि भजिय मन तजि कुटिलाई। राम भजे गति केहि नहि पाई॥ 
५०९-१० 


यादि भक्त को एकदम क्रियासाध्य वता दिया जावे तो अनेक प्रकार 
के अनर्थ होने की संभावना है। सबसे बड़ा अनर्थ तो यह है कि इस पद्धति 
में भगवान, के औदार्य के वदले अपने प्रयत्न पर ही अभिमान होना स्वाभा- 
विक हो जाता है। उससे मिलता-जुलळता दूसरा अनर्थ यह्‌ है कि जब हमें 
अपने प्रयत्न में सिद्ध नहीं मिलती तब असन्तुष्ट होकर नास्तिक-सा बन 
जाना भी हमारे लिये \स्वाभाविक हो जाता है। इस सम्बन्ध में हमने 
“गोतासार” के पुष्ठ ६३, ६४. और ६५ में जो लिखा है उसे यहाँ प्रसंगा- 
नुकूल कुछ फेरफार के साथ ढुहरा देना अनुचित न होगा। (१) यदि 
हम गुरु के समक्ष प्रयत्न करेंगे तो हमें ज्ञान मिल जायगा।” और यदि 
गुरु को कृपा होगी तो हमें ज्ञान मिल जायगा।”--इन दोनों वाक्यों में 
प्रथम वाक्य तो हमारे कर्तव्यों का महत्त्व सूचित करता है और उस क्रिया 
में हमारा ध्यान गुरु के महत्त्व की ओर बहुत ही कम जाता है। दूसरे वाक्य 
में हमारा ध्यान गुरु ही पर रहता है। हमें शान्ति और शाश्वत स्थान की 
प्राप्ति तभी होगी, जब हमारा पूर्ण लक्ष्य ईश्वर की ओर होगा न कि अपनी 
शरणागति की क्रिया की ओर। जो लोग धमंग्रन्थ देखकर ही भक्ति और 

शरणागति के तरह-तरह के विधान रचा करते हैं और परिणाम में विमान 
को अपने पास न आते देख ईश्वर को ही कोसने लगते हैं, वे इस कृपा वाली 
बात को न जानते के कारण सच्ची भक्ति तक पहुँच ही नहीं पाते। (२) 
हम अल्पदर्शी हैं और ईश्वर सर्वदर्शी है। हम अपना भूत भविष्य नहीं जानते, 
इसलिए शान्ति इत्यादि की प्राप्ति के लिये हमें किस अंश तक प्रयत्न करना 
चाहिए, यह हमें विदित नहीं होता। एक मनुष्य शीघ्र ही सिद्ध पा जाता 
है, दूसरा जन्म-जन्मान्तर तक प्रयत्न करता रहता है तब भी नहीं पाता। 
अतः यदि कृपा का नाम न लिया जाय तो हम अपने प्रयत्तों का परिणाम 
देखकर निराश हो जा सकते हैं। यदि कृपा की ओर ध्यान रखा गया तो 
हमें बरावर सन्तोष बना रह सकता है क्योंकि प्रभु की प्रसन्नता कव होगी 
इसके लिये तो कोई समय निर्धारित हो ही नहीं सकता। (३) यदि हम 
स्वार्थभावना से किसी की सेवा करेंगे तो उसकी कृपा प्राप्त करना कठिन 
ही रहेगा। ईश्वर तो सर्वज्ञ है। उससे हमारी स्वार्थभावना कंसे छिप 
सकती है ? इसलिए अपनी स्वार्थभावना द्वारा उसका पूर्ण कृपापात्र बनना 
प्रायः असम्भव ही है। भले ही वह हमारे प्रयत्नो के अनुसार हमें मन चाहें 
फल दे दे, परन्तु वह हम पर पूर्णतः प्रसन्न हो गया ऐसा नहीं कहा जा सकता। 
उसकी प्रसन्नता के लिये तो निष्कपट हृदय से निःस्वाथं शरणागति 
आवश्यक है। तभी उसकी कृपा होगी। इसलिए आचार्यो ने क्रिया की 
अपेक्षा कृपा पर जोर दिया है। (४) भगवान्‌ के यहाँ दुकानदारी तो है 
नहीं कि जितने पैसे लें उतने ही की चीज दें। बड़े बड़ जप तप की उनके 
दरवार में कोई आवश्यकता नहीं। मनुष्य चाहे भयंकर से भयंकर पापी हो 
और अपनी कमजोरियों के वोझ को चाहे वह ठुलङ्कध्य समझ रहा हो, फिर 
भी वह सच्चे हृदय से परमात्मा की ओर अग्रसर हो जाय तो वे दौड़कर 
सहायता के लिये उपस्थित हो जाते हैं। बच्चा आँगन में पड़ा हुआ है और 
माँ अट्टालिका पर बैठी काम कर रही है; मानों उसे बच्चे की कोई चिन्ता 
ही नहीं; परन्तु जब वही बच्चा माँ के लिये व्याकुल होकर रोता हुआ 
सीढ़ियों पर चढ़ने का उपक्रम करता हैं, तब माँ दौड़ कर उसे गोद में उठा 

लेती है और उस बच्चे को अवशिष्ट सीढियाँ तय करने का कष्ट नहीं 
उठाना पड़ता। यही तो वह मार्ग है, जिस पर चलकर सुदामा ने तीन 
मुट्ठी चावलों के बदले त्रैलोक्य की वसुधा पाई थी। यही तो वह पथ है, 
जिसके लिये “पैये फल चार फूल एक दै धतूरे को” कहा गया है। 
इसीलिए आशीर्वाद से भरी हुई भगवत्कृपा की वात पर भक्तों का 
इतना अधिक अनुराग रहा करता है। 

यदि भक्ति को एकदम कृपासाध्य ही बता दिया जावे तो भी अनेक 
प्रकार के अनर्थं होने की संभावना है। पहिला अनर्थ तो यह है कि ऐसे 
विचारों वाला व्यक्ति किसी प्रकार के प्रयत्न पर जोर देगा ही नहीं। वह तो 
निकम्मा, आलसी और किकर्तव्यविमूढ़ सा ही बना रहेगा। दूसरा अनर्थ 
यह कि यदि उसने प्रयत्न किया भी तो हि भगवान्‌ कृपा करो” “हे राम 
कृपा करो” इसी तरह की प्रार्थनाओं को प्राधान्य देता जायगा। लोक- 
संग्रह की ओर तो उसका ध्यान जाना ही कठिन है। 

(१) इस संसार का यह सार्वभौम सिद्धान्त है कि जो जैसा करेगा 
सो तैसा भरेगा। कर्मचक्र का नियम इतना अटल माना गया है कि पुन- 
जन्म के सिद्धान्त को भी इस कर्मवाद के साथ जुड़ जाना पड़ा है। हम 
अगले जन्म के कमों के फल इस जन्म में भोग रहे हैं और इस जन्म के कर्मों 
के फल इसी जन्म में नहीं वरन्‌ अगले जन्मों तक भोगेंगे। यह सिद्धान्त 
भारतीय सनातनधर्म का मेरुदण्ड है। अब, यदि भक्ति एकदम कृपासाध्य 
मान ली जावे तब तो यह सिद्धान्त एकदम तहस-नहस ही हो जावेगा। 
यहस्थिति किसी भी विचारशील ब्यक्ति की दृष्टि में समुचित नहीं कही 
जा सकती। 

(२) भक्ति जब केवल कृपासाध्य है और कृपा एकदम निहेतुक 
है तव भगवान्‌ केवल एक उच्छुंखल शासक ही माने जा सकते हैं जो 'राम' 
पर तो कृपा कर दें और श्याम' को कष्ट भुगताते रहें, हरि को तो एकदम 
तार दें और गोविन्द' को चौरासी लाख योनियों का चक्कर दिखाते रहें। 
जब दुनिया के सभी जीव उनके हैं तब इसका क्या मतलव है कि किसी पर 

तो निष्कारण कृपा हो जाय और किसी की ओर ये आँख उठाकर देखें 
तक नहीं। उनकी निहेतुकी कृपा के साथ संसार की इस विषमता का 
सामञ्जस्य कँसे होगा ? 

(३) भक्ति सबको एक बराबर तो मिला नहीं करती। वह तो 
व्यक्ति विशेष को ही मिलती है। इसलिए कृपासाध्य भक्ति का मार्ग 
व्यक्तिपरक मार्ग अथवा “साधुमत” का ही मार्ग ठहरा। लोकमत के 
मार्ग की वहाँ गुञ्जाइश ही कहाँ। जिस प्रकार भगवान्‌ ने राम, श्याम 
और मोहन पर कृपा करके अपनी भवित प्रदान कर दी उसी प्रकार मुझ 
पर भी कृपा करदें; वस यही इच्छा रखकर भक्त साधुमत में दीक्षित 
होता है। उसे संसार के अन्य जीवों की चिन्ता ही नहीं हो सकती। 

गोस्वामी तुलसीदास जी ने जहाँ एक ओर :-- 

अस प्रभु दीनवन्धु हरि कारन रहित कृपाळ। 

तुलसीदास सठ ताहि भजु छाँडि कपट जंजाळ।। १००-११, १२ 

कारन बिनु रघुनाथ कृपाला। ३१९-१२ 
यह गुन साधन ते नहि होई। तुम्हरिहि कृपा पाव कोई कोई॥३३७ २४ 
आदि बातें लिखकर “कृपा के सिद्धान्त को अंगीकार किया है वहाँ दूसरी 
ओर:-- 

काहु न कोउ सुख दुख कर दाता। निज कृत करम भोगु सव भ्राता॥ 

२०५-२४ 
करम प्रधान विश्व करि राखा। जो जस करइ सो तस फल चाखा 
RN 
करहि मोहबस नर अघ नाना। स्वास्थ हित परलोक नसाना॥ | 
काल रूप तिन्ह करहुं मैं श्राता। सुभ अरु असुभ करम फलदाता 

४६२-१,२ 
आदि लिखकर “क्रिया” के सिद्धान्त को भी पुरी तरह स्वीकार किया 
है। वास्तव में क्रिया के विना कृपा नहीं हो सकती और कृपा के बिना 

क्रिया के फल की सिद्धि भी नहीं हो सकती। बीज और वक्ष की भाँति 
कृपा और क्रिया अन्योन्याश्रित हैं। इसीलिए गोस्वामी जी यहाँ एक 
ओर कहते हैं कि कृपा के विना भक्ति नहीं मिल सकती! वहाँ दसरी ओर 
कहते हैं कि भक्ति के विना कृपा भी नहीं मिल सकती।? गोस्वामी जी 
कहते हैं कि परमात्मा अवश्य निहेतुक कृपाशील हैं परन्तु जीव अपने.ही कृत्यों 
से अपने को उसकी कृपा से वंचित रखता है ।' जिसके हृदय में कपट की 
आड़ होगी वह ईश्वर की कृपा पाही नहीं सकता।* जो स्वतः श्रान्त होगा 
वह तत्त्व के वास्तविक रूप को कैसे देख सकता है।* जो जड़ हिम बनकर 
उस प्रभाकर के पास पहुँचना चाहेगा वह अवश्य ही गल जायगा ।* परमात्मा 
ता प्रत्यक जीव मे अपना सहज स्नेह अपित किये हुए है।” जीव चाहे तो उस 
स्नेह को बढाव और चाहे तो उसे माया की नश्वर वस्तुओं में नष्ट हो जाने 
दे। कृपा और किया के सिद्धान्तों का सुन्दर सामञ्जस्य इससे बढ़कर 
शायद ही और कहीं दिखाया गया हो। कमंसिद्धान्त कहता है कि पाप 
१. देखिए पृष्ठ ४८३ पंक्ति ५ से ७। 
२. देखिए पृष्ठ ४३६-६, ७ तथा ४८३-२०, २१ 
३. करहि मोहबस नर अव नाता। स्वारय हित परलोक नसाना॥। 
काल रूप तिन्ह कह मे भ्राता। सुभ अरु असुभ करभ फलदाता।। 
४६२-१, 
४. जो पै दुष्ट हृदय सोइ होई। मोरे सनमुख आव कि सोई॥ 
२६२-२० 
५. चितव जो लोचन अंगुलि लाये। प्रगट जुगल ससि तेहि के भाये॥ 
इत्यादि ५९-१७ 
६. तात अनल कर सहज सुभाऊ। हिम तेहि निकट जाइ नाह काऊ॥। 
गये समीप सो अवसि नसाई। असि मनसथ महेश के ताई ॥। 
४६-१७, १८ 
७. ब्रह्म जीव इव सहज सनेहू। १०२-२० 








७ ण॑॑जे नल 





२७२ तुलसी-दशन 


करोगे तो उसके फलभोग स्वरूप नरक अवश्य मिलेगा। कृपा का सिद्धान्त 
कहता है कि भगवान्‌ की शरण में नरक का भय ही न रहेगा। बड़े-बड़े 
पापी भी शरणागत होकर कृपापात्र वन गये और इस प्रकार नरक से बच 
गये हैं। सामञ्जस्य का सिद्धान्त वतता है कि “भाई, शरणागति के समय 
जो पापकृत्यों के सम्बन्ध का पश्चात्ताप होता है यही तो उस पाप का 
फलभोग है और भविष्य में निश्छल और निष्पाप बनने की जो प्रतिज्ञा 
होती है वही तो उस पापकर्म को काटने वाला पुण्यकर्म है। इसलिए यदि 
तुम कर्मचक्र के इस रास्ते को पकड़ोगे तो तुम्हें विशेष कष्ट न उठाना 
पड़ेगा और तुम नरकयातनाओ की असीम पीड़ा से बच सकते हो, क्योंकि 
पहिले रास्ते में तो केवल तुम्हारे कर्मों के चक्कर की ही वात थी और 
इस दूसरे रास्ते में तुम भगवान्‌ की निहेतुक सहायता के अधिकारी भी 
तो बन रहे हो।” कर्मचक्र ही भगवान्‌ का न्याय है और निहंतुक कृपा 
डी उनकी दया। न्याय और दया का सामञ्जस्य जब तक ठीक ठीक न्‌ होगा 
तब तक भक्ति सिद्धान्त का रहस्य ठीक ठीक समझ में आ ही नहीं सकता। 
इसीलिए गोस्वामी जी ने अपने मानस में दोनों का सुन्दर सामञ्जस्य 
करके बडगल तिङ्गल आदि सभी सम्प्रदाय वालों को समेट लिया है। 
भक्ति के लिये भगवत्कृपा अनिवार्य साधन है ही। परन्तु वह 
साधन तो ईशखराधीन है। इसलिये भक्ति के साधनों की चर्चा में जीवा- 
धीन साधनों अर्थात्‌ क्रियाओं का ही विशेष उल्लेख होता है। यह सच 
है कि भक्ति के ऐसे साधनों की कोई सीमा नहीं परन्तु यह भी सच है कि 
ऐसे सब साधन महत्त्ववाले भी नहीं रहा करते । कुछ साधन एकदम 
गौण हैं उनके बिना भी काम चल सकता है। कुछ साधन इतने प्रधान 
हैं कि वे भक्ति की प्राप्ति के लिये एकदम अनिवार्य हैं। उनके बिना भवित 
सध ही नहीं सकती। गोस्वामी जी के बताये हुए ऐसे साधन इस प्रकार 


हैं:-- 





१. गोस्वामी जी एक ओर-- 





भक्ति के साधन २७३ 


१. सानव शरीर 
गोस्वामी जी कहते हैं कि शरीर के बिना भक्ति हो ही नहीं सकती। 
तनु विनु वेद भजन नहि वरता (४८६-१९) । शरीर में मानव शरीर 
सर्वश्रेष्ठ है। 
बड़े भाग मानुष तनु पावा। सुर दुर्लभ सब ग्रंथन्हि गावा॥ 
साधन धाम मोच्छ कर द्वारा। पाइ न जेहि परिलोक सँवारा |। 
४६२-२४, २५ 
सो परत्र दुख पावइ सिर धुनि धुनि पछिताइ। 
कालहि करमहि ईक्वरहि मिथ्यादोष ळगाइ'॥ ४६३-१,२ 


मानव देह में द्विज वपु तो देवताओं के लिये भी दुर्लभ वस्तु है। 
चरम देह द्विज के मैं पाई। सुर ढुलभ पुरान खुति गाई॥४९५-७ 
जप तप सख सम दम ब्रत दाना। बिरति विवेक जोग विग्याना॥ 
सब कर फल रघुपति पद प्रेम।। तेहि बिनु कोउ न पावइ छेमा॥ 
४८६-७, ८ 
लिख कर साधनों की लम्बी सूची बनाते हुँ, दसरी ओर--- 
कहहु भगति पथु कवन प्रथासा। जोग न सख जप तप उपवासा॥ 
४६३-२३ 
लिखकर कई साधनों का गोणत्व बता देते हैं। वे-- 
बिनु सतसंग न हरिकथा। ४७०-७ सिर्लाह न रघुपति बिनु अनुराया। 
४००-९ आदि लिखकर सत्संग तया प्रभुप्रेम सरीखे साधनों की अनिवार्यता 
भी स्पष्ट कर देते हैं। 
१. यहाँ भौ कृपा और क्रिया का स।मंजस्य देखिए। म'्नव शरीर 
की प्राप्ति भगवात्‌ की कृपा का फल है। देखिए पृष्ठ ४६३ पंक्ति ८। 
इस शरीर को पाकर परलोक संवारना हमारी क्रिया का परिणाम होगा। 
देखिए पुष्ठ ४६३ पंक्ति ११, १२। 
२८ ` 

इसलिए इस शरीर को पूरी तरह स्वस्थ, सबल और समुन्नत बनाये रख- 
कर इसका भरपुर सदुपयोग करना चाहिए। 


२, श्रद्धा और विश्वास 
गोस्वामी जी ने कहा है :-- 
श्रद्धा बिना धरम्‌ नहि होई---४८३-१५ 
वे यह भी कहते हैं :--- 
कवनिउ सिद्धि कि विनु विश्वासा। ४८३-१९ 
बिन्‌ विश्वास भगति नहि तेहि विनु द्रर्वाह न राम।४८३-२० 
इसलिए श्रद्धा और विश्वास तो अनिवार्यं साधन हुए ही। 


३. निइछलता ओर लोकसेवा 
भगवान राम कहते हैं: 
जो पे दुष्ट हृदय अति होई। मोरे सन्मुख आव कि सोई॥ 
निर्मल मन जन सो मोहि पावा। मोहि कपट छल छिद्र न भावा॥ 


३६३-२०,२१ 
गोस्वामी जी भी— 


सरल सुभाव न मन कुटिलाई। जथा लाभ सन्तोष सदाई॥ 
४६३-२४ 

को भक्ति का आनवाय लक्षण कहते हैं। 

यह तो हुआ निश्छलता का हाल। अब लोकसेवा के विषय में 
देखिए। 

मानसकार कहते हैं:-- 

“सेवक सेव्य भाव बिन भव न तरिय उरगारि ।५०२-१.१ 

सेवक सो जो करइ सेवकाई। १२५-७ 

करद स्वामिहित सेवक सोई। २४२-१२ ` 


भक्ति के साधन २७५ 


अग्या सम न सुसाहिब सेवा। २८६-९ 

सोई सेवक प्रियतम मम सोई। मम अनुसासन मानइ जोई॥ 
४६२-२२ 

सो अनन्य असि जाके मति न टरहि हनुमन्त। 

मैं सेवक सचराचर रूप रासि भगवन्त।।३२९-१६,१७, 


लोकरक्षक परमात्मा का हित अथवा अनुशासन लोकसेवा में है 
इसलिए लोकसेवा विना सेवक कंसा और सेवकभाव के विना भवसन्तरण 
अथवा अनन्यभक्ति का भाव कसा? 


४, विवेक ओर वैराग्य 


कहीं-कहीं तो गोस्वामी जी ने इनकी आवश्यकता को गौणता दे 
दी है और कहीं एकदम प्रधानता दो है। सत्संग के प्रसंग में वे कहते हैं 
---' संग्रह त्याग न बिन्‌ पहिचाने”। ६-११ प्रीति के प्रसंग में वे कहते 
हैं “जाने बिनु न होइ परतीती, बिनु परतीति होइ नहि प्रीती।' ४८३-६ 
इस तरह तो हुई ज्ञान की अनिवार्यता। अव वैराग्य की अनिवार्यता 
बताते हुए वे कहते हैं-- 
तव लगि कुसल न जीव कह सपनेहु मन विस्राम। 
जव लगि भजत न राम कहँ सोकधाम तजि काम ॥३६४-१८, १९ 
ताहि कि सम्पति सगुन सुभ सपनेहु मन विश्राम। 
भूत द्रोह रत मोह वस राम विमुख रतकाम॥४११-८, ९ 
निज सिद्धान्त सुनावहुँ तोही। सुनि मन धरु सव तजि भजु मोही॥ 
४८१-३२ 
इस सम्बन्ध में हम छठें परिच्छेद में विशेष लिख आये हैं इसलिए 
यहाँ इतना ही पर्याप्त है। संक्षेप में यही समझ लेता चाहिए कि व्यापक 
अर्थ वाले विरति और विवेक--साथनरूप से स्वतन्त्र मार्ग बन जाने 
वाले वैराग्य और ज्ञान--भले ही गौण हों, परन्तु अपने प्रक्गत अर्थवाले 

विरति और विवेक की अनिवार्य आवश्यकता गोस्वामी जी को सर्वथैव 
मान्य थी। 


५. प्रभुप्रेम नासजप ओर सत्सङ्ग 
रामहि केवळ प्रेम पियारा। जानि लेहु जो जाननि हारा॥ 
२३३-७ 
मिर्लाहु न रघुपति बिन्‌ अनुरागा। किये जोग जप ग्यान विरागा॥ 
४७०-९ 
आदि वाक्य प्रभुप्रेम की अनिवार्य आवश्यकता बता ही रहे हैं। 
चहुं जुग चहुं श्रुति नाम प्रभाऊ। कलि विशेष नहि आन उपाऊ।॥ 

“ १६-३ 
एहि कलिकाल न साधन दूजा। जोग जग्य जप तप ब्रत पूजा ॥ 
रामहि सुमिरिय गाइय रामहि। संतत सुनिय राम गुन ग्रामहि॥ 

५०९-७,८ 
आदि लिखकर गोस्वामी जी ने नाम जप की अनिवार्यता स्पष्ट 

ही कर दी है। तथा-- 
मति कीरति गति भूति भलाई। जब जेहि जतन जहाँ जेहि पाई। 
सो  जानव सतसंग प्रभाऊ। लोकहु बेद न आन उपाऊ। 
४-१९-२० 
सत संगति मुद मंगल मूला। सोई फल सिधि सब साधन फूला॥ 


४-२२ 
बिनु सतसंग न हरि कथा--४७०-७ 


सबकर फल हरि भगति सुहाई। सो विनु सन्त न काहू पाई॥ 
५०३-५ 
सदृश पक्तियाँ लिखकर गोस्वामी जी ने सत्संगति की भी अनिवार्य 
आवश्यकता वता दी है। 


भक्ति के साधन २७७ 


इन अनिवार्य साधनों में शरीर तो ईश्वर ही की देन है। इसलिए 
उसका सम्बन्ध विशेषतः हमारी क्रिया से नहीं वरन्‌ परमात्मा की कृपा 
से है। शेष ९ साधनों में' श्रद्धा और विश्वास नामजप के साथ विशेष 
रूप से सम्बद्ध हो जाते हैं, निरछलता और लोकसेवा का प्रभु प्रेम में 
अन्तर्भाव हो जाता है और विवेक-वराग्य सत्सङ्ग के उपाङ्ग से वन जाते 
हैं। अतः नामजप, प्रभुप्रेम और सत्संग ही प्रधान कियात्मक साधन शेष 
रहते हैं। हृदय से (मनसा) प्रेम, मुख से (वाचा) नामजप और 


क्रिया से (कर्मणा) सत्सङ्ग; इन्हीं तीन सर्वश्रेष्ठ साधनों में शेष सभी 


साधन समा जाते हैं। इन तीनों साधनों का परस्पर सम्बन्ध भी ऐसा है 
कि किसी एक साधन पथ पर आएऊूढ़ होने से शेष दोनों साधन 
आप ही आप सिद्ध हो जाते हैं। इनमें से किसी एक की सम्यक्‌ साधना 
करने से मनुष्य कृतकृत्य हो सकता है। इसलिए यदि इस परिच्छेद में 
कथित अनेकानेक साधनों का विस्तृत वर्णन स्थानाभाव से नहीं किया 
जा सकता तो कम से कम इन तीनों साधनों का कुछ विस्तृत वर्णन किसी 
प्रकार भी अप्रासङ्गिक न होगा। गोस्वामी जी ने भी इन तीनों साधनों 
का विस्तृत वर्णन जी खोलकर किया है। 


प्रेमासक्ति 


गोस्वामी जी ने चातक और मीन को प्रेमासक्ति का प्रतीक माना है। 

जग जस भाजन चातक मीना। नेम प्रेम निज निपुन नबीना॥ 
२६१-१ 

वे कहते हैं कि बाधा उपस्थित होने पर जो क्षीण हो गया वह प्रेम ही 

क्या है।' 

१. गोस्वामी जी को यह निराली नववा भंदित बड़े साकं की है। 
२. अपने ५४वें और ५५बें भनितसुत्रो में तारदजी ने भी प्रेम 

सम्बन्ध को परिभाषा में उसके प्रतिक्षग वर्धमान और अविच्छिन्न भाव 

पर काफी जोर दिया है! वे कहते हैं ¬ 

जलदु जनम भरि सुरति बिसारउ। जाचत जल्‌ पवि पाहून डारउ॥ 
चातक रटनि घटे घटि जाई। बढ़े प्रमु सब भाँति भलाई॥ 
कनकहि बान चढाइ जिमि दाहें। तिमि प्रियतम पद नेम निबाहे॥ 
२४९-१९ से २१ 

यह प्रेम जीव के लिये एक स्वाभाविक वस्तु है क्योंकि बह ब्रह्म का 

अंश होने से उसका सहज संघाती' और सहज स्नेही है।' विशुद्ध 
ब्रह्म तो उसके लिये अदृश्य रहता है इसलिए वह्‌ दृश्यमान ब्रह्म (जगत्‌) 
की वस्तुओं से प्रेम करने लग जाता है। और नहीं तो कम से कम अपने 


"व्यक्तित्व पर तो वह अवश्य ही प्रेम करने लगता है। इसी व्यक्तित्व 


के लिये वह घन-दौळत, कपड़े-लत्ते, घर-द्वार, वाग-वगीचे, नौकर-चाकर्‌ 
कुटुम्व-कवीले आदि जोड़ता रहता है। व्यक्तित्व के पोषण और वर्ध 
के लिये (आत्मरक्षा और वंश विस्तार को मूल प्रवृत्तियों की चरितार्थता 
के लिये) कांचन और कामिनी की ओर आकर्षण होना भी स्वाभाविक 
है। गोस्वामी जी ने इसीलिए प्रेम का रहस्य समझाने के लिये इन तीन 
आसक्तियों को (शरीर-सम्बद्ध व्यक्तित्व के लिये आसक्ति, कांचन के 
लिये आसक्ति और कामिनी के लिये आसक्ति को) उपामानरूप से 
चुना है। वे कहते हैं :--- 
सेवत लषन सीय रघुबीरहि। जिमि अबिवेकी पुरुष सरीरहि। २२५-४ 
कामिहिं नारि पियारि जिमि लोभिहि प्रिय जिमि दाम। 
तिमि रघुनाथ निरन्तर प्रिय लागहु मोहि राम॥५१०-३ 
गुणरहितं कामनारहितं प्रतिक्षणवधमानसविच्छिन्नं सक्ष्सतरमनभव- 
रूपं । ५४ हि | 
तत्प्राप्य तदेवावलोकयति तदेव श्रृणोति तदेव चिन्तयति ॥५५ 
१. ईश्वर अंस जीव अविनासी।५००-९ 
ब्रह्म जीव इव सहज संवाती। १५-३ 
ब्रह्म जीव इव सहज सनेहू। १२०-२० 

इस सादृश्य का रहस्य समझाते हुए डाक्टर बड़थ्वाल महोदय कहते 
“वासनाएँ स्वतः भली या बुरी नहीं होती। उनका भला या बुरा 
होना उनके आलम्बन पर निर्भर है। जो वासना पुत्र कलत्र धन इत्यादि 
की ओर आकृष्ट होकर मोह कहाती है और बन्धन का कारण होती है 
वही भगवान्‌ की ओर आकृष्ट होने से उपासना या भक्ति कहाती है और 
जीव की मुक्ति का कारण हो जाती है।”' 
आलम्वन की महत्ता के सम्वन्ध में तो गोस्वामी जी ने जितना कहं 
है उससे अधिक शायद ही और कोई कुछ कह सका हो। प्रेम की सार्थकता 
इसी में है कि वह “सचराचर रूप राशि भगवन्त” की ओर अमित हो।' 
भगवान स्वतः ही व्यक्तित्वमय आराध्य की वात न कह कर सवभूतमय 
आराध्य की ओर अति प्रेम करने को कहते जो सच्चे भगत्प्रमी 
रहते हैं वे तो “निज प्रभूमय देखहि जगत केहि सन कर्हि बिरोध। 
संसार की वस्तुओं में आसक्ति का पाठ पढ़कर मनुष्य वे सब आसक्तियाँ 
भगवान्‌ की ओर अपित करदे तभी तो उसके प्रम को सार्थकता है। 
१. देखिए “हिन्दी साहित्य से उपासना का स्वरूप कल्याण भाग 
९ संख्या ४ पृष्ठ ८३८। | 
२. सो अनन्य जाके असि मति न टर्‌इ हनुसन्त । 
में सेवकु सचराचर रूपरासि भगवन्त॥ ३२९-१६, १७ 
, सदा सरवगत सरवहित जानि करेहु अति प्रेम। ४५१-१६ 
उमा रामचरत रत विगत काम मद क्रोध । 
निज प्रभुमय देखहि जगत केहि सन कर्राह बिरोध 
४९७-१४, १५ 
५. जननी जनकबन्धु सुत दारा। तन्‌ धनु भदन सुहृद परिवारा॥ 
सब कइ ममता ताग बटोरी। सम पद मर्नाह बांध बरि ड(रो॥ 
३६५-६ 


०९ ~ 

आलम्बन की इस महत्ता को देखते हुए यही कहना पड़ता है कि 
सच्चा प्रेमी वह है जो लोकसेवक हो। भगवान्‌ सदैव श्रुतिसेतु के पालक 

कहे गये हैं।' इसलिए उनका प्रेमी वही है जो छोकरक्षा के निमित्त कार्य 
करे। प्रेम का परिचय प्रेमी के प्रीति निमित्त कर्म करने से होता है, 
केवल कहने से नहीं । परहितव्रत की इसीलिए इतनी महिमा है क्योंकि 
वह भगवत्प्रेम का ही दूसरा रूप है। 

यह बात नहीं है कि आराध्य की विश्वरूपता पर ही गोस्वामी जी 
ने समूचा जोर दिया हो। हम पहिले ही बता आये हैं कि गोस्वामी जी ने 
अपने आराध्य के त्रेविध्य की भरपूर चर्चा की है इसलिए उन्होंने व्यक्तित्व 
विशिष्ट परमात्मा से भी प्रेम करने की चर्चा को है। भगवान्‌ का व्यक्तित्व 
केसा है इसके सम्बन्ध में गोस्वामी जी कहते हैं कि जिन्ह के रही भावना 
जंसी प्रभु मूरति देखी तिन्ह तसी।” (११२-२२) | सुन्दर से सुन्दर 
और आकर्षक से आकर्षक रूप कंसा हो सकता है तथा उस रूप की किस 
प्रकार भिन्न-भिन्न झाँकियाँ हो सकती हैं इन वर्णनों से तो समचा राम- 
चरितमानस ही भरा पड़ा है। जिस व्यक्ति की रुचि जिस झाँकी और जिस 
रूप में हो वह उसी ओर अपनी प्रेमवृत्ति अपित कर दे। 

यह सार्वभौम नियम है कि जिसका जिस पर सत्य स्नेह होता है वह 
उसे अवश्य मिलता है।' फिर भगवान्‌ तो पुनीत प्रेम के अनुरागो 

१. तुन पालक सन्तत श्रुति सेत्‌॥२१९-१० 

२. चोधरा रथुनन्दनश्रसाद कृत भक्तियोग पृष्ठ १५९ 

३. परहित सरिस घरम नहीं भाई।।४६१-२५ 

४. तास्येब्र तेऽभिरूपाणि रूपाणि भगवन्स्तव। 

थानि यामि च रोचन्ते स्वजनान मरूपिण:।॥॥ 
भागवत ३।२४।३१ 
५. जेहि फे जेहि पर सत्य सतेह। सो तेहि मिलइ न कछु सन्देह॥ 
१२०-६ 

करते हैं। इसलिए इस मार्ग से उनकी प्राप्ति निश्चित ही है। परन्तु 
कठिनता यह है कि (उनकी अप्रत्यक्षता के कारण और व्यवधान रूप जगत्‌ 
की प्रत्यक्षता के कारण) उनकी ओर अचल अनुराग होने नहीं पाता। 
यदि संसार की किसी वस्तु की ओर हमारा अचल अनुराग हो गया है तब 
तो प्रयत्नपूर्वक आलम्बन बदल देने से काम चल जायगा और यदि अनुराग 
की अचलता हममें आई ही नहीं है तो फिर बैधी और रागात्मिका भक्ति- 
पद्धतियों में बताये हुए उपायों आदि द्वारा हम अनुराग के भाव को उसकाएं 
और उसे अचल बनाएँ नामजप के उपाय को गोस्वामी जी ने दोनों स्थितियों 
के लिए प्रशस्त माना है। उससे न केवल आलम्बन की स्पष्टता होती 
है वरन्‌ उस आलम्वन के साथ सानब्निध्य भी बढ़ता है' जिसके कारण 
उस ओर क्रमशः श्रद्धा, संग, भजनक्रिया, अनर्थनिवृत्ति, निष्ठा, रुचि, 
आसक्ति, भाव और प्रेम का प्रादुर्भाव होता है। 





१. राम पुनीत प्रेम अनुरुगी। १७१-२२ 
२. सुमिरिय नाज रूप दिनु देखें।आवत हृदय सनेह विसेखे ॥। 
१५-१५ 
३. आदो श्रद्धा ततः संगः ततोऽथ भजनक्तिया। 
ततोऽपर्थ निवृत्तिः स्यात्तत्तो निष्ठा दखिस्तदः । 
अथासक्तिस्ततो भावस्ततो प्रेमाभ्युदंचति। 
साधनाकावयं प्रेम्णः प्रादुर्भाव अवेत्‌ क्रमः॥ भक्तिरसामतसिन्धु 


४. महषि झाण्डल्य ते भो अपने भवितसूत्र में “संस्थान बहुसान 
प्रौतिविरहेतर विचिकित्सा महिमख्याति तदर्थ प्र(णस्थान तदीयता सवतद्‌ 
भावा प्रतिक्ल्यादोनि च स्मरणेभ्यो बाहुल्यात्‌”! २।१।१८ लिख कर 
बताया है कि हरिनामस्मरण से परमात्मा को ओर क्रपशः सम्मान, बहुः 
मान, प्रीति, विरह, इतरविचिकित्सा/ भहिमख्याति, तदर्थं प्राणस्थान 
तदीयता, सर्वतद्भाव, अप्रातिकूल्य आदि की वृद्धि होती है। 

कई आचार्यो ने प्रेम के सेव्य-सेवक भाव, सख्यभाव, वात्सल्यभाव और 
मधुर (दाम्पत्य) भाव में तारतम्य दिखाने की चेष्टा की है और परतर को 
पुवेतर से श्रेष्ठ कहा है। परन्तु यदि विचारदृष्टि से देखा जाय तो भगवद्‌- 
विषयक माहात्म्यज्ञान इन श्रेष्ठतर कहें जानेवाळे भावों में कम ही होता 
चला जाता हैं। इसलिए तो सख्यभाव वात्सल्यभाव और दाम्पत्य भाव 
वाले भक्तिमार्ग धीरे-धीरे सांसारिकता के दलदल में फंसते गये और उनके 
उपास्य राधाकृष्ण अधिकांश में एक सामान्य नायक-नायिका के रूप में 
रह गये । सेव्यसेवकभाव में इस धोखे का डर नहीं क्योंकि उस प्रकार 
के प्रेम में प्रेमतात्र को महत्ता का ज्ञान सदैव सन्मुख रखना अनिवार्य 
है। फिर, सेव्मसेवक्रभाव को सीढ़ो ते किये बिना श्रेष्ठतर कहें जाने वाले 
भावों पर दृढ़ स्थिति भो तो कठिन हो है। यदि किसी विशेष अधिकारी 
ने यह स्थिति प्राप्त भी कर ली तो उसका प्रयत्न अपवाद ही कह।वेगा 
लोकमत की दृष्टि से सामान्य नियम नहीं । इसीलिए गोस्वामी जी ने सेव्यसेक 
भाव को पुरी महत्ता देते हुए कहा है सेवक सेव्यभाव बिनु भव न तरिय 
उर्गारि।' (५२०-११) 

सेवक-सेव्यभाव से बहुत मिलता-जुळता साधन है प्रपत्तिमागं । 
आराध्य को ओर यदि हमारा प्रेमाकर्षण सुदृढ नहीं है तो न सही; यदि 
हम उसकी शरण हो जाने की ही भरपुर चेष्टा कर लें तो हम उसका प्रेम 
आप ही आप पा जावेंगे। यह मार्ग सवके लिये खुला हुआ है। अन्य कोई 
सहारा यदि पास न हो और यही एक सहारा हो तो भो कृतकृत्यता के लिये 
वह हर तरह पर्याप्त है। भक्त सुतीक्ष्ण कहते हैं-- 

मोरे जिय भरोस दृढ नाही। भगति विरति न ग्यानु मन माहीं॥ 

नहि सतसंग जोग जप जागा। नहि दृढ चरन कमल अनुरागा॥ 

एक बानि करुना निधान की । सो प्रिय जाके गंति न आन की॥ 

३०४-९ से ११ 

शरणागति के लक्षण वायुपुराण में बड़ी सुन्दरता से दिये गये हैं। 

वहाँ लिखा है j 

~ 


अनुकूलस्य संकल्पः प्रतिकूलस्य वर्जनम्‌ 
रक्षिष्यतीति विश्वासो गोप्तृत्ववरणं तथा। 
आत्मनिःक्षेपकार्पण्ये षड्विधा शरणागतिः॥ 
भगवान्‌ को जो बातें रुचें वही करने का संकल्प, उन्हें जो वातें अरु- 
चिकर हों उन्हें दूर करने का निश्चय, वे हमारी रक्षा करेंगे इसका विश्वास, 
साहाय्य के लिये उनसे प्रार्थना; अपना समूचा भविष्य उन पर छोड़ देना 
और अपने को उनका एक अकिचन सेवक मात्र मानना। (दीन की भांति 
गर्वहीन होना) यही षड्विधा शरणागति कहलाती है। इसे ही प्रपत्ति- 
मार्ग कहते हैं। 
भगवान्‌ शरणागतवत्सल हैं इसीलिए बे करोड़ों विप्रों के वध करने 
वाले महापातकी को भो उसके सब अपराध विसार कर अपनी शरण में 
ले लिया करते और उसकी रक्षा किया करते हैं। परन्तु कोई पातकी 
उनकी शरण जा ही नहीं सकता जव तक कि वह अपना हृदय निर्मळ, निश्छछ 
न करले। जब उसे अपने पातको के लिये पश्चात्ताप होगा और भविष्य 


१. यद्यपि गोस्वामी जी ने शरणागति के इन छहों अंगों का कहीं 
स्पष्ट विवेचन नहीं किया है तथापि मानस के कई प्रसंगों सें यह षड॒विधा 
शरणागति ध्वनित होतो है। ऐसे प्रसंगों में एक यह है-- 
जे पद परसि तरो रिषि नारो। दण्डक कानन पावनज्ारी। 
जे पद जनकसुता उर लाये। कपट कुरंग संग धर धाये।। 
हर उर सर सरोज पद जई। अहोभाग्य में देखिहऊ तेई॥ 
जिन्ह पायन्ह के पादुकन्हि भरतु रहे भन लाइ। 
ते पद आज बिलोकिहउं इन्ह नयनन्हि अब जाइ॥३६३-१ से ५ 
२. कोटि विप्र वघ लागहि जाहू। आये सरन तजऊ नह ताहू ॥ 


३६३-१७ 
गये सरन प्रभु राखिहि तब अपराध विस्तारि। ३५४-२७ 


३. जो पं दुष्ट हृदय सोइ होई। मोरे सम्मुख आव कि साई॥ 
३६२-२० 


२८४ तुलूसी-दर्शन 


के लिये “अनुकूलस्य संकल्पः प्रतिकूलस्य वर्जनम्‌” होगा तभी तो वह 
शरणागति का अधिकारी होगा। ऐसा मनुष्य निश्चय ही अपनाया जाने 
योग्य है। 

विभिन्न परिस्थितियों में प्रेमभाव की विभिन्न लहरें (आसक्तियाँ) 
श्रकट हुआ करती हैं। कभी-कभी तो वह इतना गुप्त रहता है कि विरह 
की ठोकर के बिना उसके अस्तित्व का पता तक नहीं चलता । भरत के प्रेम 
ही को देखिए। जव तक विरह की ठोकर न लगी तव तक कुछ पता भी 
नथा कि उनका प्रेम राम के लिये किस हद का था। वह ठोकर लगते ही 
उनके एक-एक इवासोच्छ्वास से अनुराग की धाराएँ चारों ओर उमड़ 
पड़ीं। जिसे विरह की महिमा और प्रेम का स्वरूप देखना हो वह मानस 
के भरत-चरित का अनुशीलन करे।' विरह ही वह वस्तु है जो प्रेमपात्र 
कीर ओर ध्यान की एकाग्रता बढ़ाकर अनुराग को और भी प्रबल कर देती 
है। जब तक मनुष्य विरह में व्याकुल होना ही न जानेगा तव तक प्रेम 
का रस वह पा हो कंसे सकता है। असल में तो प्रेम और प्रेमपात्र दोनों ही 
आनन्द का उल्लास होने के कारण अभिन्न हैं।' विरह में भी प्रेमानन्द तो 
मिलता ही रहता है इसलिए वियोगावस्था में भी संयोगावस्था निहित रहा 
करती है। विरह के इस रहस्य को समझने वाले लोगों ने विरह की प्रशंसा 
में न जाने क्या-क्या कह डाला है।' मूक्ति का निरादर करके भक्ति का 
द्वेतभाव बनाये रखना भी तो विरह की महिमा ही योतक करता है। 

प्रेम ही वह जळ है जिससे हृदय का मल धोया जाता है।' इसके 





१. प्रेव अभिय मन्दरु विरह भरत पयोधि गंभीर। 
सथि प्रगटे सुर साधु हित कृपा सिन्धु रघुबोर।।२६२-१९, २० 
२. प्रेम हरी को रूप है वे हरि प्रेप्स्वरूप ॥रसखान। 
३. बिरहा बिरहा मत कहौ बिरहा है सुङतान। 
जा घट विरह न संदरे सो घट जान भसान।।कबीर 
४. प्रेम भगति जल बिनु रघुराई। अभिअन्तर जल कबहुँ न जाई॥। 


४६५-३ 

विना हृदय शुद्ध हो ही नहीं सकता। यह प्रेम चाहे प्रपत्तिमार्ग से सुदृढ़ 
किया जाय, चाहे विरहमार्ग से चाहे और किसी मार्ग से। परन्तु इतना नि- 
श्चित है रना ही चाहिए। सुदृढ़ करना ही पर्याप्त नहीं 
हैं वरन्‌ यह भी आवश्यक है कि यह सुदुढ़ प्रेम परमात्मा की ओर अपित 
हो न कि जगत्‌ के नश्वर क्षुद्र पदार्थो की ओर। प्रेम की इस क्रिया में जहाँ 
एक ओर निश्छलता अनिवार्य है वहाँ दूसरी ओर लोकसेवा भी अनिवार 
है। यदि इन दोनों में से एक भी वात कम हुई तो समझिए कि वह प्रम 
प्रभुप्रेम नहीं है। यही समूचे कथन का सारांश है। 
नासजप 
गीता में भगवान्‌ श्रीकृष्ण ने जप ही को सर्वश्रेष्ठ यज्ञ कहा है और 
उसे अपना ही रूप बताया है। आगमग्रन्थ जो जप के प्रभाव के लिये 
पुकार-पुकार कर कहते हैं 'जपात्‌ सिद्धिर्जपात्‌ सिद्धिजंपात्‌ सिद्धिर्न- 
संशय: ।” 
जप की सिद्धि के लिये मंत्रतत्त्व देवतत्त्व, गुरुतत्त्व, आत्मतत्त्व और 
' मनस्तत्त्व का पूरा-पूरा विचार करके पक्का अनुष्ठान करना पड़ता है 
तब सफलता मिळती है। इस कलियुग में इतनी सब बातों का पुरा विचार 
होना बहुत कठिन है। अनधिकारियों के हाथों पड़कर मन्त्रो की दुर्गति 
न होने पावे इसलिए आगम के आचायों ने “गोपनीयं गोपनीयं गोपनीयं 
प्रयत्नतः” की भी ठुहाइयाँ दी हैं। गोस्वामी तुलसीदास जी ने इसलिए 
पुराणों के स्वर में स्वर मिलाते हुए जपयज्ञ को त्रेतायुग का साधन बताया 
है और इस कलियुग के लिये केवल नाम का आधार ही स्थिर किया है।१ 

१. यज्ञानां जपयज्ञोंइस्मि। गोता अध्याय १० इलोक २५। 
२. ध्यायन्‌ कृते यजन्‌ यज्ञ स्त्रेतायां श्रद्धयाचेयन्‌। 
यदाप्नोति तदाप्नोलि कलो केशव कीर्तचात्‌॥ 
कृते यद्‌ ध्यायतो विष्णुं त्रेतायां यजतो भखं। 
द्वापरे हरिचर्याधा कलो तद्हरिकीर्तनात॥आदि 

गोस्वामी जी ने यूगधर्म की चर्चा करके परिवर्तनशील अवस्था के 
अनुसार व्यवस्था का विधान रच दिया है। प्रगतिशील और परिवर्तन- 
शील जगत्‌ में एक ही नियम सर्वत्र और सर्वदा उपयुक्त नहीं हो सकता। 
इसीलिए समय को देखते हुए गोस्वामी जी ने योग और तप का संयमपूर्ण 
कष्टप्रद ज्ञानमा सतजुगी जीवों के लिये, कर्मकाण्डमय इष्टापूर्त का संग्रह- 
त्याग-वैदिक मागे त्रेतावालों के लिये, मठ मन्दिर मूर्ति आदि को प्राधान्य 
देने वाला पौराणिक पूजामार्ग द्वापर वालों के लिये और नामस्मरण तथा 
कीर्तनवाला सरलमार्ग कलियुगी जीवों के लिये बताया है। यह बात नहीं, 
है कि किसी एक युग में एक ही प्रकार की मनोवृत्तिवाले मनुष्य रहते हों। 
प्रत्येक युग में चारों युगों की वृत्तिवाले मनुष्य मिल सकते हैं। यही नहीं 
प्रत्येक मतृष्य में भी चारों युगों की वृत्तियाँ समय-समय पर आविभूत हो 
जाया करती हैं। परन्तु सर्वसाधारण के लिये वही नियमं उपयुक्त समझा 
जाता है जो उस युग का विशेष धर्म हो। इसलिए नाम-स्मरण वाला नियम 
यद्यपि चारों यूगों में मान्य है तथापि इस कलियुग में तो वह विशेषतः 
मान्य है। “कलि विशेष नाहि आन उपाऊ”।' 

जिस प्रकार मन्त्रों को संख्या अपरिमित है उसी प्रकार भगवान्‌ के 
१. देखिए पृष्ठ १७पंक्ति २१ से २२ ।। पृष्ठ ४६८ पंक्ति १२ से १४। 
पृष्ठ ४९० पंक्ति ११ से २२।। और पृष्ठ ४९१ पंक्ति ३ से ८॥ 
२. नह कलि करमु न भगति बिवेक्‌। राम नास अवलम्बन एकू ॥ 
) १८-२ 

यह कलिकाल सलायतन मन करि देख्‌ विचारि। 

स्री रघुनाथ नाम बिन्‌ नाहिन आन अधार॥ 
४३८-२३, २४ 
यह कालकाल न सांधन दूजा। जोग जज्ञ जप तप ब्रत पूजा। 
रामह सुमिरिय गाइय रार्माह। सन्तन सुनिय रामगुन ग्रार्माह॥ 


५०२-७, ८ 

नामों की संख्या भी अपरिमित है। उन सव मन्त्रों और नामों में “राम” 
की विशेष महिमा गाई गयी है। 
वैष्णवेष्वपि सर्वेषु ` राममंत्रा: फलाधिकाः॥ 
रामार्चनचंद्रिका २५ पृष्ठ 
गाणपत्येषु शेवेषु शाक्तसौरेष्वभीष्टदः। 
वेष्णवेष्वपि सर्वेषु राममंत्राः फलाधिकाः॥ 
रामोत्तरतापिन्युपनिषद्‌ ॥इलोक ४ 
यथैव वटवीजस्थः प्राकृतश्च महान्द्रुम :। 
तर्थव रामवीजस्थं जगदेतच्चराचरम्‌॥ 
रामपूर्वेतापिन्युपनिषद्‌ (द्वितीय) 
वैष्णवेष्वपि सर्वेषु राममंत्रः फलाघिकः। 
मंत्रराज इति प्रोक्तः सर्वेषामुत्तमोत्तमः॥ 
अगस्त्यसंहिता 
जपतः सर्ववेदांश्च सर्वमंत्रांइच पार्वति । 
तस्मात्कोटिगुणं पुण्यं रामनास्नैव लभ्यते॥ 
पृद्मपुराण। 
सप्तकोटि महामंत्रादिचित्त वि श्रमकारका:। 
एक एव परो मंत्रो राम इत्यक्षरद्वयम्‌ ॥ 
वृद्ध मनुस्मृति। 
यादव्‌ वेदार्थगर्भप्रणवि जगदुदाधारभूतं सविन्ठु। 
सुव्यक्तं रामबीजं श्रुतिमुनिगदितोत्कृष्णट षड्व्याप्तिभेदम्‌॥ 
रेफा रूङत्रिमूत्ति प्रचुरतर महाशक्ति विशवोन्निदानं। , 
शङ्वत्‌ संराजते यद्विविध सकल संभासमानप्रपञचम्‌ ॥ 
श्रीवैष्णवमतान्जभास्कर इलोक १२ पृष्ठ ४० 
१. कई आचायों ने ओं नारायण, कृष्ण, हरि आदि नामों की भी 
सुन्दर व्याख्या करके उनका भी बड़ा माहात्म्य बताया है। 

आदि-आदि प्रमाणों से राम मन्त्र की महिमा भली भाँति प्रकट हो रही 
है। हनुमन्नाटककार कहते हैं:-- 
कल्याणानां निधानं कलिमलमधनं पावनं पावनानां। 
पाथेयं यन्मुमुक्षो: सपदि परपदप्राप्तये प्रस्थितस्य ॥ 
विश्रामस्थातमेकं कविवरवचसां जीवनं सज्जनानां 
बीज धर्मद्रुमस्य प्रभवलु भवतां भूतये रासनाम॥ 
यह कथन किसी प्रकार अत्यूक्तिपूर्ण नहीं क्योंकि “राम” इस छोटे से शब्द 
में बड़े-बड़े आचायों ने जाने कितना अर्थ भर दिया है। श्रीरामानन्द स्वामी 
(वैष्णवमताव्जभास्करकार) का कथन तो हमने ऊपर दे दिया है। _ राम- 
रहस्योपनिषद्‌ रामपूर्वतापिन्यूपनिषद्‌, रामोत्तरतापिन्युपनिषद्‌ तथा तार- 
सारोपनिषद्‌ में इस शब्द के जो-जो रहस्य बताए गये हैं वे वहीं देखने योग्य 
हैं। श्रीरामपटलकार कहते हैं: 
रकारार्थी रामः सगुणपरमँश्वयंजलधि--- 
मंकारार्थी जीव: सकलविषिकैकर्यनिपुणः 
तयोम॑ध्याकारों युगलमथ सम्बन्धमनयो--- 
रनन्याहि ब्रूते त्रिनिगमस्वरूपोञ्यमतुलः ।। १।। ˆ 
(पृष्ठ ९७) 
रामार्चनचंद्रिकाकार का कहना है:-- 


रकारो वह्मिवचनः प्रकाशे  पर्यवस्यति। 
सच्चिदानन्दरूपोऽस्य  परमात्मार्थ उच्यते! 
व्यञ्जनं निष्कलं ब्रह्म प्राणो माथेति च स्वर: । 
व्यञ्ज: स्वरसंयोगो विद्धि तत्प्राणयोजनम।। 
रेफं ज्योतिर्मये तस्मात्‌ कृतंमकारयोजनं | 
मकरोऽम्युदयार्थत्वात्‌ मा मायेति च कीत्यते॥ 
अयमेवान्तम्‌ त्सज्याकारमेकाक्षरो मनु :। 
सोऽयं बीजस्य हेतुः स्यात्समायं ब्रह्म तूच्यते ॥ 

सविन्द्र सोऽपि पुरुषः सिवसूर्यन्ुङपवान्‌। 
ज्योतिस्तस्य छिखाहूप॑ नादः सा प्रकृतिमंता॥ 
प्रकृति: पुरुषञ्चोभौ समागरं ब्रह्मतत्त्वतः। 
विदुनादात्मकं वीजं बह्मि सोमलता मता॥ 
अग्नी सोमात्मकं विइवं रामवीजे प्रतिष्ठितं। 
यथैव वटबीजस्थः प्राक्रतशच महाद्रुमः॥ 
तथैव रामवबीजस्थं जगदेतच्चराचरम्‌ ॥ 
(पृष्ठ २५-२६) 
श्रीमहारामायण में लिखा हुआ है: 


रकारोऽनलवीजं स्याद्‌ ये सर्वे वाडवादयः। 

कत्वा सतोमलं सर्व भस्म कमं शुभाशुभम्‌॥ 

अकारो भानुवीजं स्याद्‌ वेदशास्त्रभकाशकम्‌ । 

चाशयत्येव सद्दीप्त्या या विद्या हृदये तमः॥ 

सकाररशचान्द्रबीजश्च पौथूषपरिपूर्णक । 

त्रिपातं हरते नित्यं शीतलत्वं करोति च॥ 
(मानसपीथूष बालकाण्ड पृष्ठ ३२३) 


इसी प्रकार के न जाने कितने प्रमाण इस महामंत्र की महिमा में दिये जा 
सकते हैं। गोस्वामीतुलसी दास जी ने लिखा है कि नारद जी ने भगवान्‌ 
से यह वरदान ही मांग लिया था किः-- 


“राम सकल नामन्हतें अधिका। होहु नाथ अघ खग गन वधिका॥” 
३२२-२७ 


इसलिए वे जहाँ पर नाम की बन्दना करते हैं वहाँ इसका समूचा रहस्य 
ही समझा देते हैं। वह पूरा प्रकरण अलीभांति मनन करने योग्य है। 
संक्षेप में वह इस प्रकार है: 

२९ 

मर्यादापुरुषोत्तम का रामनाम' (कृशानु को तरह सम्दग वासनाओं 
को भस्म कर देने वाले) वैराग्य (भानु की भाँति सम्पूण तत्त्वा का बाध 
करानेवाले प्रकाशवान्‌) ज्ञान और (हिमकर की तरह शोतळता दन वाली ) 
भक्ति का हेतु है। उसमें सृष्टि, स्थिति और प्रलय के सम्पूर्ण तत्व निहित 
हैं। वह ॐ के समान निगुंण का प्रतीक होकर भ। गणनिवान भगवान्‌ का 
अभिव्यञ्जन करता है। इसलिए वह अनुपम हं। 
उसकी महिमा के विषय में देवाधिदेव महादेव, प्रथम पूजा के अधि- 
कारी गणाधिपति और कवियों में अग्रगण्य आदि कवि वाल्मीकि सरीखे 
[नभाव प्रमाण हैं। केवल पुरुष हो नहीं स्त्रियों में अग्रगण्य आदि शक्ति 


. जगदम्बिका भी उसकी महिमा का लोहा मान चुका ट। 


इस नाम से भक्ति सार्थक होती है आर भक्त का उन्नति होती 
है इसलिए भक्‍कतहूपी शालि के लिये इन दो अक्षरों को यदि भक्तिवर्षा 
के सावन और भादों महीने कहा जाय तो अनुचित न होगा। 

ये दोनों बणं मधुर और मनोहर हैं। ये सुलभ हैं, सुखद हैं और लोक 
तथा परलोक में कल्याण करने वाले होकर हृदय की दो आँखों के समान 
हैं। ये कहने के लिये दो हैं। वास्तव में तो ब्रह्मा और जीव की भाँति सहज 
संघाती होकर ये एक ही हैं। 

नाम और नामी में कोई अन्तर नहीं है क्योंकि उन दोनों का अभिन्न 
सम्बन्ध है। फिर भी नामी श्रेष्ठ है क्योंकि नामी (प्रभु) उसके अनुगामी 
बन जाते हैं (नाम लेने से प्रभु की प्राप्ति हो जाती है।) यद्यपि नाम और 
रूप दोतों हो परमात्मा की उपाधियाँ हैं (उसकी माया के चमत्कार हैं) 
तथा किसी आचार्य के नाम को किसी ने रूप को प्रधानता और पूर्वता देकर 
ऐसी स्थिति उत्पन्न कर दी है कि किसको बड़ा और किसको छोटा कहा जाय, 





१. बोजसंत्रों की दृष्टि से र कर्मेक्रशानु जगाने वाला अग्निबीज आ 
ज्ञान ज्योति जगाने वाला आदित्य बीज और म भक्ति की शीतल शान्ति देने 
वाला चन्द्र बीज है। 

फिर भी विचार करने सै यही जान पड़ता है कि नाम श्रेष्ठ है। नाम से 
ता झप को कल्पना की जा सकती है और नामस्मरण से स्नेह का प्रादुर्भाव 
होने पर रूपकी झाँकी भी हृदय में प्रकाशित हो जाती परन्तु नाम के बिना 
रूप का पूरा परिचय (उसकी अन्य पदार्थों से विशेषता आदि का सम्यक्‌ 
ज्ञान) न तो स्वतः को हो सकता है और न दसरे को ही कराया जा सकता 
है। (स्वतः को चाहे कुछ हो भी जाय परन्तु दुसरों के आगे वह अनुभव 
तो गूगा का गुड़” ही रहेगा।) 
परमात्मा निगुंण भी है सगुण भी है। निर्गण का पंथ अळग है सगुण 
का अळग हैं। उन दोनों का प्रबोध करानेवाला यदि कोई एक पदार्थ है 
ता वह यह नाम ही हैं। यही' उन दोनों के बीच का साक्षी भी है और दोनों 
की साथ जोव के भावों का सम्वन्ध कराने वाला ठुभाषिया भी। 
इसलिये भोतर और वाहर (आत्मकल्याण और लोककल्याण के पथ में) 
भका फलाने के लिये नाम रूपी मणि को जिह्वास्थ करके देहली दीपक 
बना देना चाहिए। आते, जिज्ञासु, अर्थार्थी और ज्ञानी सभी प्रकार के 
भकत ने इसे अपनाया है। योगी लोग भी तो इसी के बळ पर जाग्रत्‌ 
रहा करते हैं। 
परमात्मा का नाम उसके निगुण और सगुण दोनों. रूपों (भावों) से 
बढ़कर है। जिस तरह अग्नि-तत्त्व अलक्षित रूप से विरव में (लकड़ियों में) 
भी व्याप्त है और प्रज्वलित होकर लक्षितरूप से एक देशीय भी बन जाता 
हैं उसी प्रकार निर्गुण और सगुण परमात्मा का हाळ है। “अग्नि” कहने 
से जिस प्रकार दोनों तरह की अग्नियों का बोध होता हैउसी प्रकार “राम” 
कहने से ब्रह्मराम और दाशरथि राम दोनों का बोध होता है। अब देखिए 
समनाम ब्रह्मराम से किस प्रकार बड़ा है। सच्चिदानन्द ब्रह्म तो प्रत्येक 
हृदय में विराजमान हैं फिर भी लोग उसके आनन्द का सीकर भी न पाकर 
दान कुखारी ही रहा करते हैं। वह उपेक्षित रत्न की भांति दबा पड़ा 
1 करता है। परन्तु ताम ही के निरूपण से और उसी के प्रयत्न से वह 
आनन्दमय ब्रह्म इस प्रकार जाग उठता है जैसे रत्न से उसका मूल्य। राभ: 

नाम दाशरथि राम से किस प्रकार वड़ा है इस' सम्बन्ध में तो इतना ही कहना 
पर्याप्त है कि दशरथ राम ने वानर भालूओं की सेना एकत्र कर न जाने 
कितने परिश्रम से सेलु बनाया परन्तु नाम के तो स्मरण मात्र से भवसागर 
के समान महासागर एक दम सूख जाता है। नाम की यह वरदायक महिमा 
जानकर ही शतकोटि रामचरित्र से छाँटकर भगवान्‌ शंकर ने इस नाम को 
ही अपना हृदयहार बनाया है। वे ही क्यों शुक, सनकादिक, नारद, प्रह्लाद 
ध्रुव, हनुमान, यहाँ तक कि अजामिल, गज, गणिका तक ने नाम ही से 
कृतकृत्यता पाई है। अधिक कहाँ तक कहा जाय वस यही समझ लीजिये 
कि स्वयं राम भी अपने इस नाम के पूरे गुण नहीं गा सकते। 
` इस कलि में तो भगवान्‌ का यह नाम ही कल्याण निवास कल्पतरु 
है, जिसके स्मरण मात्र से तुलसीदास जी भाँग से तुलसीदास वन गये। 
यद्यपि चारों युगों, तीनों कालों और तीनों लोकों में लोग चाम जपकर 
विशोक हुए हैं तथापि कलि में तो केवल यही एक अवलम्ब है जो परम 
अभिमतदाता है। इसे कलिकालनेमि के लिये हनुमान अथवा कलिहिरण्य- 
कर्थिपू के लिये नरसिहरूप समझना चाहिए। 
संक्षेप में यही कहना पर्याप्त है कि भाव कुभाव अनख आलस्य किसी 
प्रकार का नाम जप करने से दशों दिशाओं में मंगल ही मंगल होता है।' 
“भाव कुभाव अनख आलस्य” की ये वातें सुनकर कोई यह न मान 
बैठे कि यंत्रवत्‌ राम राम' चिल्लाने मात्र से मुक्ति हो जायगी। बहुतों 
ने गोस्वामी जी पर यह दोष ळगाया है कि उन्होंने नामस्मरण पर आवश्य- 
कता से अधिक जोर दे दिया हैँ और :-- 
“राम राम कहि जे जमुहाहीं। तिनहि न पाप पुंज समुहाहीं॥ 
२४५-१४ 
तुलसी रा के कहता ही बिनसत पाप पहार। 
३ बहुरि न आवन देन को देत मकार किवार” ॥ 
१. देखिए पृष्ठ १४ पंक्ति १३ से २३, पृष्ठ १५ पंक्ति १ से २४; 
पृष्ठ १६ पंक्ति ४ से २७, पृष्ठ १७ पंक्ति १ से १९, पृष्ठ १८पंक्ति १ से ६। 

सरीखे वाक्यों पर लोगों ने कहकहे लगाये हैं। यदि एसे सञ्जनगण गोस्वामी 
जी को उक्तियों का पूर्वापर सम्बन्ध मिला लेने की चेष्टा कर लिया करें 
तो गड़बड़ का कोई अवसर ही न आवे। गोस्वामी जी'स्पष्ट कहते हैं कि--- 
नामस्मरण से स्नेह की वृद्धि होती है' और स्नेह की वृद्धि हए विनान तो 
हृदय निर्मल होता है और न परमात्मा ही मिलते हैं ।' इसलिए यदि कोई 
चाह कि भगवान्‌ की ओर स्नेह बढ़ाये विना केवल “राम-राम” कहकर 
मुक्ति पा लेगा तो उसका प्रयास ही निष्फल है। “राम राम सव कोई कहै 
ठग ठाकुर अरु चोर, विना प्रेम रीज्ञ नहीं तुलसी नन्द किशोर?!” फिर 
श्रद्धा आर विश्वास के विना तो सिद्ध लोग भी स्वान्तस्थ ईश्वर को नहीं 
देख पाते इन दोनों साधनों के विना किसी प्रकार का धर्म, किसी प्रकार 
की सिद्धि, होना ही संभव नहीं।* तब इनके बिना नामजप का साधन भी 
किस प्रकार फलप्रद हो सकता है? यदि श्रद्धा और विश्वास साथ हैँ तो 
नामजप से भगवत््रम की वृद्धि होना अनिवायं है। 
१. जुसिरिय नाम रूप बिनु देखे। आवत हृदय सनेह विसेखे॥ 
RR 
| भगति जल बिन्‌ रघुराई। अभिअन्तर मल कबहुँ न जाई। 
४६५-३ 
निर्मल मन जन सो मोह पावा। मोहि कपट छलछिद्र च भावा॥ 
३६३-२१ 


0 


सिलाह न रघपति बिन्‌ अनरागा।४७०--९। 


~ 
° 


यह दोहा प्रसिद्ध है परन्तु हमें गोस्वामी जी के किसी प्रामाणिक 
ग्रन्थ सें यह नहीं मिला। 

देखिए पृष्ठ १ पंक्ति ३, ४। 

५. श्रद्धा बिना धरमु नाह होई।४८३-१५। 

कवनिउ सिद्धि कि बिनु विस्वासा ।४८३-१९। 


x 

प्राचीन आचायों ने नामापराध से बचाकर ही नामजप करना अभीष्ट 
बताया है। मुख्य नामापराध दस हैं; यथा:--(१) सत्पुरुष निन्दा 
(२) नामों में भेदभाव (३) गुरु निन्दा (४) शास्त्रनिन्दा (५) हरिनाम 
में अर्थवाद की कल्पना (६) नाम का सहारा लेकर पाप करना (७) 
धर्म, व्रत, दान, यज्ञादि के समान नाम को भी समान्य साधन मानना (८) 
अश्रद्धालू को नामोपदेश करना (९) नाम का महात्म्य सुनकर भी उसमें 
प्रेम न करना और (१०) अहंता ममता आदि विषयों में लगे रहना।' 
गोस्वामी जी ने भी नामस्मरण के साधक और वाधक विषयों की चर्चा 
करके नामापराधों की ओर संकेत किया है। वे कहते हैं :-- 


अस प्रभु दीनदयाल हरि कारन रहित कृपाल। 
तुलसीदास सठ ताहि भजु छाँड़ि कपट जङ्जाल ॥ 


१००-११,१२ 


राग रोष इरिषा मद मोह । जनि सपने हूँ इनके बस होहूँ ॥ 
सकल प्रकार विकार बिहाई। मन क्रम वचन करेहु सेवकाई॥ 
१९९-४,५ 
दीपसिखा सम जुवति तनु मनु जनि होसि पतङ्ग। 
भजहि राम तजि कामु मदु करहि सदा सतसङ्ग। 
३२५-२५,२६ 
काम क्रोध मद लोभ सब नाथ नरक के पन्थ ॥ 
सब परिहरि रघुवीर ही भजहु भर्जाह जेहि सन्त॥ 
३६१-१६, १७ 
परिहरि मान मोह मढु भजहु कोसलाधीस ॥३६१-२७ 
अब गृह जाहु सखा सब भजेहु मोहि दृढ़ नेम॥४६१-१५ ` 





१. देखिए कल्याण भाग २ संख्या ३ पृष्ठ १६०। 

अस विचारि मति धीर .तजि कुर्तक संसय सकल। 
भजहु राम रघुबीर करुनाकर सुन्दर सुखद। 
४८३-२२, २३ 
सब भरोस तजि जो भज रामहि। प्रेम समेत गाव गुन ग्राम 
इ भव तर कछुसंसय नाहीं। नाम प्रताप प्रगट कलि माहीं ।। 
४९०-१८, १९ 
इन पंक्तियों में छाडि कपट जंजाळ” विकार विहाई' आदि पद ध्यान 
देने योग्य हैं। « 
नामापराव दूर करने के लिये नाम ही प्रधान साधन माना गया है।! 
नाम जपते रहने से कभी न कभी श्रद्धा विश्वास, प्रेम आदि उमड़ ही पड़ेंगे। 
इसीलिए गोस्वामी जी ने भाव, कुभाव, अनख आलस्य में भी नाम जपना 
ङ्गळप्रद बताया है। 
इस सम्बन्ध में एक वात और भी ध्यान रखने योग्य है। मन्त्रों की 
शक्ति प्रबल रहा करती है। “मन्त्र परम लघु जासु बस बिधि हरि हर 
सुर सर्व” (११९-४) आजकल के भौतिक विज्ञान वाले चाहे इस बात 
को न मानें परन्तु जव कि हम लोग आज दिन भी प्रत्यक्ष देखते हैं कि सर्प- 
वष सरीखी भयंकर भौतिक वस्तु केवल मंत्रवल से न जाने कंसे सत्त्वहीन 
होकर अन्तर्धान हो जाती है तव कारण नहीं है कि हम मन्त्रों की शक्ति 
पर क्यों न विशवास करें। गोस्वामी जी राम नाम को महामन्त्र कहते 
हैं और प्रत्यक्ष सिद्ध बताते हैं।' तब फिर यदि उन्होंने निश्चय के साथ 


१. नामापराधयुक्तानां नामान्येव हरन्त्यधं। 
अविश्रान्तप्रयुक्त।नि तान्येवार्थकराणिहि॥ 
कल्याण भाग २ सं० ३ पृष्ठ १६० 
२. महामन्त्र जोइ जपत महेसू । कासी मुकुति हेतु उपदेस्‌ ॥ १४-१५ 
भरोसो जाहि दुसरो सो करो। 
सेरे तो राम को नाम कल्पतरु कलि कल्यान फरो।।विनय०। 

कह दिया कि इस मन्त्र के उच्चारण मात्र से दशौं दिशाओं में मङ्गल होता 
है तो आइचयं की बात ही कौन सी है। दूसरे मन्त्रों के लिये कड़े-कड़े नियमों 
वाले अनुष्ठान चाहिए। इस नाम जप के सम्बन्ध में तो कहा गया है :-- 


न देशकालनियमः शौचाशौचविनिर्णयः । 
परं संकोत॑वादेव राम रामेति मच्यते॥ 
कल्याण भाग २ संख्या १ पृष्ठ ८२ 


इसलिए गोस्वामी जी के समान श्रद्धालु लोकहितेषी का इस साधन पर 
बहुत अधिक जोर देना नितान्त स्वाभाविक था। 

नाम महिमा के सम्बन्ध में महात्मा यांचो के विचार, जो कल्याण भाग 
२ संख्या १ पृष्ठ ९९ में हैं, देखने योग्य हैं। दे इस प्रकार हैं:-- 

“नाम की महिमा के वारे में तुलसीदास ने कुछ भी कहने को बाकी 
नहीं रखा है। द्रादशमन्त्र, अष्टाक्षर, इत्यादि सब इस मोहजाळ में फंसे 
हुए मनुष्य के लिए शान्तिप्रद हैं इसमें कुछ भी शका नहीं है। जिससे जिसको 
शान्ति मिले उस मन्त्र पर वह निर्भर रहे। परन्तु जिसको शान्ति का अनु 
भव नहीं है और जो शान्ति को खोज में है उसको तो अवश्य राम नाम पारस 
मणि वन सकता है। ईश्वर के सहस्र नाम कहे हैं। उसका अर्थ यह है 
कि उसके नाम अनन्त हैं गुण अनन्त हैं इसी कारण ईश्वर नामातीत और 
गुणातीत भी है परन्तु देहवारी के लिये नाम का सहाय अत्यावश्यक है। 
और इसयुग में मूढ़ और निरक्षर भो राम नाम रूपी एकाक्षरमन्त्र का सहारा 
ले सकता है। वस्तुतः राम उच्चारण में एकाक्षर ही है। और ओंकार और 
राम में कोई फरक नहीं है। परन्तु नाम महभि बुद्धिवाद से सिद्ध नहीं हो 
सकती है श्रद्धा से अनुभवसाध्य है।” 

चंचल मन अकसर एक ही मन्त्र पर बँधा नहीं रह सकता। जिस तरह 
जिह्वा छः रसों के लियो चटपटातो' रहती है, उसी तरह मन भी नौ रसों 
के लिये लोळूप बना रहता है। इसलिए आचायों ने जप के साथ कीर्तन 
की भी व्यवस्था की है। कीर्तन में ईश्वर के गुणों और उनकी लीलाओं 

का गान होने से हृदय को अनेकानेक रस मिलते हैं, भावों की उड़ान के लिये. 
अनेकानेक अवसर मिळते जाते हैं, मनकुरग को चारों ओर चौकड़ी भरने 
और इस प्रकार उछल-कूद से अघाकर नामजप पर स्थिर हो जाने का स्थान 
मिळता है । गोस्वामी जी ने इसीलिए राम नाम का वृहत्संकरण रूप यह राम- 
चरितमानस रचकर लोगों के सामने रख दिया। मानस क्या है इस सम्वन्ध 
में वे कहते हैं कि हृदय की सुमति में स्थित जो वेदपुराणादि सद्ग्रन्थ थे 
उनसे प्रेमभकिति तथा सगुण लोला संयुक्त राम सूयश खींचकर सन्त लोगों 
ने उस रस द्वारा सुकृति की वृद्धि की है। वही सुयश हमारे श्रवणमार्ग 
से होकर हमारी स्मरणशक्ति द्वारा एकत्र किया गया है। और इस प्रकार 
हमारे हृदय में स्थिर होकर मानसरोवर के समान लहरा रहा है। इसी 
मानसरोवर से रामचरितमानस चर्चा रूपी सरयू निकल पड़ी हैं । वे कहते 
हैं कि वे तो निमित्तमात्र के लिये कवि वन गये हैं, असल में तो शम्भू के प्रसाद 
से जो सुमति टलसी उससे रामचरितमानस आप ही आप बाहर लहरे 
मारने लगा है।` हम पहिले ही कह आये हैं कि उनका मानस भगवान्‌ 
राम का वाङमय तनु हैँ। इसलिए जो इस पर श्रद्धा और विशवास रख कर 
इसका सहारा लेगा वह निःसन्देह भक्ति और मुक्ति सभी कुछ पा लेगा। 


१. देखिए मानस का सुर-सरि रूपक। 
२. संभु प्रसाद सुति हिय हुलसी। रामचरित सानस कवि तुलसी ॥ 
२२-१९ 


३. रावनारि जसु पावन गार्वाह सुर्नाह जे लोगु। 
रामभगति दृढ पार्वाह बिनु बिरागु जमु जोगु॥२२५-२३-२४ 
सुनि दुलभ हरिभगति पार्वाह बिर्नाह प्रयास। 
जो यह कथा निरन्तर सूर्नाह सानविशवास। ५०७-२३, र 
रामचरन रति जो चह अथवा पद निर्वान। 
भाव सहित सो यह कथा करउ श्रवन पुट पान॥५०८-१७, १८ 


२९८ तुलसी-दशंन 


सत्सङ्ग 

गोस्वामी जी ने सत्सङ्ग पर बहुत अधिक जोर दिया है। यही सव 
मुद मङ्कलों का मूल है।' मति कीति गति भूति भलाई आदि जो कुछ प्राप्य 
वस्तुएँ हैं सब सत्संग के ही प्रभाव से मिलती हैं। लोक (सर्वसाधारण 
का वर्तमानकालीन अनुभव) और वेद (विशेषज्ञों का शास्त्रसिद्ध अनुभव) 
दोनों ही इस बात की साक्षी देते हुए कहते हैं कि सत्संग के अतिरिक्त 
दूसरा उपाय है ही नहीं ।' सत्संग के विना न तो विवेक काही सम्यक्‌ आवि- 
भाव होता है न संशयो का तिरोभाव होता है। उसके बिना कोई भी मनुष्य 
नतो हरिकथा का रसही प्राप्त कर सकता है और न उसे किसी तरह भक्ति 
ही मिल सकती है।* गोस्वामी जी वस्तुओं का सु अथवा कु होना, लोगों 
'काज्ञानी अथवा अज्ञानी होना तथा इस संसार में लाभ अथवा हानि का सब 


१. सत संगति मृद मंगल मूला। सोइ फल सिधि सब साधन फूला ॥ 
४-२२ 
२. मति कीरति गति भूति भलाई। जब जेहि जतन जहाँ जेहि पाई 
सो जानव सतसंग प्रभाऊ। लोकहु वेद न आन उपाऊ॥। 
- 5४१९, २० 
३. बिनु सतसंग विवेक न होई। ४२१-- 
तर्बाह्‌ होहि सब संसय भंगा। जब बहुकाल करिय सतसंगा। 
४७०-२ 
४. बिनु सतसंग न हरि कथा। ४७०-७ 
सब कर फल हरि भगति सुहाई। सो बिनु सन्त न काहू पाई॥ 
५०३-५ 
भगति सुतन्त्र सकल सुख खानी। बिन्‌ सतसंग न पार्वाह प्रानी ॥ 


४७३-१७ 

सिलसिला क्रमशः सत्सङ्ग और असत्सङ्ग पर ही निर्भर करते हैं। उनके 
मत में सत्सङ्ग से बढ़कर कोई लाभ और सुख नहीं ही है।' इन्हीं सब कारणों 
से उन्होंने अपनी भक्ति पद्धति के साधनों में सर्वप्रथम सम्मान सत्सङ्ग 
को ही दिया है।' 
गोस्वामी जी के मत में स्वर्ग और अपवर्ग का समग्र सुख भी लव 
सत्संग की बराबरी नहीं कर सकता। बात यह है कि सत्संग में तो आत्मा 
से आत्मा का मेल होता है और सत्‌ के इस मेल से हमारी आत्मा की उत्क्रान्ति 
अवश्यम्भावी हो जाती है, इसलिए इसका लव परमाणु भी बाहरी सुखों 
से (ऐसे सुखों से जिनमें केवल भोग ही भोग है. आत्मा को उत्क्रान्ति की वात 
नहीं) बढ्कर ही है। फिर चाहे वे वाहरी सुख स्वर्ग और अपवर्ग के से 
ही क्यों न हों। 
गोस्वामी जी कहते हैं कि सत्संगरूपी तीर्थराज में स्नान (भजन) 
करने से कौवा कोयल हो जाता है और वक हंस बन जाता है। इस 
स्नान का फल इसी काल में (इसी जन्म में) मिल जाता है। परलोक 
(मरणान्तर) का रास्ता देखने की जरूरत तक नहीं रहती।* जो वंश 





१. ग्रह भेषज जल पवन पट पाइ कुजीग सुजोग। 
होहि कुवस्तु सुबस्तु जग लर्खाह सुलच्छन लोग॥।७-१३, १४ 
बिनसइ उपजइ ग्यान जिमि पाइ कुसंग सुसंग।। ३३५-१९ 
हानि कुसंग सुसंगति लाहू। लोकहुँ वेद विदित सब काहू ।।७-८ 
२. गिरिजा सन्त समागस सस न लाभ कछु आन॥५०७-१२ 
सन्त मिलन सम सुख कहुँ नाहीं।॥५०३-२३ 
३. प्रथम भगति सन्तन्ह कर संगा॥।३२०-१३ 
४. तपत स्वर्ग अपवगं सुख धरिय तुल। इक अंग। 
तूल न ताहि सकल मिलि जो सुख लव सतसंग। ३४७-११, १२ 
५. मज्जन फल देखिय ततकाला। काक होहि पिक बकउ सराला॥ 
४-१५ 


३०० तुलसी-दर्शन 


और वृत्ति अर्थात्‌ जन्म और कर्म दोनों दिशाओं में काला मनुष्य है वहः 
सत्संग के प्रभाव से उज्ज्वल कर्मवाला बन जाता है--भीतर बाहर दोनों 
तरह से काळा कौआ मधुरालापी (भीतर से उज्ज्वल) कोयल बन जाता 
है; और उज्ज्वल जन्म तथा कुत्सित कर्म वाला बक तुल्य मनुष्य भीतर बाहर 
से उज्ज्वल हंस की तरह हो जाता है। 

सत्‌ काअर्थ होता है परमात्मा, इसलिए सत्संग का अर्थ हुआ ब्रह्म- 
साक्षात्कार। सत्‌ का दुसरा अर्थ है सज्जन, इसलिए सत्संग का अर्थ हुआ 
सञ्जनों का संग । सत्‌ का तीसरा मतलव होता है सतोगुणवर्धक पदार्थ, 
इसलिए सत्संग का अर्थ हुआ ग्रंथावलोकन, तीर्थसेवा आदि सद्विषयों की ओर 
प्रवृ्ति। गोस्वामी जी ने सत्संग से यद्यपि तीनों प्रकार का अर्थ लिया है 
तथापि विशेषरूप से वे सज्जनो के संग को ही सत्संग कहते हैं । ब्रह्मरूपी समुद्र 
से भक्तिमाधूर्ययुक्त कथा-सुधा को निकाल कर सर्वसाधारण को बांटने 
वारे इस दुनिया में यदि कोई हैं तो सन्त सज्जन लोग ही हैं।' यदि भग- 
वान्‌ समुद्र हैं तो उसके मधुररस को सर्वसाधारण के लिये सुलभ कर देने 
वाले मेघ हैं; यदि भगवान्‌ अगम्य मलयज चन्दन हैं तो सन्त वह दक्षिणी 
वायु हैं जो उसका सौरभ लाकर सवंत्र विखरा देती है।' इसीलिये 
सन्तों की महमि परमात्मा से भी अधिक कहीं गयी है। एसे सन्तों का सङ्ग 
परम वांछनीय है। भले ही वे मौन रहें, उनका अलक्षित प्रभाव सत्संगी 
जीव पर पड़े विना नहीं रह सकता। उनका प्रभाव हमारे हृदय 
में श्रद्धा और विशवास की अवश्यमेव वृद्धि करता और इस प्रकार 
अलक्षित रूप से वह्‌ हमें नाम स्मरण के सच्चे रस का रसिक बना 
देता है। 





१. ब्रह्म पयोनिधि मन्दर ग्यान सन्त सुर आहि। 
कथा सुधा सथि काढ्‌इ भगति झबुरता जाहि।५०३-७, ८ 
२. राम सिन्धु धन सज्जन धीरा। चन्दन तरू हरि सन्त स्ञमीरा॥ 
५०३, ४ 

सत्संग के लिये दो बातों की बड़ी आवश्यकता है। एक तो विवेक 
की और दूसरे (वैराग्य के प्रधान आधार) पुण्यपुज्ज (धर्माचरण) की । 
गोस्वामीजी कहते हैं पुण्यपुऊज के विना तो सन्तों का मिलना ही सम्भव नहीं- 
और विवेक के बिना उनकी परख होना कठित है। जब तक परख न होगी 
तब तक उनका संग्रह और त्याग कंसा? और जव तक देख परख कर 
उनका संग्रह त्याग आदि न हो तव तक भवसन्तरण की चर्चा ही 
क्या है?' 

गोस्वामी जी ने सन्तो की सूची में न केवल साधुओं को वरन्‌ कुछ 
देवताओं को, प्राचीन महात्माओं को, गुरु को, ब्राह्मणों को, मित्रों को, 
पितरों को, और यहाँ तक कि तीर्थ आदि सत्पदार्थों को भी, सम्मिलित 
कर लिया है। यदि सत्संग के लिये वास्तविक सन्त नहीं मिल रहे हैं तो 
ब्राह्मण ही सही, क्योंकि गोस्वामी जी के मत में सत्संग का आधार पुण्यपुञ्ज 
है और पुण्यपुञज का आधार विप्रपुजा है।' यदि घर बैठे सन्त अथवा 
सत्पात्र ब्राह्मण नहीं मिल सकते हैं तो तीर्थ में जाकर हम सात्विक वातावरण 
का अनुभव करें। अयोध्या, चित्रकूट, प्रयाग, समेश्वर, काशी और नैमि- 
घारण्य की महिमा इसीलिए गोस्वामी जी ने जी खोलकर कही है। कोई 





१. पुन्य पुञ्जबिनु सिर्लाह न सन्ता। सतसंगति संसृति कर अन्ता॥ 


४६३-१८ 
अस विवेक जब देइ विधाता। तब तजि दोष गुर्नाह अनु राला॥ 
७-१ 


तेहि ते कछगुन दोष बखाने। संग्रह त्याग न बिनु पहिचाने।।६-११ 
सन्त असन्तन्ह के गुन भाखे। ते न पर्राहभव जिन्ह लखि राखे॥ 
४६२-५ 

२. पुन्य पुञ्ज बिनु सिर्लाह न सन्ता। सतसंगति संसृति कर अन्ता। 
पुन्य एक जग सहे नहि दुजा। मन क्रस वचन विप्रपद पुजा॥ 
४९२-१८, १९ 


तयारि 


३०२ तुलसी-दर्शन 


यह न समझ ले कि तीर्थ में स्तान करने मात्र से मुक्ति अथवा सत्संग का 


संवंस्व मिल जायगा, इसलिए गोस्वामी जी कहते 
तब रघुपति रावन के सीस भजा सर चाप। 


काटे बहुत बढ़े पुनि जिमि तीरथ कर पापा ॥२२-२३,२४ 


यह उक्ति ठोक उसी प्रकार है जैसी नास्तिक ब्राह्मण के त्याग में 
“निम्नलिखत उक्तियाँ :-- 
पूजनीय प्रिय परम जहाँ ते, सब मानियहि राम के नाते ॥ 
१९८-२२ 
, जरह सो सम्पति सदन सुख सुहृद मातु पितु भाइ। 
` सनमुख होत जो राम पद करइ न सहस सहाइ॥ २४२-६, 


एसे कथन भी स्पष्टता घोषित करते हैं कि सत्संग का आधार विवेक: 


और वैराग्य पर होना चाहिए तभी वह पूर्ण फलप्रद हो सकता है। 
सत्संग के सम्बन्ध में गोस्वामी जी ने दो वाते बड़े मार्क की कही 
हैं। एक तो यह कि बह्‌ मन लाई” किया जाय और दूसरी यह कि यह 


१. तीर्थ का पररा फल तभी है जब वहाँ जाकर मनुष्य पापवासना 
ही छोड़ दे। यदि बह तोथं में भो यवा तोर्थ करके भी पाप करेगा तो 
वे पाप और भी अधिक प्रचण्ड रूप से अपना फल दिखाबेंगे। इस सम्बन्ध 
में निम्न लोक द्रष्टव्य है --. 

- अस्यत्र-हि कृतं पापं तीर्थमासाद्य गच्छति। 
तीर्थे ठु यस्ङ्तं पापं बज्नलेपो भविष्यति॥ 
9 नमै] (वाराहेपुराण-सथुरामाहात्म्य) 
-अज्ञानाद्‌ यदि वा ज्ञानात्‌ कृत्वा कर्म बिर्गाहत। 
तस्माद्‌ विमुक्तिमन्विच्छन्‌ द्वितीयं न समाचरेत॥। 


(पानसपीयूष लंकाकाण्ड ७६५ प० 
२: जो नहाइ चह यहि सर भाई॥सो सतसंग करउ मन लाई॥ 


२४-१९ 





भक्ति के साधन ३०३ 


“बहुकाल” तक किया जाय। यदि मन लगाकर, बहुत समय तक सत्संग 
किया जाय तो उसका असर होना और हमें लाभ पहुँचना अवश्यंभावी है। 
“सन्त आध्यात्मिकता का सूर्य है जिससे ज्ञान की किरणें समस्त जगत्‌ 
पर पड़ती हैं। जिन्होंने अश्रद्धा का आतपत्र नहीं धारण किया है (छाता 
नहीं ओढ़ा है) वे उनसे संजीवनी शक्ति खींच सकते हैं।”* यह संजीवनी 
शक्ति वात की वात में नहीं खिच आ सकती। वे बिरले ही भाग्यवान्‌ हैं 
जो स्वल्प सत्संग से ही कृतकृत्यता प्राप्त कर लेते हैं; सामान्य जीवों के 
लिये तो यही उचित है कि वे सत्संग करते जायं, करते जायें। जब कि रस्सी 
के आने-जाने से कुएँ को जगत के पत्थर पर भी चिह्न पड़ जाते हैं तब बहु 
काल तक सदात्मा के संघर्ष का असर हमारी आत्मा पर कँसे न 
होगा। 

हमने इन तोन साधनों का जो विवेचन किया हैं उसमें इस बात का 
स्पष्ट संकेत है कि विवेक और वैराग्य पर टिके हुए सत्संग के द्वारा श्रद्धा 
विश्वासमूलक नामस्मरण की ओर रुचि होती है और उस ओर प्रवृत्त होने 
से हृदय में ऐसे भगवत्प्रेम की वृद्धि होती है जो निश्छलता और लोकसेवा 
के भावों से विरहित कदापि नहीं रह सकता।' सामान्यतः साधनों का 





~ 


१. तर्वाह होहि सब संत्य भंगा। जब बहुंकाल करिय सतसंगा॥ 

४७००२ 

२. देखिए कल्याण के सन्तांक पृष्ठ ८६८ में बड़ेथ्यवाल महोदय का 

लेख। 

३. रसरी आवत जात तें सिल पर परत निसान ॥ (कस्यचित्कवेः) 

४. हलारो समझ में जैसा कि हम पहले कह आये हैं गोस्वामी जी 

कथित तीसरे प्रकार की अथवा यों कहिए कि प्रधान प्रकार की नवधा 

“भक्त यह है जिसके अंग हैं--(१) विवेक, (२) वेराग्य, (३) सत्संग, 

(४) श्रद्धा, (५) विश्वास, (६) नामस्मरण, (७) निइछलता (८) 
लोकसेवा, और (९) प्रभु-प्रेम। 

यद्यपि यही क्रम देखा जाता है तथापि यह नहीं कहा जा सकता कि इस 
(नियम का कोई अपवाद नहीं। वास्तव में ये सब साधन एक दूसरे का प्रव- 
“घन भी करते हैं और एक दूसरे से प्रवृद्ध भी होते हैं। इसलिए इन सब 
साधनों की एक साथ अथवा इनमें से किसी एक साधन को भली भाँति 
“ग्रहण कर लेना कल्याणेच्छु साधक के लिये पर्याप्त है। इन सब साधनों 
में सव में सरल और सुलभ साधन है नामस्मरण अथवा राम नाम, 
, जिसकी महिमा गाते हुए गोस्वामी जी ने कभी थकने तक का नाम नहीं 
(लिया है। 





33 
अष्टम परिच्छेद 
तुळसीभत की विशेषता 
गोस्वामी जी ने अपने नाम से कोई सम्प्रदाय हीं चलाया । यह उनको 
सञ्जनता थी, क्योंकि साम्प्रदायिकता में आखिर संकीर्णता आ ही जाती है। 
कबीर, नानक आदि सन्तों ने हिन्दू, मुसलमान आदि अनेक धर्मवालों को 
एक करने की चेष्टा की और परिणाम यह हुआ कि वे धर्म तो बने ही रहे 
साथ हौँ कवोरपन्थ, नानकपन्थ आदि नये पन्थ (सम्प्रदाय) और बढ़ गये । 
संव का सगट कर चलने को उत्कट इच्छा रखते हुए भो गोस्वामी जी ने 








कदाचित्‌ इञ्चोलिए न तो सम्प्रदारि यक आचायत्व का प्रदशन करके अपनी 








कोई गह ही चलाई और न खण्डन-मण्डन की शैली अपनाकर बे इधर-उधर 

यही करते फिरे। उन्होंने कोई नयो बात कहने का दावा भी नहीं 

कया और जो कुछ कहा वह श्रुतिसम्सत हो कहा । उनकी नवीनता यदि 

उपयुक्त विषय के संग्रह और अनुपयुक्त विषय के 

त्याग में थी। परन्तु इतना होते हुए भी उन्होंने जो सिद्धान्त रामचरित- 

दिये हैं उन पर उन्हीं की अमिट: 

छाप पड़ी हुई है। इसलिए यदि हम उन सिद्धान्तों के समूह को तुलसी, 
मत कह दे तो किसी प्रकार अनौचित्य न होगा। 

तुलसीमत एकदम श्रुतिमत हैं। इसलिए यह उन कल्पित मतों की 

श्रेणी में नहीं गिना जा सकता, जिन्हें गोस्वामी जो ने अपने कलिधर्मवर्णन 

मेंखूब फटकारा है।' इस मत को ग्रहण करने के लिये नतो किसी प्रकार के 





१. दंसिन्ह निजमत कलपि करि प्रगट किये बहु पन्थ।।४८७-१३ 
सारग सोइ जो कहुँ जोइ भावा। पंडित सोइ जो गाळ बजावा।। 
४८७-१७ आदि 

२० 

साम्प्रदायिक विधि-विधान की आवश्यकता है और न अपने परम्परागत 
धर्म अथवा सम्प्रदाय को ही त्यागने की जरूरत हैं। इसीलिए तुलसीमत 
एक सुश्यृंखलित मत होकर भी अपनी स्वतंत्र सत्ता को अखिल भारतीय 
संस्कृति की नस-नस में प्रविष्ट कराके सार्वभौम भाव से इस प्रकार विराज 
रहा है कि सर्वसाधारण को गुमान तक नहीं होता कि वुलसीमत नाम का 
“भी कोई सम्प्रदाय हो सकता हैं। 
लुलसीमत जिस उद्देश्य को सामने रखकर प्रचारित हुआ है उसी 
उद्देश्य को लेकर रामकृष्ण मिशन के सज्जन, थियासाफी के प्रेमीगण, 
आर्य समाज के कार्यकर्ता महोदय, आदि आदि अपनी-अपनी ओर प्रयत्न कर 
रहे हैं। परन्तु उनके सिद्धान्तों को वह लोकप्रियता नहीं मिल पाई है जो 
तुळसीमत को मिली है। इसका प्रधान कारण यह है कि तुलसी मत न केवल 
स्वतः बहुत उत्तम तत्त्व है वरन्‌ वह बहुत उतम ढंग से कहा भी गया है। 
तुळसीमत के तत्त्रों का विवेचन तो हम पिछले परिच्छेदों में पर्याप्त 
रूप से कर ही आये हैं। इसलिए इस परिच्छेद में उसके प्रकाशन के ढंग 
पर ही प्रकाश डालना सर्वथा समुचित जान पड़ता है। फिर भी सारांश 
रूप से यदि तत्त्वविवेचन की चर्चा करते हुए हम इस मत की महत्ता पर भी 
कुछ कह दें तो अनुचित न होगा। उत्तम विषय का पिष्टपेषण सकर्थव 
अवांछनीय नहीं रहा करता। 
लुलसीमत की महत्ता के तीन प्रधान कारण हैं। वे इस प्रकार हैं: 


१. उसमें बुद्धिवाद ओर हूदयवाद का सुन्दर सामञ्जस्य है 


पण्डितम्मन्य जीव अपना तक भिड़ाए बिना किसी बात को स्वीकार 

कर लेना नहीं चाहते। जब यह्‌ प्रवृत्ति आवश्यकता से अधिक बढ़ जाती 
है तब सत्सिद्वान्तों का भी खण्डन करके अपनी ही बात पर अड़े रहना 
उन्हें आह्वादकर जान पड़ता है। ऐसे तकं का नाम है दुष्ट तर्क अथवा 
.,कुतके। यह तर्कं व्यक्ति और समाज दोनों ही दृष्टियो से हेय है। सत्‌ 


+ तकं सदैव प्रशंसनीय है क्योंकि तत्त्वज्ञान इसी तके के द्वारा होता है। यदि 


El 

भक्ति और भगवान्‌ के मामलों में तर्क का कोई स्थान ही न हो तो अपनी 
अपनी समझ के अनुसार मतमतान्तर स्थापित करने बालों में लट्ठवाजी 
होते रहना अनित्रार्थं हो जायगा। यही नहीं, पंडा पुजारी पुरोहित पीर 
पादरी आदि का बाहरी वाना धारण करने वाले ढोंगी व्यक्तियों को अपने 
दंभाचार के प्रचार का पुरा अवसर भी मिलता रहेगा । स्नान, पुजा- 
पाठ आदि के वाह्य आचारों में सर्वसाधारण का मन खींचने की अच्छी 
शक्ति रहती है, परन्तु मठ मूर्ति मन्दिर महन्त देश वेष आदि की ऐसी 
बाहरी वातों ही को सब कुछ मान बैठना और इनके चक्कर में पड़कर मैं 
ब्राह्मण हूँ तू शाद्र है; में शुद्ध हूँ त्‌ अशुद्ध है; मैं चक्रांकित दीक्षित हूं तू निगुरा 
है' इत्यादि कथन ही को परमधर्म समझ बैठना नितान्त विवेकहीनता है। 
तुळसीमत में ऐसी विवेकहीनता को कहीं स्थान नहीं है। गोस्वामी जी तो 
मुक्ति अथवा भक्ति के लिये वाह्य साधनों की अनिवार्यता स्वीकार ही नहीं 
करते। 
तुळसीमत के बुद्धिवाद की विशेषता यह है कि उसने अद्वैतमत को . 

भली भांति अपना लिया है। विचारों की संकीर्णताएँ यदि किसी दार्शनिक 
सिद्धान्त द्वारा भली भांति दुर की जा सकती हैं तो वह अद्वैत सिद्धान्त ही 
है। बुद्धि को पुर्ण सन्तोष यदि मिल सकता है तो अद्वैत सिद्धान्त से ही। 
नास्तिकों को यदि कोई मुंहतोड़ उत्तर देकर भगवान्‌ की सत्ता का निश्चय 
करा सकता है तो वह अद्वैत सिद्धान्त वाला ही है। अद्वैत सिद्धान्त के द्वारा 
ही हम राम, रहीम और गॉड की एकता स्थापित कर सकते हैं। सायुज्य 
मुक्ति इसी सिद्धान्त की खास चीज हैँ। इस मलायतन संसार की अपुर्ण- 
ताओं पर यदिं हम पूर्ण विजय प्राप्त कर सकते हैं तो इसी सिद्धान्तके सहारे। 
यदि हम अद्वैत को विशिष्ट ही समझे रहें या द्वेत बनाये रहे तो संसृतिचक्र 
से पूर्णरूप से हटना किस प्रकार सम्भव होगा ? जहाँ संसृतिचक्त है वहाँ पांप 
ताप कभी न कभी अपना प्रभाव दिखा ही देंगे। इसलिए अद्वैत मत ही से 
चित्त का पूर्ण समाधानहोताहै। शंकराचार्य की भांति गोस्वामीजी भी भक्ति 
को मुक्ति की स्थिरता का प्रधान साधन मानते हैं। यदि अन्तर है.तो केवल 

इतना ही कि शंकराचार्य विशेषतः मुक्ति के लिये ही भक्ति की व्यवस्था 
देते हैं और गोस्वामी जी--भंक्तिमाधुय के लिये ही भक्ति करना अच्छा 
बतलाते हैं। जो लोग भगवत्‌ प्रेम के आनन्द ही में मस्त रहकर अपने 
व्यक्तित्व का--अपने अहंकार का--एकदम विगलन नहीं कराना चाहते 
वे भी धन्य ही हैं क्योंकि वे आखिर माया के दुःखमय अविद्यारूप से तो मुक्त 
हो ही चुकते हैं। उनका अस्तित्व यदि स्वतः उनके कल्याण के लिये नहीं 
“तो जगत्‌कल्याण के लिये अवश्य आवश्यक है। यह ठीक है कि भक्ति मायो 
का एक अंग कही जा सकती है' और परमात्मा का सगुण व्यक्तित्व---उनका 
अवतार---. अनध्यस्त विवतं है,”२ इसलिए जीव का अन्तिम आदर्श निर्गुण 
ब्रह्म ही है और अन्तिम ध्येय मुक्ति ही है; परन्तु यह भी तो ठीक है कि 
अनध्यस्त विवर्त के सहारे हमको तत्त्ववोध हो ही जाता है और भक्ति के 
सहारे हमें मुक्ति “अनइच्छित” “बरिआई” मिल ही जाती है। इसलिए 
गोस्वामी जी ने यदि भक्ति को बहुत अधिक महत्त्व दे दिया है तो यह नहीं 
कहा जा सकता कि वे अद्वैत सिद्धान्त से हट गये हैं। 
कारपेण्टर महोदय का आक्षेप है कि भारतीय दार्शनिकों की भांति 
गोस्वामी जी ने भी पाप के प्रश्न पर विचार ही नहीं किया। तुलसीमत 
का बुद्धिवाद ही कैसा यदि यह प्रश्न अछूता! छूटा रहता। गोस्वामी जी ने 
स्पष्ट ही लिखा है: 
- कर्राह मोहवस नर अघ नाना। स्वारथरत परलोक नसाना ॥ 
कालरूप तिन्ह कहुँ मैं ञ्राता। सुभ अरु असुभ करमफल दाता॥ 
४६२-१२ 





१. हरि सेवर्काह न व्यापि अविद्या। प्रभ्‌ प्रेरित व्यापइ तेहि विद्या॥ 
तातं नास न होइ दास कर। भेद भगति बाढ़इ विहंगवर। 
४७८-६, ७ 
२, देखिए चतुर्थं परिच्छेद । 
३, देखिए पृष्ठ १९७। 

गोस्वामी जी ने पाप को रोग कहा है और मोह को उन सब रोगों 
का मूल वताया है (देखिए मानस रोग प्रकरण) । इसलिए परम सद्वैद्य 
की भांति वे विशिष्ट रोगों को नहीं वरन्‌ सभी रोगों के मूलकारण को ही 
भली भांति स्पष्ट कर रहे हैं और उसके नष्ट करने का उपाय बता रहे हैं 
रक्तविकार वाले मनुष्य के शरीर में उत्पन्न होते रहने वाले ब्रणों की अलुग- 
अलग चिन्ता करने के बदले यही सदैव अच्छा है कि उसके रक्तविकार 
को हो दूर करा देने की चिन्ता की जाय। रक्तविकार दूर करने की चेष्टा 
करते ही वे फोड़े आप ही आप अच्छे होने लगंगे। इस मलायतन नश्वर्‌ 
संसार महा-मोह का विध्वंस करके पराशान्ति (पापतापहीनता) किस 
प्रकार प्राप्त कर ली जाय, इसी प्रश्न के ऊहापोह में तो तुलसीमत का समूचा 
बुद्धिवाद लगा हुआ है। 

हृदयवाद की पहली विशेषता है अभिलषित विषय की ओर लगन। 
उसको दूसरी विशेषता है इस लगन की वाधक परिस्थितियों में भी अवि 
चलता। उसकी तीसरी विशेषता है प्रतिकूल विषयों के परित्याग के लिये 
पर्याप्त मनोबल। गोस्वामी जी के हृदयवाद की पहिली दो विशेषताएँ 
अनुराग के विवेचन में और तीसरी विशेषता वँराष्य के विवेचन में स्पष्ट ही 
परिलक्षित हो रही है। 

गोस्वामी जी कहते हैं कि अपने भगवान की ओर लगन एसी पक्की 
हो जैसी कामी, लोभी और अविवे की की कामिनी, काञ्चन और अप्रने 
शरीर की ओर रहती है।' वे विघ्नो से ठीक उसी प्रकार अविचलित रहने 
की बात कहते हैं जिस प्रकार चातक अपने ही प्रेमपात्र की 'जफ़ाकारियों --- 
वज और ओले की मारों-से अविचलित रहा करता है। वे तो कहते हैं कि 
तपने से जिस प्रकार सोने से दमक दूनी होती जाती है उसी प्रकार प्रतिकूल 
परिस्थितियों का सन्ताप पाकर प्रेम के रंग में भी दूनी चमक आनी चाहिए ।* 


१. देखिए पृष्ठ ५१० पंक्ति ३, ४ और पृष्ठ २२५ पंक्ति ४। 
२. देखिए पृष्ठ २४९ पंबित १९ से २१। 

'रामभक्ति के बाधक जितने पदार्थ हैं उन सबसे मुंह मोड़ लेने 
में उन्हें जरा भी हिचक नहीं।' अर्थ, धर्म और काम की बात ही क्या है वे 
तो निर्वाण तक को ठुकरा देने की क्षमता रखते हैं ।' जिस विषय को ग्रहण 
किया उसे अनुकूल-प्रतिकूल सभी परिस्थितियों में अभिन्न बनाये रखना 
और उनके प्रतिकूल विषयों को दूर रखने के लिये सदंव तत्पर रहना गोस्वामी 
जी के हृदयवाद में ओतप्रोत हैं। 

हृदयवाद की सर्वश्रेष्ठ विशेषता है जीव के “सहज स्नेह” की चरि- 
तार्थता। जीव पूर्णरव की ओर आकृष्ट होकर या तो सग्रह का मार्ग अप- 
नाता है या त्याग का। वह या तो व्यप्टि अथवा स्वार्थ मार्ग से परमार्थ 
प्राप्त करना चाहता है या समष्टि अथवा ५रार्थ के मार्ग से। कुछ जोव 
एसे भी हैं जो सग्रह आर त्याग का अथवा स्वार्थ भौर ५रार्थ का सामञ्जस्य 
भी कर लेते हैं और इस प्रकार सर्वतोबूख भाव से “सहज स्नेह” को चरितार्थ 
करते हैं। “स्व” की ओर तो इर कोई आसानी से झुक जाता है इसलिए 
केवल आ(मकल्याण को चि“्ता करने वालों में वह खूबी नही जो आ.मकल्याण 
को लोक-कल्याण का एक अंग मानकर अखिल लोक के कल्याण की चिन्ता 
करने वालों में है। एसे ही लोगों का सहज स्नेह विशेष प्रशंसतीय माना जाता 
हैं। हमारे हृदय में लोककल्याण का आदिम भाव “समवेदना” के रूप से 
प्रकट होता है। वह समवेदना अथवा सहानुभूति हृदयवाद की परम सुग्राह्य 
विभूति है और जिस महापुरुष में इसकी जितनी अधिक मात्रा होगी वह 
अवतार कोटि के उतने ही समीप समझा जायगा। गोस्वामी जी के हृदय- 
वाद में समवेदना का यह दिव्यभाव परम उज्ज्वल मणि की भांति देदीप्य- 
मान है। उनका “स्वान्तःसुख' उसमें है जिसके “कहत सुनत सब कर हित 
होई”। “पर उपकार वचन मन काया” को “सन्त सहज सुभाव” 
समझते हैं। लोककल्याण की भावना ही तो रामचरितमानस में आदि से 





१. देखिए पृष्ठ ३३१ पक्ति १६, १७। 
२. देखिए पुष्ठ २४२ पंक्ति १५, १६। 

अन्त तक जगमगा रही है। गोस्वामी जी के हृदय की महत्ता व्यक्त करने 
के लिये इतना लिखना ही पर्याप्त है। 

महात्मा तुलसीदास जी बुद्धिवाद और हृदयवाद के विशुद्धतम रूप 
को हो प्रकट करके नहीं रह गये हैं, वरन्‌ उन्होंने उन दोनों का सुन्दर साम- 
ञ्जस्य भी किया है। तर्क और श्रद्धा का तथा विरक्ति और आसक्ति 
का जैसा समन्वय उन्होंने किया है वह हम पहिले लिख ही आये है। यह 
उन्हीं की खूबी है कि उन्होंने जहाँ एक ओर सर्वोत्कृष्ट हृदयवाद को विवेक 
से सुदृढ़ आसन पर संस्थापित कर रखा है वहाँ दूसरी ओर चरम सीमा तक 
पहुँचे हुए वुद्धिवाद को वे वैराग्य की अचल, अटल नींव से हिलने नहीं देते। 

लोकधर्म में जो आवश्यकता विवेक की है वही वैराग्य की भी हैं। 
बही धर्म विश्वधर्म कहा जा सकता है जो वैराग्य पर स्थित हो। वेराग्य 
के बिना विश्व में पक्को शान्ति स्थापित हो नहीं हो सकती। यदि हर एक 
मनुष्य ईश्वर की सहायता से, अथवा योगमार्ग इत्यादि के द्वारा अपनी ही 
बढ़ी हुई शक्ति की सहायता से, सुखसम्पत्ति, ऐश्वर्य विभूति समेटना प्रारंभ 
कर दे तो फिर वाकी लोगों का क्या हाल हो ? कोई तो ऐंश्वयंशाली स्वामी 
हो जाय और कोई साधनहीन सेवक बनने के लिये वाध्य किया जाय। विज्ञान 
को वर्तमान वृद्धि यही दिशा तो दिखला रही है। जापान यदि अपनी ओर 
सब कुछ समेट लेता चाहता था तो इटली अथवा जर्मनी अपनी ओर । 
इसका परिणाम हुआ संहार और विनाश । रावण के समान तपस्वी तथा 
याज्ञिक और कौन होगा, परन्तु उसका तप और उसके यज्ञ याग उसकी 
ऐस्वर्थवृद्धि और अजेयता के लिये थे इसलिए उसके द्वारा जगत्‌ में संकट 
ही उपस्थित हुआ और अन्त में भगवान्‌ को उसके यज्ञ का विध्वंस कराना 
पड़ा। जो व्यक्ति अनासक्ति योग द्वारा धर्माचरण करता है--विषयों में 
वैराग्यशोल रह कर कतंव्य कमं करता है-वही सच्चा धामिक है। यह 
वैराग्य हृदयवाद की विशिष्ट वस्तु है। परन्तु ऐसा वैराग्य भी यदि विवेक 
की आँच में तपाया जाकर खरा न कर लिया जाय तो वह हमारे लिये भ्रामक 
सिद्ध हो सकता है। वैराग्य का यह्‌ अर्थ नहीं है कि अपने कल्याणमय और 

अभावहीन जीवन से ही विरक्ति कर ली जाय। दुःखों और संकटों का 
आह्वान करना वैराग्य नहीं और न उनसे त्रस्त होकर भाग निकलना ही 
वेराग्य है । अपने जोवन को सुदृढ बनाना और अपनी परिस्थिति को अपने 
वास्तविक उत्कर्ष के अनुकूल बनना तो प्रत्येक ब्यक्ति का धर्म होना चाहिए 
निष्क्रियता और वैराग्य में वड़ा अन्तर है। मूर्दे की शान्ति और जीवन- 
मुक्ति को शान्ति में आकाश-पाताल का सा भेद है। हमारे लिये वही वैराग्य 
उपयुक्त है जो हमें जोवनमुक्त को सी शान्ति दे न कि मुर्दे की सी। हमें 
तो वह वैराग्य चाहिए जो लोकसेवा का साधन बनकर रहें । जगत्‌ राममय 
है इसलिए लोकसेवा ही सच्चो रामसेवा है। परन्तु यह गली भाँति तभी 
सम्भव है जव मनुष्य विषयसुखों को आशाएं छोड़ दें। ऐसे धर्मशील व्यवित 
के पास विषयसूख और सम्पत्तियाँ ठीक उसी प्रकार आप ही दौडी चली 
आवेगी जिस प्रकार समुद्र के पास विना बुलाए नदियाँ दौडी चली आती हैं 
द्विव कितना भो प्रवल हो, फिर भी वह हृदयबल की अपेक्षा न्यून 
ही कहा जायगा। महात्मा गांधी ने ठोक हो कहा है £ “बुद्धिबळ से हृदय 
वल सह्खशः अधिक है।” मनुष्य अपने वृद्धिवल के सहारे भले ही अढ्वैत 
सिद्धान्त स्थिर करले, युगधर्मं सरीखी अनमोल बातें ढुढ निकाले, लोकसेवा 
के समान परम धमं निश्चित कर ले, परन्तु यदि उसके पास हृदयबल नहीं 
है तो वह निकम्मा ही बना रहेगा। चैतान भी वेदतत्त्व पर लम्बी स्पोच 
झाड़ सकता है। दुर्योधन ने इसीलिए तो स्पष्ट कहा है कि “जानामि धर्म न 
च मे प्रवृत्तिर्जानाम्यधर्म न च मे निवृत्ति:।” जिसके पास हृदयबल है 
गौतम बृद्ध की तरह उसे रोग, वृद्धत्व और मृत्यु के केवल एक ही एक उदाहरण 
पर्याप्त हैं। स्वल्प उत्तेजना से ही वह अद्वितीय कर्मयोगी और लोकोपकारी 
बन सकता है। परन्तु सद्विवेकहीन हृदयवाद भी खतरे से खाली नहीं है। 
लोकसेवा ही की बात देखिए--यदि वह कोरे हृदयवाद की प्रेरणा का परि: 
णाम होगी तो लोकसेवक के हृदय में जनता की उपेक्षा को सहन कर सकने 

की शक्ति कदापि न प्रदान कर सकेगी। हम जिस जनता की सेवा करना 
चाहते हैं, वही कई अवसरों पर हमारे विरुद्ध हो जाती है। हमें कई अवसरों 
पर शान्ति को रक्षा करते-करते शान्ति ही का संहार करने को बाध्य होना 
पड़ता है। ऐसे अवसर पर हमारा विवेक ही हमारे काम आता है जो बताता 
है कि लोकसेवा का मूल केवल साम्यवाद सरीखे सिद्धान्तों में ही नहीं है 
वरन्‌ वह प्रभुप्रेम सरीखे अटल सिद्धान्त में है। गोस्वामी जी ने अपने मत 
में हुदववाद और वुद्धिवाद का जैसा सुन्दर सम्मिश्रण किया है वह देखने, 
परखने और अनुभव करने को वस्तु है। 


२. वह सनातन हिन्दू धर्म का विशुद्ध रूप ह 
समुद्र को विशालता से प्रभावित होकर भतूं हरि जी ने कहा हैं: 
दूतः स्वपिति केशवः कुलमितस्तदीयद्विषा-- 
मितश्च शरणार्थिन: . शिखरिपत्रिणः शेरते। 
इतोऽपि वडवानलः सह समस्तसंवरतेकै- 
रहो विततमूजितं भरसहं च ॒ सिंवोव॑पु:॥ 
ठीक यही हाळ हिन्दूधमं का है। न जाने कितने मतमतान्तर इस “वितत 
अजित और भरसह” धर्म के अन्दर समाये हुए हैं। जव कि महाभारत 
के समय भी - 
श्रुतिविभिन्ना स्मृतयो विभिन्नाः 
नैको मुनिर्यस्य वचः प्रमाणं । 
धर्मस्य तत्वं निहितं गुहायां 
महाजनो येत गतः स पन्थाः ॥ 
की घोषणा करनी पड़ी थी तब आज दिन, जबकि नये-तये पन्थो की संख्या 
सीमा को भी पार सी कर गयी है, संक्षेप में इस विशाळ हिन्दू धमं के किसी 
श्रुंखछित रूप की चर्चा कर देना प्रायः असम्भव ही है। आस्तिक, नास्तिक, 
'निराकारवादी, साकारवांदी, साधुमतवाले, लोकमतवाले, वाममार्गी, 

दक्षिणमार्गी, लोकपन्थो, वेदपन्थो आदि, आदि न जाने कितने विभिन्न 
संम्प्रदाय से ओतप्रोत होकर यह धर्म अनिर्वचनीय-सा वन गया है। 

मर्हाष वेदव्यास ने भो इसकी विभिन्नताएँ देखकर सभी सम्प्रदायों के 
अन्तिम ध्येय की ओर लक्ष्य रखते हुए कहा है:- - 

_ गं पृथग्वर्मचरणाः पृथग्‌ धर्मफलैषिणः। 
पूथग्धमेः समर्चन्ति तस्म धर्मात्मने नमः॥ 
(महाभारत, भीण्मस्तवराज) 

भारतीय आचायों ने धर्म का व्यापक अर्थ लिया है। अपने-अपने धर्म 
के विना वस्तु का वस्तुत्व हो स्थिर नहीं रह सकता। अग्नि का धर्म है 
दाहिकाशकिति और मनुष्य का धर्म है मनुष्यता। यदि दाहिकाशक्ति हट 
जाय तो अर्नि का अग्नित्व हो न रहे । यदि मनुष्यता चली जाय तो वह 
मनुष्य एक द्विपद पशु मात्र रह जावे। यह मानव-वर्म हो भारतीय भाष 
और भारतीय भावों के द्वारा व्यक्त होकर सनातनधर्म के नाम से अभिहित 
हुआ है। इस धर्म का कोई एक आचार्य नहीं । यह तो मानव समाज की आदिम 
अपस्था से लेकर अब तक विकसित होता और विभिन्न धर्मप्रवर्तकों के 
तत्त्वों को आत्मसात्‌ करता चला आ रहा है। इसीलिए यह सनातन धर्म 
कहाता है। प्रगतिशीळ-संसार की नूतन परिस्थिति में जब कभी इसके कोई 
पुरातन सिद्धान्त अनुपयोगी सिद्ध होते हैं तभी उनके तिरोभाव का क्रम 
प्रारम्भ हो जाता है और जिन लोगो ने ऐसे सिद्धान्त के कारण ही सनातन 
धर्म को हेय मानकर इसके विरोध में अपना नूतन पन्थ चलाने की चेष्टा की 
थी, उन्हीं के चलाये हुए धर्म को (सम्प्रदाय को) अपना ही एक अंग बनाकर 
वह्‌ फिर भी पूवं की भाँति जीता जागता रहता है। सनातन हिन्दू धर्म 
वी ऐसी विशालंता का यही प्रधान कारण है। 

सनातन हिन्दू घमं में भारतीय संस्कृति (परिस्थिति) और मानव 
धर्म दोनों का मेळ है। भारतीय संस्कृति (परिस्थिति) के कारण तो वह 
'हिन्दू-राष्ट्रीयता स्थापित किये हुए है और मानवधर्म के सिद्धान्तो के कारण 
यह इतने-इतने आधात सहकर भी अमर वना हुआ है। संसार के आगे 

इसकी वास्तविक महत्ता भारतीय संस्कृति (भारतीयता की विशेष 
परिस्थिति) के कारण नहीं किन्तु मानवधर्म के कारण है। यह मानव- 
धर्म जिस खूवी और गहराई के हाथ सनातन हिन्दुधम में व्यक्त हुआ है 
देखने और समझने की वस्तु है। गोस्वामी तुलसीदास जी कहते हैँ-- 
सो अनन्य जाके असि मति न टरइ हनुमन्त । 
मैं सेवकु सचराचर रूप स्वामि भगवन्त ॥ 
३२९-१६, १७ 
इतना ही नहीं, वे इस निश्चय के अनुसार अखिल संसार के जड़चेतन 
सभी पदार्थो को सम्मान देते हुए कहते हैं :--- 
जड़ चेतन जग जीवजत सकल राममय जानि। 
बंदउँ सब के पदकमल सदा जोरि जुग पानि ॥७-१७, १८ 
आकर चारि लाख चौरासी। जात जीव नभ जल थल वासी॥ 
सीय राय मय सव जग जानी। कर प्रणाम जोरि जुग पानी॥ 


७-२१, २२ 
इन विचारों वाला व्यक्ति निश्चय ही सचराचर रूप” भगवन्त' की 
सेवा में प्रवृत्त होकर यदि एक ओर सरल सुभाव न मन कुटिलाई। 
जथा लाभ सन्तोष सदाई॥” (४६३-२४) धारण करेगा तो दूसरी 
ओर “उमा जे राम चरन रत, विगत काम मद क्रोध। निज प्रभु मय 
देखि जगत केहि सन करहि विरोध।” (४९७-१४,१५) के तत्त्व को 
समझता हुआ मानवेतर जीवों को भी अपने स्वार्थ के लिए उत्पीडित न 
करना चाहेगा और सादगीवाले जीवन के साथ त्यागपूर्ण मार्ग में अभिरुचि 
रखेगा । यही. हिन्दुधर्म का परम महत्त्वपूर्ण सिद्धान्त है। 

वास्तविक मानवधमं के साथ ही साथ भारतीय वातावरण के अनुसार 
जो बहुत सा व्यावहारिक धमं इस सतातन हिन्दु धर्म में समाविष्ट हो गया 
है, उसमें परिस्थिति के अनुसार परिवर्तन आवश्यक रहा करता है। तुलसी! 
मत की खूबी यह है कि व्यावहारिक धर्मो के ऐसे परिवर्तेनों की ओर 
पर्याप्त प्रेरणा रहते हुए भी खण्डन-मण्डन का बवण्डर नहीं उठाया गया है। 

एक उदाहरण देखा जाय। व्यावहारिक धर्म में प्रधान समझे जाने वाले: 
“रोटी और बेटी” (भोज और विवाह या आहार और विहार) के प्रश्नों: 
का मूल है जाति भेद की प्रथा। गोस्वामी जी को अभोष्ट था कि सभी जीव 


“राममथ” समझे जाकर समाज-पुरुष के आवश्यक और उपयोगी अंग माने 

जायें। उनमें जाति गत वैषम्य अमिट न माना जाय। इस वात के लिए 

उन्होंने जहाँ एक ओर ब्राह्मणों की महिमा बताते हुए “अव जनि करेहि 

विप्र अपमाना । जानेसु सन्त अनन्त समाना” (४९४-१८) कहा है, 
वहाँ दूसरी ओर शूट्रों को-- 


स्वपच सवर खस जमन जड़ पाँवर कोल किरात। 
राम कहते पावन परम होत भुवन विख्यात ॥ 
२४५-१८, १ 
कोटि विप्रवध लागइ जाहु। आये सरन तजउँ नहि त हु॥३६३-१ 
ह रघुपति सुनु भामिनि बाता । मानई एक भगति कर नाता ॥ 
३२०-९ 


आदि बातें कहकर यह बता दिया है ।क वे हरिजन यदि आस्तिक हैं तो 
ब्राह्मण के अपमान की कौन कहे, ब्राह्मण के वध के पाप से भी मक्त हो सकते 
हैं और ब्राह्मणों के बराबर ही सम्मान्य माने जा सकते हैं। इस कथन में प्रत्य- 
क्षतः जातिभेद की वर्तमान प्रथा के विरुद्ध कोई तीखी उक्ति नहीं है तथापि: 
यदि विचार किया जाय तो यह स्पष्ट हो जाता है कि गोस्वामी जी के मतान- 
सार, जन्मना चाहें वणवषम्य, कुलवेषम्य, जाति वैषम्य आदि आदि हो भी 
जाय परन्तु कमंणा हर कोई व्यक्ति उच्चातिउच्च वर्ण, कुल अथवा जातिवाले- 
व्यक्तियों को बराबरी पा सकता है। व्यावहारिक धर्म की दुसरी प्रधान 
देन है सनातन हिन्दु धर्म का वाह्याचार। प्रत्येक महान्‌ धर्म में तत्त्वज्ञान, 
आस्तिकता और बाह्याचार के स्पष्ट दर्शन हो सकते हैं। तत्वज्ञान तो सभी 
धर्मी में प्रायः एक सा है। आस्तिकता भी प्रायः एक सी ही है यदि अन्तर. 
है तो केवल नाम रूप आदि की कल्पनाओं में। बाह्याचार अवश्य अपने- 

अपने देश की परिस्थिति के अनुसार अलग-अलग हैं। किसी को मन्दिर 
पसन्द है, किसी को मसजिद और किसी को गिरजा । कोई अजान देना 
पसन्द करता है कोई शंख बजाना और कोई घण्टे की गूंज उत्पन्न करना । 


गोस्वामी तुलसीदास जी के समय सनातन हिन्दु धर्म के वाह्याचारों पर 


चारों ओर के विषम आघात हो रहे थे। ऐसी परिस्थिति में उन्होंने युग- 
धर्म की चर्चा करके वाह्याचारों को जिस खूबी से अन्य युगों के धर्म बताकर 
इस युग के लिए सदाचारमूलक नामस्मरण की प्रधानता रख दी हैं वह 
देखने और अनुभव करने की वस्तु है। उनके कथन में न तो खण्डन-मण्डन 
और विरोध के झंझट ही उठने पायें और न धर्मान्धता का ही अथवा गतानु- 
गतिकता का ही कोई सवाल रह गया । 

बेदानुकूल शब्दों और भावों के द्वारा ही मानवधर्म की चर्चा करके तथा 
रामावतार पर पूर्ण निष्ठा प्रकट करते हुए गोस्वामी जी ने सनातन हिन्दू 
शर्म के भारतीय संसक्ति वाले अंश की भी पर्याप्त रक्षा की है। इस विषय 
पर हम विस्तार के साथ लिख आये हैं। इसलिए यहाँ संकेतमात्र पर्याप्त है। 

तुलसीमत न केवळ मानवधर्म और भारतीय संस्कृति की श्रेष्ठ बातों 
को ही समटे हुए है बरन वह गीता से लेकर गांधीवाद तक समग्र धर्म- 
प्रवर्तकों के सत्सिद्धान्तों को भी अपनी गोद में खिला रहा हैं। गीता का 
अनासवितयोग, वौद्धों और जैतों का अहिसावाद, वैष्णवों और शवों का 
अनुराग-वैराग्य, शाक्तों का जप, शंकराचार्य का अद्वैतवाद, रामानुज की 
भवितभावता, निम्बाकं का दैतादैतभाव, मध्व की रामोपासना, वल्लभ 
का वालरूप आराध्य; चैतन्य का प्रेम, गोरख आदि योगियों का संयम, 
कबीर आदि सन्तों का नाममाहात्म्य, रामकृष्ण परमहंस का समन्वयवाद, 
ब्रह्मसमाज की ब्रह्मकृपा, आयसमाज का आर्य संगठन और गांधीवाद की 





१. डाक्टर भगवानदास महोदय ने अपने “दी यूनिटी इन एशियेंटिक 
थाट” नामक निबन्ध में विभिन्न धर्मो' के इन बाह्ाचारों सें भी बहुत साम्य 
दिखाया है। 

सत्य अहिसामूलक आस्तिकतापूर्ण लोकसेवा आदि आदिसभी कुछ तो 
उसमें है ही, साथ ही मुसलमानों का मानवबन्धुत्व और ईसाइयों का श्रद्धा 
तथा कारुण्य से पूर्ण सदाचार भी उसमें क्रीड़ा कर रहे हैं। 

इन्हीं सब कारणों से तुलसीमत सनातन हिन्दुधर्म का विशुद्ध रूप वन- 
कर सभी सम्प्रदाय वालों के लिये सम्मान्य हो रहा है। 


३. वह नकद धर्म हे 


स्वामी रामतीर्थं ने अपने एक व्याख्यान में नकद धर्म और उधार . 


धर्म की सुन्दर विवेचना की है। जिस धर्म का प्रत्यक्ष फल हमें इसी जन्म 
में न भिले वह उधार धमं है। अज्ञात स्वर्ग के सुखों की आशा में इस लोक 
के कर्तव्यों को भुला बैठना बुद्धिमानी नहीं। वह उधार धर्म की बात है। 
गोस्वामी जी ने इसीलिए स्वर्ग के लालच को कभी प्राधान्य नहीं दिया। 
उनका धमं एकदम नकद धमं है, क्योंकि वह न केवल सदाचारमूलक है। 
वरन्‌ उसमें साधुमत और लोकमत का सुन्दर सम्मेलन भी है। उसका 
प्रचार ही लोकहित की दृष्टि से किया गया है। आचार्य पं० रामचन्द्र 
शुक्ल ने ठीक ही कहा है कि “गोस्वामी जी की श्रुतिसम्मत हरिभक्ति वही 
है जिसका लक्षण शील है।” और “शील हृदय को वह स्थायी स्थिति 
है जो सदाचार की प्रेरणा आप से आप करती है” । (तुलसी ग्रन्थावली 
तृतीय भाग पृष्ठ १३८) 

लोकहित के लिये गोस्वामी जी का तरीका भी साम्यवादियों अथवा 
कान्तिकारियों का सा नहीं है। यद्यपि वे नास्तिक को भी अपने मत में 
पर्याप्त आश्रय दे देते हैं, तथापि उनकी लोकसेवा आस्तिकता से भिन्न 
नहीं। वे केवळ हृदय की प्रेरणा से ही लोकसेवा की ओर नहीं झुक रहे हैं, 
वरन्‌ उसमें बुद्धि की प्रेरणा का भी पर्याप्त योग दे रहे हैं। वे लोकसेवा 
को! विभुसेवा का सर्वप्रधान अंग बताते हुए उस विभु के नाते, अपने 
विरोधी व्यक्तियों अथवा सिद्धान्तों का भी उसी सौम्यभाव से स्वागत 
करने को तैयार है। A 

अपने आचार में परिस्थिति के अनुकूल किसे प्रकार परिवर्तन कर 
लेना चाहिए, इधर-उधर के लोगों की बातें छोड़कर अपने ही पास 'सचराचर' 
रूप से किस प्रकार भगवान्‌ को देख लेना चाहिए, भक्ति के आनन्द के 
ही लिये किस प्रकार “सब तज हरिभज” वाला सिद्धान्त ग्रहण करना चाहिए 
लोकसत की चरितार्थता और पारस्परिक संगठन के लिये किस प्रकार 
सत्संग सरीखे सुन्दर उपायों का अवलम्ब लेना चाहए, तथा संसार सेवा 
को ही विभुसेवा का प्रधान रूप मानकर किस प्रकार व्यवहार और परमार्थ 


~ 


को एक कर लेना चाहिए आदि-आदि बातों की चर्चा करके गोस्वामी जी 


ने अपने मत को स्पष्ट ही नकद धर्म बना दिया है। 


तुलसीसत की उत्तमता पर इतना हीं लिखकर अव हम उसकी 
उक्ति के उत्तम ढंग पर कुछ प्रकाश डाल देना चाहते हैं। गोस्वामी 
जी के कथन का ढंग इतना महत्त्वपूर्ण है कि यह कहना कठिन हो जाता 
कि उनकी ऐसी असामान्य लोकप्रियता का कारण उनका तुलसीमत है 
अथवा उनका काव्य-कौशल । बड़थ्वाल महोदय कहते हैं कि मनःप्रवृत्ति 
के क्षेत्र में जो उपासना है, अभिव्यंजना के क्षेत्र में वही साहित्य हो जाता 
है”। (देखिए कल्याण भाग ९ संख्या ४ पृष्ठ ८३६ ) । इस सिद्धान्त 
के अनुसार तो गोस्वामी जी की परम भावुकता ने दोनों क्षेत्रों में कमाल किया 
है। उसने उन्हें न केवल परम भक्त ही बनाया वरन्‌ परम कवि भी वना 
छोड़ा और इन दोनों के सुन्दर सामंजस्य ने ही तुलसीमत के एसे अपूर्व 
लोकरंजक रूप की सृष्टि की है। गोस्वामी जी की कला पर बहुतों ने 
बहुत कुछ लिखा है और अब भो उस पर बहुत कुछ लिखा जा सकता है। 
हमारे निबन्ध का विषय दूसरा है, इसलिए हम तो उस कला के कतिपय 
प्रधान अंगों का परिचय मात्र ही दे सकेंगे और वह भी तुलसीमत की 
विशेषता का दिग्दर्शन कराने के नाते । 
क्विनाइन में रोग नाशक शक्ति है अवश्य, परन्तु वह तब तक सुप्राह्य 
नहीं होती जब तक उस पर शक्कर की लपेट न लगाई जाय । इसी प्रकार 
सनातन हिन्दू घ्म का सारभूत सिद्धान्त गोस्वामी जी की कला की रपेट 

पाकर ही इतना सुग्राह्म हो उठा है। गांधी जी ठीक ही कहते हैं कि “भारत 
की सभ्यता की रक्षा करने में तुलसीदास जी ने बहुत अधिक भाग लिया 
है। तुलसीदास के चेतनमय रामचरितमानस के अभाव में किसानों का 
जीवन जड़वत्‌ और शुष्क बन जाता । पता नहीं कैसे क्या हुआ, 
परन्तु यह तो निविवाद है कि तुलसीदास जी की भाषा में जो प्राणप्रद 
शक्ति है वह दूसरों की भाषा में नहीं पाई जाती ।” (धर्मतर्व पृष्ठ ७५ ) 

गोस्वामी जी की उक्ति की उत्तमता को हम दो भागों में विभक्त 
करते हैं। पहिला भाग है काव्य और दूसरा है इतिहास अथवा कथा। 
काव्य के कारण लोकोत्तर आनन्द मिलता है जिससे वर्ण्य विषय रोचक 
हो उठता है और कथा की लपेट के कारण तत्त्वबोध सुग्राह्य हो जाता 
है। इन दोनों से भुकत होकर तत्त्व चिन्तन की आध्यात्मिकता उभरे तभी 
रचना की पूरी सार्थकता है। कबीर की पद्धति में तत्त्व के साथ काव्य की 
(विशेषकर छायावाद के से काव्य) की प्रधानता थी, सुर की पद्धति में काव्य 
के साथ इतिहास (कथानक) की । चन्द आदि कवियों की वीरगाथा- 
पद्धति में अव्यात्मिकता का पता तक न था। जायसी की सूफी सम्प्रदाय वाली 
पद्धति में सव कुछ होते हुए भी अनुकूलता न थी। गोस्वामी जी ने इस 
इन सब पद्धतियों के सुन्दर तत्त्वों को समेट कर अपनी कला के लिये न केवल 
भारतीय इतिहास का सर्वोत्तम कथानक ही चुना वरन्‌ उसकी लपेट के साथ 
ही साथ काव्य के #मनीय अंगों की अपूव माधुरी से अज्ञविज्ञ सभी को मुग्ध 
भी कर दिया, परन्तु साथ ही अपने प्रकृत वर्ष्य विषय-आध्यात्मिक तत्व 
ताकी प्रवानता को कहीं भी शिथिल नहीं होने दिया । 

गोस्वामी जी का शब्दकोष इतना विज्ञाल है जितना हिन्दी के किसी 
भी अन्य कवि का न होगा । उन्होंने हजारों संस्कृत प्राकृत तथा विभिन्न 
भाषाओं के शब्दों का बड़े अधिकार के साथ प्रयोग क्रिया है। जिस कवि 
का शब्दकोष जितना विस्तृत होगा वह उतने ही सौष्ठव के साथ अपने 
भावों को प्रकट कर सकेगा। किसी अधिकारी कवि द्वारा प्रयुक्त शब्दों 
की गिनती करना और उनके अर्थों को निर्धारित करके कवि के मनोगत 


तुलसीमत की विशेषता ३२१ 


भावों का पता लगाता भी बडा उपयोगी अनुसंधानकार्य है। अंग्रेजी 
में शेक्सपियर और मिल्टन के झब्दों पर कई सज्जनों ने इस प्रकार का 
परिश्रम किया है। वह दिन दूर नहीं है जब हिन्दी में भी इस प्रकार 
के प्रयत्न प्रारंभ होंगे। हमने कई रामायणी सज्जन देखे हैं जा खास-खास 
शब्दों के सम्बन्ध में यह बता सकते हैं कि वे रामचरितमानस में कितनी बार 
किन-किन अर्थो में प्रयुक्त हुए हैं। गोस्वामी जी का शब्दभाण्डार विशाल 
होने के साथ ही साथ इतना गंभीर भी है कि कई टीकाकार कई शब्दों 
का अर्थ करने में चक्कर खा गये हैं। गोस्वामी जी को शब्दावली को 
लेकर जितना बिचार कीजिये उतना ही नया मसाला मिलता चला 
जाता है। 
गोस्वामी जी का शब्दस्थापन भी मार्क का बन पड़ा हैँ। कहा 
किस प्रकार के शब्द का प्रयोग हाना चाहिए इस कला में गोस्वामा जी 
परम पट हैं। उपयुक्त पात्र के लिये उपयूक्त भाषा मानो आप हा आप 
उनके हृदय से उमड़ पड़ती हैं। कठिन और सरल दाव्दी का कुछ एसा 
अपूर्व सुयोग उनकी प्रायः प्रत्येक पंवित में पाया जाता ह कि अपढ़ गंवार 
` से लेकर परम ज्ञानी तक सभी इसमें अपना मनारजन पा जाते हैं। श्री 
बाव॒राम यक्तिविशारद जी ने सिवकर मत खगनायक एहा क १,६७५, 
१८६ अर्थ बताये हैं जो तुलसी सूक्ति सुधाकर भाष्य नाम से अळग ग्रन्था- 
कार प्रकाशित हुए हैं। इस प्रकार लगभग सत्रह लाख अर्था का प्रकट करने 
वाला यद्यपि विशेषतः वावूरामजी का अपूर्व मस्तिष्क ही हैं तथापि इस संबंध 
में गोस्वामी जी का शब्दस्थापन भी कुछ कम महत्त्व नहीं रखता, क्योंकि 
इस पंक्ति में यदि शब्दों का वैसा सम्बन्ध-स्थापन न हुआ हाता ता बाबूराम 
जी का मस्तिष्क भी इतने अर्थो की उद्भावना करने में कदाचित्‌ ही सक्षम 
हो सकता । गोस्वामी जी का एक वाही +० 





१. प्रसन्नता की बात है. कि अब इस प्रकार के शोध प्रबन्ध भी 
लिखे जाने लगे हैं। 
२१ 

रामायुध अंकित गृह सोभा बरनि न जाइ, 
नव तुळसी के वृन्द तहेँ देखि हरष कपिराइ ॥। ३७४-२१, २२ 


इस दोहे में “नव” शब्द पर विचार कीजिए। यह अकेला एक शब्द उस 
गृह्‌ के स्वामी के भूत, भविष्य, वर्तमान, सुक्कतरहस्य को खोले दे रहा है॥ 
“नव” का अथं “झुका हुआ” होता है। अतएव झुके हुए तुलसी के वृन्द 
बताते हैं कि गृही ने भूतकाल में बहुत सुकृत किया था जिसके कारण 
वर (फल) प्रादानाथ तुलसी झुकी पड़ी है। “नव” का अर्थ “नौ” भौ 
होता है। अतएव तुलसी के ९ वृन्द यह्‌ बताते हैं कि गृही इस लोक से 
अन्तिम प्रयाण के समय देह के नवों द्वारों के लिये पहिले ही से तुलसी 
की व्यवस्था किये ले रहा है। नव” का तीसरा अर्थ “नया” भी होता 
है। अतएव इस अर्थ में नूतन तुलसी वृन्द यह बताते हैं कि गृही का 
वर्तमान भाव भी सुकृतपूर्ण है (क्योंकि उसने हाल ही में ये वृक्ष लगाये 
हैँ) और इस प्रकार का त्रिकाळ सुकृती जीव इस गृह में निवास कर रहा 
है। एसे अनेकों उदाहरण उनके शब्दस्थापन के सम्वन्ध में दिये जा सकते 
हैं। यह सुप्रसिद्ध है कि गोस्वामी जी के मानस की प्रायः प्रत्येक पंक्ति में 
“सीताराम” रूपी अक्षर चतुष्टय का कोई न कोई अक्षर अवश्य विद्यमानः 
होगा। यह भी स्वामी जी के शब्दस्थापन का चमत्कार है क्योंकि ऐसी खूबी 
रहते हुए भी कहीं भी न तो शब्दों की खींचतान है और न कोई भरती' 
शब्द ही रखा गया है। । 
शब्दस्थापन अथवा पदयोजना की ही भांति गोस्वामी जी की वाक्य- 
रचना का हाल है। कई वाक्य इस खूबी के साथ कहे गये हैं कि वे सुनते 
ही याद हो जाते और लोकोक्तियों का काम देने लगते हैं। बहुतों में इतना 
अपूर्व रचनाकौशल हैं कि देखते ही बनता है। भगवान्‌ राम परशुराम 

जी से कहते हैं:--- 

विप्र बंस के असि प्रभुताई। अभय होइ जो तुम्हहि डराई॥ 

१३०-१७ 

इस वाक्य के गूढ़ और मृढु वचन सुनकर ही परशुधर-मति के पटल खुल 
गये थे ।' इसलिए यदि इसके मृढु (माधुर्यभावयुक्त) और गूढ़ (ऐड्वर्य- 
भावयुक्त) अर्थो पर विचार किया जाय तो विदित होगा कि इसी एक 
सीधे सादे वाक्य के चार-चार सुन्दर अर्थ निकल रहें हैं जो इस प्रकार 
हैं:-- 

(१) (राम के क्षत्रिय शरीर को प्रधानता देने वाला मृठु- 
भाव) -- 

“विप्रवंश की ऐसी महत्ता है कि जो क्षत्रिय आप लोगों को (ब्राह्मण 
लोगों को) डर कर चलता है वही वास्तव में अभय होता है।” 

(२) (परशुराम के ब्राह्मण शरीर को प्रधानता देने वाला मूकु- 
भाव)-- 

“विप्रवंश की इसीलिए इतनी प्रभुता है कि वह आपको (वैष्णव 
अंश को) डरता हुआ (आस्तिक्यभावगुक्त होता हुआ) इस संसार में 
अभय रहता है।” 

(३) (राम के ब्रह्मत्व की दृष्टि से गूढ़भाव)-- 

“यह विप्रवंश ही की ऐसी प्रभुता है कि जिसके कारण अभय ब्रह्म 
(जो अभय है वह भौ) आप से डर रहा है--त्रह्मण्यता की मर्यादा संस्थापन 
के लिये ही मैं अभय ब्रह्म होकर भी आप का मुलाहिजा करता चला जा 
रहाहँ। 

(४) (परशुराम के विष्णुत्व की दृष्टि से, गूढ़ भाव) 

“बिप्रवंश स्वीकार करके आप ऐसी प्रभुता दिखा रहे हैं? [आपको 
तो शान्ति ही दिखानी चाहिए। आपको समझ रखना चाहिए कि) जो 
प्रत्यक्ष में आपको डर रहा है वह वास्तव में अभय है।' 





१. सुनि मूढु गूढ़ वचन रघुपति के। उघरे पटल परशुधर मति के॥ 
१३०-८ 

प्रथम दो अथों में भगवान्‌ ने परशुराम को मान देकर अपना मार्देव 
प्रकट किया और शेष दो अथो में उन्हें नसीहत देकर अपना गूढ़त्व (दिव्य- 
भाव) प्रकट किया है। 

ऐसे-ऐसे वाक्यों के इसी प्रकार अनेकानेक अर्थ निकल सकते हैँ जो 
शब्दों को तोड़े मरोड़े विना--उनका विच्छेद किये विना अथवा उनका 
अप्रचलित अर्थ ढूंढ़े बिना ही--स्पष्ट हो जाते हैं। 

वाक्यरचना के समान गोस्वामी जी का प्रवन्धसोष्ठव भी कमाल का 
है। किस प्रसंग को कहाँ किस प्रकार सामने लाना चाहिए यह गोस्वामी 
जी को खूब अच्छी तरह मालूम था। कथा को कहाँ किस प्रकार बढ़ाना 
और किस प्रकार घटाना कहाँ वर्णनात्मक क्रम रखना और कहाँ नई-नई 
घटनाएँ जोड़ देना यह सब विषय इन्हें हस्तामलकवत्‌ था। ऐसे प्रत्येक प्रसंग 
में उनका न केवल मनोविज्ञान सम्वन्धी परम पांडित्य प्रदर्शित हो रहा है 
(वरन्‌ उनका अद्वितीय कलाकारत्व भी स्पष्ट हो रहा है। कई स्थलों में 
तो पूरे प्रसंग के प्रसंग चमत्कारिक अर्थो से भरपूर जान पड़ते हैं। वाटिका- 
प्रसंग ही का हाल देखिए। हमने एक वार सुना कि “चातक कोकिल कीर 
चकोरा” वाली पंक्ति में पक्षियों के बहाने भक्तों की चर्चा की गई हैं। 
इसलिए ध्यान पूर्वक हमने फुलवारी लीला का पुरा प्रकरण देखा और यह 
पाया कि अथ्‌ से इति तक उसमें आध्यात्मिक अर्थ भी भरा पड़ा है। मानस 
रूपक में गोस्वामी जी ने लिखा है “सन्त सभा चहुं दिसि अँबराई । 
स्रद्धा रितु बसन्त सम गाई' (२३-१८) वाटिका प्रसंग में भी वे बाग 
के साथ बसन्त का योग करके कहते हैं “भूप बाग बर देखेउ जाई। जहाँ 
“बसंत रितु रही लोभाई ।” ।१०६-२३) साथ ही इस बाग के लिए 





१. बैजनाथ जी पाँच पक्षियों का भाव यह लिखते हैं कि “अर्थो 
जिज्ञासु ज्ञानी आतं और प्रेमी ये पाँच भक्त पक्षी का रूप धर आ 
बेठे हैं और अपने अपने भावों को प्रकट कर रहे हैं।” मानसपीयूष 
बाल काण्ड पुष्ठ १७११। 

वे “आराम” शब्द का प्रयोग करते हैं| जिसका संस्कृत के अनुसार अर्थ 
हो सकता है आसमन्तात्‌ रामः यस्मिन्‌' अर्थात्‌ जो. रामप्रेम से ओतप्रोत है 
तब प्रत्यक्ष ही वह बागवर' श्रेष्ठ सन्तसमांज हआ। जनक (पितामह ब्रह्म), 
की अयोनिजा कन्या है जीवात्मा। यदि वह परमात्मा का साक्षात्कार करना 
चाहे तो उसे सत्संग करना चाहिए। यद्यपि उसका अन्तिम आराध्य है निर्गुण 
ब्रह्म तथापि सत्संग में उसे निर्गुण और सगुण (श्याम राम और गौर लक्ष्मण) 
दोनों का साक्षात्कार होता है। “जिस सन्तसमाज में सीता रूपी परम 
अधिकारिणी जीवात्मा पहुँची थी वंह परम उन्नत समाज होना ही चाहिए। 
उसने भगवान के उभय रूपों की कृपा पहिले ही से प्राप्त कर ली थी। 
ऐसा हुए बिना वह जोवात्मा-परमात्मा का इतना मधुर मेल करा ही केसे 
सकती थी। वह परम उन्नत सन्तसमाज जगतकल्याण की संरक्षक (भू-प) 
थी। उसके स्त्री पुरुष सभी षड्गृणोपेत थे। उसके प्रत्येक व्यक्ति शोभन 
सुमन फल और पल्लव (मन वाणी और कर्म) युक्त होकर भी नम्र (नव) 
थे। अपनी दैविक सम्पत्ति के आधिक्य से वे देवताओं की भी रूखा । सुद्र) 
बना रहे थे। उसमें न केवळ ऊर्ध्वगामी (विहग) साधक भक्त लोग 
(आतं जिज्ञासु अर्थार्थी और ज्ञानी लोग) ही चेष्टाशील हो रहे थे वरन्‌ 
सिद्ध भक्त (परमात्मा ने “मोर'-मेरा-कहकर जिनका पक्ष धारण कर लिया 
है वे) भी मस्ती में थिरक से रहे थे। इस सन्तसभा के मध्य में तो रामचरित- 
चर्चा का मनोज्ञ सरोवर था ही। उस सरोवर तक पहुँचने के साधन 
(सोपान) भी महत्त्वपूर्ण और महामूल्यवान थे। उस सरोवर में भक्ति 
(विमल सलिल) बैराग्य (सरसिज) ज्ञान (खग) और योग (भुंगा) 
के तत्त्वों का भी समावेश निश्चित ही था अथवा यों कहिए कि सतयुग 
(विमल सलिल) त्रेता (सरसिज बहुरंगा) द्वापर (जलखग-जिनतका रंग 
इयामळता की ओर विशेष झुका रहता है) और कलि (काले भूंग) की 
समग्र विभूतियों का ऐश्वयं स्पष्ट ही था। ऐसे रामचरितचर्चायुक्त 





१. परम रस्य आराम यह जो रार्माह सुख देत।१०७-५ 

सन्तसमाज (बाग तड़ाग) को देखकर परमात्मा परम प्रसन्न हुआ करते 
हैं। और वे स्वतः वहाँ प्रकट होकर अपने कृपा कटाक्ष निरीक्षण से 
समूचे समाज को तृप्त कर देते हैं। इसी प्रकार का परम रोचक आध्या- 
त्मिक अर्थ पूरे के पूरे प्रकरण में भरा पड़ा है। आचार्य शुक्ल जी ने 
यथार्थ ही कहा है कि “जी न चाहने पर भी विवश होकर यह कहना पड़ता 
है कि गोस्वामी जी को छोड़ हिन्दी के और किसी कवि में वह प्रबन्ध-पटुता 





१. हमने निम्नलिखित पंक्तियों के रहस्य की ही कुछ बानगी ऊपर 
दी है -- 
भूप बाग वर देखेउ जाई। जहँ बसन्त रितु रही छोभाई॥ 
लागे बिटप मनोहर नाना। बरन बरन बर बेलि बिताना॥ 
` नव पल्लव फल सुमन सुहाये। निज सम्पति सुर रूख लजाये ॥ 
जातक कोकिल कीर चकोरा। कूजत बिहग नटत कल मोरा ॥ 
सध्य भाग सर सोह सुहावा। मनि सोपान विचित्र बनावा॥ 
बिमल सलिल सरसिज बहुरंगा। जलखग कूजत गुंजत भृंगा॥ 
बागु तड़ागु बिलोकि प्रभु हरषे बन्धु समेतत 
परम रम्य आराम यह जो रार्माह सुख देत॥ १०६-२३ से २५ 
) १०७-१ से ५ 
. द्वितीय पंक्ति में ब अक्षर छः बार आया है जो बिटप और बेलि (नर 
और नारी) को षड्गुणोपेत बताकर कह रहा है कि उस सन्तसमाज के 
स्त्री-पुरुष सभी (१) सुभग (२) शुचि (३) सन्त (४) धर्म शील (५) 
ज्ञानी और (६) गुणवन्त थे। देखिए -- 
पुर नर तारि सुभग सूचि सन्त।। धरम शील ग्यानी गुणवन्ता॥ 
१०१-८ 
यह पंक्ति भी उसी जनकपुर के स्त्री-पुरुषों के लिए कही गई है जहाँ 
का यह “बागबर' है। 


ग 

नहीं जो महाकाव्य की रचना के लिये आवश्यक है।” तुलसी ग्रच्थावली 
तृतीय खण्ड २२५ पृष्ठ । 

जिस प्रकार संस्कृत भाषा की रचना में गोस्वामी जी ने पूरी स्वच्छ- 
न्दता से काम लिया है उसी प्रकार देशी भाषा की रचना में भी उन्होंने 
स्वच्छन्दता ही दिखाई है। उनकी रचना में कहीं सन्त के साथ पन्थ की तुक 
भिड़ी हुई है कहीं सीता के साथ चिन्ता मिली दिखाई देती है। कहीं यतिभंग 
का दृश्य है तो कहीं मात्रा की कमी अपना अस्तित्व प्रकट कर रही है। परन्तु 
कवि की ऐसी स्वच्छन्दत रहते हुए भी (और यह स्वच्छन्दता भी कई स्थलों 
पर सप्रयोजन वरती गई है) मानस की देशी भाषा बड़े ही परिमाजित 
रूप में एकदम व्याकरण समस्त होकर निकली है। “प्रश्‍न” सरीखे शब्द 
का स्त्रीलिग में व्यवहार करना ऐसी बात है जिसे हम उनकी भाषा का 
डिठौना मान सकते हैं।' “मर्म वचन जब सीता बोली' सदृश वाक्यों में 
व्याकरण की कोई अशुद्धि है ही नहीं। भाषा पर जैसा अविकार 
गोस्वामी जी का था वैसा और किसी हिन्दी कवि का नहीं।. . . . . - 
अवधी" और 'ब्रज' काव्यभाषा की दोनों शाखाओं पर उनका समान 
और पूर्ण अधिकार था।' फिर भी उन्होने मानस के लिये अवधी भाषा 
को उपयुक्त समझा है। अवधी उस स्थान की भाषा थी जहाँ रामचन्द्र जी 
ने जन्म धारण कर के अपनी लीलाएँ की थीं। इसलिए गोस्वामी जी ने 
इसी भाषा को अपने भावों का माध्यम बनाया । राम की नगरी अयोध्या 
के सम्बन्ध में उस भाषा की ओर प्रत्येक राभक्त की रुचि होता स्वाभाविक 
है। इसलिए ब्रजभाषा को छोड़कर गोस्वामी जी ने इसे ही ग्रहण किया। 
वे अपने वर्ण्य सिद्धान्तों को विलास की प्रत्येक सामग्री से अलग . रखना 
चाहते थे। इसलिए सूर और केशव की भाषा उन्होंने स्वीकृत नहीं की। 





१. यह शब्द भी जिज्ञासा के अर्थ में प्रयुक्त होकर स्त्रीलिग 
बनाया गया है। 
२. आचार्य शुक्ल जी--तुरूसी ग्रन्यावली तृतीय भाग पृष्ठ २३५। 

जायसी ने अवधी में पहिले से प्रबन्धकाव्य रच दिया था। वह शैली उन्हें 
पसन्द आई इसलिए उन्होंने भी वह शैली स्वीकार कर ली। 

न जाने कितने प्रान्तों के कितने शब्द गोस्वामी जी ने अपने ग्रन्थ 
में रखे हैं। हिन्दी भाषा की पाचनशक्ति का बढ़िया नमूना देखना हो तो 
“रामचरितमानस” देखा जावे। भाषा के प्रसाद ओज माधुर्य गुण की सच्ची 
बानगो देखना हो तो रामचरितमानस देखा जावें। गब्दों की अभिधा 
लक्षणा और व्यञ्जना शक्तियों के चमत्कार देखना हो तो रामचरितमानस 
देखा जावे। मुहाविरों का सफळ प्रयोग उनका मूल्य और उनकी हृदयहारिता 
देखना हो तो रामचरितमानस देखा जावे। अर्थरूपी' असंख्य नृत्यप्रकारों 
के लिए अक्षररूपी तालगति का सच्चा अवलम्ब देखना हो तो रामचरितमानस 
देखा जावे । जहाँ जव जैसा भाव जिस तरह प्रकाशित करना है उसके 
अनुकूल शब्द वहीं मानो हाथ जोड़े खड़े हैं। उनकी भाषा में ऐसी अपूर्व 
शक्ति है कि हतवादी विशिष्टाद्वैतवादी आदि आदि सभी प्रकार के 
परस्पर विरुद्ध सिद्धान्तो वाले सज्जन भी अपना-अपना मनोऽमिलषि 
अर्थ निकाल लेते हैं और गोस्वामी जी की ओर समान रूप से अनुरक्त 
हो जाते हैं। यह उनकी भाषा ही का प्रभाव है कि उनकी पंक्तियों 
के नित्य नयें अर्थ निकलते चले जा रहे हैं और फिर भी यह नहीं कहा जा 
सकता कि अब कोई नया टीकाकार नई बात लेकर सामने न आवेगा। 
आचार शुक्ल जी ठीक ही कहते हैं कि सब से बडी विशेषता गोस्वामी 
जो की है भाषा को सफाई और वाक्यरचना की निर्दोषता जो हिन्दी के 
और किसी कवि में ऐसी नहीं पाई जाती ।” (तुलसी ग्रन्थावली भाग३ 
पृष्ठ २३६) । 

गोस्वामी जी के भाव जिस उत्तमता से अभिव्यक्त हुए हैं उस पर 
तो जितना कहा जाय उतना ही थोड़ा है। थोड़े से शाब्दा में बहुत से भाव 
भरकर, रख देना उनके बाँएँ हाथ का खेल है। कहीं-कहीं तो उनका एक 
एक छन्द सौ-सौ प्रबन्धों के बरावर हो गया है। हमने “गनी गरीब ग्राम नर 
दार. ,०००० "(१८२११ से १४) वाले प्रसंग में तीन ही चार पंक्तियों 

के भीतर एक सज्जन को समूची राजनीति समझाते हुए सुना था। एक 
दुसरे सज्जन ने “रामकाज करि फिरि मैं आवहुँ. . .“वाले प्रसंग की दो 
ही पंक्तियों में वक्तृत्वकला के संव पहलू झलका दिये थे। गोस्वामीजी' 
का एक सोरठा है— र्‌ 
तुम्ह परिपुरन काम जान सिरोमनि भाव-प्रिय । 
जन-गुह्‌-गाहक राम दोषदलन करुतायतन ॥ 
१५९६-१७-१८ 
इस सोरठे में जो कुछ कहा गया है उसे समझा कर कहने के लिये' 
एक लम्बी वक्तुता भी पर्याप्त नहीं है। पुत्रस्तेह,कर्त व्यनिष्ठा, सीता की 
गुणावली का कथन, सीता के प्रति राम का व्यवहार भविष्य में कंसा हो 
इसका पूर्ण संकेत, इत्यादि बातें इस ढंग से कह दी गई हैं कि उनसे स्नेह 
तथा कर्तव्य के अन्त्र का चित्र बहुत अच्छी तरह स्पष्ट हो जाता है। 
उनका एक दोहा है— 
नील सरोरुह नील मनि नील नीरधर स्याम। 
लाजहि तनु सोभा निरखि कोटि कोटि सत काम। 
८ 1 ७१-१३, १४ 
एक ही वस्तु के लिये तीन-तीन उपमाएँ! सामान्य लोग कह देंगे कि 
` यह तो भारती की रचना हुई। परन्तु इन तीन उपमाओं में कितना रहस्य 
भरा हुआ है यह विचार करने से विदित होता है। भगवान्‌ में साध्य 
और साधना की पूर्णता है यह बात प्रकट करने के लिए ही गोस्वामी जी ने, 
जान पड़ता है इन तीन उपमाओं का प्रयोग कियाहै। साध्य में आधिः 
भौतिक पूर्णता के लिये जल, स्थल और गगन के सुन्दरतम पदार्थ (सरोरुह 
मणि और नीरधर) चुन लिये गये, आधिदैविक पुर्णता के लिये विदेवों 
के विशिष्ट चिल्लों का उल्लेख कर दिया गया (कमलोद्भव ब्रह्मा के लिए 
सरोरुह का विशिष्ट चिल्ल, कौस्तुभधारी विष्णु के लिए मणि का विशिष्ट 
चिह्न और गंगाधर शंकर के लिए नीरथर का संकेत बताया गया), 
और आध्यात्मिक पूर्णता के लिये सरोरुह से सत्‌ की (क्योंकि ऐश्वर्य की. 

आधारभूत लक्ष्मी और जगद्रचना के आधारभूत ब्रह्मा की उत्पत्ति उसी 
से है), मणि से चित्‌ की (क्योंकि उसका धर्म है प्रकाश, ठुलेभता, उपयो- 
गिता आदि) और नीरधर से आनन्द की (क्योंकि रसमय होने से वह आनन्द 
मय है) झाँकी दिखाई गई । नीलवर्ण आकाश की सी अनन्तता और समुद्र 
की सी गंभीरता का द्योतक है। जो वास्तव में अवर्ण है वह अपनी विशालता 
और अनन्तता के कारण नीला जान पड़ता है। इस प्रकार “नील सरोरुह 
नीलमनि नील नीरधर श्याम” में साध्य की पूर्णता प्रकट की गई है। अब 
साधना की पूर्णता इस प्रकार है कि सरोरुह कर्म मागे का द्योतक है क्योंकि 
विविध (कर्म चक्र) का प्रवर्तन यहीं से माना जाता है, मणि ज्ञानमार्गं का 
द्योतक है (अपने प्रकाशधमं दारिद्र्यनिवारणादि धमं के कारण) और नीर- 
धार भक्तिमागे का द्योतक है (रससम्पत्ति के कारण) नील वर्ण वह है जिसमें 
सव वर्णो का ल्य हो। इसलिए नीलवर्ण' परमात्मा में ही! सब साधनों 
की पूर्णता और परिसमाप्ति है” यह विषय भी इसी एक पंक्ति से बता दिया 
गया है। 

गोस्वामी जी की भावुकता के सम्बन्ध में आचाय पं० रामचन्द्र जी 
शुक्ल ने तुलसी ग्रंथावली के तीसरे खण्ड की प्रस्तावना में बहुत सुन्दर 
बातें कहीं हैं। वे कहते हैं कि जो केवल दाम्पत्य रति ही में अपनी भावु- 
कता प्रकट कर सके या वीरोत्साह ही का अच्छा चित्रण कर सकें, वे पुर्ण 
भावुक नहीं कहे जा सकते। पूर्ण भावुक वे ही हैं जो जीवन के प्रत्येक 
स्थिति के मर्मस्पर्शी अंग का साक्षात्कार कर सकें और उसे श्रोता या पाठक 
के सम्मुख अपनी शब्द शक्ति द्वारा प्रत्यक्ष कर सकें। हिन्दी के कवियों 
में इस प्रकार की सर्वाङ्गपूर्ण भावुकता हमारे गोस्वामी जी में ही है जिसके 
प्रभाव से रामचरित मानस उत्तरीय भारत की सारी जनता के गले का हार 
हो रहा है (पृष्ठ १५२) आगे चलकर वे कहते हैं “यदि कहीं सौन्दर्य 
है तो प्रफूल्लता, शक्ति है तो प्रणति, शील है तो हषं पुलक, गण है तो आदर, 
पाप है तो घृणा, अत्याचार है तो क्रोध, अलौकिकता है तो विस्मय, पाखंड 
है तो कुढ़न, शोक है तो करुणा, आनन्दोत्सव है तो उल्लास, उपकार है 


i 

हो कृतज्ञता, मह्त्व है तो दीनता, तुलसीदास जी के हृदय में बिब प्रतिविब 
भाव से विद्यमान है।” गोस्वामी जी की ऐसी ही भावुकता से विभूषित 
रहने .के कारण उनका मत इस प्रकार प्रत्येक हृदय में अपना घर कर 
रहा है। 
गोस्वामी जी रससिद्ध कवीइवर थे। उनका सम्पूर्णं मानस एक ऐसे 

दिव्य रस से भरा हुआ है जिसके विषय में वे स्वयं कहते हैं कि “रामचरित 
जे सुनत अघाहीं, रस विशेष जाना तिन्ह नाही।” (४६६-१६) । उनके 
वृहद्ग्रंथ की प्रत्येक पंक्ति में कुछ न कुछ रसचमत्कार विद्यमान हैं। सामा- 
न्यतः नीरस प्रतीत होने वाली पंक्ति में भी कथाप्रसङ्ग का वह प्रवाह मिलेगा 
जिसमें रसतरगें आप ही आप उछल रही होंगो। फुळवारी-लीला में उन्होंने 
श्रृंगाररस का जैसा मर्यादापूर्ण विशुद्धऔर हृदयग्राही अवतार कराया 
है वैसा संसार के बहुत ही कम कवियों से वन पड़ा है। नारदमोह, शिव- 
विवाह, सूर्पणखा प्रस्ताव, आदि के प्रसंगों में बहुत ही ऊँची कोटि का हास्य 
रस भरा हुआ है। रामवनगमन के प्रसंग में तो करुणरस मूतिमान होकर 
बह निकला है। राम के मनुष्यत्व और ब्रह्मत्व का कई स्थलों पर एकत्र 
उल्लेख कर गोस्वामी जी ने अद्भुतरस का सुन्दर निर्वाहकिया है। वीर, 
भयानक, रौद्र और वीभत्स रसों के ऊंचे उदाहरणों का मजा चखना है तो 
उनका युद्धवर्णत देखिए। शान्तरस की अनुपम माधुरी से तो समूचा ग्रंथ 
हो लबालब भरा है। काकभुशुंडि का आख्यान इस सम्बन्ध में विशेष 
रूप से देखने योग्य है। गोस्वामी जी ने कई स्थलों पर नवरसों का माधुर्ये 
एक ही जगह समेट कर रख दिया है। विचार करने पर ऐसे स्थला में अनोखा 
ही मजा आता है। यहाँ एक उदाहरण दे देना अनुचित न होगा । सुन्दरः 
काण्ड में वे लिखते हैं:--- 

कनक कोटि विचित्र मनि कृत सुन्दरायतना घना ॥ 

चउहटु हट्ट सुबट्ट बीथी चारु पुरु बहु विधि बना॥ 

गज वाजि खच्चर निकर पदचर रथ वरूथन्हि को गनइ। 

बहुरूप तिसिचर जूथ अतिबल सेन बरनत नहि बनइ॥ 

बन बाग उपवन बाटिका सर कूप वापी सोहहीं। 
नर नाग सुर गन्धर्व कन्या रूप मुनि मन मोहहीं॥ 
कहुँ माल देह विसाल सेल समान अति बल गर्जहीं ।. 
नाना अखारेत्ह भिरन्ह बहुविधि एक एकन्ह तर्जहीं ॥ 
करि जतन भट कोटिन्ह विकट तन नगर चहुदिसि रच्छहीं। 
कहुँ महिस मानुष धेनु खर अज खल निसाचर भच्झहीँ।। 
एहि लागि तुलसीदास इन्हकी कथा कछु यक है कही। 
रघुबीर-सर-तीरथ सरीरन्हि त्यागि गति पझ्हहि सही॥ 
३४६-१६ से २७' 
विचित्रता के कारण पहिली दो पंक्तियों में अद्भुतरस और बहुरूपी (देखिए 
“कोउ मूखहीन विपुल मुख कोह” सरीखे वर्णन वाले) राक्षसों के कारण 
दुसरी दो पंक्तियों में हास्य रस विद्यमान है ही। पांचवीं पंक्ति में श्रुगाररस 
और छठीं में करुणारस है क्योंकि “नर नाग सुर गन्धं” कत्याएँ छीनकर 
ही लाई गई थीं।' मल्लों के कारण सातवीं पंक्ति में वीररस है, तर्जना 
के कारण आठवीं में रौद्ररस विकटतन भटों के कारण नवीं पंक्ति में भया- 
नकरस है और अनर्गल भक्षण के कारण दसवीं पंक्ति में वीभत्सरसः 
ओतप्रोत है। रहा शान्तरस सो वह शेष दो पंक्तियों में जिस खूबी के साथः 
प्रकट किया गया है वह देखते ही बनता है। ऐसे सफल कलाकार का 
सिद्धान्त यदि लोक में इस प्रकार प्रचार पावे और समादृत होतो आश्चय 
ही क्या है। 


गोस्वामी जी के काव्य में अलंकारविधान भी परम मनोरम वन पड़ा. 
है। आचार्य पं० रामचन्द्र शुक्ल ने तुलसी ग्रन्थावली की प्रस्तावना में. 





१. देव जच्छ गन्धवे नर कित्र नाग कुमारि। 
जीति वरीं निज बाहुबल बहु सुन्दर वर नारि।। 


८६; १५, १६ 

(१) भावों की उत्कर्ष व्यजंना में सहायक अलंकारों (२) वस्तुओं के - 
रूप का अनुभव तीव्र करने में सहायक अलंकारों (३) गुण का अनुभव 
"तीव्र करने में सहायक अलंकारों और (४) क्रिया का अनुभव तीव्र करने में 
सहायक अलंकारों की अच्छी वानगी दिखाई है। मिश्रबन्धु महोदयों 
ने:— 

जे पुर गाँव बसहिं मगमाहीं। तिन्हहि नाग सुर नगर सिहाहीं । 

केहि सुकृती केहि घरी वसाये। धन्य पुन्यमय परम सुहये॥ 

जहेँ जहेँ रामचरन चलि जाहीं। तिन्ह समान अमरावति नाहीं। 

पुन्थपुङज मग निकट निवासी। तिन्हहि सराहहि सुरपुर वासी ॥ 

२१४-५ से ८ 


इन पंक्तियों के सम्वन्ध में लिखा है कि “उनमें जितना साहित्य का सार 
` कूट-कूट कर भरा है उतना शायद संसार सागर की किसी भाषा के, किसी 


पद्य में, कहीं भी न पाया जायगा । जहाँ तक हम लोगों ने कविता देखी या 
सुनी हैं इन पंक्तियों का सा स्वाद क्या अंग्रेजी क्या फारसी, वया हिन्दी 
क्या उर्दू, क्या संस्कृत, किसी भी भाषा में कहीं नहीं पाया ।” (हिन्दी नव- 
रत्न द्वितीय संस्करण पृष्ठ ५२) । इन्हीं पंक्तियों के काव्य-कौशल को अपने 
विनोद की भूमिका में स्पष्ट करते हुए वे (१) सम्वन्धातिशयोक्ति (२) 
द्वितीय अर्थान्तरन्यास (३) सार (४) पदार्शावृत्ति दीपक (५) काकु 
(६) उदात्त (७) वृत्यतुप्रास (८) वीप्सा (९) चतुर्थं प्रतीप (१०) 
अधिक अभेद- रूपक (११) समुच्चय (१२) विकस्वर और (१३) अप्रस्तुत 


` प्रशंसा-इस प्रकार के तेरह अलंकारो का उल्लेख करते हैं कि दो छन्दों 


भें साहित्य के दस गुणों में से इलेष, माधुर्य और ओज छोड़कर सभी वतमान 
हैं। इतने गुणों का एक स्थान पर मिळना प्रायः असम्भव है।” (देखिए 
'मिश्र बन्धुविनोद भाग १ भूमिका पुष्ठ ३७) जैसी सुन्दर और असरदार उप- 
आएँ लिखने में गोस्वामी जी समर्थं हुए हैं वैसी उपमाएँ अन्यान्य साहित्य 


. के ग्रन्थों में भी दुलेभ हैं। अपने सुरसरिरूपक में भी उन्होंने अपनी उपमाओं 

'की विशेषता का विशेष रूप से उल्लेख किया है। उनका उपमालंकार 
ही कहीं रूपक: कहीं उत्प्रक्षा कहीं दृष्टान्त होकर बैठा है। उनके लिखे 
हुए सांगोपांग .रूपक एकदम बेजोड़ हैं। ऐसे रूपको के दर्शन ग्रन्थ में 
अनेकानेक स्थलों पर होते हैं। वण्येविषय इन अळंकारों के सहारे पर एक-- 
दम खिल उठता है। सामने मानौं चित्र खड़ा हो जाता है। एक बार हमने 
जयरामदास जी दीन को 'जिमि दसनन्हि महँ जीभ विचारी' (३४८६) 
वाली उपमा का विश्लेषण करते हुए सुना था। विभीषण के सम्बन्ध में 
वह उपमा कितनी अच्छी बेंठी है इसका रहस्य उन्होंने दस बारह प्रकार से 
इस खूबी के साथ समझाया था कि समग्र श्रोता आनन्दमुग्ध हो गये थे। 
एक मौलवी साहब को “गिरा अनयन नयन बिनु बानी” (१०७-१७) वाली 
आलंकारिक उक्ति इतनी अच्छी जँची कि वे लगभग घण्टे भर अपनी 
परिस्थिति भूलकर उसी आनन्द में झूमते रहे थे। मिश्र बन्धुओं ने ठीक 
ही कहा है कि “इनकी रचनाओं के प्रति पृष्ठ, प्रति पंक्ति बल्कि प्रति शब्द 
में अद्वितीय चमत्कार देख पड़ता है।” (हिन्दी नवरत्न द्वितीय संस्करण 
पृष्ठ ११९-१२०) । और, तारीफ यह कि अळंकारों ही की कौन कहे सभी 
प्रकार के काव्यगुण, जान पड़ता है, स्वाभाविक रूप से उनकी रचना में 
हाथ बाँधे चले आ रहे हैं। गोस्वामी जी ने किसी भी अळंकार अथवा 
किसी भी अन्य काव्यगुण अथवा उपयुक्त शब्द के छाने के लिए कभी कोई 
विशेष प्रयास किया हो ऐसा कहीं भी नहीं जान पड़ता। कई स्थलॉंपर तो 
अलंकारादि काव्यगुण इस खूबी से बैठ गये हैं कि जान पड़ता है कि स्वतः 
कलाकार को भी उनके अस्तित्व का पता नहीं लगने पाया था। 

चरित्र चित्रण में भी गोस्वामी जी ने कमाल ही किया है। जो चरित्र 
बड़े-बड़े सत्कवियों की कलम से भी घुंधले ही होकर निकले हैं वे गोस्वामी 
जी की कलम का संयोग पाकर एकदम उज्ज्वल होकर चमक उठे हैं। 





१, राम सौय जस सलिल सुधा सम। उपसा बीचि विलास मनोरम ॥ 
२३-९ 


hd 

दशरथ जी ही की ओर देखिए। वाल्मीकि रामायण के दशरथ जी कहते 


1: वत 
ट्‌: 


अहं राघव केकेय्या वरदानेन मोहितः । 
अथोव्यायां त्वमेवाद्य भव राजा निगृह्यमाम्‌॥ 
अधोष्याकाण्ड स० ३४ इलोक २६ 
अध्यात्म रामायण के दशरथ कहते हैं: 
स्त्रीजित श्रान्तहृदयमुन्मार्गपरिवतिनम्‌ । 
निगृह्य मां गृहाणेदं राज्यं पापं न तद्भवेत्‌ ॥६९॥ 
एवं चेदनृतं नेव मां स्पृशेद्रघुनन्दन॥ 
अयो० स० ३ श्लोक ६९ और ७० पुर्वार्ध 
रामचरित मानस के दशरथ जी कहते हैं: 
सुनि सनेहवस उठि नरनाहाँ । बँठारे रघुपति गहि बाँहा ॥ 
सुनहु तात तुम्ह कहँ मुनि कहहीं। रामु चराचर नायकु अहहीं॥ 
सुभ अरु असुभ करम अनुहारी। ईसु देइ फल हृदय विचारी॥ 
करइ जो करमु पाव फलू सोई। निगम नीति असि कह सबु कोई।। 


और करइ अपराध कोउ, और पाव फलू भोगृ। 
अति विचित्र भगवन्त गति को जग जाकइ जोगु॥ 
२००-४ से ८ 


मानसहंसकार ने ठीक ही कहा है कि “उपर के दोनों दशरथों का सूक्ष्म 
निरीक्षण करने पर दीख पड़ेगा कि उनका सत्यप्रेम पुत्र प्रेम के सामने बिलः 
कुल ही लज्जित हो गया, अतएव उनकी घर्मेनिष्ठा धूर्तता से कलंकित 
हो गई” (पृष्ठ १५७) परन्तु “गोस्वामी जी के दशरथजी में मनळज्जा 
जनळज्जा, सत्यप्रियता पिता पुत्र की मर्यादा, राम सम्बन्धी आदर और 
प्रेम, केकेयी के चिढ जाने का भय, आदि के भाव कंसे मनोहर और मामिक 

(रीति से दिखलाये गये हैं। (पृष्ठ १५८) ।” कौशल्या जी की ओर देखिए 
वाल्मीकि रामायण की कौशल्या जी कहती हैं:--- 


यथैव राजा पुज्यस्ते गौरवेण तथा ह्यहं 
त्वां साहं नानुजानामि न गन्तव्यमितोवनम्‌ ॥२५॥ 
यदि त्यं यास्यसि वन त्यक्त्वा मां शोकलालसाम्‌ । 
अह प्राय मिहासिष्ये न च शक्ष्यामि जीवितुम्‌ ॥२७॥ 
ततस्त्वं प्राप्स्यसे पुत्र निरयं लोकविश्रुतम्‌। 
ब्रह्महूत्यामिवाधर्मात्‌ समुद्रः सरितांपति : ॥२८॥ 
अंयोष्या० स० २१ 
अध्यात्म रामायण की कौशल्या जी कहती हैं:--- 
. पितागुर॒ुयंथा राम तवाहमधिका ततः । 
पित्राज्ञप्तो वन गन्तु, वार्‍येहमहं सुतम्‌ ॥१२॥ 
यदि गच्छसि मद्वाक्यमुल्लंध्य नृपवाक्यतः। 
तदा प्राणान्‌ परित्यज्य गच्छामि यमसादनम्‌॥ १३॥। 
अयो० स० ४ 
-रामचरितमानस की कौशल्या जी कहती हैं:--- 
“तात जाऊं बलि कील्हेहु नीका । पिलु आयसु सब धरम के टीका॥ 
राज देन कहि दीन्ह बन, मोहि न सो दुख लेसु । 
- तुम्ह बिनु भरतहि भूपतिहि, प्रजहि प्रचण्ड कलेसु ॥ 


जौ केवल पितु आयसु ताता । तौ जनि जाहु जानि बडि माता ॥ 
_ जो पितु मातु कहेउ बन जाना । तौ कानन सत अवधसमाता ॥ 
पिलु बनदेव मातु बनदेवी । खग मृग चरन सरोरुह सेवी॥” 
(१९१-१६ से २१) 
मानसहंसकार ठीक ही कहते हैं कि “उन दोनों रामायणों में कौराल्या देवी 
- अपने: मातृत्व का अधिकार स्थापित करके और आत्महत्या का भय दिखला 

कर रामजी को पित्राज्ञा से पराङमूख करने का प्रयत्न करती हैं। वाल्मीकि 
की कौशल्यादेवी तो एकं दम आगे ही बढ़ गई हैं. क्योंकि वे रामजी को 
घोर नरक में डालने के लिये भी तैयार हो जाती: हैं। राम-माता समझ 
करं उनका आदर कोई भी करेगा ही, परन्तु इन दोनों में से किसी पर कोई 
भीप्रेम नहीं कर सकता। हरएक के मुख से यही उद्गार निकलेगा: कि इनमें 
से पहिली' (अब्यात्म रामायणवाली) अत्मघातिनी है तो, दुसरी (वाल्मीकि 
रामामणवालो) आत्मघातिनी होकर पुत्र को निरयदायिची भी है”: (पुष्ठ 
१६०) परन्तु “लोकसंग्रह के लिये गोस्वामी जी को वह कौसल्या देवी 
पसन्द हुई जो रामजी के अपने सब हक कैकेयी के चरणों पर शान्ति और स्वेच्छा 
से अपंण कर दें, और जो स्वयं भरत जी की माता और रामजी की केकेयी 
बन जावें ।” (पृष्ठ १६२) | स्वयं रामजी की ओर ही देखिए। महषि 
वाल्मीकि जी के रामचन्द्र कहते हैं:--- 


लक्ष्मीशचन्द्रादपेयाद्वा हिमवान्‌ वा हिम त्यजेत्‌ । 
अतीयात्‌ सागरो वेळां न प्रतिज्ञामहं पितुः॥ | 
अयोध्या० स० ११२ इलोक १८ 


क्या गोस्वामी तुलसीदास जी भी भरत के समान भावुक भक्त को अपने 
` राम के मुख से रूखा जवाब दिला सफते थे? 

चरित्र-चित्रण के उत्कर्ष के लिये यदि घटनाओं में भी कुछ फेरफार - 
करने की आवश्यकता हुई तो गोस्वामी जी ऐसा करने में बिलकुल नहीं 
हिचके हैं। चित्रकूट की सभा यदि जनकजी न पहुँचाये जाते तो अयोध्या 
.. की असामान्य घटनाओं के प्रति उनकी ऐसी विरक्ति आक्षेप योग्य ही 
कही जा सकती थी । जनकराज--सभा में परशुराम जी का प्रवेश भी 
ऐसी रोचक घटना है गोस्वामी जी के प्रबन्ध कौशल का परम पाठव प्रकट ` 


१. मानसकार की भाषा सें हमने आवश्यकतानुसार, कहीं-कहीं कुछ 
परिवर्तन कर दिया है। « 

किये बिता नहीं रहती । उन्होंने हर तरह से अपने प्रःयेक पात्र को सर्वाग 
सुन्दर और सजीव बना कर आंखों के सासने खड़ा कर दिया है। आचार्य 
शुक्ल जी कहते हैं “स्त्रियों की प्रकृति की जैसी तद्रूप छाया हम “मानस' 
के अयोध्याकाण्ड में देखते हैं, वैसी छाया के प्रदर्शन का प्रयत्न तक हम 
और किसी हिन्दी कवि में नहीं पाते।' (प्रस्तावना १९८ पृष्ठ) । स्त्रियाँ 
ही क्यों पुरुषों के सम्बन्ध में भी बहुत कुछ ऐसी ही बात कही जा सकती है। 
यदि मन्थरा का चरित्र अपने रंग का निराला है तो'रावण का चरित्र भी 
“अपने ढंग॑ का अद्वितीय है। यदि कैकेयी अपनी विशेषता लिये हुए है तो 
,निषादराज गुह मी अपनी अलग; ही:छटा दिखा रहे हैं। यदि सीता का 
अपना निराळा: माधुय है तो भरत और लक्ष्मण भी अपनी - अपूर्वता उसी 
उज्ज्वलता के साथ प्रदर्शित कर रहे हैं। जिस ओर देखिए उसी ओर 
गोस्वामीजी को चसित्र-चित्रण-चातुरी' पर चमत्कृत होना: पड़ता है। 
गोस्वामी जी ने अपने वर्णन के लिये जो कथानक चुना हैं उसकी 
महत्ता के विषय में तो जितना कहा जाय उतना ही कम है। “कवि कीं 
पूणं भावुकता इसमें है कि वह प्रत्येक मानव स्थिति में अपने को डालकर 
उसके अनुरूप भाव का अनुभव करे। इस शक्ति की परीक्षा का रामचरित 
से बढ़कर विस्तृत क्षेत्र औरं कहाँ मिल सकता है। जीवन स्थिति के इतने 
भेद और कहाँ दिखाई पड़ते हैं?” "(आचार्य शुक्ल जी--तुलसीग्रंथावली 
प्रस्तावना पृष्ठ १५२) । यह सिंद्धान्तेविषय है कि “वासनाएँ स्वत: भळी या 
बुरी नहीं होती। उनका भला याँ बुरा होना, उनके आलम्बन पर निर्भर 
है।” (कल्याण भाग ९ संख्या पृष्ठ ८३६) । सो अपनी श्रद्धामय वासनाओं 
“के अर्पण के लिये आदि कवि ते “जिस सर्वतोमुखी उज्ज्वल आलम्बन की 
खोज करते हुएप्रश्न किया था थ्यो ४ 
कोन्वस्मिन्‌ साम्प्रतं लोके गुणवान्‌ कश्च वीरयवान्‌॥ 
घर्मज्ञञच कृतज्ञश्च सत्यवाक्यो दुढब्रतः॥२॥ 
चारित्रेण च को युक्तः सर्वभूतेषु को हितः। 
विद्वात्‌ कः कः समर्थश्च कर्चेकप्रियद्शनः-।।३॥ 

आत्मवान्‌ को जितक्रोधो दुतिमान्‌ कोऽनसूयकः । 
यस्य विभ्यति देवाच जातरोषस्य संयूगे ॥४॥ 
एतदिच्छाम्यह श्रोतं परं कौतूहलं हि मे। 
महर्ष त्वं समर्थोऽसि ज्ञातुमेवं विधं नरम्‌ ॥५॥ 
(वा० रा० वालकाण्ड प्रथम सर्ग) 


उसका उत्तर रामचरित ही में मिला और कहीं नहीं। “शील और नियम, 
आत्मपक्ष और लोकपक्ष के सम्बन्ध द्वारा धर्म की यही सर्वतोमुखी रक्षा 
रामायण का गूढ़ रहस्य है।” (तुलसी ग्रन्थावली, प्रस्तावना १९०-१९१) । 
“आत्मपक्ष और लोकपक्ष दोनों का सम्बन्ध रामचरित का लक्ष्य है। हमें 
अपनी अन्तवृत्ति भी शुद्ध और सात्विक रखनी चाहिए और अपने सम्बन्ध 
में लोक की धारणा भी अच्छी बनानी चाहिए। जिसका प्रभाव लोक 
पर न पड़े उसे मनृष्यत्व का पूर्ण विकास नहीं कह सकते। यदि हम वस्तुता 
सात्तिवकशील हैं, परन्तु भ्रमवश या और किसी कारण हमें बुरा समझ 
रहे हैं, जो साच्चिकशीलता समाज के किसी उपयोग की नहीं। हम 
अपनी' सात्त्विकशीलता अपने साथ लिये चाहे स्वर्ग का सुख भोगते चले जायं 
पर अपने पीछे दस पांच आदमियों के वीच पांच दिन के लिये भी कोई शुभ 
प्रभाव न छोड़ जायेंगे । ऐसे ऐकान्तिक जीवन का चित्रण जिसमें प्रभः 
विष्णुता न हो रामायण का लक्ष्य नहीं है” (आचार्य शुक्ल जी, तुलसी सं० 
प्रस्तावना १८७-१८८) । रामचरितं का कथानक न केवल व्यक्ति के 
उन्नयन की सामग्री से भरपूर है वरन्‌ समूचा समाज ही उसके द्वारा अपने 
उन्नयन के अनेकानेक साधन प्राप्त कर सकता है। वस्तुतः तो यह समझना 
चाहिए कि धर्मतत्त्व की व्यावहारिक प्रक्रिया के प्रदशन के लिए ही रामचरित 
का कथानक इस संसार में अवतीणं हुआ है। लुलसीमत के स्पष्टीकरण 
के लिए यही एकमात्र उपयूक्त कथानक था क्योंकि सिद्धान्तरूप से तुलसी 
मत जिस वात को स्थापित करना चाहता है आचार रूप में वही बात रामः 
चरित के कथानक ने कर दिखाई है। तुलसीमत और रामचरित परस्पर 


0 

सम्बद्ध होकर एक दूसरे से इस प्रकार घुले मिले हैं किवे एक दूसरे के 
आश्रित ही नहीं वरन्‌ एक दूसरे के प्रतिरूप भी कहें जा सकते हैं।' 
कान्तासम्मित उपदेशप्रणाली के लिये कथानक का सहारा लेकर 
चलना. बहुत अच्छा माना गया है । अन्योक्तियाँ जितनी हुदयग्राहिणी 
और म्मवेधिनी होती हैं उतनी स्मृतिवाकयों की पंक्तियाँ नहीं। दुष्टांतों 
के द्वारा और कहानियाँ कहकर हम जिस सरलता से किसी-किसी सिद्धान्त को 
हृदयंगम करा सकते हैं उस सरलता से शास्त्रीय पद्धति के द्वारा हम उस 
सिद्धान्त को हृदयंगम नहीं करा सकते। इस अभिप्राय से जो कथानक 
कहे जाते हैं उनका मुख्य उद्देश्य होता है अभीष्ट सिद्धान्त को हृदयंगम 
बनाना न कि कथानक की ऐतिहासिकता को स्पष्ट करना । इसलिए ऐसे 
कथानकों की सत्यता की माप निराली ही रहा करती है। जो कथानक 
सिद्धान्त को हूदगंगम बनाते में जितना सफल होगा वह उतना ही सत्य 
समझा जावेगा, भले ही उसकी ऐतिहासिकता विवादास्पद हो। महात्मा 
गांधी कहते हैं कि “अजामिल के उदाहरण को गप मानने का कोई कारण 
नहीं। सवाल यह नहीं है कि अजामिल हुआ था या नहीं, पर यह है कि 
ईदवर का नाम लेता हुआ वह पार हो गया या नहीं । पौराणिक ने 
मतष्य जाति के अनुभवों का वर्णन किया है। उनकी अवहेलना करना 
इतिहास की अवहेलना करना है ।” (घमंपथ पू० ७१ ) गोस्वामी तुलसी- 
दास जी भी इस तत्त्व को भळी भांति समझते थे, इसलिए रामचरित के 
कथानक को उन्होंने कहीं भी “इतिहास” नहीं कहा है। मानव प्रकृति एक 
[PS 33 
` १, काव्य के लक्षण में 'कान्तासम्मिततयोपदेशयुजे” की बात प्रसिद्ध 
ही है। प्रभूसस्तित और सुहत्सम्मित उपदेशप्रणाली की अपेक्षा कान्ता- 
सम्सित उपदेशप्रणाली बहुत प्रशस्त मानी जस्ती है। 
-२. विशेष विवरण फे लिए हमारा ग्रन्थ नानस में रामकथा” देखा जावे । 
` ३, यदि वह इतिहास है तो समझिये कि राम का नहीं किन्तु रामता 
का इतिहास हैं 


तुलसीमत की विशेषता ३४१ 


बार जिसको महत्ता प्रदान करती है उसकी महमि उत्तरोत्तर बढ़ाने के. - 
लिये वह नये-नये तकं और भाव भी सम्मिलित करती: जाती है और इन 
तर्को और भावों के लिये उस पदार्थ के रूप गुण क्रिया या इतिहास में 
कुछ परिवतंन भी करना पड़े तो वह वेधड़क कर देती है। गोस्वामी जी ने . 
अपने रामचरितमानस के कथानक के साथ भी यही किया. है। उसे अपने 
सिद्धान्तों के अनुकूल सर्वाग सुन्दर बनाकर वे कहते हैं:--- 


जेहि यह कथा सुनी नहि होई। जनि आचरज करइ सुनि सोई॥ 
. कथा अलौकिक सुनहि जे ग्यानी। नहि आचरज करहि असजानी। 
` रामकथा कै मिति जग नाहीं। असि प्रतीति तिन्ह के मन माहीं। 
नाना भांति राम अवतारा । रामायण सत कोटि अपारा ॥ 
कळप भेद हरि चरित सुहाए । भांति अनेक मुनीसन्ह गाए॥ 
करिय न संसय अस उर आनी। सुनिय कथा सादर रति मानी॥ 


राम अनन्त अनन्त गुन, अमितकथा विस्तार ॥ 
सुनि आचरजु न मनिहहिं, जिनके बिमल विचार॥ 


२११२ से १९ 


इस प्रकार गोस्वामी जी ने बड़े कौशल के साथ जहाँ एक ओर इतिहास 
और कल्पना का सर्वागसुन्दर सम्मेलन करा दिया है वहाँ दुसरी ओर 
कथानक के ऐसे ही सर्वागंसुन्दर सम्मिलित रूप की ओर भावुक भक्तों की 
श्रद्धा भी अक्षुण्ण रख ली है। भगवान्‌ रामचन्द्र अवश्य ही एतिहासिक 
महापुरुष थे परन्तु उनके चरित्रों का जो कथानक रामचरितमानस में प्रकट 
हुआ है वह समूचा का समूचा इतिहास की दृष्टि से सत्य है अथवा नहीं 
इस प्रश्न पर विचार किये विना भी हम कह सकते हैं कि वह भावना दृष्टि 
से एकदम सत्य है क्योंकि वह तुलसीमत के संथा अनुकूल होकर उसको 
संरलतापूर्वक हृदयंगम कराने में अभूतपूर्व सफलता प्राप्त कर चुका है । 
ऐसे सुन्दर और सच्चे कथानक की लपेट में इस कलापूर्ण ढंग से कहा जाने के 

कारण ही तुलसीमत आज प्रत्येक हिन्दी भाषा-भाषी भारतीय के हृदय में 
इस प्रकार घर किये हुए है। 

“तुलसी के मानस से रामचरित को जो शीलशक्ति सौन्दयंमयी स्वच्छः 

धारा निकली, उसने जीवन की प्रत्येक स्थिति के भीतर पहुँच कर भगवान्‌ 
के स्वरूप का प्रतिबिम्ब झलका दिया । रामचरित की इसी जीवनव्यापकता 
ने तुलसीमत की वाणी को राजा, रंक, धनी, दरिद्र, मूर्ख, पण्डित, सवके 
हृदय और कठ में सब दिन के लिये बसा दिया। किसी श्रेणी का हिन्दू हो, 
वह अपने प्रत्येक जोवन में राम को साथ पाता है---सम्पत्ति में,.विंपत्ति में, 
घर में, वन में, रणक्षेत्र में, आनन्दोत्सव में जहाँ देखिए, वहाँ राम। गोस्वामी 
जी ने उत्तरापथ के समस्त हिन्दु जीवन को राममय कर दिया। गोस्वामी जी 
के वचनों में हृदय को स्पर्श करने की जो शक्ति है वह अन्यत्र दुर्लभ है, उनकी 
वाणी की प्रेरणा से आज हिन्दू जनता अवसर के अनुसार सौंदर्य पर मुग्ध 
होती है, महत्व पर श्रद्धा करती है, शील की ओर प्रवृत्त होती है, सन्मागे 
पर पैर रखती है, विपत्ति में धैमै धारण करती है, कठिन कम. में उत्साहित 
होती है, दया से आइ होती है, बुराई पर ग्लानि करती है, शिष्टता का 
अवलम्बन करती है और मानवजीवन के महत्त्व का अनुभव करती है \ 
(आचार्य शुक्ल-्रस्तावना पृष्ठ४) यदि कोई पूछे कि जनता के हृदय 
पर सबसे अविक विस्तृत अधिकार रखनेवाला हिन्दी का सबसे बड़ा कवि 
कौन है तो उसका एकमात्र यही उत्तर ठीक हो सकता है कि भारतहुदय 
भारतीकंठ भक्तचूड़ामणि गोस्वामी तुलसीदास ।” (आचार्य शुक्ला 
तु० ग्रं ० तृतीय भाग-प्रस्तावना पृ ० २४१ ) 

जिस अद्वितीय कलाकार के सम्बन्ध में हरिऔधजी ने यथार्थ ही. कहा 
है कि “कविता करके तुलसी न लसे कविता लसी पा तुलसी की कला” 

(लुः ग्रं० तृतीय भाग द्वितीय लेख पृष्ठ ३) वह अपने तत्त्व सिद्धान्त की 
महत्ता का अनुभव करता हुआ अपने कलाकोशल को---अपने कवित्व को-- 
गौणत्व ही प्रदान कर रहा है। तुलसी का कवित्व तुलसीमत के चरणों पर 
आप ही आप नतमस्तक हुआ जा रहा है ॥ जिस मत की ऐसी महिमा है. 

उसकी असाधारणता के विषय में जो कुछ कहा जाय थोड़ा ही है। लोक- 
कल्याणकारिणी हरिचर्या ही को गोस्वामी जी ने काव्य का प्रकृत उद्देश्य 
माना है और आजीवन इसी साधना में रत रहकर उन्होंने अपने को यथार्थ 
ही सरस्वती का वर पुत्र सिद्ध कर दिया है। जो, एक किम्वदन्ती के अनु- 
सार, यौवन की नयी उमंग में भावोद्रेक की प्रवलता के कारण, साँप को 
रस्सी और मुर्दे को नाव समझ बैठे थे, वे यदि आगे चलकर जगत्‌ के सर्प भ्रम के 
भीतर की वास्तविक रस्सी देख लें और इस रारीररूपी मुर्दे को भवसागर की 
सच्ची नाव बना डालें तो क्या आइचय ! जिनका भावोद्रेक यौवन में भी इतना 
प्रबल था कि वह जगत्‌ को एकदम राममय बना रहा था वे यदि ज्ञानोदय 
के वाद अपने उसी भावोद्रेक के कारण जगत्‌ को राममय देखने लगे तो क्या 
आश्चर्य ! गोस्वामी जी ने जैसी असाधारण भावराशि पाई थी वेसी ही 
विलक्षण कुशाग्र वुद्धि भी पाई थी। वे न केवल परम सन्त थे वरन्‌ परम 
विद्वान्‌ भी थे। उनमें श्रद्धा और तर्क का अपूर्व संयोग था। हृदय और 
मस्तिष्क के इसी अनुपम समन्वय के कारण उनकी साधना उत्तरोत्तर उन्नति 
करती गई और उन्नति करते-करते जब प्रौढ़वस्था में वह इस रूप में आई 
कि जगत्‌ कल्याण में संलग्न स्व" के अन्तःसुख” के लिये उमड़े विना उससे 
न रहा गया तव मानस का मानसरोवर रामचरितमानस के रूप में वाहर बह 
आया । वहु देश धन्य ,है जहाँ तुलसीदास के समान सन्तप्रवर कवि समाट्‌ 
ने जन्म लिया और वह साहित्य धन्य है जिसके अंचल में तुलसीमत के अनु- 
पम मूल्य से मूल्यवान रामचरितमानस के समान अविनश्वर ग्रंथरत्न 
देदीप्यमान है। 























